

ئابدۇۋەلى ئەلى

تۇرغاق خوجىلار

(1)

شىنجاڭ خەلق نەشرىياتى

تۇرغاق خوجىلار

(1)

شىنجاڭ خەلق نەشرىياتى

ISBN7 - 228 - 05634 - 5/I·2084
(民文) 定价: 28.00元 (全两册)

ISBN 7-228-05634-5



9 787228 056347 >



ئابدۇقەدۇر ئابدۇقەدۇر

تۇرغاق خوجىلار

(تارىخىي رومان)

(1)

شىنجاڭ خەلق نەشرىياتى

مەسئۇل مۇھەررىرى: جېلىل مۇھەممەت
مۇقاۋىنى لايىھىلىگۈچى: جالالىدىن بەھرام
مەسئۇل كوررېكتورى: ھەبىبۇللا ئېلى

تۇرغاق خوجىلار (2، 1) (تارىخىي رومان) ئابدۇۋەلى ئەلى

*

شىنجاڭ خەلق نەشرىياتى نەشر قىلدى
(ئۈرۈمچى جەنۇبىي ئازادلىق يولى №348 پوچتا نومۇرى: 830001)
شىنجاڭ شىنخۇا كىتابخانىسىدىن تارقىتىلدى
ئۈرۈمچى شەھەرلىك 14 - ئوتتۇرا مەكتەپ باسما زاۋۇتىدا بېسىلدى
فورماتى: 850×1168 مىللىمېتىر، 1/32 باسما تاۋىقى: 22.375
2000 - يىل 2 - ئاي 1 - نەشرى
2000 - يىل 2 - ئاي 1 - بېسىلدى
تىراژى: 1 — 5000
ISBN7-228-05634-5/I-2084
باھاسى: 28.00 يۈەن (ئىككى قىسىم)



ئاپتونىڭ يېقىنقى سۈرىتى

ئاپتور ھەققىدە

ئىستېداتلىق يازغۇچى ئابدۇۋەلى ئەلى (ۋەلى) 1948 - يىلى 11 - ئاينىڭ 15 - كۈنى خۇشۇت ناھىيىسىنىڭ چوقو يېزىسىدا دېھقان ئائىلىسىدە دۇنياغا كەلگەن. ئۇنىڭ بالىلىق - ئۆسمۈرلۈك دەۋرى ھازىرقى باغراش ناھىيىسىنىڭ بورانسۇمول يېزىسىدا ئۆتتى. ئۇ 1959 - يىلى يېزىلىق مەركىزىي باشلانغۇچ مەكتەپنى پۈتتۈرگەندىن كېيىن، 1962 - يىلىغىچە خۇشۇت ناھىيىلىك تولۇقسىز ئوتتۇرا مەكتەپتە ئوقۇدى. 1962 - يىلى 9 - ئايدا كورلا چىلانباغدىكى ئوبلاستلىق 1 - ئوتتۇرا مەكتەپنىڭ تولۇق 1 - يىللىقىغا ئوقۇشقا كىردى. ئەمما، ئۇنىڭ ئائىلىسىنىڭ ئىقتىسادىي ئەھۋالى يار بەرمىگەچكە، 1963 - يىلى ئائىلىسىگە قايتىپ دېھقانچىلىق بىلەن شۇغۇللاندى. 1965 - يىلى 12 - ئايدا، ئۇ ھەربىي سەپكە قاتنىشىپ، جۇڭگو خەلق ئازادلىق ئارمىيىسى سابىق 3 - ئاتلىق پولكىدا جەڭچى، ئوتدېلېنىيە كوماندىرى، ۋوزۇت كوماندىرى ۋە ھەربىي تەرجىمان بولۇپ ئىشلىدى. 1969 - يىلى 10 - ئايدا جەنۇبىي شىنجاڭ ھەربىي رايونىغا يۆتكىلىپ ئىشلىدى. 1979 - يىلى 9 - ئايدا، ئۇ ھەربىي سەپتىن كەسىپ ئالماشتۇرۇپ، قەشقەر ۋىلايەتلىك تەشۋىقات بۆلۈمىدە ئىشلىدى. 1981 - يىلى 1 - ئايدا، ئۇ شىنجاڭ خەلق نەشرىياتىغا يۆتكىلىپ، مۇھەررىر، ئۇيغۇر سىياسىي - مائارىپ تەھرىر بۆلۈمى ۋە مەدەنىيەت - تارىخ تەھرىر بۆلۈمىدە بۆلۈم مۇدىرى بولۇپ ئىشلىدى، 1993 - يىلى، ئۇ كاندىدات ئالىي مۇھەررىرلىك ئۇنۋانىغا ئېرىشتى.

ئابدۇۋەلى ئەلى شىنجاڭ خەلق نەشرىياتىدا ئىشلىگەن يىگىرمە يىل جەريانىدا «ئۇيغۇرلارنىڭ قىسقىچە تارىخى»، «جۇڭگو ئومۇمىي تارىخى» (13 توم)، «خەننامە»، «كېيىنكى خەننامە»، «قۇتادغۇ بىلىك ۋە قانۇن»، «قاراخانىيلارنىڭ دۆلەت تەشكىلاتى»، «قاراخانىيلارنىڭ جەمئىيەت ئەھۋالى»، «قەدىمكى جەمئىيەت» (ئىككى توم)، «خەزىنىلەر بوسۇغىسىدا»، «9 - 12 - ئەسىرلەردىكى ئۇيغۇر دۆلەتلىرى»، «شىنجاڭ تارىخىدىكى پۇللار»، «ئۇيغۇرچە - خەنزۇچە دۇنيا تارىخى» (بەش مىليون خەتلىك)، «نۇرپان ئاسار ئەتىقىلىرى»، «يەكەن خانلىقىنىڭ تارىخىدىن ئومۇمىي بايان»، «غەربىي يۇرت تاش كېمىر سەنئىتى» قاتارلىق مەدەنىيەت، تارىخقا ئائىت يۈزدىن ئارتۇق يىرىك ئەسەرگە مەسئۇل مۇھەررىر بولدى. ئۇ مەسئۇل مۇھەررىر بولغان توققۇز كىتاب شىمالدىكى 15 ئۆلكە، شەھەر ۋە ئاپتونوم رايوندىكى 18 نەشرىياتنىڭ 1990- يىلىدىن 1997- يىلىغىچە بولغان باھالاشلىرىدا مۇنەۋۋەر تەھرىرلىك مۇكاپاتىغا ئېرىشتى. ئۇ مەسئۇل مۇھەررىر بولغان «غەربىي يۇرت تاش كېمىر سەنئىتى» دېگەن كىتاب 1999 - يىلى شىنجاڭ ئۇيغۇر ئاپتونوم رايونى بويىچە 2 - دەرىجىلىك مۇنەۋۋەر تەھرىرلىك مۇكاپاتىغا، يەتتە پارچە كىتاب ئاپتونوم رايون بويىچە مۇنەۋۋەر ئىجتىمائىي پەن كىتابلىرى تەھرىرلىك مۇكاپاتىغا ئېرىشتى.

ئابدۇۋەلى ئەلىنىڭ 1983 - يىلى 3 - ئايدا ۋە 1998 - يىلى 10 - ئايدا ئايرىم - ئايرىم ھالدا بېيجىڭدا چاقىرىلغان «ئۇيغۇر تارىخى مۇھاكىمە يىغىنى»، «ئۇيغۇر مەدەنىيىتى ۋە ئۇيغۇر تارىخى ئىلمىي مۇھاكىمە يىغىنى» دا ئوقۇغان «18 - 19 - ئەسىرلەردىكى شىنجاڭنىڭ ئىجتىمائىي ئەھۋالى»، «ئۇيغۇرلار، يىپەك يولى ۋە مەدەنىيەت جەھەتتە ئېچىۋېتىش» دېگەن ئىلمىي ماقالىلىرى جەمئىيەتتە كۈچلۈك

تەسىر قوزغاپ، قىزغىن ئالقىشقا ئېرىشتى.
ئاپتونىڭ يېزىقچىلىق تارىخى خېلى بۇرۇنلا باشلانغان بولۇپ، ئۇنىڭ «قاراخانىيلارنىڭ ھاكىمىيەتچىلىك قارشىغا بىر نەزەر»، «ئۇيغۇرلارنىڭ ئوتتۇرا تۈزلەڭلىك پەلسەپە ئىدىئولوگىيىسىنىڭ شەكىللىنىشىدە ئوينىغان رولى»، «يىپەك يولى، قورۇقچىبەگ مەھكىمىسى ۋە باشقىلار»، «موللا موسا سايرامى ۋە ئۇنىڭ (تارىخى ئەمىنىيە، ناملىق كىتابى»، «ئۇيغۇرلار، يىپەك يولى ۋە مەدەنىيەت جەھەتتە ئېچىۋېتىش»، «پارلاق مەدەنىيەتتىمىزنىڭ ھارماس كۈچىسى» قاتارلىق ماقالىلىرى ئاپتونوم رايونىمىزدىكى ھەر قايسى گېزىت - ژۇرناللاردا ئېلان قىلىندى. ئۇ 1977 - يىلى مەشھۇر كلاسسىك ئەسەر - «سۇ بويىدا» رومانىنىڭ تەرجىمىسىگە قاتناشتى؛ 1983 - يىلى ئۇنىڭ «ياخشى ئەسكەر شوك»، «ياقۇببەگنىڭ تەرجىمىھالى» قاتارلىق تۆت پارچە تەرجىمە ئەسىرى نەشر قىلىندى.

1997 - يىلى، ئاپتونىڭ «بەدۋەت» ناملىق تىرىلوگىيىسى نەشرىدىن چىققاندىن كېيىن، كەڭ جامائەتچىلىكنىڭ ياخشى باھاسىغا ئېرىشتى ۋە كەڭ ئوقۇرمەنلەرنىڭ سۆيۈپ ئوقۇيدىغان ئوقۇشلۇقىغا ئايلاندى.
ئاپتونىڭ قەشقەر خوجىلىرى ھەققىدە يازغان «مەخدۇم ئەزەم ۋە ئۇنىڭ ئەۋلادلىرى»، «ئاپاق خوجا»، «تۇرغاق خوجىلار» ناملىق ئۈچ تارىخىي رومانى ئۇنىڭ «بەدۋەت» تىرىلوگىيىسىدىن كېيىن يېزىپ پۈتتۈرگەن يەنە بىر تىرىلوگىيىسى ھېسابلىنىدۇ. ئاپتون ھازىر تارىخىي تېمىدىكى «قازا يولى»، «پىغانلىق تەلۋىچۈك» ۋە ھازىرقى زامان تېمىسىدىكى «باغراش قارا ئەۋلادلىرىغا» قاتارلىق يىرىك ئەسەرلىرى ئۈستىدە جىددىي ئىشلىمەكتە.

ئاپتوردىن

16 - ئەسىرنىڭ باشلىرىدىن تارتىپ ئۇيغۇر خەلقىنىڭ، ئىجتىمائىي ھاياتىدا زور ئۆزگىرىشلەر يۈز بەردى. شۇ مەزگىللەردە ئوتتۇرا ئاسىيادا تارقالغان ئىسلام دىنى نەقىش بەندىيە مەزھىپىنىڭ 5 - ئەۋلاد ئىمامى، نەمەنگانلىق خوجا - مەخدۇم ئەزەم (ئەسلى ئىسمى ئەخمەت بىنى سەئىد جالالىدىن خوجا كاسانى) پەرغانىدىكى دەھىدىتىن ئۇيغۇر سەئىدىيە خانلىقىنىڭ پايتەختى يەكەنگە كەلدى. كېيىنكى چاغلاردا ئۇنىڭ ئەۋلادلىرى ھەر قايسى دەۋرلەردە سەلتەنەت سۈرگەن سەئىدىيە خانلىرىنىڭ مەنۋى ئۈستازى بولۇپ، ئۇيغۇر سەئىدىيە ھاكىمىيىتىنىڭ سەلتەنەت مەركىزىگە تەدرىجىي ئۆز ئەسىرىنى كۆرسىتىشكە باشلىدى ۋە پەيدىنپەي دۆلەتنىڭ سىياسىي، ئىجتىمائىي ھاياتىدا مۇھىم رول ئوينىغان ئىجتىمائىي سىياسىي كۈچ - قەشقەر خوجا - ئىشانلىرىنىڭ تۈرلۈك سىياسىي مەزھەپلىرىنىڭ ئاساسلىق كاتتۇۋاشلىرىدىن بولۇپ قېلىشتى.

17، 18 - ئەسىرلەردە ئۇيغۇر جەمئىيىتىنىڭ ئىجتىمائىي ھاياتىدا شەكىللەنگەن «ئاقتاغلىقلار» مەزھىپىدىكى خوجا - ئىشانلار بىلەن «قارا تاغلىقلار» مەزھىپىدىكى خوجا - ئىشانلار ئوتتۇرىسىدا دەھرىي ھاكىمىيەتنى تارتىۋېلىشنى كۆزلەپ پارتلىغان يېغا - غەلىيانلار ئۇيغۇر خەلقىنىڭ ماددىي ۋە مەنۋى تۇرمۇشىغا، ھاياتىغا ۋە ئىشلەپچىقىرىش پائالىيەتلىرىگە مىسلى كۆرۈلمىگەن دەرىجىدە ئېغىر زىيان يەتكۈزۈپلا قالماستىن، بەلكى ئۇيغۇر خەلقىنىڭ جەمئىيەت تەرەققىياتىغىمۇ مىسلى كۆرۈلمىگەن

دەرىجىدە ئېغىر توسالغۇ بولۇپ، جەمئىيەتنىڭ مەدەنىيەت ئەسلىھەلىرىنىڭ تەلتۆكۈس ۋەيران بولۇشىغا سەۋەبچى بولدى. ئىككى ئەسىردىن كۆپرەك (225 يىل ئۆچۈرسىدە) داۋام قىلغان «ئاقتاغلىقلار» بىلەن «قارا تاغلىقلار» ئوتتۇرىسىدىكى مەزھەپ كۈرىشىدە ئەڭ دەسلەپتە ئاپاق خوجا باشچىلىقىدىكى «ئاقتاغلىقلار» مەزھىپى جۇڭغار باسقۇنچىلىرىنىڭ نەيزىسىنىڭ زورى بىلەن ئۈزۈل - كېسىل غەلبىگە ئېرىشىپ، «قارا تاغلىقلار» مەزھىپىدىكىلەرنى دەھشەتلىك باستۇردى. ئۇلار تاجاۋۇزچىلارنىڭ ۋە ئۆز مەزھىپىنىڭ سىياسىي ئېھتىياجىغا ئاساسەن، قۇرئان ۋە ھەپتىيەكتىن باشقا بارلىق كىتاب - رسالىلەرنى كۆيدۈرۈپ، مەدەنىيەتنىڭ تەرەققىيات يولىنى بوغۇپ تاشلىدى. ئىلىم - مەرىپەت تەرەپدارلىرىغا ئېغىر دەرىجىدە زىيانكەشلىك قىلىپ، ئۇلارنى مەنىۋى، جىسمانىي جەھەتتىن خورلاپ، نابۇت قىلدى ۋە توزغاققا ئوخشاش ھەرتەرەپكە تۈرتىۋەتتى.

بىراق، بۇ مەزگىللەردە ھاكىمىيەت بېشىدىكى قورچاق خوجىلارنىڭ جاھالەتلىك ئاسارەتلىرىگە باش ئەگمەي تۈرلۈك يوللار بىلەن ئىجاد ئەتكەن نۇرغۇن ئالىملار، شائىرلار، يازغۇچىلار، تارىخىي ئەدىبلەر ئۆتكەن بولسىمۇ، ئەمما ئۇلارنىڭ ئىجادىيەت مېۋىلىرى تاجاۋۇزچىلارنىڭ ھەر قېتىملىق قورچاق يەڭگۈشلەش داۋامىدا يۈز بېرىدىغان ئېچىنىشلىق خوجا تەقىبلىرىدە خىيانەتكار قورچاق خوجىلارنىڭ جىنايەتكار قولى بىلەن تەلتۆكۈس نابۇت قىلىپ تاشلاندى!

*

*

*

17- ئەسىرنىڭ كېيىنكى يېرىمىدىن باشلاپ ئۇيغۇر خەلقى جۇڭغار تاجاۋۇزچىلىرى ۋە ئۇلارنىڭ غالىپسى بولغان ئاپاق خوجا

باشچىلىقىدىكى «ئاقتاغلىق» فېئودال خوجىلارنىڭ دەھشەتلىك مىللىي زولۇمى ۋە سىنىپىي زۇلۇمىدىن ئىبارەت قوش قەۋەتلىك، قوش زەنجىرلىك ئاسارىتىگە دۇچار بولدى. تاجاۋۇزچىلار ئۈچۈن تېخىمۇ سادىقلىق بىلەن خىزمەت قىلىشنى ئۆز بۇرچى دەپ بىلگەن ئاپاق خوجا باشچىلىقىدىكى بۇ بىر توپ ناكىسەپ خوجىلار ئەلنى نادانلىق پاتىقىغا پاتۇردى. شۇ چاغلاردا ئەلدە تەۋپىق - ئادالەت كۆتۈرۈلگەن، ھاياسسىزلىق، ئىنساپسىزلىق كۈچەيگەن، مېھىر - شەپقەت تۈگىگەنىدى! ئېشەكتىنمۇ بەتتەر نادان بولغان بۇ بىر توپ ئەخلاقسىز پاسىق، قەبىھ گۇناھكار، كالتە قۇيرۇق يالغانچى، بىئەجەل ئۆلىدىغان غالىجىر ھەسەتخور، ئەشەددىي قارا قورساق ۋە ئىچى تار خوجا ئىشانلار، كۆكەمە سوپى، تېجىمەل دەرۋىش، يۈندىخور ئاشىقلار ھەممىلا يەردە زورلۇق - زومبۇلۇق قىلىشاتتى. ئۇلار دۇئا بىلەن نان، دۇئا بىلەن جان، دۇئا بىلەن ئىمان، دۇئا بىلەن ۋەج، دۇئا بىلەن ئابروي تېپىپ، دۇئا بىلەن يۇرت، دۇئا بىلەن تەخت ئالماقچى بولۇشاتتى؛ دەستەكسىز دۇئالارنىڭ كۆپلۈكىدىن كىشىلەر قورقۇنچاق، پىكىر - تەپەككۈر قابىلىيىتى تۆۋەن، نانقېپى، زەئىپ، تەرسا، چېچىلاڭغۇ، ئىش خۇشياقماس، ئاجىز، ئەخمەق، لاپخور، شاللاق، تەرى سۆرۈن، بىپەرۋا، توك، بەتقىلىق، ئەقلى پالەچ بولۇپ كېتىشكەنىدى!

سوقرات: «دۇنيادىكى ھەممە ياخشىلىقنىڭ ئىچىدە ھەممىدىن ئۈستۈن تۇرىدىغان بىرلا ياخشىلىق بولىدۇ: بۇ - ئىلىم - مەرىپەتتۇر؛ دۇنيادىكى ھەممە ياۋۇزلۇقلارنىڭ ئىچىدە ھەممىدىن ئۈستۈن تۇرىدىغان بىرلا ياۋۇزلۇق بولىدۇ: «بۇ - نادانلىقتۇر!» دېگەنىدى. دېمەك، دۇنيادا قانچىلىك ياخشىلىق ۋە ئاللىجانابلىق بولسا، بۇ ھەممىدىن ئاۋۋال ئىلىم - مەرىپەتنىڭ مېۋىسىدۇر! ھالبۇكى، جاھالەت، پەسلىك، قاششاقلىق ۋە رەزىللىكلەرنىڭ ھەممىسى نادانلىقنى ئۆزىگە مەنبە

قىلىشىدۇ! چۈنكى، تارىختىن بۇيان، جاھاندىكى قارا نىيەتلەرنىڭ ھەممىسى ئۆز مەقسەتلىرىنى ئىشقا ئاشۇرۇش يولىدا نادانلىقتىن پايدىلىنىپ كەلگەن!

*

*

*

دۇنيادا ئادەملەرنىڭ روھى دۇنياسىنى قالايمىقانلاشتۇر-
ۋېتىشتىنمۇ ئوڭاي ئىش بولمىسا كېرەك. «ئاقتاغلىقلار» نىڭ
سەردارى بولغان ئاپاق خوجىمۇ ۋەتەنسىزلىكنى تەرغىب
قىلىشنىڭ ئادەملەر ئىدىيىسىنى قالايمىقانلاشتۇرۇشتا ئوينىيدىغان
رولىنىڭ مۇھىملىقىنى بىلەتتى. «ھۇبۇل ۋەتەنى مەنەل ئىمان»
(ۋەتەننى سۆيمەك ئىماننىڭ جۈملىسىدىندۇر!) دېگەن بىر
مەشھۇر ھەدىس بار. ھالبۇكى، ئاپاق خوجىمۇ ئادەملەرنىڭ
ئىدىيىسىنى قالايمىقانلاشتۇرۇشتا ئىشنى دەل ھەممىدىن ئاۋۋال
كىشىلەرنىڭ ئىمانىنى سۇسلاشتۇرۇشتىن باشلىغانىدى. بۇنىڭ
كۈچۈن، ئۇ ئۇيغۇر خەلقىنى ئىككىگە بۆلۈپ تاشلاپ، مىللەت
ئارىسىدا ئاداۋەت تىكىنى ئۈندۈرگەن «ئاقتاغلىقلار» نىڭ سۈلۈك
تەرغىباتىنى يېرىم ئەسىرگە يېقىن ۋاقىت ئىچىدە زېرىكمەي
ئېلىپ باردى.

قايسى ئەلدە نادانلىق ئەۋج ئالغان بولسا، شۇ ئەلدە تەپرىقات،
بۆلۈنۈش غالىب كەلگەن بولىدۇ؛ قايسى ئەلدە ھەقىقەتنىڭ باغرى
تىلىنغان بولسا، شۇ ئەلدە غاپىللار يۇقىرى دەرىجىلەرنى
ئىگىلەيدۇ! ئېشەك قۇلاق، بۆرە پەنجە، قاۋان تۇمشۇق، تۈلكە
قۇيرۇق، قۇزغۇن سۈپەت، يىلان تىللىق، توشقان يۈرەك، چايان
مىجەز، قېچىر تۇپاق، قوش ماكانلىق ئادەملەر ئۈستۈن
مەرتىۋىلەرگە كۆتۈرۈلىدۇ. قەشقەر خوجىلىرىنىڭ پېشىۋاسى،
نەمەنگانلىق دەستەكسىز خوجا — مەخدۇم ئەزەمنىڭ
ئەۋلادلىرىدىن بولغان ئاپاق خوجا ۋەكىللىكىدىكى قەشقەر

خوجىلىرىمۇ دەل مۇشۇنداق مەلئۇن ئادەملەرنىڭ تىپىك
ۋەكىلى ئىدى!

* * *

17- ئەسىرنىڭ ئاخىرلىرىدىن باشلاپ قەشقەر خوجىلىرى
ھەققىدە يېزىلىشقا باشلىغان ۋە ھازىرغا قەدەر مەلۇم بولغان
تەزكىرە، تەرجىمىھاللار 28 خىلغا يېتىدۇ! خۇددى «تۈركىستان
جاڭگىلى» دەك ئىرماش - چىرماش، سىرلىق ۋە مۇرەككەپ بۇ
تەزكىرە، تەرجىمىھاللار مەيلى «ئاقئاغلىقلار» مەزھىپىدىكى
سوپى ئاپتورلار تەرىپىدىن يېزىلغىنى بولسۇن، مەيلى «قارا
ئاغلىقلار» مەزھىپىدىكى سوپى ئاپتورلار تەرىپىدىن يېزىلغىنى
بولسۇن، ھەممىسىدە قارشى مەزھەپنىڭ پىرلىرى چۆكۈرۈلگەن،
ئىنكار قىلىنغان ۋە ئۆز مەزھىپىنىڭ پىرلىرى
گۈزەللەشتۈرۈلگەن، ئەۋلىيا - پەيغەمبەرلىك دەرىجىلىرىگە
كۆتۈرۈلۈپ، ماختالغان! بۇ سىرلىق تەزكىرە، تەرجىمىھاللار-
نىڭ ھەممىسىدە بىچارە ئۇيغۇر خەلقى ئاقارتىلىشقا تېگىشلىك بىر
توپ نادانلار سۈپىتىدە مۇشۇ نائىنساب خوجا - ئىشانلار تەرىپىدىن
ھىدايەتكە باشلانغان قىلىپ تەسۋىرلەنگەن! بۇ - قەشقەر
خوجىلىرى ھەققىدە يېزىلغان تەزكىرە، تەرجىمىھاللارنىڭ ئورتاق
خوسۇسىيىتى ئىدى!

مەن ئۆزۈمنىڭ قەشقەر خوجىلىرى ھەققىدىكى ئۈچ توملۇق
تارىخىي رومانىم - «مەخدۇم ئەزەم ۋە ئۇنىڭ ئەۋلادلىرى»،
«ئاباق خوجا» ۋە «تۇرغاق خوجىلار» نى مۇشۇ «تۈركىستان
جاڭگىلى» دەك ئىرماش - چىرماش تەزكىرە، تەرجىمىھاللارنىڭ
ئەكسىچە، ئاشۇ يىللاردىكى تارىخىمىزنىڭ ئەڭ رەزگى، ئەڭ كىر
ۋە ئەڭ جاھالەتلىك بەتلەردىن باشلاپ يازدىم. جاھالەتنى،
ئادالەتسىزلىكنى رەھىمسىز پاش قىلىش، غەزەپ بىلەن

قامچىلاش، پارلاق ئىستىقبالىدىن بېشارەت بېرىپ، ياخشىلىقنى، ئادالەتنى ھارماي - تالماي كۈيلەش - ھەر قانداق بىر ۋىجدانلىق يازغۇچىنىڭ بۇرچىدۇر! شۇڭا، مەن ئۆزۈمنىڭ بۇ كىتابىمدا خەلقىمىزگە مەلۇم بولغان ۋە تېخى مەلۇم بولمىغان نۇرغۇن تارىخىي پاكىتلارنى يىپ ئۇچى قىلىپ تۇرۇپ، ئاپاق خوجا ۋەكىللىكىدىكى ئاشۇ بىر توپ ناشۇكۇر خوجىلارنىڭ خەلققە قارشى خائىنەنە جىنايەتلىرىنى يېزىپ پاش قىلىش ئارقىلىق، ئاشۇ مەزگىلدىكى ئۇيغۇر جەمئىيىتىنىڭ دەۋر روھىنى ئويپىراتسىيە قىلىشقا قاپ يۈرەكلىك بىلەن ئورۇندۇم!

دەۋر روھىنىڭ كۆزى ئىنسان قەلبىدىن باشقا ھەر قانداق يەردە تېخىمۇ يارقىنراق نۇرنى، تېخىمۇ قاراڭغۇراق زۇلمەتنى كۆرەلمەيدۇ؛ دۇنيادا ئىنساننىڭ مەنىۋى دۇنياسىدىنمۇ مۇرەككەپرەك، سىرلىق، چەكسىز ۋە تولمىمۇ قورقۇنچلۇق ماكان بولمىسا كېرەك. مۇبادا، دۇنيادا تەكلىماكان چۆلىدىنمۇ بىپايان زېمىن بار دېيىلىدىغان بولسا، ئۇ كۆك ئاسماندۇر! بىراق، ئىنساننىڭ روھى دۇنياسى كۆك ئاسماندىنمۇ بىپايان بولغان زېمىندۇر!

* * *

ھازىرقى زامان دۇنياسىدىكى جامائەتچىلىك 21- ئەسىرنىڭ ئاسىيالىقلارغا مەنسۇپ بولىدىغانلىقىنى مۆلچەرلەشمەكتە. تېز سۈرئەتتە گۈللىنىۋاتقان ئىقتىساد، تۈگىمەس - پۈتمەس مول تەبىئىي بايلىق، ئىنسانىيەتنىڭ سىرلىق مەدەنىيەت گۆھەرلىرى ۋە سىياسىي جەھەتتىكى تەۋرەنمەس كۈچ - قۇدرەتنىڭ ھەممىسى «قۇياش كۆتۈرۈلگەن جاي» دەپ ئاتالغان مۇشۇ ئاسىيا قىتئەسىگە مۇجەسسەملەنگەن! بىز ئۆزىمىزنىڭ ئاسىيا قىتئەسىنىڭ مەركىزىگە جايلاشقان ئەپلىك جۇغراپىيىلىك ئورنىمىز بىلەن

پەخىرلىنىمىز، ئەلۋەتتە!

بۇنىڭدىن 300 يىل ئىلگىرى، جۇڭغار تاجاۋۇزچىلىرى مەلئۇن ئاپاق خوجىنىڭ يول باشلىشى ئارقىسىدا ئوت ۋە قىلىچ بىلەن ئوتتورا ئاسىيادا قۇدرەتلىك دۆلەت بولۇپ ھېسابلىنىدىغان يەكەن سەئىدىيە خانلىقىنىڭ تۆمۈر دەرۋازىسىنى بۇزۇپ ئاچتى. ئۇيغۇر خەلقىمۇ شۇنىڭدىن تارتىپ ئۆزلىرى ئارقا - ئارقىدىن دۇچ كەلگەن شۇم تەقدىردىن زادىلا قۇتۇلالمىدى. ئۇلار قەشقەر خوجىلىرىنىڭ ئەۋھامچىلىقىنى ئۆزىگە روشەن بەلگە قىلغان نادانلىق، دوگمىچىلىق، خۇراپاتلىق، قاششاقلىق، يوقسۇللىق، يۇرتتۇزلىق، مەھكۇملۇق ۋە كۈلپەتلىك قىسمەتنىڭ ئاپەت دولقۇنى ئىچىدە ئېچىنىشلىق جان تالاشتى. بىراق، بۇنداق ئاپەت دولقۇنى بىر قىسىم ۋەجدانلىق كىشىلەرنىڭ مىللەتنى مەھكۇملۇقتىن قۇتۇلدۇرۇش، ئەلنى قايتىدىن گۈللەندۈرۈشتىن ئىبارەت گۈزەل ئارزۇلىرىنى كۆمۈپ تاشلىيالمىغان، ئاۋام خەلقىنىڭ تىرىكچىلىك ۋەسۋەسىلىرى ۋە ئۈمىد - ئارزۇلىرىنى غەرق قىلىۋېتەلمىگەن بولسىمۇ، ئەمما، ئۇيغۇر خەلقىنىڭ قەلبىنى خۇن قىلىپ تاشلاپ، ئۇلارنى ئىرادىسىز ئاڭقاۋلاردىن قىلىپ قويدى! نەتىجىدە مىللەت ئىچىدە تىلى شېكەر، دىلى زەھەر، يەڭ ئىچىدە بىر - بىرىگە خەنجەر ساقلايدىغان يۇرتتۇاز خۇمىسىلار كۆپىيىشكە باشلىدى. مىللەت قانچىكى مەھكۇم بولغانسېرى قارا يۈزلەر، دەپۈزلەر، مۇناپىقلار شۇنچە كۆپەيدى. چۈنكى، ئۇلار جۇڭغار ھۆكۈمرانلىرىغا ئۆز خەلقىنىڭ مىللىي مەنپەئىتىنى، مىللەتنىڭ ئار - نومۇسىنى سېتىش ھېسابىغا زور تۆھپە - ئىنئاملارغا ئىگە بولۇشنى ۋە «مۇشۇ خىزمەتتىم باھانىسىدا تېخىمۇ كۆپ نەپ ئالۇرمەنمىكىن» دەپ ئويلىشنى. دېمەك، ئۇلارنىڭ مەسلىكى تېگى - تەكتىدىن ئېلىپ ئېيتقاندا خوجىسى تاشلاپ بەرگەن پۇچۇق سۆڭەكنى غاجلاپ جان بېقىش مەسلىكى ئىدى!

خەلقىمىزنى 300 يىلدىن بېرى يىلاندەك چىرماپ ئالغان خوجىلار ئەۋھامچىلىقى - ئۇيغۇرلار تارىخىدا مىسلى كۆرۈلمىگەن نادانلىق، خۇراپاتلىق ئېڭى بولۇپ، ئۇنىڭ ئۇيغۇر خەلقىگە كەلتۈرۈپ بەرگەن زىيىنىنى ھەرگىز تۆۋەن چاغلىماسلىق كېرەك. چۈنكى، ئاشۇ خوجىچىلىق ھەرىكىتىنىڭ ئىدىئولوگىيە جەھەتتىكى ئاسارىتى شۇنىڭدىن كېيىنمۇ خېلى ئۇزاق ۋاقىتلارغىچە ئۆزىنى تەرسالارچە قايتا - قايتا كۆرسىتىپ تۇردى. «مىللىي غۇرۇر»، «مىللىي تەۋەرۈك» دەپ ئاتالغان ئاشۇ نەرسىلەرنىڭ ئاسارىتى بىلەن ئەسىرلەردىن بېرى ئىگىراپ يېتىشقان مەزلۇم خەلقنىڭ خۇنۇك مىللىي ئېڭى ۋە خوجىچىلىق ئىستىرىپىسىنىڭ ئۆگۈپ كەتكەن تۇغ - ئەلەملىرى ئاستىدا بارلىققا كەلگەن ماددىي مەدەنىيەت جەھەتتىكى قاششاقلىقى بىلەن مەنئىي مەدەنىيەت جەھەتتىكى نادانلىقى كۈچەيسە كۈچەيدىكى، ھەرگىز ئاجىزلىمىدى. كىشىلەرنىڭ بېپەرۋالىقى بىلەن يۇرتتۇزلىقنى تېخىمۇ ئەشەددىيلەشتۈرۈۋەتتى. قارىماققا، ئۇلارنىڭ ئويغىنىشىغا خېلى ئۇزاق ۋاقىت كېتىدىغاندەك قىلاتتى.

ئەلۋەتتە، بۇ مەزگىلدە جاھالەت كۈچلىرى ھەممىلا ۋاقىت، ھەممىلا يەردە ئۈستۈنلۈكنى ئىگىلەپ كېلىۋەرمىدى. ئادالەتنى ياقلايدىغان ياخشىلىقمۇ ھەر ۋاقىت، ھەر جايدا ئۆزىنى قەيسەرلىك بىلەن قايتا - قايتا كۆرسىتىپ، نادانلىق پانئىقىغا چۆكۈرۈلگەن خەلققە يورۇقلۇقتىن، ياخشىلىقتىن، ئىستىقبالدىن، غايىدىن، كەلگۈسىدىن بېشارەت بېرىپ تۇردى. كىشىلەرنىڭ ئۈمىدسىزلىك ئىچىدە بۇنداق ئويلىنىشى ئۇلارنى يېڭى ئازابلىق تەپەككۈر ئىچىگە سۆرەپ كىردى. شۇنىڭ بىلەن ئۇلار يېتىلىشكە باشلىدى. ئۆز ئەركىنلىكى ئۈچۈن قۇربان بولغان قەدىرىيە، خەلق بىلەن ھەمئەپەس، تەقدىرداش، قەلبدەش بولغان ئىسيانكار شائىر شاھ مەشرەپ، ئۆز ئەقىدىسى ئۈچۈن

قازاندىكى قايناۋاتقان ياغقا سەكرىگەن زەينەپ بىبى، ئەزىز ۋەتىنىنى قوغداش يولىدا جۇڭغار تاجاۋۇزچىلىرى ۋە ئۇنىڭ غالىپلىرى بىلەن ئاخىرغىچە ئېلىشىپ دەھشەتلىك پاجىئە بىلەن ئۆلتۈرۈلگەن باتۇر سەركەردە ئېۋەز بەگ، مانجۇلارنىڭ سادىق غالىپى بۇرھانىدىن خوجا بىلەن ئاخىرغىچە ئېلىشىپ باتۇرلارچە قۇربان بولغان جاھان خوجا ئەرشى ۋە خوجا سىدىق پۈتۈھى، ئار - نومۇسىنى ساقلاش ئۈچۈن مانجۇ خانغا ھەرگىز تىز پۈكمىگەن ئىپارخان، مانجۇ ئىستىبداتىغا قارشى پارتلىغان ئۈچتۈرپان خەلقىنىڭ قوزغىلىڭىنىڭ رەھبىرى، ئۆز خەلقىنىڭ ئازادلىقى ۋە ئەركىنلىكىنى قولغا كەلتۈرۈش يولىدا باتۇرلارچە قۇربان بولغان رەھىمتۇللا بەگ، ئەسمىتۇللا بەگ ۋە مائىسخان... قاتارلىقلار مۇشۇ ياخشىلىقنىڭ، مۇشۇ تەپەككۈرنىڭ سىمۋوللىرى ئىدى!

ئۇيغۇر خەلقىنى ئەۋھامچىلىقنىڭ ھالاكەتلىك پاتقىقىغا ئىتتىرىگەن ئاشۇ خوجىچىلىق ھەرىكىتى ئاڭسىز يوسۇندا ئۇيغۇر خەلقىگە شەيتاننىڭ قۇيرۇقى بار ئىكەنلىكىنى ۋە مەھكۇملۇقنىڭ دوزاختىنمۇ ئازاب - ئوقۇبەتلىك بولىدىغانلىقىنى تونۇتتى. ئاپاق خوجا ۋە كىلىكىدىكى قەشقەر خوجىلىرىنىڭ خائىنانە ئەۋھامچىلىقى جۇڭغارلارغا قۇل قىلىپ بېرىلگەن ئۇيغۇر خەلقىنى ئەسلىدىكى ساداقەتمەن خۇداگۈي مۇمىنلەردىن دەھشەتلىك غەزەپلەنگەن ئارىسلانلارغا ئايلاندۇردى. ئۇلار ئەمدى «مىللەتنىڭ غورۇرى»، «مىللەتنىڭ تەۋەرۈكى» دېيىلگەن ئاشۇ نەرسىلەرگە قارىقوبۇقلا ئىشەنمەيدىغان بولۇشتى. ھەممىدىن ئاۋۋال «مىللىي غورۇر»، «مىللىي تەۋەرۈك» دەپ ئاتالغان ئاشۇ نەرسىلەرنىڭ ئۆزلىرىنى ئاسرىيالايدىغان ۋە ياكى ئاسرايىلمايدىغانلىقىغا قارايدىغان بولدى. ئۇلار ئۆزلىرىنىڭ مەھكۇملۇق قىسمىتىدىن مۇناپىق ئاپاق خوجا ۋە كىلىكىدىكى قەشقەر خوجىلىرى تەرغىب قىلىشقان «مىللىي غورۇر»، «مىللىي تەۋەرۈك» دەپ ئاتالغان

خوجىلار ئەۋھامچىلىقىنىڭ ئۆزلىرىنى جۇڭغارىيە باسقۇنچىلىرىنىڭ ئاياغ - ئاستى قىلىشىدىن ساقلاپ قالالمايدىغانلىقىنى پەيدىنپەي تونۇپ يەتتى ۋە ئۆزلىرىنى ئاسراپ قالالمايدىغان ئاشۇ نەرسىلەرگە ئېسىلىۋالغاندا ئۆزلىرىنىڭ مەھكۇملۇق تەقدىرىنىڭ ئەسلا ئۆزگەرمەيدىغانلىقىنى چۈشەندى! شۇنداقلا، نادانلىق بىلەن خۇراپاتلىقنىڭ تارىختىن بۇيان ئۆزلىرىنى چىرماپ كەلگەن ئەڭ زور ئىككى كۈشەندە ئىكەنلىكىنى چۈشەندى! شۇنداق، كىشىلەر ئالدىنقىمەن دەپسە، تارىختىن ساۋاق ئېلىش كېرەك. مۇبادا، تارىختىن ساۋاق ئالمايدىغان بولسا، تارىخنى قايتا، قايتا... تەكرارلاشقا مەجبۇر بولۇشىدۇ!

* * *

مەن 1998 - يىل 3 - ئاينىڭ 24 - كۈنى يەكەنگە كاماندۇر پروپىكىغا بارغاندا مۇھەممەت تۇرسۇن مەجىددىن ئەپەندىنىڭ^① ھەمراھلىقىدا ئالتۇنلۇققا بېرىپ، سەئىدىيە خانلىرىنىڭ تۇپراق بېشىنى تاۋاپ قىلدىم. مۇقام ئۈستازى، خانىش ئاماننىساننىڭ قەبرىسىنى زىيارەت قىلدىم.

ئالتۇنلۇققا سۇلتان سەئىدخاندىن تارتىپ ھېسابلىغاندا ئون ئەۋلاد پادىشاھ دەپنە قىلىنغانىدى. بۇ قەبرىلەرنىڭ ئىچىدە پەزىلەت ۋە شىجائەت بايىدا زور ئوتتۇق قازانغان سۇلتان سەئىدخان، سۇلتان ئابدۇرەشىدخان، سۇلتان ئابدۇلكەرىمخان، سۇلتان ئابدۇلەتىپخان، سۇلتان ئابدۇللا خانغا ئوخشاش ئاقىل، پازىل سۇلتانلارنىڭ ۋە قەشقەر خوجىلىرىغا قورچاق بولغان سۇلتان ئەھمەتخان، سۇلتان مەھمۇتخان ۋە سۇلتان يولۇساخاندىك

① بۇ كىشى يەكەن ناھىيىلىك ئورمانچىلىق ئىدارىسىنىڭ كادىرى بولۇپ، ھازىر پېنسىيىدە.

پەزىلەتسىز، شىجائەتسىز، غاپىل ۋە جاھىل سۇلتانلارنىڭ قەبرىسىمۇ بار ئىدى. .

مەن ئۇلارنىڭ تۇپراق بېشىدا سۈكۈتتە تۇرۇپ تەزىيە بىلدۈرۈۋاتقان چېغىمدا، ئۇيۇقسىز خوجا سىدىق پۈتۈھىنىڭ^①

بۇرھاندىن خوجىغا^② ئېيتقان مۇنۇ سۆزىنى ئەسلەپ قالدىم: «... ئەي غاپىل، بىلەمسەن؟ — دېگەندى ئۇ، —

جاھان بەزمىسىنىڭ ساقىيلىرى شۇ قەدەر ھاياسىزكى، ئۇلار ئۆمۈر پىيالىسىگە ئۆلۈم شارابىنى قويۇشتا ئاقىل بىلەن غاپىلنى،

پازىل بىلەن جاھىلنى، ھۇشيار بىلەن بىھوشنى ئايرىپ ئولتۇرمايدۇ! ئۇلار تىرىكلىك شاخلىرىنى ئەجەل تىغى بىلەن

كېسىشتە كىمىنىڭ پازىل پادىشاھ، كىمىنىڭ ئادىل پادىشاھ ئىكەنلىكىگە قاراپ ئولتۇرمايدۇ! ۋادەرخا، بۇ جاھان كىملىرىگە

ۋاپا قىلغان؟! ھايات ۋاقتىدا پۈتكۈل جاھان مەملىكىتىنى ھەم بارلىق ۋەجۇ - دۇنيانى ئۆز قولىغا كىرگۈزۈپ، تەڭرى ئەركىسى

دەپ ئاتالغان ئاشۇ ئىككىدەر زۇلقەرنەينىمۇ جاھان ساقىيسىنىڭ قولىدىن ئۆلۈم شارابىنى ئىچىشكە مەجبۇر بولمىغاندى؟ ئۇ:

«مېنى تاۋۇتقا سالغاندا، ئەلۋەتتە بىر قولىمنى تاۋۇتنىڭ تېشىغا چىقىرىپ قويۇڭلار. جاھان ئەھلى ئۇنىڭغا ھەيرانلىق كۆزلىرى

بىلەن، ياق، بەلكى ئىبرەت كۆزلىرى بىلەن نەزەر سالىسۇن. قولىمنىڭ بۇ پەنجىلىرى ۋە قاتار تىزىلىپ تۇرغان

بارماقلىرى جاھاندىن ۋە جاھان ئەھلىدىن قانداق ئۆزۈلگەنلىكىنى كۆرسۈن!»، دەپ ھەسرەتلىك نىدا

قىلمىدىمۇ؟...»

مەن مۇشۇ سەھىپىلەرنى ئويلاۋاتقىنىمدا، كۆڭلۈم ئۇيۇقسىز

بۇزۇلدى — دە، مەجىددىن ئەپەندىگە:

① شائىر، «دېۋان پۈتۈھى» نىڭ ئاپتورى. قارا تاغلىقلار مەزھىپىدىكى قەشقەر

خوجىلىرىنىڭ سەردارى دائىيال خوجىنىڭ نەۋرىسى. ② ئاقتاغلىقلار مەزھىپىدىكى قەشقەر خوجىلىرىنىڭ سەردارى ئاپتاق خوجىنىڭ چەۋرىسى.

— يۈرۈڭ، مېنى ھەفتەئى مۇھەممەدانغا^① باشلاپ بېرىڭ، — دەپ ئىلتىماس قىلدىم.

ھەفتەئى مۇھەممەدانغا كېتىۋېتىپ، يولدا توپىغا ئېغىناپ يېتىشقان بىر مۇنچە ئادەملەرنى كۆردۈم. ئۇلارنىڭ چىرايمىدىن سولغۇنلۇق، قاشقاقلق چىقىپ تۇراتتى، چاچلىرى ئۆسۈپ كېتىشكەن، گەدەنلىرىنى كىر - قاسماق بېسىپ، ئۇزايىدىن ئادەمسىياقى قالمىغانىدى. ئۇلارنىڭ ئارىسىدا ئەرمۇ - ئايالمۇ، قېرىمۇ، يېشىمۇ بار ئىدى.

— بۇلار كىملەر؟ ئۇلار نېمە دەپ بۇ يەردە ئېغىنىشىپ يېتىشىدۇ؟ — دەپ سورىدىم يېنىمدىكى مەجدىدىن ئەپەندىدىن قىزىقىپ.

— بۇلار ئاشىقلار، — دەپ جاۋاب بەردى ئۇ قىلچىمۇ ھېسسىياتسىز ھالدا.

مەن بۇ گەپنى ئاڭلاپ خۇددى بۇ يەردە بۇنىڭدىن 300 يىل ئىلگىرى ئۆتكەن ئەبگا قەشقەر خوجىلىرىنىڭ ئەرۋاھلىرىنىڭ 21- ئەسىرنىڭ بوسۇغىسىدىكى لەلەڭشىپ يۈرۈشكەن سايىسىنى كۆرگەندەك بولدۇم — دە، ئىختىيارسىز شۈركىتىپ كەتتىم. — ھەقدوست، بالا گەردان نەقىشەندى پىرىم! — دەپدى ياش بىر ئاشىق دىۋانە ئۇزۇندىن بېرى يۈيۈلماي قاسماق - توڭۇر بېسىپ كەتكەن قوللىرىنى ماڭا تەڭلەپ، — سەدىقە بالانى يەر، تۆۋە گۇناھنى...!

مەن قولۇمنى تۆش يانچۇقۇمغا ئاپىرىپ بولۇپ، يەنە دەرھال پەسكە چۈشۈردۈم — دە:

— ئېتىڭ نېمە؟ نەچچە ياشتا سەن؟ — دەپ سورىدىم ئۇنىڭدىن.

① قەدىمكى زاماندا يەكەن شەھىرىدىكى غەدىگەرلىككە مۇھەممەت ئىسىملىك يەتتە كىشى قاتار دەپنە قىلىنغانىكەن. كېيىن كىشىلەر بۇ يەرنى ئۇلارنىڭ نامى بىلەن «ھەفتەئى مۇھەممەدان» دەپ ئاتايدىغان بولۇشۇپتۇ.

— ئېتىم خوجا ئابدۇلكەرىم راخمان سوپى تەقسىر، بۇ يىل مەن 25 كە كىردىم، — دەپ جاۋاب بەردى ئۇ تەمەخورلۇق ئوتى چاقناپ تۇرغان كۆزلىرىنى مېنىڭ تۆش يانچۇقۇمغا تىكىپ تۇرۇپ.

— بۇ يەردە نېمە قىلىپ يۈرسەن؟ قورسىقىڭغا نېمە يەيسەن؟

— تاپسام يەيمەن، تاپالمىسام ئاچ يۈرمەن!
ئۇنىڭ جاۋابىنى ئاڭلاپ، دەرھال ئەپەندى لەتىپىلىرىدىكى «شەھىرىمىزنىڭ لالما ئىتلىرىغا ئوخشايدىكەنسىز» دېگەن لەتىپە ئېسىمگە كەلدى — يۇ، ئەمما تىلىمنى تېپىۋالدىم:

— ياش ئىكەنسەن، ئۇنىڭ ئۈستىگە بەش ئەزايىڭمۇ ساپ — ساقلا ئىكەن. ئەلۋەتتە سېنىڭمۇ يۇرت — قاياشىڭ باردۇر؟
ئۆزۈڭنى بۇنداق خار — زار ئەيلىگۈچە، كۈچۈڭنى سەرپ قىلىپ رىسقىڭنى تېپىپ يېسەڭ، ھازىرقىدىن كۆپ ياخشى ئەمەسمۇ؟!

— ئەپەندىم، غەلىتىلا گەپ قىلىدىلىغۇ؟ قارىسلا، پېقىر خۇدا يولىدىكى ئاشىقمەن. پۈتۈن ئەسلى — ۋەسلىمنى ھەقتا ئاللاغا ۋە ئۇنىڭ پىرىيارەنلىرىغا ئاتىۋەتكەن ئاشىقمەن. ئاللا سىلگە بۇ ئالەملىك نېمەتنى بەرگەن بولسا، بىزلەرگە ئۇ ئالەملىك نېمەتنى بەرگەن! — دەپ جاۋاب بەردى ئۇ قىلچىمۇ ئۇيالماستىن.

— مەن بۇ گەپنى ئاڭلاپ، يا كۈلۈشىمنى، يا يىغلىشىمنى بىلەلمەي تۇرۇپ قالدىم.

— يۈرسىلە، كېتەيلى! — دەپ پېشىمنى تارتتى مەجىدىدىن ئەپەندى.

مەن دەرھال يانچۇقۇمدىكى مەيدە پۇللارنى ئېلىپ، ھەممىسىنى ھېلىقى ئاشىقنىڭ يېنىدا قولىنى تەڭلەپ تۇرغان يەنە بىر مەجرۇھ سائىلغا بەردىم...

مېھمانخانغا قايتىپ كەلگەندىن كېيىن، كەچلىك تامىقىمنى يەپ، بىرەر قۇر تېلېۋىزور كۆرۈپ بولۇپ كېيىن، كۈندىلىك خاتىرەمنى يېزىشقا باشلىدىم. خاتىرەمنىڭ سەھىپىلىرىگە يۇقىرىقى ۋەقەنى خاتىرىلەپ قويدۇم...

ئەپلاتۇن: «كېسەل بەدەن قىيىنچىلىقلارغا چىدامسىز، سەمەرىلىك ئىشلارنى بېجىرىشكە قابىلىيەتسىز بولغىنىدەك، كېسەل روھمۇ ئەڭ يۈكسەك ۋە پايدىلىق نەرسىلەرنىڭ پەرقىگە قاراپ ئولتۇرمايدۇ ۋە تاللاپ ئالمايدۇ» دېگەندى. شۇنداق، قاششاقلىق تەرەققىي قىلىپ مەلۇم دەرىجىگە بېرىپ يەتكەندە، ئادەملەر جىن - شەيتانغا ئايلىنىپ، ئۆزلىرىنىڭ تەقدىر - ئىستىقبالغا كۆڭۈل بۆلۈشمەيدىغان بىپەرۋا ئادەملەرگە ئايلىنىپ قىلىشىدۇ. كىشىلىك تۇرمۇشنىڭ تۇيۇق يولىغا كىرىپ قېلىپ، بار بىلەن يوقنىڭ ئارىلىقىدا بولۇپ قېلىشقان ئادەمسىياق ئوبرازلار جىسىمىز جىن - شەيتانلارغا ئاسانلا ئارىلىشىپ كېتىدۇ!

* * *

ئەتراپىمىزنى ئوراپ تۇرغان بۇ سىرلىق دۇنيا ئۆزىدە نېمە بولسا شۇنى ئايدان قىلىدۇ. ئۇنى كۆزەتكەن ھەر قانداق بىر ئادەمنىڭ كۆزىتىلىدىغان نەرسە بولۇپ قېلىشى ئېھتىمالغا ئەڭ يېقىن! مەيلى قانداق بولۇشىدىن قەتئىينەزەر، بۇ دۇنيادا شۇنداق بىر قىسىم ئادەملەر بار ئىكەنكى (ئەگەر ئۇلار روھ دېيىلمەي ئادەم دېيىلىدىغان بولسا)، ئۇلار خىيال دۇنياسىدا ئۆزۈپ يۈرۈپ، ھەقىقەتنىڭ يۈكسەك پەللىسىگە يېتەلەيدۇ ۋە ئېگىزدە تۇرۇپ ھەيران قالارلىق مەنزىرىلەرنى كۆرەلەيدۇ. شۇڭا، تەپەككۈر قىلالايدىغان، يىغلىيالايدىغان ھەم كۈلەلەيدىغان

مىللەتتىن ئۈمىد كۈتۈش كېرەك. چۈنكى، ئۆز تەقدىرى ئۈستىدە تەپەككۈر قىلالايدىغان مىللەتنى يېڭىش قىيىن. ئۆز تەقدىرى ئۈستىدە قايغۇرۇپ يىغلىيالايدىغان مىللەتلا ئۆزىنىڭ ھازىرقى ھالىتىنى چۈشىنەلەيدۇ ۋە بۇنداق ھالەتتىن قۇتۇلۇش يولىنى تاپالايدۇ. ئۆز ئەركىنلىكى ئۈچۈن تۈلگەن مۇشەققەتلىك ئەجىر - تۆھپىلىرى، بەدەل - قۇربانلىرى ئۈچۈن قايغۇرۇپ ياش تۈكەلەيدۇ ھەمدە قولغا كەلتۈرگەن بەخت - ساڭاھەتلىرى ئۈچۈن خۇشال بولۇپ كۈلەلەيدۇ!

تەپەككۈر - ئىنساننىڭ ئەقىل - ئىدراك پائالىيىتى. شۇڭا، ئىنسان بىر مىنۇت ۋاقىتتىنمۇ تەپەككۈرسىز ئۆتكۈزمەسلىكى لازىم. بىراق، ئىنسان ئۆز تەپەككۈرىنىڭ ئورنىغا خام خىيالىنى دەسسەتسە، زەھەر بىلەن غىزانى ئارىلاشتۇرۇۋەتكەنلىك بولىدۇ. ئىنسان تەپەككۈرىنىڭ چېكى بولمايدۇ. ئىنسانلار ئەزەلدىن تەپەككۈر قىلىش جەريانىدا خەۋپ - خەتەردىن قورقماي تەھلىل قىلىپ كېلىشتى. بەلكى، زور دەلىللەر ھېسابىغا ئۆزلىرى بىلمەكچى بولۇشقان ئاجايىبات - غارايىپاتلارنىڭ سىر - ئەسىرلىرىغا يېتىشمەكچى بولۇشتى. شۇنداق دەپ ئېيتىشقا بولىدۇكى، ئىنسانلارنىڭ تەپەككۈرىنىڭ ئاجايىپ بىر خىل تەسىر قىلىش رولى بولغانلىقى ئۈچۈن، ئۆز تەپەككۈرلىرى ئارقىلىق ئالەمنى ھاك - تاڭ قالدۇرالمى!

*

*

*

1967 - يىلى 8 - ئايدا، مەن سابىق قەشقەر شەھەرلىك خەلق قوراللىق بۆلۈمىنىڭ باشلىقى، كاپىتان ئوسمانوپ ئاكا بىلەن خەلق ئەسكەرلىرىنى مەشىق قىلدۇرۇش ئۈچۈن قەشقەر نەزەرباغ يېزىسىدا بىر ئايدەك تۇرۇپ قالدىم. مۇشۇ مەزگىلدە،

ھەزرەتتە ئاپاق خوجا مازىرىغا قارايدىغان ھەسەن شەيخ دېگەن بىلەن تونۇشۇپ قالدىم (ئاڭلىسام، ھەسەن شەيخ ھازىر دەم ئېلىشتا ئىكەن). ئۇ ماڭا ئاپاق خوجا ھەققىدە نۇرغۇن قىزىقارلىق ئىشلارنى سۆزلەپ بەردى. ئەينى ۋاقىتتا گەرچە مەن ئۇنىڭ دېگەنلىرىگە تولۇق ئىشىنىپ كەتمىگەن بولساممۇ ئەمما مەندە ئاپاق خوجىغا نىسبەتەن قىزىقىش پەيدا بولدى. شۇنىڭدىن باشلاپ، مەن مۇشۇ خىيالنىڭ ۋەسۋەسىچىلىكىدە، ئاپاق خوجىنىڭ تارىخىنى بىلىدىغان كىشىلەردىن ئاڭلىغانلىرىمنى مەقسەتلىك ھالدا خاتىرىلەپ ماڭدىم ۋە ئاپاق خوجىنىڭ تارىخىغا ئائىت ئۇيغۇرچە، خەنزۇچە ماتېرىياللارنىمۇ يىغىپ ماڭدىم.

1979 - يىلى كۈزدە، مەن جەنۇبىي شىنجاڭ ھەربىي رايونى قوماندانلىق شتابىدىن كەسىپ ئالماشتۇرۇپ، قەشقەر ۋىلايىتىگە يۆتكەلدىم. بۇ مەزگىلدە قەشقەر شەھىرىدە ئولتۇرۇشلۇق بىلىملىك زاتلار بىلەن، مەسىلەن، مەرھۇم قاسىم قارى ھاجىم، مۇھەممەت ئوسمان ھاجىم (ھازىر بۇ زات قەشقەر شەھەرلىك كۈتۈپخانىدىن دەم ئېلىشقا چىقتى) قاتارلىق ئەللا مەلەر بىلەن تېخىمۇ كۆپ ئۇچرىشىش پۇرسىتىگە ئىگە بولدۇم. سابىق باشلىقىم، مەرھۇم ۋالىي ئەيسا شاكىر جانابلىرىنىڭ تاپشۇرۇقى بىلەن بىر مەزگىل مەرھۇم ئەللامە ئىمىر ھەسەن قازى ھاجىم جانابلىرى بىلەن ھەمسۆھبەتتە بولۇش پۇرسىتىدىن پايدىلىنىپ، قەشقەر خوجىلىرى ھەققىدە، بولۇپمۇ ئاپاق خوجا ھەققىدە تېخىمۇ كۆپ نەرسىلەرنى سوراپ بىلىۋالدىم.

1981 - يىلى 1 - ئايدا، مەن شىنجاڭ خەلق نەشرىياتىغا يۆتكىلىپ كەلگەندىن كېيىن، خىزمەت ئېھتىياجى تۈپەيلىدىن خەنزۇچە - مانجۇچە ئارخىپلاردىكى شىنجاڭ ھەققىدە يېزىلغان مەلۇماتلارنى كۆرۈش ئىمكانىيىتىگە ئىگە بولدۇم. قەشقەر خوجىلىرى ھەققىدە مەتبۇئاتتا ئاشكارا ئېلان قىلىنغان ۋە ئېلان قىلىنمىغان ھەر خىل قوليازىمىلارنى كۆرۈشكە مۇيەسسەر

بولدۇم. مەسىلەن، «تەزكىرە ئى ئەزىزان» («تەزكىرە ئى خوجىگان» دېگەن نام بىلەن مەشھۇر) ، «تارىخىي كاشىغەر» ، («جاھاننامە») ، «سەئىدىيە خاندانلىقى تارىخىغا دائىر ماتېرىياللار»^① (يەنى «تارىخى رەشىدى. زەيلى») ۋە «تەزكىرە ئى ھىدايتۇللا» ، «بۇرقۇم ئەۋلىيا» ، «تەزكىرە ئى ئافاق» ، «تەزكىرە ئى پىرياران» ، «تارىخىمىزدىكى ئىسلامىيەت» ، «تەربىيەتنامە» ، «ھىدايەتنامە» ، «تارىخىي نادىرىيە» ، «رىسالە تەۋەرۈكات» («تەزكىرە ئى پىرياران» نىڭ بىر قىسمى) قاتارلىق قوليازىمىلاردا قەشقەر خوجىلىرى ھەققىدە، بولۇپمۇ، ئاپاق خوجا ھەققىدە ناھايىتى مول بىرىنچى قول ماتېرىياللار يېزىپ قالدۇرۇلغان!

تۇرغاق خوجىلار ۋەقەسى — چىڭ خاندانلىقىنىڭ كاڭشى، يۇڭجىڭ ۋە چەنلۇڭ خانلىرى ھۆكۈم سۈرگەن مەزگىللەردە شىنجاڭدا يۈز بەرگەن بىر قاتار زور تارىخىي ھادىسىلەرنىڭ بىر قىسمىدۇر.

بۇ كىتابتا، مەن ئۇلارنىڭ ئىلبالىقتا تۇرغاقلىقتا تۇرغان مەزگىلىدىكى ھەر خىل پىسخىك روھىي ھالەتلىرى، مۈلكىي قەشقەرىيىنىڭ تەرەققىياتى ۋە مانجۇ ھاكىمىيىتىنىڭ شىنجاڭنى تەسەررۇپ قىلىشىغا تۇتقان پوزىتسىيىسى، جۇڭغار - ئامۇر سەنا توپىلىقى، خوجا جاھان - خوجا باھاۋىددىنلارنىڭ ۋەتەننى پارچىلاش سۈيىقەستلىرى، مانجۇ ئىستىبىداتىغا قارشى كۆتۈرۈلگەن مەشھۇر ئۇچتۇرپان جىگدە يېغىلىقى، ئىپارخان ۋەقەسى ۋە جاھانگىر خوجا يېغىلىقى قاتارلىقلارنى مۇپەسسىل بايان قىلىشقا تىرىشتىم. شىنجاڭنىڭ ئېلىمىزنىڭ ئايرىلماس بىر قىسمى ئىكەنلىكىنى تېخىمۇ ئىلگىرىلىگەن ھالدا يورۇتۇپ بەردىم؛ شۇنداقلا، ئېلىمىزنىڭ تارىختىن بۇيان زور كۆلەملىك

① بۇ كىتابلار قەشقەر ئۇيغۇر نەشرىياتى تەرىپىدىن نەشر قىلىندى.

بىرلىككە كېلىشىنى ۋە كۈچىيىشىنى تەسۋىرلىدىم؛ يەرلىك فېئودال خوجىلارنىڭ يېغا - غەلىيان كۆتۈرۈشى ئارقىسىدا كەڭ مېھنەتكەش خەلقنىڭ تۈرلۈك مۇدەھىش قارا قىسمەتلەرگە دۇچار قىلىنغانلىقىنى بايان قىلدىم؛ مانجۇ مۇستەبىت ھاكىمىيىتىنىڭ چىرىكلىكىنى چوڭقۇر پاش قىلىشقا تىرىشتىم؛ زۇلۇمغا قارشى قوزغالغان كەڭ جاپاكەش پۇقرالارغا ھېسداشلىق بىلدۈردۈم. مەن تۇرغاق خوجىلار ۋە قەسىنى تەسۋىرلىگەندە، ئۇنى نوقۇل ھادىسىلەر تىزمىسى قىلىپ تەسۋىرلەپ قويۇشتىن ئىمكەنقەدەر ساقلىنىش ئۈچۈن، مول تارىخى پاكىتلارنى ۋە ھەر خىل بەدىئىي تەسۋىرلەش ۋاسىتىلىرى ئارقىلىق كەڭ ئوقۇرمەنلەرگە شۇ زامان، شۇ ماكاننىڭ بىر قەدەر كەڭ كارتىنىسىنى سىزىپ كۆرسىتىپ بېرىشكە تىرىشتىم. بۇنىڭ ئۈچۈن، مەن شۇ چاغدىكى ھاكىمىيەت بېشىدىكىلەرنى، ھەربىي سەركەردىلەرنى، ئاددىي پۇقرالارنى، فېئودال خوجىلارنى ۋە مۇشتۇمزور - زومىگەرلەرنى بىر قەدەر رېئال بايان قىلىش ئارقىلىق، ۶۷۷ ئەسىردىكى شىنجاڭنىڭ ئىجتىمائىي ئەھۋالىنى بىر قەدەر يىغىنچاق ھالغا كەلتۈرۈشكە ئۇرۇندۇم.

* * *

مەن تۇرمۇش مۇشەققىتىنىڭ ئاسارتىدە ئاران تولۇق ئوتتۇرىنىڭ 1 - يىللىقىنىلا ئوقۇيالىدىم. بىلىم سەۋىيەمنىڭ باشلىنىش نۇقتىسى - مەيدىسىگە پروفېسسورلۇق ئىزنىكىنى تاقىۋېلىپ گىدىيىپ يۈرۈشكەن بەزى دوستلۇرۇمغا قارىغاندا، خېلىلا تۆۋەن ئىدى. بىراق، مەن ئۇزۇن يىللاردىن بۇيان تىرىشىپ - تىرىشىپ يۈرۈپ شۇنى چۈشەندىمكى، باشلىنىش نۇقتىسى ھەر قانچە يۇقىرى بولسىمۇ، ئەمما، بىر ئورنىدا تۇرۇۋېلىپ، ئالغا ئىلگىرىلىمىسە، ئۇنداق ئادەمنىڭ تۇرمۇش

دەپتىرى يەنىلا ئاق پىتى تۇرىۋېرىدۇ؛ گەرچە باشلىنىش نۇقتىسى تۆۋەن بولسىمۇ، ئەگەر تىرىشىشلا، تۇرمۇشنىڭ تاغ - داۋانلىرىدىن ئېشىپ ھاياتنىڭ سەپەر ئاسمىنىدا قانات قېقىپ، جەۋلان قىلىپ، چوڭ - چوڭ نەتىجىلەرنى، ھەتتا باشقىلارنى ھەيران قالدۇرغىدەك نەتىجىلەرنى قولغا كەلتۈرگىلى بولىدۇ. ئەلنىڭ تارازىسى ھەقىقەت، ئەلنىڭ باھاسى ئادالەت، ئەلنىڭ ئەقلى ئەل بىلەن! مېنىڭ تۇنجى ئەسىرىم - «بەدۋەت» ناملىق ئۈچ توملۇق تارىخى قىسسەم نەشرىدىن چىققاندىن كېيىن، خەلقىم مېنىڭ بۇ ئازغىنە ئەرزىمەس ئەمگىكىمگە خېلى يۇقىرى باھا بەردى.

قايسى بىر ئەدەبىيەتنىڭ: «... ئازراقمۇ مېۋە بەرمەيدىغان دەرەخ - مېۋىلىك دەرەخلەرنىڭ ئەڭ ناچارلىرىدىندۇر؛ ئىجتىھات بېغىدا بېخىل، باشقىلارغا ئازراقمۇ پايدا بەرمىگەننىڭ ئۈستىگە، باشقىلارغا ھەسەت قىلىدىغان ئادەملەر ئادەملەرنىڭ ئىچىدىكى ئەڭ لايىقەتسىز، ئەڭ ئىستېداتسىزلىرىدىندۇر! مۇبادا، بۇنداق ئىستېداتسىز ھەسەتخورلار يۇقىرىدا بولسا، ئىستېدات ئىگىلىرىنىڭ يولىنى توسۇۋالىدۇ. ئىستېدات ئىگىلىرىنىڭ ئەقىل - پاراسەتلىرىنى ئۆزلىرىنىڭ نادانلىقلىرىنىڭ خىرە سايىسى ئاستىغا كۆمۈپ تاشلاپ، بىھۇدە زايى قىلىۋېتىدۇ! پۈتۈن خەلقنى ئەقىل - پاراسەت مېۋىلىرىدىن مەھرۇم قالدۇرىدۇ. دېمەك، ھەسەتخورلار خىلمۇ خىل بولىدۇ، دېيىلىدىغان بولسا، ئۇ ھالدا، تالانت ئىگىلىرىنى باسىدىغان ھەسەتخور دۇنيادىكى ھەسەتخورلارنىڭ ئەڭ چوڭىدۇر؛ شۇنداقلا، تالانت ئىگىلىرىنىڭ يۇقىرى ئۆرلەپ يۈكسەك پەللىگە چىقىشى ئۈچۈن ئۆز يەلكىسىنى شوتقا قىلىپ بەرگۈچىلەر دۇنيادىكى ساخاۋەتچىلەر ئىچىدە ئەڭ ئالىيجانابلىرىدىندۇر!...» دېگەنلىكى ئېسىمدە تۇرۇپتۇ. مەن قەشقەر خوجىلىرى ھەققىدىكى بۇ ئۈچ توملۇق تارىخى

روماننى يېزىشقا كىرىشكەندە، نۇرغۇنلىغان ئاق كۆڭۈل كىشىلەرنىڭ ياردىمىگە ۋە قوللىشىغا ئېرىشتىم. «شىنجاڭ مەدەنىيىتى» ژۇرنىلىدىكى قۇربان مامۇت ئەپەندى قەشقەر خوجىلىرى ھەققىدە ژۇرنالدا ئېلان قىلىنغان مۇناسىۋەتلىك ماتېرىياللار بىلەن مېنى تەمىنلىدى؛ خىزمەتدېشىم مۇھەممەت تۇردى مىرزا ئەھمەت ئەپەندى ئۆزى ساقلاۋاتقان، ئاپاق خوجا ھەققىدە يېزىلغان تەزكىرە، تەرجىمىھال ماتېرىياللارنى سېخىلىك بىلەن مېنىڭ پايدىلىنىشىمغا بېرىپ تۇردى. تۇرسۇن بارات ئەپەندى مېنى بەزى يىپ ئۇچلىرى بىلەن تەمىنلىدى. خىزمەتدېشىم جىللىل مۇھەممەت ئەپەندى بۇ ئۈچ توملۇق ئەسىرىمنى ئەدەبىي جەھەتتىن ئەستايىدىل تۈزىتىپ، تەھرىرلەپ نەشرگە تەييارلىدى. مەن بۇ يەردە شۇ مۇناسىۋەت بىلەن مېنى مەنئۇي، ماددىي جەھەتتە قوللىغان، نام - شەرىپى ئاتالغان ۋە ئاتالمىغان بارلىق ئاق كۆڭۈل كىشىلەرگە ئالاھىدە تەشەككۈر بىلدۈرىمەن!

1998 - يىل 7 - ئاي ئۈرۈمچى

مۇندەرىجە

1	مۇقەددىمە	تۇرغاق خوجىلار
32	بىرىنچى باب	چولمىدىن قاچقان بېلىق
58	ئىككىنچى باب	نورۇزدا چاققان چايان
89	ئۈچىنچى باب	ئەنسز جۇڭغارىيە
125	تۆتىنچى باب	سېتىۋالدى مەنسەپدارلار
155	بەشىنچى باب	ئامۇرسەنا
187	ئالتىنچى باب	قانغا بويالغان زەرەپشان
213	يەتتىنچى باب	ئۇچقۇندىن چىققان يانغىن
237	سەككىزىنچى باب	قۇرمادىكى جەڭ
267	توققۇزىنچى باب	بەدەخشان تۇتقۇنلىرى
	ئونىنچى باب	ۋۇمبېن قوۋۇقىدىكى زەپەر
311	مۇراسىمى	
350	ئون بىرىنچى باب	خان تەزىمى
	ئون ئىككىنچى باب	«ئامبال خوجام سورايدۇ»
384	سېپىل سوققانلار نەلىك؟	
	ئون ئۈچىنچى باب	«ئىلاھىم بەندىلەرنى مۇڭغا
437	سالىدى، كۆچۈردى	جىگدىلەرنى تۇڭغا سالىدى»
487	ئون تۆتىنچى باب	ئۇچتۇرپاندا قوزغىلاڭ
533	ئون بەشىنچى باب	«يەتتە قىزلىرىم»
561	ئون ئالتىنچى باب	قانلىق ئىزلار
	ئون يەتتىنچى باب	ئىدىل دەرياسى بويىدىن
587	قاينىش	
628	خاتىمە	پەيمانى تولغان خوجىلار

مۇقەددىمە

تۇرغاق خوجىلار

«ئىككى كىشى مەملىكەت بىلەن دىننىڭ
دۈشمىنى: بىرى، زالىم پادىشاھ، يەنە بىرى
بىلىمىز ئىشان.»

— شەيخ سەئىدى

1735 - يىلى (توشقان يىلى)، رامزاننىڭ

مىلادى

يىگىرمە يەتتىسى، قەدرى كېچىسى.
ئاقسارايىدىكى قۇتبخاندا چىراغ ئارانلا پىلىلداپ يېنىپ
تۇراتتى، مېيى تۈگەپ قالغان چىراغ ئۆچەي دەپ قالغان ئاخىرقى
نۇرلىرىنى خانە ئىچىگە غۇۋا سەپمەكتە ئىدى. بۇ گۈنسز نۇر
ئۆلۈم ئالدىدىكى ئەڭ ئاخىرقى جان تالىشىشقا ئوخشايتتى.
سۈپىدىكى تۆشەك ئۈستىدە يەتمىش ياشلاردىكى بىر كېسەلچان،
زەئىپ بوۋاي بىرىنچىلىرىنى دەپ ياتاتتى. بوۋاينىڭ باش تەرىپىدە
قولغا دۈۋەت تۇتقان بىر مۇلازىم ئولتۇراتتى، قولغا قەلەم
ئالغان يەنە بىر مۇلازىم ھېلىقى بوۋاينىڭ دەۋانقانىلىرىنى قومۇش
قەلىمى بىلەن شىرتلىدىتىپ پاتلىق خوتەن قەغىزىگە يازماقتا
ئىدى. بوۋاينىڭ بەدىنىدە گۆش دېگەن يوق دېيەرلىك بولۇپ،
قۇرۇپ قالغان قورايىدەك ئورۇق ئىدى. بوۋاينىڭ يۈزلىرى

تاترىپ كەتكەن بولسىمۇ ئەمما ئۇنىڭ ئۈچتەك ئاقارغان ساقاللىرى، ئولتۇرۇشۇپ كەتكەن بىر چۈپ چوغدەك يېنىپ تۇرغان كۆزلىرى ئۇنى ئالاھىدە روھلۇق قىلىپ كۆرسىتەتتى. تۆشەك ئۈستىدە ياتقان بۇ كېسەل بوۋاي ئۆمرىنىڭ ئاخىرقى مىنۇتلىرىنى ئۆتكۈزۈۋاتقان يەكەن خانى دانىيال خوجا ئىدى. ئۇ مىرزىسىغا ئۆزىنىڭ ئېرەن قابۇرغىدا تۇرغاقلىقتا تۇرۇۋاتقان ئوغۇللىرىغا قالدۇرۇلدىغان ۋەسىيىتىنى ئېيتىپ بېرىۋاتاتتى: «... ئى جىگەر پارە پەرزەنتلىرىم، ئەلەلخۇسۇس سىزنى جەد - بۇزۇكۋارىمغا تاپشۇردۇم، بۇ نارەسىدە قېرىنداشلىرىڭىز تەربىيەتىدىن ئىسھال كۆرگۈزمەڭ. بىقەدەرى ئىمكان خۇدايى تا ئالانىڭ تائىتىدىن ۋە ئىبادىتىدىن خالىي بولماڭ ۋە شەرئىيەت ھۆكۈملىرىدىن يۈز ئۆرۈمەڭ. خەلقنىڭ سوراغىدىن تەقسىر قىلماڭ. بىدئەت زالالەتتىن ۋە خىلاق شەرىئىتىدىن ئىتراز ئەيلەيھى ۋەسەللەمدىن ئىلىم ئەمەل مىراسدۇركىم: دۇنيا باقى قالغان ئەمەس، مەن بۇ كافىرلارغا ئىنىقىيەر فەرمەنبەردارلىقتىن ئۆزگە چارە تاپالمادىم ۋە تىغنى بىدەرىخ سۈرەلمەدىم. ناچار بۇ ئارزۇ - ئارمان بىرلە سەفىرى ئاخىرەت قىلادۇرمەن. ئەمما، سىزلەرنى بۇ ئارزۇغا يەتكۈزمەي، شايبەدىكى ھەزرىت كەرىم كارساز ئۇل لوتقى كەرىمىن سىزلەرنىڭ ھەققىڭىزلەردە ئىزھار قىلغاي، غەنىمەت ۋاقىتلارنى بۇ دۈشمەن قەۋمىنىڭ تەفرىقلىق ھالىتى سىزلەرگە نېسىپ قىلغاي ۋە بۇ قارا يۈزىمىزنىڭ خىجالەت شەرمەندىلىكى زايىل بولغاي. مۇسۇلمانلارنىڭ ئىنتىقامىنى ئېلىپ، ئىسلام قىلىچىن بى ئىبا كافىرلارغا تارتقايسىزلەر، سەيپىزادەلىك ئابروۋىين قولىدىن بەرمىگەيسىزلەر، تاڭلا روزى مەھشەردە خۇدا رەسۇل ئالدىدا خىجالەت بولمىغايسىزلەر... گەپ ۋەسەلەم. تارىخىي ھىجرىيىنىڭ بىر مىڭ بىر يۈز قىرىق سەككىزى ماھى رامىزاننىڭ يىگىرمە يەتتىسى - قەدرى كېچىسى

پېزىلدى. ①»

تۆشەك ئۈستىدە كېسەلدىن ئىگراپ ياتقان دانىيال خوجا ئۆزىنىڭ مىرزىسىغا ئېيتىپ بەرگەنلىرىنى قايتا بىر قۇر ئەسلەپ ئۆتتى. ئۇنىڭ يۈرىكى مۇزدەك سىقىلغاندەك بولدى. ئۇنىڭ مېڭىسىگە قان قۇيۇلۇپ، ئىككى قولىنى ۋىڭىلداپ كەتتى. ئۇ يېنىدا ئولتۇرغان مىرزىسىنى تۇتۇۋالماقچى بولۇپ قولىنى ئۇنىڭغا ئۇزاتتى. ئەمما، يەنە ئۆزىنى تۇتۇۋالدى: «ئېھتىمال ھېچ گەپ يوقتۇ، — دەپ ئويلىدى ئۇ ئىچىدە، — بۇ بايامقى ھاياجانلىنىشتىن بولۇۋاتقان بىر خىل سېزىم بولسا كېرەك.» ئۇ: «ئۈشتۈمتۈت ئۆلۈپ كېتىشىم مۇمكىن، ئۆمۈرۋايەت ئارزۇ قىلىپ، ئاخىر ئامالسىز جۇڭغارلارنىڭ نەيزىسىگە مىنىپ چىققان بۇ يەكەن سەلتەنەتتىن مەڭگۈ ئايرىلىپ قېلىشىم مۇمكىن... ئېرەن قابۇرغىدا جۇڭغارلار قولىدا تۇرغاق بولۇپ تۇرۇۋاتقان ئاشۇ پەرزەنتلىرىمنى مەڭگۈ كۆرەلمەسەن... ئۇلار مۇبادا، بۇ دىيارغا ئۆتۈپ قارىسا، مەن ئاللىقاچان زەي لەھەت ئىچىدە كۆزلىرىمگە توپا تىقىلغان ھالدا قۇرت - قوڭغۇزلارغا يەم بولۇپ، چىرىپ يانتۇرمەن» دېگەنلەرنى ئويلىدى. بۇ چاغدا، ئۇنىڭ يۈرىكى تېخىمۇ مۇزلاپ، تېنى شۈركىنىپ كەتتى.

بۇ ھەقىقەتەنمۇ چىداپ تۇرغىلى بولمايدىغان ئېغىر رېئاللىق ئىدى. ياق، ئۇ ئۆلمەسلىكى لازىم، ئاشۇ جۇڭغارلارنىڭ قولىدا تۇرغاق بولۇپ تۇرۇۋاتقان يۈرەك پارىلىرىنىڭ بەخت - سائادىتى ئۈچۈن بولسىمۇ تىرىك قېلىپ، تەخت سەلتەنەتتە داۋاملىق ئولتۇرۇپ، دەۋران سۈرمىكى لازىم. قۇرۇسۇن ئاشۇ جۇڭغار خوجىلىرى! ئەمدى ئۇ ئۆزىنىڭ ئەۋلادلىرىنىڭ مەڭگۈ بۇ مەملىكەتنىڭ ھەقىقىي تەخت ساھىبى بولۇشىنى تولىمۇ خالايدۇ! ئۇ ئاتا مىراس يەكەن سەلتەنەتدە ئاتىلىق بولۇپ دەۋران سۈرگەن

① مۇھەممەد سادىق قەشقەرى: «تەزكىرەئى ئەبىزىان»، قەشقەر ئۇيغۇر نەشرىياتى، 1988 - يىلى نەشرى، 80 -، 81 - بەتلەرگە قارالسۇن.

ئاشۇ شانۇ شەۋكىتىدىن ئاشۇنچىۋالا ئۇزاق مەھرۇم بولۇپ قالغانلىقىنى ئاشۇ نەپرەتلىك داستارلاردىن كۆرەتتى. شۇڭا، داستارلارغا قارشى جۇڭغارلاردىن مەدەت تىلگەندى. ئەلھال، مانا ئەمدى ئۆلۈم ھەلقۇمىدا ياتقان ئۇ نېمىشقىدۇر ئۆزىنىڭ بۇ قىلمىش - ئەتمىشلىرىدىن پۇشايىمان قىلىپ ۋەھىم يېيىشكە باشلىدى. قىسقىسى، كىشىلەر ئۇنىڭ كىملىرىگە نېمە ئۈچۈن دوست، يەنە كىملىرىگە نېمە ئۈچۈن دۈشمەنلىك قىلىدىغانلىقىنى چۈشىنەرمۇ؟ بولۇپمۇ ئۇنىڭ ئۆزىمۇ چۈشەنمەي كېلىۋاتقان ئەڭ چوڭ سىر - ئۆزىنىڭ سەككىز ئۇچماققا ئوخشايدىغان گۈزەل دىيار - مۈلكىي قەشقەرىيەنى داستارلار قولىدىن سويۇپ ئېلىپ، يەنە تاجاۋۇزچى جۇڭغارلارغا سېتىش ئىدى! بۇ دىيار - ئۇنىڭ ۋەتەنداشلىرى ئەۋلادتىن - ئەۋلادقىچە ياشاپ، ئاۋۇپ، ئېچىپ، گۈللەندۈرۈپ كېلىۋاتقان ۋە ئۇنىڭ مەخدۇم ئەزەمدەك ۋەتەنسىز ئاتا - بوۋىلىرىغا ئۆز قوينىدىن ئىسسىق ماكان بەرگەن دىيار ئىدى. بىراق، ئۇ مۇشۇلارنىڭمۇ يۈز - خاتىرىسىنى قىلماستىن، بۇ گۈزەل دىيارنى دۇنيادىكى ئەڭ ۋەھشىي باسقۇنچىلارغا - جۇڭغارلارغا تاپشۇرۇپ بەرگەندى. ياۋايىلارنىڭ ياۋايىسى بولغان جۇڭغار ئىستېلاچىلىرىنىڭ بۇ گۈزەل مەملىكەتنى دەپسەندە قىلىش ھېسابىغا ئاران قول - پۇتلىرى تېگىپ تاشلانغان بۆشۈكتىكى بوۋاقتەك جۇڭغارلارنىڭ چىرايىغا بېقىپ ئىش قىلىدىغان قورچاق خان بولالدى! ئاخىر ئۇنىڭ جۇڭغارلاردىن ئالغىنى مۇكاپات بولماستىن، يەنىلا شەرمەندىلىك، رەسۋالىق بولدى. ئۇ، سۆيۈملۈك ۋەتىنىگە، ئۆز ۋەتەنداشلىرىغا زەرەر كەلتۈرىدىغان تۈرلۈك ئىشلاردا جۇڭغارلار بىلەن تىل بىرىكتۈرۈپ، ئېغىز - بۇرۇن يالاشتى. نىھايەت، ئىنسان قوۋمى ئارىسىدا ھەر خىل يامان ئادەملەر بولىدىغۇ؟ ئۇلار ئۆزلىرىگىمۇ، ئۆزگىگىمۇ مەلۇم بولغان مۇئەييەن بىر غەزەننىڭ ۋەسۋەسىسىدە ئۆزىدىنمۇ بەتتەر يامان ئىشلارنى قىلىشىدۇ. لېكىن، ئۇنىڭ

ئۆزىدىكى بۇ «مەلۇم» غەرەز كىمگە ئايان بولۇپتۇ؟ مەھشەر كۈنى رەببىگە نېمە دەپ جاۋاب بېرەر؟! ئۇ مۇشۇلارنى ئويلىغىنىدا قورۇنۇپ قالدى ۋە ئۆزىچە سۆزلەپ تىلغا كىردى:

— بۇ ئىشلارنىڭ سەۋەبىنى ئۆزۈممۇ بىلمىسەم، رەببىم، ساڭا نېمىمۇ دېيەلەيمەن؟ — دەپ پىچىرلىدى ئۇ تورۇسقا قاراپ ياتقىنىچە، — مەن شۇنچىلىك كۆپ ناشايان ئىشلارنى قىلىپتىمەنكى، ئۇنى ناھايىتى ئاز ساندىكى كىشىلەرلا بىلىشىدۇ. بىلىمىگەنلەر بولسا، خىيالىغىمۇ كەلتۈرۈشەلمەيدۇ. چۈنكى ئەقەللىيسى، بۇ گۇناھلىق ئىشلارنىڭ ئىگىسى بولغان مەن ئۆزۈممۇ ئۇلارنىڭ بىرەرسىنىڭمۇ سەۋەبىنى ئېيتىپ بېرەلمەيدىغان تۇرسام؟! مەن ئاۋۋال بىرەر يامان ئىش قىلىمەن، ئارقىدىنلا پۇشايمان يەيمەن — دە، تۈزىتىمەن دەپ، تېخىمۇ چوڭراقىغا قول ئۇرىمەن. يا رەببىم، ئۆزۈڭمۇ كۆرگەنسەن، مېنىڭ قىلمىش - ئەتمىشلىرىمنىڭ بارچىسى باشتىن - ئاياغ بىر - بىرىگە زەنجىردەك ئۇلانغان گۇناھ - پاسقىلىقلاردىن ئىبارەت! گۇناھى كىبىرگە پاتقان مىنىڭدەك ئاسىي بەندەڭنى مەھشەرگاھتا مەغپىرەت قىلغايسەن، يا رەببىل ئامىن! . . .

تۆشەك ئۈستىدە ياتقان دانىيال خوجىنىڭ كۆزىگە قاراڭغۇلۇق تىقىلىپ، كۆز ئالدىدىكى ھەممە نەرسە — ئۇنىڭ ۋەسىيىتىنى خاتىرىلەۋاتقان مىرزىنىمۇ، قۇتبىخاننىڭ تېمىنىمۇ توسۇۋالدى. پەقەت چىراغپايدىكى تۈتەپ ئاران يېنىۋاتقان جىنچىراغنىڭ پىلىلداپ ئۆچەي دەپ قالغان يورۇقىلا خۇددى كۆڭلى قارا زامانەنىڭ ئېھتىيات كۆزلىرىگە ئوخشاش ئۇنىڭ قەلبىگە — ئۇنىڭ شۇم نىيەت، رەزىللىك، پەسلىك، قۇلچىلىق تۇيغۇسى، پۇشايمان ۋە قەتئىي ئىرادە بىلەن تولغان ئاشۇ زىددىيەتلىك كۆڭلىگە زەھەرلىك نەشتەردەك سانجىلىپ تۇرغاندەك بىلىنىپ كەتتى.

— چىراغنى ئۆچۈرۈڭلار! — دېدى ئۇ زەئىپ ئاۋازى بىلەن خىرقىراپ تۇرۇپ، مۇشۇ تاپتا سان - ساناقسىز چوغدەك يىڭىنلەر ئۇنىڭ يۈرىكىگە سانجىلغاندەك بولۇپ كېتىۋاتتى، — ئى خوجىزادەم يەنئوقۇب خوجا، ئى ئەزىزلىرىم! ئى تەختىم، ئى بەختىم! . . .

قەدىمكى ئاستانە يەكەننىڭ كوچا - گۈزەرلىرىدىكى ئەگۈنلەرنىڭ ئېغىر قاناتلىرى گۈركىرەپ چىقىۋاتقان كۈز شامىلىدا گام غىچىرلاپ خۇددى چېپىپ كېلىۋاتقان بىر توپ ئاتلاردەك تاراقلىسا، گام توپ - زەمبىرەكلەردىن ئوت ئېچىلغاندەك گۈلدۈرلەپ يېپىلاتتى. ئەمما، تارىخى ھىجرىيىنىڭ بىر مىڭ بىر يۈز ئونىنچى يىلىدىن^① تارتىپ يەكەن سەلتەنەتنى جۇڭغارلارنىڭ قامچىسىنىڭ زورى بىلەن جۇڭقۇرۇپ كېلىۋاتقان قورچاق خان — دانىيال خوجا ئەمدى ھېچنېمىنى ئاڭلىيالمىتتى. . .

* * *

بۇ مەزگىللەردە كەڭ ئۇيغۇر خەلقى جۇڭغار ئاقسۆڭەكلىرى بىلەن ئۇيغۇر فېئودال خوجىلىرىنىڭ زۇلۇمى ۋە ئېكسپىلاتاتسىيىسىگە دۇچار بولدى. ئۇيغۇر خەلقى دەھشەتلىك مىللىي زۇلۇم ۋە غايەت زور سىنىپىي زۇلۇم دەستىدىن مىسلىسىز كۈلپەتلىك قىسمەتلەرگە ئۇچرىدى. جۇڭغارلار ھەر قېتىم ئۇيغۇر ئۆلكىلىرىگە باستۇرۇپ كىرگەندە، ئېتىز - ئېرىقلارنى، باغۇ بوستانلىقلارنى ۋەيران قىلىپ تاشلايتتى. ئاھالىنى كەڭ كۆلەمدە قىرغىن قىلاتتى ۋە تۇتۇپ كېتىپ قۇل قىلىپ ساتاتتى. شۇ چاغلاردا تۇرپاندىكى يەمىشى ئەتراپلىرىدا

① مىلادى 1698 - يىلى.

ئوتتۇرا ئاسىيا بويىچە مەشھۇر قۇل بازىرى مەيدانغا كەلگەندىكى ①. جۇڭغارلارنىڭ شۇم قەدىمى يەتكەنلىكى يەرلەردە ئۆي - ماكان ۋەيران بولۇپ، ئادەملەر توزۇپ كېتەتتى. قارا شەھەر يېرى كەڭ، تۇپرىقى مۇنبەت قەدىمكى بىر ئۆلكە ئىدى. بۇ باي زېمىننى شەرق، غەرب ۋە شىمال تەرەپتىن ئوراپ تۇرىدىغان بىپايان يۇلتۇز دالاسى يېرى مۇنبەت، ئوت - چۆپلىرى بولۇق، سۈيى ئەلۋەك، جەننەتتەك ھاۋالىق بىر جاي ئىدى. يۇلتۇز يايلىقى ئەسلىدە «ئۇيغۇرلار ئەۋلادتىن - ئەۋلادقىچە ياشاپ، ئاۋۇپ كەلگەن، باغۇ بوستانلىق، كەڭرى، باياشات يۇرت» ② بولۇپ، جۇڭغارلار بۇ يەرنى بېسىۋالغاندىن كېيىن ئېتىز - ئېرىقلارنى، باغۇ بوستانلىقلارنى ۋەيران قىلىپ تاشلاپ، يايلاققا ئايلاندۇرۇۋەتكەندى. ئۇيغۇر خەلقى ئائىلاج بۇ گۈزەل دىيارنى تاشلاپ، ياقا يۇرتلارغا سەرسان بولۇپ چىقىپ كېتىپ، چۆللەردە زار يىغلاپ يۈرۈشكەندى.

لوپنۇردا ئەسلىدە ئىككى مىڭ نەچچە تۈتۈن ئاھالە بار بولۇپ، جۇڭغارلارنىڭ زىيانكەشلىكى تۈپەيلىدىن ئۆلىدىغىنى ئۆلۈپ، قاچىدىغىنى قېچىپ ئاران ئالتە يۈز تۈتۈن ئادەم قالغانىدى ③.

قۇمۇل ئەسلىدە ئون بەگلىك تۈتۈن - نوپۇسى بار، ئاھالە زىچ ئولتۇراقلاشقان چوڭ يۇرت ئىدى. كېيىن جۇڭغارلارنىڭ تۆمۈر تاپىنى ئاستىدا دەپسەندە قىلىنىپ ۋەيران بولغانلىقتىن، ئاھالە توزۇپ كېتىپ ئاران بەش بەگلىك ئاھالىسى بار كىچىك بىر يۇرتقا ئايلىنىپ قالدى ④.

جۇڭغارلار ئۇيغۇرلارنى ئۆزلىرىنىڭ چىنىكىدىن

① بۇ ھەقتە گاڭسېن يازغان: «ئىمپېراتور پېتېر مەزگىلىدىكى روسىيە بىلەن جۇڭگو مۇناسىۋىتى» دېگەن كىتابنىڭ 133 - بېتىگە قارالسۇن.
② چۈنچۈن چىشىي: «غەربىي يۇرتنىڭ ئومۇمىي تەزكىرىسى»، 3 - جىلد.
③ فېينىڭ: «مۇسۇلمانلار يۇرتىنىڭ ئومۇمىي تەزكىرىسى»، 3 - جىلد، «تۇرپان مۇسۇلمانلىرى ھەققىدە ئومۇمىي بايان».
④ چاڭ جۈن: «دۇنخۇاڭ تەسىراتلىرى»، 1 - جىلد.

چىقارماسلىق ئۈچۈن، ئۇلارنى خالىغىنىچە ئاق ئۆيلۈك قىلىپ، ئىسسىق ئۆي - ماكانلىرىدىن قوغلاپ چىقىرىپ ياقا يۇرتلارغا سۈرگۈن قىلاتتى. مىلادى 1713 - يىلى، جۇڭغارلار ئاق تاغلىقلارنىڭ سەردارى، قەشقەر خانى ئەھمەد خوجىنى ئېرەن قابۇرغىغا ئاق ئۆيلۈك قىلىپ سۈرگۈن قىلغاندا، قەشقەر، ئاقسۇ ئەتراپلىرىدىن نۇرغۇن ئۇيغۇرلارنىمۇ ئاق ئۆيلۈك قىلىپ ئېرەن قابۇرغىغا سۈرگۈن قىلغانىدى. جۇڭغارلار ئۇيغۇر ئاھالىسىنى خالىغانچە سۈرگۈن قىلىپ، ئۇلارنى ئەسلىدىكى يەر - زېمىنلىرىدىن قوغلاپ چىقىرىۋەرگەنلىكتىن، ئۇيغۇر خەلقىنىڭ ھاياتى ۋە مال - مۈلكىنىڭ بىخەتەرلىكى ئېغىر دەرىجىدە زىيانغا ئۇچرىدى. ئىشلەپچىقىرىش يۈكسەلمىدى.

سېۋان ئارابدان ۋە غالدان سېرىن ئاتا - بالا ئىككىيلەن ئۇيغۇر خەلقىگە ئۆز ھۆكۈمرانلىقىنى تېخىمۇ ئۈنۈملۈك يۈرگۈزۈش ئۈچۈن، «تۇرغاقلىق تۈزۈمى» نى يولغا قويدى. تۇرغاقلىق تۈزۈمى مىلادى 1679 - يىلى جۇڭغار خانى غالدان بوشۇكتۇ خان تەرىپىدىن يولغا قويۇلغان بىر تۈزۈم ئىدى. غالدان ئۆلگەندىن كېيىن ئاق تاغلىقلارنىڭ سەردارى ئەھمەد خوجا جۇڭغارلارنىڭ خورلۇقىغا چىدىيالماستىن ئىسيان كۆتۈرۈپ مۇستەقىل بولماقچى بولغاندا، يېڭىدىن جۇڭغارىيە خانى بولغان سېۋان ئارابدان ئۇنىڭ مەقسىتىنى سېزىپ قېلىپ ئۇنى ئېرەن - قابۇرغىغا يالاپ ئېلىپ كەلدى - دە، زىندانغا تاشلاپ نەچچە ئون يىل نەزەربەندىلىكتە تۇتتى. كېيىن ئۇ زىنداندىن قويۇپ بېرىلگەن بولسىمۇ ئەمما ئىلبالىقتىن بىر قەدەممۇ يىراققا بارالمايتتى.

بۇ مەزگىللەردە قارا تاغلىقلارنىڭ سەردارى دانىيال خوجىنىڭ چوڭ ئوغلى ياقۇب خوجىمۇ ئۆزىنىڭ تۆت ئۆكىسى بىلەن بىللە ئېرەن قابۇرغىدا تۇرغاق بولۇپ تۇرۇۋاتقانىدى.

«... قالماقلار ھەرقايسى خوجاملارنىڭ بىردىن ئوغۇللىرىنى ئىلىدا بارىمتاي قىلىپ ساقلاپ ئىدى»^①.

«تۇرغاقلىق تۈزۈمى» — جۇڭغار خانى سېۋان ئارابدان بىلەن غالدان سېرىنلارنىڭ ئىستېلا قىلىۋېلىنغان ئۇلۇسلارنى ئۆزىگە بەيئەت قىلدۇرۇش ئۈچۈن قوللانغان بىر تۈرلۈك ھۆكۈمرانلىق سىياسىتى ئىدى. ئۇلار مۇشۇنداق ۋاسىتىلەردىن پايدىلىنىپ بويىسۇندۇرۇلغان ئۇلۇسلارنىڭ ئىچكى ئىشلىرىغا ئارىلىشىپ، ئولپان - سېلىق ئېلىپ، قارشىلىقنى باستۇراتتى. بۇ سىياسەت تارىختا: «ئاقساقاللىرىنىڭ قولى بىلەن ئولپان سېلىق ئېلىش» دېپ ئاتالدى^②. «خوجاملار ھەر يىلدا بىر قېتىم ياكى ئىككى قېتىم تارتۇق - ھەدىيەلەرنى ئېلىپ چىقىپ قالماق تۈرىسىگە تەزىم - سالاملارنى قىلىپ كۆرۈنۈش بېرىپ، جاۋاب بولغاندا يېتىپ كېلىپ، ھەرقايسىسى ئۆز جاي - ماكانلىرىدا تۇراتتى.»^③

جۇڭغار ھۆكۈمرانلىرى ئاق ئۆيلۈك قىلىپ ئىلىغا سۈرگۈن قىلىنغان ئۇيغۇرلارنى ئىنتايىن دەھشەتلىك تۈردە ئېكسپىلاتاتسىيە قىلاتتى ۋە بۇلاپ - تالايتتى. ئۇلاردىن ھەر خىل ناملار بىلەن ئىنتايىن ئېغىر باج - سېلىقلار ئېلىپ، ھايۋاندىنمۇ بەنتەر ئېغىر ئەمگەككە سالاتتى. ئۇلاردىن «تارتۇق - ھەدىيەلەرنى ئالغاندا قەرەل - سۈرۈكىدىن بىر دەقىقىمۇ ئاشۇرۇۋەتمەي ئالاتتى. ئۆلگۈدەك ئىشقا سالاتتى.»^④ دېمەك، مەيلى مۈلكىي قەشقەرىدىكى ئۇيغۇر خەلقى بولسۇن ياكى جۇڭغارلار تەرىپىدىن ئىلبالىققا ئاق ئۆيلۈك قىلىنغان يانچى ئۇيغۇرلار بولسۇن،

① مولا مۇسا سايرامى: «تارىخى ھەمىدى»، بېيجىڭ مىللەتلەر نەشرىياتى، 1986 - يىل نەشرى، 132 - بەت.
② گۈڭ سەي: «تەڭرىتېغىنىڭ جەنۇبى ۋە شىمالىدىكى ھەر قايسى شەھەرلەرنى تەكشۈرۈش خاتىرىسى»، 2 - جىلد.
③ مولا مۇسا سايرامى: «تارىخى ھەمىدى»، بېيجىڭ مىللەتلەر نەشرىياتى، 1986 - يىل نەشرى، 132 - بەت.
④ فۇخۇەن: «غەربىي يۇرتنىڭ خەرىتىلىك تەزكىراتى»، 39 - جىلد: «ئۆرپ - ئادەتلەر».

ئۇلارنىڭ ھەممىسى جۇڭغارلارنىڭ قولىدىكى مەھكۇم قۇللارغا ئايلىنىپ قالغانىدى. بۇ، ئۇيغۇرلار جەمئىيىتىنىڭ تەرەققىياتىغا نىسبەتەن بىر تۈرلۈك چېكىنىش ۋە ئەكسىيەتچىلىك ئىدى. جۇڭغارلار مۈلكىي قەشقەرىيىدىن باج - سېلىق يىغىشقا «دەمچى» دەپ ئاتىلىدىغان مەخسۇس دورغىلارنى مەسئۇل قىلغانىدى. ئۇلار جۇڭغارلارنىڭ ھەرقايسى شەھەرلەرگە ئەۋەتكەن قاراخانلىرى ۋە قورچاق خوجىلار ئارقىلىق ئۇيغۇر ئاھالىسىنى جان سانى بويىچە تۈتۈن - سېلىق دەپتىرىگە ئولتۇرغۇزۇپ چىقاتتى.

جۇڭغارلار مۈلكىي قەشقەرىيىدىكى ھەرقايسى چوڭ - كىچىك شەھەرلەردە ئون بەش قاراخان تۇرغۇزغانىدى. بۇ قاراخانلار ئۇيغۇرلاردىن ئولپان - سېلىق يىغىشقا ۋە ئۇيغۇرلارنى نازارەت قىلىشقا مەسئۇل ئىدى. جۇڭغارلارنىڭ ئۇيغۇر خەلقىدىن ئالىدىغان باج - سېلىقلىرى: جان سېلىقى، يەر بېجى، كۆك سېلىقى، سودا - سېتىق، تاپاۋەت بېجى، تۇياق بېجى ۋە باشقا باجلارنى ئۆز ئىچىگە ئالاتتى. جۇڭغارلار يەنە قەرەللىك ۋە قەرەلسىز يوسۇندا ئاھالىدىن ئالتۇن - كۈمۈش، ئېرىخ مال بېجى، ئۇلاق سېلىقى، گۈمرۈك - ئۆتكەل بېجى ۋە ھاكازالارغا ئوخشاش باج - سېلىقلارنى يېڭىدىن قوشۇپ ئېلىۋېرەتتى. ھەر خىل باج - سېلىقلارنىڭ مىقدارى قاراخانلارنىڭ مۇددىئاسى بويىچە بەلگىلىنەتتى. بۇنداق ئىتنىڭ قۇرئىدەك كۆپ باج - سېلىقلارنىڭ دەستىدىن ئۇيغۇر خەلقى قاڭغىر - قاقشاپ قان يىغلايتتى^①.

غالدان سېرىن تەختتىكى چاغلاردا جۇڭغارلار قەشقەر مۇزاپىتىدىنلا يىلىغا 67 مىڭ سەر تەڭگە ئولپان - سېلىق يىغىۋالاتتى. ئىجارىكەش ئۇيغۇرلار ھەر يىلى جۇڭغارلارغا 40

① سۇڭجىردى: «مۇسۇلمانلار دىيارىنىڭ تەزكىرىسى»، 4 - جىلد، «ئالۋان - ياساقلار».

مىڭ 898 پاتمان (بىر پاتمان تۆت تاغار بەش كۈرە ئىدى) ئاشلىق، 1463 چارەك (كونا جىڭ ھېسابىدا بىر چارەك ئون ئالتە جىڭغا تەڭ ئىدى) پاختا، 365 چارەك زاراڭزا چېچىكى تاپشۇراتتى. بۇنى پۇلغا سۇندۇرغاندا 21 مىڭ سەر تەڭگىگە تەڭ كېلەتتى. سودىگەر، چارۋىچىلار يىلىغا 20 مىڭ سەر تەڭگە باج - سېلىق تاپشۇراتتى. ترانزىت سودىسى بىلەن شۇغۇللىنىدىغان ئۇيغۇرلارمۇ جۇڭغارلارغا ئۆشەرە - زاكات تاپشۇراتتى ①.

يەكەن مۇزاپىتىدىكى 72 شەھەر - كەنت 30 مىڭ تۈتۈن، 150 مىڭ ئاھالە ھەر يىلى جۇڭغارلارغا 150 مىڭ سەر تەڭگە باج - پىراق تۆلەيتتى. ئۇلار 261 پاتمان گۈرۈچ، 5839 پاتمان كۆممىقوناق، 1715 چارەك پاختا، 428 چارەك زاراڭزا چېچىكىنى ئولپان - سېلىق ھېسابىدا جۇڭغارلارغا تاپشۇراتتى. ھەر خىل ھۈنەر بىلەن شۇغۇللىنىدىغان ھۈنەرۋەن - كاسىپلارمۇ ھەر يىلى جۇڭغارلارغا 50 مىڭ 780 سەر تەڭگە ھېسابىدا باج - سېلىق تاپشۇراتتى. شەھەر - قىشلاقلاردىن ئېلىنىدىغان مەي - شاراب بېجى، باغ - ۋاران بېجى، تۈگمەن - يارغۇنچاق بېجى، ئالتۇن - كۈمۈش، ئېرىخ مال بېجى جەمئىي 17 مىڭ 900 سەر تەڭگىدىن ئاشاتتى. ئۇنىڭدىن باشقا جۇڭغارلار ئۇيغۇر خەلقىدىن ئالتۇن سېلىقى، سودا - گۈمرۈك بېجى، تاۋار - تورقا بېجى، تۇپاق بېجى قاتارلىق ئون نەچچە خىل پەسىل خاراكىتلىك قوشۇمچە باج - سېلىقلارنى ئالغانىدى ②. جۇڭغارلار يەنە مۈلكىي قەشقەرىيىنىڭ باي ئۆلكىلىرى ھېسابلانغان ئاقسۇدىن خام سېلىقى، كۇچادىن مىس سېلىقى، يەكەن، قەشقەر، خوتەن ۋە كىرىيە قاتارلىق جايلاردىن پاختا ۋە

① «بۈيۈك جىڭ سۇلالىسى گاۋزۇڭ خان دەۋرىدا يېزىلغان مۇردا خاتىرىلىرى»، 593 - جىلد، 13 - بەت.

② «جۇڭغارلارنى تىنچىتىش چارىلىرى»، 77 - جىلد، 4 - بەت. چەنلۇڭنىڭ 24 - يىلى 8 - ئاينىڭ 8 - كۈنىدىكى جاۋخۇينىڭ خانغا يوللىغان مەلۇماتىغا قارالسۇن.

ئالتۇن سېلىقى ھېسابىدا يىلىغا 7000 سەر ئالتۇن سېلىق
ئالاتتى ①.

جۇڭغار ھۆكۈمرانلىرى يۈز يىلغا يېقىن ۋاقىت ئىچىدە
مۈلكىي قەشقەرىدىكى ئۇيغۇر خەلقى ئۈستىدىن مانا مۇشۇنداق
ۋەھشىيانە ھۆكۈمرانلىق يۈرگۈزۈپ كەلگەنىدى. ئۇلار بىر
تەرەپتىن بۇ ئەلنى ئۆزلىرىگە تەييار يېزا ئىگىلىك
مەھسۇلاتلىرىنى ئىشلەپچىقىرىدىغان بازىسىغا ئايلاندۇرۇۋالغان
بولسا، يەنە بىر تەرەپتىن ئۇيغۇر خەلقىنى قۇل قىلىۋېلىپ، ئۇلار
ئۈستىدىن دەھشەتلىك مىللىي زۇلۇم يۈرگۈزۈپ، بۇ ئەلنىڭ
ئىقتىسادىغا ئېغىر دەرىجىدە بۇزغۇنچىلىق قىلدى. ئېغىر
ئالۋان - ياساقلارغا چىدىيالمىغان ئۇيغۇر خەلقى ئۆي -
ماكانلىرىنى، يەر - زېمىنلىرىنى تاشلاپ باشقا يۇرتلارغا، ھەتتا
ئىچكىرى ئۆلكىلەرگە چىقىپ كېتىشتى. نەتىجىدە، بۇ ئەلنىڭ
نۇرغۇن جايلىرىدا «ئاھالە ئۆلۈپ تۈگىگەن، يەرلەر چۆللىشىپ
كەتكەنىدى.» ②

ئەدە زۇلۇم بولسا، شۇ يەردە قارشىلىق بولىدۇ. مىلادى
1723 - يىلىغا كەلگەندە، مۈلكىي قەشقەرىيەنىڭ ۋەزىيىتى
ئىنتايىن كەسكىنلىشىپ كەتتى. كەڭ ئۇيغۇر خەلقىنىڭ
جۇڭغارلارغا قارشى مىللىي ئازادلىق ھەرىكەتلىرى ئەۋجىگە
كۆتۈرۈلدى. بۇ مەزگىلدە قوۋۇقتىن چىققان خاقانىي چىن
قوشۇنلىرى جۇڭغارىيىگە قاراپ ئىلگىرىلەپ، قۇمۇل، مورى،
گۇچۇڭ، جىمسار ۋە ئۈرۈمچى قاتارلىق جايلارنى بېسىۋالدى.
سېۋان ئارابدانىڭ قوشۇنلىرى بىلەن خاقانىي چىننىڭ
قوشۇنلىرى ئوتتۇرىسىدا ئۇرۇش پارتلىدى. سېۋان ئارابدان بۇ
ئۇرۇشنىڭ ماددىي مەنئىتىگە كاپالەتلىك قىلىش ئۈچۈن مۈلكىي
قەشقەرىيەنى تېخىمۇ قاتتىق كونترول قىلىش مەقسىتىدە

① ساكۇچى نۇرۇ (ياپونىيە): «رۇسىيە ۋە ئوتتۇرا ئاسىيا»، 138 - بەت.
② چۈنئۈەن چىشىيى: «غەربىي يۇرتنىڭ ئومۇمىي تەزكىرىسى»، 2 - جىلد.

جۇڭغارلارنىڭ ئادەتلەنگەن كونا ۋاستىسىنى يېڭىلاشتىن ئىشقا سېلىپ، مىلادى 1716 - يىلىدىن بۇيان ئىلبالىقتا نەزەرىيەدە تۇتۇپ تۇرۇلۇۋاتقان دانىيال خوجىنى گۆرۈدىكى «خان» لىقتىن چىقىرىپ، مۈلكىي قەشقەرىگە «خان» قىلىپ ئەۋەتتى. ئەمما، ئۇنىڭ چوڭ ئوغلى ياقۇب خوجا (خوجا جاھان ئەرشى) بىلەن ئىككىنچى ئوغلى ئايۇپ خوجا، ئۈچىنچى ئوغلى يۈسۈپ خوجا، تۆتىنچى ئوغلى نىزامىدىن خوجا (خامۇش خوجا) ۋە كەنجى ئوغلى ئابدۇللا خوجىنى ئېرەن قابۇرغىدىكى قالماق تۇرسى، ئىككىنچى دەرىجىلىك بەيسى داندىر زالگىنىڭ قەبىلىسىدە «تۇرغاق» لىقتا تۇتۇپ قالدى. . . .

* * *

باھارنىڭ ئىللىق قۇياش نۇرى بۈك - باراقسان ئورماننىڭ نېرىقى تەرىپىدە پارلاپ تۇراتتى. قۇياش نۇرىدا ئاق قېيىنلارنىڭ ئەمدىلەتنى بىخ سۈرگەن نوتىلىرى پارقىراپ تۇراتتى. بۇ ئاق قېيىنلارنىڭ ساڭگىلاپ تۇرغان نازۇك شاخلىرى بىخ سۈرگەن نوتىلىرى بىلەن ياشىرىپ كۆكەرگەنىدى. ھەيۋەتلىك ئېرەن - قابۇرغا تاغلىرىنىڭ باغرىغا جايلاشقان قالماق كۈرە چىلغىسىدا كۆلتۈك قارلار تېخى ئېزىپ بولالمىغانىدى. تاغ قۇشچىلىرى دەم ئۇياققا، دەم بۇياققا ئۇچۇشۇپ، ئاق قېيىنلارنىڭ شاخلىرىغا قونۇشۇۋېلىپ چۈچۈك چىكىلدشاتتى. قۇياش ئىللىقتان باھار پەسلىدە بارلىق مەۋجۇدات قىشلىق ئۇيقۇسىدىن ئويغانغان بولۇپ، لاي توپىلارنىڭ بوشىشى ۋە ئوت - چۆپلەرنىڭ ئۆسۈپ چىقىشى بىلەن بولتۇرقى يوپۇرماقلاردىن چىقىۋاتقان «چىرس، چىرس» قىلغان ئاۋازلارنى ئاڭلىغىلى بولاتتى.

تاغ باغرىدا شارقىراپ ئېقىۋاتقان قالماق كۈرە ئېقىنى بويلاپ

قاتار كىگىز ئۆيلەر - جولىملار تىكىلگەندى. بۇ ئوتاۋ جۇڭغار تۈرسى داندېر زالىڭ دېگەننىڭ قوۋمىنىڭ ئوتاۋسى ئىدى. بىر دۆڭلۈكنىڭ ئېتىكىدە چۆپلۈكنىڭ ئىچىدىن شىلدىرلاپ سۇ ئېقىۋاتاتتى. ئەگرى - بۈگرى ئېرىقنىڭ بويىدىكى كىگىز ئۆيلەردە دانىيال خوجىنىڭ چوڭ ئوغلى ياقۇب خوجا بىلەن ئۇنىڭ بالىلىرى ۋە ئىنىلىرى تۇراتتى.

قالماق كۈرە يايلىقىدا يىلقىلار ئۇيۇر - ئۇيۇرى بىلەن ئوتلاپ يۈرۈشەتتى. ياقۇب خوجىنىڭ كىگىز ئۆيىنىڭ سەل نېرىسىدا بىر ئۇيۇر يىلقا ئېرىقنىن سۇ ئىچىشىۋاتاتتى. بۇ يىلقىنىڭ ئارىسىدا باشقا يىلقىلاردىن شاش بىر چىلانئورۇق ئايغىر - يېشى بەشلەردە بولسا كېرەك - بىر ئورنىدا زادىلا جىم تۇرماي، بىردەم ئۇ ئايغىرغا، بىردەم بۇ ئايغىرغا چېقىلىپ ئويىناقشىپ يۈرەتتى. ئۇنىڭ سۆڭەك قۇرۇلۇشىمۇ باشقا ئاتلاردىن گەۋدىلىك بولۇپ، تۇشى تولغان ۋە كەڭ ئىدى.

بۈگۈن قەمەرىيە تۆتىنچى ئاينىڭ - 10 - كۈنى - جۇڭغارلارنىڭ ئات قىرقىش بايرىمى ئىدى. جۇڭغارلارنىڭ ئات قىرقىش بايرىمى ھەر يىلى يايلاقنى قۇياش ئىللىتىقان باھار پەسلىنىڭ ئاخىرقى ئېيىدا ئۆتكۈزۈلەتتى. بۇ مەۋسۈم يىلىنىڭ قارا قىش چېقىپ كەتكەن، ھاۋا - جاھان ئىللىغان، يەر - زېمىن ئەكچىگەن، دەل - دەرەخ كۆكەرگەن، ئوت - چۆپ ياشارغان مەزگىلى ئىدى. جۇڭغارلار مۇشۇ ئات قىرقىش بايرىمىدا ئايغىر ئاتلارنى ئاختا قىلاتتى. چۈنكى، مۇشۇ مەزگىلدە ئايغىرنى پىچقاندا، يارا ئېغىزى ئوڭاي پۈتۈپ كېتەتتى، يىرىگىدمايتتى. ھەر يىلى مۇشۇ چاغدا جۇڭغارلار يىلقىلىرىنى ئۇيۇر - ئۇيۇرلىرى بىلەن قالماق كۈرە يايلىقىغا ھەيدەپ كېلىشەتتى - دە، تۆت - بەش تۈتۈن جۇڭغار بىر كۆمەك بولۇپ يىلقىلىرىنى بىر ئۇيۇر قىلىپ بىر يەرگە يىغاتتى. ئات قىرقىشقا ۋە ئايغىر ئاتلارنى پىچىشقا جۇڭغارلارنىڭ قېرى - ياشلىرىنىڭ

ھەممىسى قاتنىشتى. ئۇلار ئەڭ ئالدى بىلەن قىر قىلىدىغان ياكى پىچىلىدىغان يىلقىنى سالما ياكى ئۇزۇن قورۇق بىلەن تۇتاتتى. ئۇزۇن قورۇق دېگىنى ئۇچىغا ھالقا ئارقان بېكىتىلگەن ئۇزۇن بىر تال ئىنچىكە ياغاچ بولۇپ، ئاتنى تۇتقاندا يىلقىچى ئۇزۇن قورۇقنىڭ ئۈچىدىكى ھالقىنى ئاتنىڭ بويىغا كىيدۈرۈۋالاتتى. يىلقا تۇتۇشقا جۇڭغارلارنىڭ نەجرىبىلىك قېرىلىرى باشچىلىق قىلاتتى.

بۈگۈن ئات تۇتۇشقا قالماق تۈرسى داندىر زالىڭنىڭ ياقۇب خوجىلارنى نازارەت قىلىدىغان شاگجە دېگەن بىر قېرى چاكىرى باشچىلىق قىلدى. ئۇ، قوللىرىدا ئۇزۇن قورۇق ۋە قىل ئارقاندىن ياسالغان سالمىلارنى تۇتقان بىر توپ ياش جۇڭغارلارغا ھېلىقى چىلان تۈرۈك ئايغىرىنى كۆرسەتتى.

— كۆك تېنىگىر، ئۇنى قورۇق بىلەن ياكى سالما تاشلاپ تۇتۇشنىڭ ئۆزى بىر گەپ، يېنىغا ئادەمنى قەتئىي يېقىن كەلتۈرمەيدۇ، — دېيىشنى يىلقىچىلار، — ئۇ ئادەتتىكى يىلقا ئەمەس.

— ئۇ چىڭگىزنىڭ سولدىسى! ① — دېيىشنى بەزىلەر، — قاناتلىق دۆلدۈلنىڭ ئۆزى. ئۇ تۇغۇلغىنىدىن بۇيان ئاغزى بۈگەن، ئۇچىسى قامچا كۆرمىگەن! بۇ ئاساۋ ئاتنى تۇتۇش شۇنچە ئاسان دەپ ئويلايمسىلەر؟ ئادەم يېنىغا بارسا چاپچىپ چىشلەيدۇ. قامچا دېگەن ئۇنىڭغا زادى كار قىلمايدۇ!

شاگجە دېگەن قېرى جۇڭغار ئالىقىنى كۆزىگە تۇتۇپ تۇرۇپ كۈنگە بىر ھازاغىچە قاراپ كەتتى، ئاندىن «ئاتلىنىڭلار!» دېگەندەك قىلىپ قول شىلتىدى. ئون نەچچە ياش يىلقىچى جۇڭغار ئاتلىرىغا ئىرىغىپ مىنىشتى — دە، ئۇيۇرغا قاراپ ئۇچقان دەك چېپىپ كېتىشتى. بۇ ياش جۇڭغارلار ئۆزلىرىنىڭ

① چىڭگىز خاننىڭ ئاق ئېتىنىڭ نامى. رىۋايەتتە ئۇرۇش خۇداسى سولدى بۇ ئاتنى مىنىپ يۈرەر گىمىش.

قاراملىقىغا ۋە جەسۇرلۇققا تەمەننا قويۇشۇپ، ئۇيۇرنى سۈر -
توقاي قىلىشقان بولسىمۇ ئەمما بىرمۇ ئاتنى قوللىرىدىكى ئۈزۈن
قورۇق بىلەن ياكى سالما بىلەن تۇتۇۋالالمىدى. بەزىلىرى ھەتتا
ئاتتىن يىقىلىپ چۈشۈپ، ئاتلارنىڭ ئايغىنى ئاستىدا
دەسسەلىپ - يانچىلىپ كېتىشكە تاس قالدى.

بۇ چاغدا ياقۇب خوجا ۋە ئۇنىڭ ئىنىلىرى كىگىز ئۆيىنىڭ
ئالدىدا جۇڭغار تۆرىسى داندەر زالىڭ بىلەن بۇ جۇڭغارلارنىڭ
ھەرىكىتىنى تاماشا قىلىپ تۇرۇشقانىدى.

— ھېلىغۇ شاش ئات ئىكەن، يىرتقۇچ قاپلان بولۇپ
كەتسىمۇ ئۇنى مېنىڭ باتۇر ئىنىم يۈسۈپ خوجا تۇتالايدۇ، —
دەپ تاشلىدى ئىختىيارسىز ياقۇب خوجا جۇڭغار تۆرىسى داندەر
زالىڭغا، — مېنىڭ باھادىر ئىنىم كۆز ئالدىڭدا ئۇنى كۆندۈرۈپ
مومدەك يۇمشىتىپ، ياۋاش قىلىپ بېرەلەيدۇ!

ياقۇب خوجىنىڭ بۇ سۆزلىرىنى ئاڭلىغان جۇڭغار تۆرىسى
داندەر زالىڭ دەرھال دانىيال خوجىنىڭ موڭغۇل خوتۇنىدىن
ئۇغۇلغان ئۈچىنچى ئوغلى، ئۆزىنىڭ جىيەنى يۈسۈپ خوجىغا
ئارىدى.

دانىيال خوجا ئېرەن قابۇرغىدا تۇرغاق بولۇپ تۇرۇۋاتقاندا،
ئۇ جۇڭغار تۆرىسى، ئىككىنچى دەرىجىلىك بەيسى داندەر
زالىڭنىڭ چوڭ سېڭىلىسى ئۇيۇن چېچىكىنى ئەمرىگە ئالغانىدى.
ئۇنىڭدىن بىر ئوغۇل پەرزەنت كۆرگەن ۋە ئۇنىڭغا يۈسۈپ خوجا
دەپ ئىسىم قويغانىدى.

يۈسۈپ خوجا ئاكىسى ياقۇب خوجىدىن مۈلكىي قەشقەرىيە
ھەققىدىكى گۈزەل ھېكايەتلەرنى كۆپ ئاڭلىغان بولغاچقا،
كىچىكىدىن تارتىپلا ئۇنىڭدا جەننەتتەك گۈزەل ماكان قەشقەرىيە
توغرىسىدا غايىبانە مۇھەببەت پەيدا بولغانىدى ۋە پېشىنىڭ
چوڭىشىغا ئەگىشىپ بۇ مۇھەببەت بارغانسېرى كۈچەيمەكتە
ئىدى. ئۇ كىچىكىدىن تارتىپ جۇڭغارلارنىڭ زوراۋانلىقلىرىنى

ئۆز كۆزى بىلەن كۆرۈپ چوڭ بولغاچقا، ئۇنىڭ قەلبىدە جۇڭغارلارغا قارشى بىر خىل ئۆچمەنلىكمۇ پەيدا بولۇپ قالغانىدى. يۈسۈپ خوجا كىچىكىدىن ئاتا مەھرىگە قانمىغانلىقىدىن، چوڭ ئاكىسى ياقۇب خوجىنى ئاتىسى ئورنىدا كۆرەتتى. شۇڭا، چوڭ ئاكىسى ياقۇب خوجىنىڭ ماختىشىنى ئاڭلاپ ئىنتايىن خۇشال بولۇپ كەتتى.

جۇڭغار تۇرىسى داندەر زالىگمۇ جىيەنىنىڭ جەسۇر، چەبدەس، زېرەك، باھادىر چەۋەنداز بولۇپ يېتىشىۋاتقانلىقىدىن ئىنتايىن مەمنۇن ئىدى. شۇڭا، بۈگۈن ئۆز قوۋمىگە جىيەنىنىڭ چەۋەندازلىقىنى بىر كۆرسىتىپ قويۇش نىيىتىگە كەلدى — دە، يۈسۈپ خوجىغا ئۇيۇرنى ئىملاپ تۇرۇپ:

— سەن تۇتالامسەن؟ — دەپ سورىدى.

يۈسۈپ خوجىمۇ دەل تاغىسىنىڭ مۇشۇ سۆزىنى كۈتۈپ تۇراتتى، ئۇ ئاكىسى ياقۇب خوجىغا قارىدى. ئاكىسى رازىمەنلىك بىلەن بېشىنى لىڭشىتىپ قويدى.

يۈسۈپ خوجا «ئاكام ماڭا مۇشۇنداق چوڭ ئىشنى تاپشۇردى» دەپ خۇشال بولغىنىدىن گۈل قەلەرى ئېچىلىپ كەتتى — دە، پوتا بىلەن بېلىنى مەھكەم باغلاپ، چېكىسىنى يىپەك قولىياغلىقى بىلەن چېگدى ۋە ئاكىسى ئايۇپ خوجىنىڭ قولىدىن قاراگر ئايغىرنىڭ تىزگىنىنى ئالدى — دە، بىر ئىرغىپلا ئاتقا مىنىپ، قولىغا ئۇزۇن قورۇق بىلەن سالمىنى ئېلىپ ھېلىقى چىلانتورۇق ئايغىر يۈرگەن تەرەپكە قاراپ ئوچقاندەك چېپىپ چىقىپ كەتتى.

يۈسۈپ خوجا چىلانتورۇق ئايغىرغا ئۇدۇلدىن يېقىنلىشىپ بارماستىن، بەلكى مەقسەتلىك ھالدا «ئايغىر قاچسا تۈزگە قاچار» دېگەن نىيەت بىلەن ئۇيۇرنى ئارقا تەرەپتىن ئايلىنىپ كەلدى. چىلانتورۇق ئۆزىنىڭ بېشىغا كېلىۋاتقان بۇ خەۋپنى تېخى سەزمىگەندى. شۇڭا، ئۇ بۇرۇنقىدەك ئويناقشىپ، باشقا

ئايغىرلار بىلەن ئۆرىدىشىپ يۈرەتتى. يۈسۈپ خوجا قولىدىكى ئۈزۈن قورۇقنى قايسى تەرەپكە شىلتىسا، ئاستىدىكى قاراگر ئايغىرمۇ شۇ تەرەپكە قاراپ شامالداك ئۇچاتتى. تۈيۈقسىز ھېلىقى بەش ياشلىق چىلانتورۇق ئايغىر بىرەر شەپىنى سېزىپ قالغانداك بولۇپ، ئىككى قۇلقىنى دىك تۇتۇپ پۇشقۇرۇشقا باشلىدى. يىلقىلار ئوتتۇرىنى يېرىپ چېپىپ كېلىۋاتقان قاراگر ئايغىرغا يول بېرىپ بىر چەتكە چىقىۋاتاتتى.

بۇ چاغدا قۇلقىنى قاچىلاشتۇرۇپ ھوشيارلىنىپ تۇرغان چىلانتورۇق ئايغىر يىلقىلار تۈپىنى يېرىپ ئۈزىگە قاراپ چېپىپ كېلىۋاتقان يۈسۈپ خوجىنى كۆرۈپ قوپۇرۇقنى بىردەم شىپاڭشىتىپ تۇردى. يۈسۈپ خوجا يېقىنلىشىپ كېلىشى بىلەن ئەڭلا بىر چەتكە بۇرۇلۇپ قىيغىتىقنىچە چېپىپ قاچتى. يۈسۈپ خوجا قولىدىكى ئۈزۈن قورۇقنى چىلانتورۇقنىڭ بېشىغا يېقىن ئاپىرىشقا نەچچە قېتىم ئۇرۇنغان بولسىمۇ ئەمما چىلانتورۇق ئايغىر بىردەم يىلقىلار ئىچىگە كىرىۋېلىپ، بىردەم ئايرىلىپ چىقىپ زادىلا تۇتۇق بەرمەي، ئۇنىڭ كەيپىنى تازا ئۇچۇردى. ئۇ ئۈزۈن قورۇقنى تېقىمى ئاستىغا باستۇرۇۋېلىپ، ئېگەرنىڭ غانجۇغىسىغا باغلاپ قويۇلغان قىل ئارقاننى قولغا ئالدى — دە، بېشىدىن ئېگىز كۆتۈرۈپ تۇرۇپ ئايلاندۇرۇپ، چىلانتورۇقنىڭ بويىنىنى كۆزلەپ چۆرۈپ ئاتتى. بىراق، چىلانتورۇق ئايغىر ئارقا ئىككى پۈتىنى كۆتۈرۈپ بىر مۇڭگۈپلا سالمىنى تېپىۋەتتى. ئىككىنچى قېتىم يۈسۈپ خوجا قولىدىكى سالمىنى يەنە ئېتىۋىدى، ئايغىر بېشىنى ئىچىگە تىقىۋېلىپ توغرا تۇرۇۋالدى. نەتىجىدە، بۇ قېتىمىمۇ ئەجرى بىھۈدە كەتتى. سالمىنى ئارقا - ئارقىدىن ئىككى دايقۇر ئېتىپمۇ ئايغىرنىڭ بېشىغا چۈشۈرەلمىگەن يۈسۈپ خوجا ئاچچىقى كەلگىنىدىن جان - ئىمانى چىقىپلا كەتتى. ئۇ شۇنچىلىك غەيرەتكە كەلدىكى، ئۇنىڭ كۆزىگە پەقەت ئالدىدىكى قىيغىتىپ قېچىپ كېتىۋاتقان چىلانتورۇق ئايغىردىن

باشقا ھېچنەرسە كۆرۈنمىدى. ئۇ ئايغىرنى ئاخىر تاغ باغرىغا سۈرۈپ كېلىشكە مۇۋەپپەق بولالدى. ئايغىر ئۆرىدەپ چېپىپ ماڭغاندا سۈرئىتى بايقىدىن خېلىلا ئاستىلاپ قالدى، ئۇ چارچىغاندى. يۈسۈپ خوجا قاراگىر ئايغىرنىڭ ئىككى بېقىنىنى تېقىمداپ قىسۋىدى، قاراگىر ئىگىسىنىڭ مۇددىئاسىنى چۈشەنگەندەك تېخىمۇ تېز چېپىشقا باشلىدى. يۈسۈپ خوجا قولىدىكى سالمىنى ئۈچىنچى داپقۇر بېشىدىن ئېگىز كۆنۈرۈپ چۈرۈپ - چۈرۈپ قويۇۋىدى، ھېلىقى چىلاتتورۇق ئايغىر بېشىنى بۇراپلا يانباغرىلاپ قېچىشقا باشلىدى، يۈسۈپ خوجىنىڭ كۈتكىنىمۇ دەل مۇشۇ ئىدى. ئۇ تۆۋەنگە قاراپ چېپىپ كېتىۋېتىپ، قولىدىكى ئارقاننى بىر ئېتىپلا ئايغىرنىڭ بوينىغا سېلىۋالدى ۋە ئايغىرنىڭ كەينىدىن قوغلاپ تۈز يەرگە يېتىپ كەلدى. ئاندىن ئات ئۈستىدە بىر ئۆرۈلۈپلا قولىدىكى قىل ئارقاننى تازا كۈچەپ بىر تارتىۋىدى، ئۆمرىدە كۆرۈپمۇ باقمىغان بىرنەرسىنىڭ بوينىنى چىڭ قىسىپ، نەپەسىمۇ ئالدۇرمايۋاتقانلىقىغا ھەيران بولۇپ بىرپەس بولسىمۇ تىنچلىنىپ قالغان چىلاتتورۇق ئايغىر بىردىنلا بېشىنى ئىككى پۈتىنىڭ ئارىسىغا تىقمۇتۇپ بىر كۆكلىگىلى تۇرۇۋىدى ئەيىۋھانناس، ئۇ بوينىنى قىسۋاتقان قىل ئارقاننى ئۈزۈپ ياكى بولمىسا، ئارقاننى تارتىۋاتقان يۈسۈپ خوجىنى يېقىتىپ قېچىپ كېتىش ئۈچۈن ئالەمنى مالەم قىلدى. يۈسۈپ خوجىنىڭ ئاستىدىكى قاراگىر ئايغىرمۇ پۈتلىرىنى يەرگە تىرەجەپ كەينى پۈتلىرى بىلەن يەرگە زوڭزىيىپ ئولتۇرۇۋېلىپ ئىگىسىگە يانداشتى. قىل ئارقان ھېلىقى چىلاتتورۇق ئايغىرنىڭ كانىيىنى تېخىمۇ چىڭ قىسىشقا باشلىدى. بىردەم بولسىمۇ تىنچلىنىپ قالغان چىلاتتورۇق ئايغىر يەنە يۇلقۇنۇشقا باشلىدى. ئەمما، ئالتە قات ئېشىلگەن پۇختا قىل ئارقان خۇددى ئەجەل قىسمىقىدەك ئۇنىڭ بوينىنى بارغانسېرى قىسىشقا باشلىدى. يۈسۈپ خوجا

قولدىكى ئارقاننى سىيرىپ، بارغانسېرى قىسقارتىپ تېقىمىغا باسقىلى تۇردى. شۇ ئەسنادا، ئاختىچىلار يۈگۈرۈشۈپ كېلىپ چىلانتورۇق ئايغىرنىڭ ئىككى قۇلقىغا چىڭ ئېسىلدى. قانچە يۇلقۇنۇپ باققان بولسىمۇ ئاختىچىلارنىڭ ئىككى قۇلقىنى ئامبۇردەك قىسىپ تۇرغان كۈچلۈك قوللىرىدىن قۇتۇلۇپ كېتىش چىلانتورۇق ئايغىرغا نېسىپ بولمىدى. شۇنداق بولسىمۇ ئايغىر ئۆزىنىڭ تۇتۇلۇپ قالغىنىغا تەن بەرمىگەندەك قىلىپ يۇلقۇنۇشنى قەتئىي توختاتمىدى. بۇ چاغدا، يۈسۈپ خوجا قاراگىر ئايغىرنىڭ ئۈستىدىن سەكرەپ چۈشتى — دە، چىلانتورۇق ئايغىرنىڭ قۇيرۇقىدىن قاماللاپ تۇتتى. ئايغىر ئالدىغا قاراپ يۇلقۇنۇپ بىر ئوقچۇۋىدى، ئۇمۇ ئايغىرنىڭ ھەرىكىتى بىلەن ئالدىغا قاراپ بىر تاخلاپ، ئايغىرنىڭ قۇيرىقىنى قويۇپ بەردى. بۇ چاغدا تەڭپۇڭلۇقىنى يوقاتقان چىلانتورۇق ئايغىر گۈپىدە قىلىپ ئالدىغا يېقىلىپ چۈشتى. باشقا جۇڭغارلار يۈگۈرۈشۈپ كېلىپ، چىلانتورۇق ئايغىرنىڭ بېشىدىن يەرگە نىقتاپ بېسىپ تۇرۇشتى. ئاختىچى ئايغىرنىڭ چۆلدۈرىنى قولدىكى قىسقۇچ بىلەن قىسىپ تۇرۇپ تېرىسىنى پىچىقى بىلەن تىلدى — دە، بىر تولغاپلا ئايغىرنىڭ تاشقىنى سۇغۇرۇۋالدى. ئاندىن ياردەمچىسىنىڭ قولىدىن چوغدەك قىزارغان تامغىنى ئېلىپ ئاننىڭ يانېشىغا باستى ۋە ئاختا قىلىنغان چىلانتورۇقنىڭ يايلى بىلەن قۇيرۇقىنى قىرقىپ تەكشىلەپ ياساپ قويدى.

جۇڭغار تۆرىسى داندەر زالىڭ جىيەنى يۈسۈپ خوجىغا رازمەنلىك نەزەرى بىلەن ھىجىيىپ قاراپ قويدى. . .

* * *

يۈسۈپ خوجا قارا ئۆيگە قايتىپ كەلگەندە، ئۆيدە چوڭ ئاكىسى ياقۇپ خوجا بىلەن قالغان ئۈچ ئاكا - ئۆكلىرىنىڭ

يىغلىشىپ ئولتۇرغانلىقىنى كۆردى. ياقۇپ خوجىنىڭ كۆزلىرى تولا يىغلاپ قىزىرىپ كەتكەندى. «ئۆيىمىزدە بىزەر كۆڭۈلسىزلىك يۈز بەرگەن ئوخشىمامدۇ؟ — دەپ ئويلىدى ئۇ كۆڭلى بىر ئىشنى تۇيغاندەك بولۇپ، — ياكى جۇڭغار خانى چوڭ ئاكامنى زىندانغا تاشلىماقچى بولىدىمىكەن؟»

ئۇ تەئەججۈپلىنىپ چوڭ ئاكىسىغا قارىدى. ئاكىسىنىڭ قىزىرىپ ئىشىشىپ كەتكەن كۆزلىرىدىن ئۇنىڭ ئازابلىق يىغىندىن تېخى ھازىرلا توختىغانلىقىنى بىلىۋېلىش مۇمكىن ئىدى. ئۆي ئىچىدە ئالتە شەھەرلىكلەرگە ئوخشاش كىيىنگەن ناتونۇش يەنە بىر ئادەممۇ بار ئىدى.

— قايتىپ كەلدىڭىزمۇ؟ — دەپ سورىدى چوڭ ئاكىسى ئۇنىڭدىن، ئاندىن ھېلىقى ناتونۇش ئالتە شەھەرلىككە قاراپ، — ھازىر بەش ئاكا — ئۇكا ھەممىمىز جەم بولدۇق. ئەمدى پەدەرى بۇزۇكىمىزنىڭ ۋەسىيىتىنى ئوقۇسىڭىز بولىدۇ.

ھېلىقى ئالتە شەھەرلىك ئادەم يېنىدىن بىر پارچە پاتلىق خوتەن قەغەزىگە پۈتۈلگەن مەكتۇپنى چىقىرىپ بىر قۇر كۆز يۈگۈرتۈۋەتكەندىن كېيىن تۆۋەندىكىلەرنى ئوقۇشقا باشلىدى:

«... ئى جىگەر پارلىرىم، خۇسۇسەن سىزىلەرنى چوڭ ئاكىڭىزىلارغا تاپشۇردۇم. ئى مەخدۇمىز ئادەم خوجا يەتقۇب، مەندىن كېيىن قالسىڭىز بۇ نارەسىدە قېرىنداشلىرىڭىزنى تەربىيەلەپ قاتارغا قوشۇڭ، ئىمكانقەدەر خۇدايىتائالانىڭ تائەت ۋە ئىبادىتىدىن خالىي قىلماڭ ۋە شەرىئەت ھۆكۈملىرىدىن يۈز ئۆرۈمەڭ. خەلقىڭىزنىڭ سوئال — سورىقىنى ئەيىب كۆرمەڭ، بىندەت — زالالەتتىن ۋە شەرىئەتكە خىلاپ ئىشلاردىن ئېھتىيات قىلماڭ. ئىلىم — ئەمەلدە مەھكەم تۇرۇڭ. بىزىلەرگە ئانھىزەرەت سەللەللاھۇ ئەلەيھى ۋەسەللەمىدىن شۇل ئىلىم — ئەمەل مىراسدۇر كىم، بۇ دۇنيا ھېچكىمگە باقىي قالغان ئەمەس. مەن بۇ كاپىر قالماقلارغا ئىتائەت قىلماقتىن ۋە پەرمانبەردار بولماقتىن ئۆزگە

چارە تاپالمىدىم ۋە ئۇلارغا قارشى مەردلىك بىلەن قىلىچ كۆتۈرۈپ چىقالمىدىم. ئاخىر، مۇشۇ پۇشايمان بىلەن مەھشەرگاھقا كېتەر بولدۇم. ئەمما، سىزلەرنى پەرۋەردىگارم ئارزۇ - ئارمانلىرىڭىزلارغا يەتكۈزگەي. ئېھتىمال، ھەممە ئىشنى ئەپۇ قەلىمى بىلەن تۈزەتكۈچى ئۇل مېھرىبان ھەزرىتى ئاللاتائالا سىزلەرنى يۆلسە ئەجەب ئەمەس. ھازىر قالماقلار ئىچىدە تەپرىقچىلىق كۆتۈرۈلدى. شۇڭا، سىزلەر بۇ پۇرسەتنى غەنىمەت بىلگەيسىزلىرى ۋە شەرمەندىچىلىكتىن خىجالەت بولغان بىزنىڭ بۇ قارا يۈزىمىزنى ئاق قىلغايسىزلىرى. مۇسۇلمانلارنىڭ ئىنتىقامىنى ئېلىپ، ئىسلام قىلىچىنى ئۇل قالماق كاپىرلارنىڭ بېشىغا چاچقايسىزلىرى! سەيىدزادىلىك ئابروپىنى ئاقلىغايسىزلىرى. شۇنداق قىلىشىڭىزلار، تاڭلا مەھشەر - گاھتا ئاللاتائالا ۋە رەسۇلىللا ئالدىدا خىجالەتتىن يەرگە قارمايسىزلىرى. قالماق خانى مېنى مۈلكى قەشقەرىگە خان بولدۇڭ، دەپ تۇرغانلىقتىن ئازاد قىلىپ يەكەن سەلتەنىنى سويۇپ ماڭا ئېلىپ بەرگەن بولسىمۇ ئەمما بېشىمدا قالماقلارنىڭ مىسران قىلىچى ئېسىقلىق ئىدى. ئەلھال، بوغداخانمۇ: «ماڭا بەيئەت قىلساڭ، مۈلكى قەشقەرىنى تەنھا سورىشىڭغا بېرەرمەن، بەلكى ئەۋلادلىرىڭىمۇ بۇ ھۇدۇتلۇقنى مەڭگۈ جۈلدۇ - جاساق قىلىپ بەرگەيمەن! ماڭا كەل، ماڭا بەيئەت قىل!» دەپ خەت يازدى. بىراق مەن بىلۈرمەنكى، ئۇلارنىڭ بۇ گەپلىرىنىڭ ھەممىسى يالغان، قۇرۇق گەپلەر. قالماق خانمۇ ۋە بوغدا خانمۇ ھەممىسى ئالدامچى قىزىلكۆزلەر! ھازىر كىم - كىمنىڭ ئۈستىدىن ھۆكۈمرانلىق قىلىۋاتقانلىقىنى چۈشىنىش قىيىن بولۇپ قالدى. مۈلكى قەشقەرىدە مەن خانمۇ ۋە ياكى ئۇلارمۇ؟ ئۆتكەندە ئەمىر قىلاتتىم، بۇيرۇق بېرەتتىم. ھازىرچۇ، مەن ھازىر قالماق خانىنىڭ قولىدىكى قورچاق بولۇپ قالدىم... شۇڭا، پەرزەنتلىرىم، شۇنى ئېسىڭلاردىن چىقارمىغايسىزلىرىكى، ئۆز

تەقدىرىنىڭ ئىختىيارلىق تىزگىنىنى باشقىلارنىڭ قولىغا تۇتقۇزۇپ قويغان ھەرقانداق بىر ئادەم چوقۇم خار بولماي قالمايدۇ! بىز تارىخىمىزدا بەش قېتىم خۇدا يەڭگۈشلىگەن، ئالتە قېتىم ئىمان ئۆزگەرتكەن تۇتۇرۇقسىز ئەجداتىمىزنىڭ ئەۋلادىدۇرمىز! شۇڭا، ئەجدادلىرىمىز باسقان ئاشۇ خاتا يولنى مەنلا باسقان بولاي. سىزىلەر ھەرگىزمۇ ئېزىپ، تېزىپ بۇ خاتا يولغا كىرىپ قالمىڭىز. مەن سىزىلەردىن شۇنى ئىلتىجا قىلۇرمەنكى، مەندىن كېيىن قالسىڭىز چوڭ ئاكاڭىز چوڭ يەتقۇب خوجىنى مېنىڭ ئورنىمدا ئاتا دەپ بىلگەيسىزىلەر. چوڭ ئوغلۇم يەتقۇب خوجا بۇنىڭدىن كېيىن «خوجا جاھان ئەرشى» نامى بىلەن مەشھۇر بولۇپ ئۇل مەملىكەتنى تەسەررۇپ قىلغاي! ئاكاڭلار تەڭداشسىز باھادىر، سەمىمىي، پاك ئادەمدۇر. مەملىكەت گۇمران بولۇۋاتىدۇ، قالماقلار ئۇنى تالاۋاتىدۇ. ئەمدى سىزىلەر چوڭ ئاكاڭىز يەتقۇب خوجا جاھان ئەرشىگە ھەمدەم بولۇشىڭىز لازىم. مېنى ھەرگىز دورىماسلىقىڭىز لارنى سورايمەن! ياخشى پەرزەنت - ئاتىنىڭ سەۋەنلىكىنى يۇيۇر! شۇڭا كونسىلار:

ئاتىدىن خاتا كەتسە كۆرمە خاتا،
ساۋاب بىل خاتا تاكى قىلسا ئاتا.
ئاتىنىڭ خاتاسىنى بىلگىل ساۋاب،
سېنى يۈز بالادىن قۇتقۇزغاي خۇدا! ①

دەپ ياخشى ئېيتىشقانىدى. ئويلاپ باقسام، بۇ ئۆمرۈمدە رەببىم ئالدىدا گۇناھلىق ناشايان ئىشلارنى كۆپ قىلىپتۇرمەن. مېنىڭدىن تولىمۇ كۆپ سەۋەنلىكلەر سادىر بولۇپتۇ. بىراق، بۇ

① ئەمەد يۈكەنكى: «ئەتەبەتۇل ھەقايىق».

سەۋەنلىكلەرنىڭ يىلتىزنىڭ نېمە ئىكەنلىكىنى بىلمەسلىرى؟
ئۇنىڭ يىلتىزى - ھەسەتخورلۇقتۇر. گەرچە داستارلار بىلەن
ئىسھاقىيچىلەر بىر ئاتنىڭ ئەۋلادلىرى بولغان بولساقمۇ بىراق
داستارلار بىلەن ئىسھاقىيچىلەر ئۇل زېمىنغا تېرىغان ئاداۋەت
تىكىنى چېچەكلەپ ئاخىر تەپرىقچىلىقتىن مېۋە بەردى. قاچانكى
مەخدۇمزاڧىلەر بىلەن خوجىزادىلەر ئوتتۇرىسىدىكى
نزاھىپەتچىلىككە قالماقلار قول تىقتى، شۇنىڭدىن ئېتىبارەن،
ئۇل ئالتە شەھەر ئەۋەسىدە ئىش بۇزۇلدى. داستارلار غەلبە
قىلغاندا، ئۇلارغا دۈشمەن سانلىدىغان ئىسھاقىيچىلەر -
نىڭ ئۆي - جاي، خانۇ - مانلىرى گۈلخان بولۇپ ياندى. تەلۋە
سوپى - ئىشانلار خالىغان بىر ئۆيگە ھېلىدىن ھېلىغا ئوت قويۇشى
مۈمكىن ئىدى. بۇنىڭ ئۈچۈن، پەقەت شۇ ئۆي ئىگىسىنى
(داستارلارغا دۈشمەن، ياكى ئىسھاقىيچىلەرگە دوست) دەپ
ۋارقىراپ قويۇشلا كۇپايە قىلاتتى. باشقىلارنى بىر مىنۇت
قاقتىمىسا ئىچى پۇشىدىغان بىر توپ تەلۋە سوپى - ئىشانلار
شۇ ئان ھازىر بولۇشاتتى. داستارلارمۇ، ئىسھاقىيچىلەرمۇ
مۈلكى قەشقەرىيەدە دەھرىي ھاكىمىيەتنىڭ تىزگىنىنى تەنھا
ئىگىلەپ دەۋران سۇرۇش تەمەسىدە قالماقلاردىن ئۆزلىرىگە خوجا
تۇتۇشتى. مەيلى مۈلكى قەشقەرىيە تەختىنى سەئىدىيەلەر
قولدىن سويۇپ ئېلىپ يىگىرمە يىل سۇرىغان ئاپاق خوجا
بولسۇن ۋە ياكى مەن بولاي، ھەممىمىز مۈلكى قەشقەرىيەگە
قالماقلارنىڭ نەيزىسىگە مىنىپ كىرەلىگەن ئىدۇق! بىراق،
خاھى داستار ئاپاق خوجا بولسۇن ۋە ياكى مەن بولاي،
ھەممىمىزنىڭ ئاقبۇتى نېمەت تەمەسىدە مىسىر پادىشاھىنىڭ
خىزمىتىگە كىرگەن سەيباد دۇچ كەلگەن قىسمەتتىن ئۆزگىچە
بولمىدى!

بىر سەيباد تۇرمۇشنىڭ ئېغىرلىقىدىن مىسىر پادىشاھىنىڭ
ئوردىسىدا خىزمەت قىلىدىغان بىر دوستىغا ئەھۋال ئېيتىپتۇ ۋە:

— كۈنلۈك كىرىمىم ئاز، بالا - چاقام كۆپ،
كەمبەغەلچىلىكنىڭ يۈكىنى داۋاملىق كۆتۈرۈۋېرىشكە تاقىتىم
قالدى، — دەپتۇ ئۇ، — باشقا ئەللەرگە كېتىپ مەيلى قانداق
تىرىكچىلىك ئۆتكۈزسەم، ياخشى - يامانلىقىم بىلەن ھېچكىمنىڭ
كارى بولمايتتى، دېگەن پىكىر نەچچە قېتىم خىيالىمغا
كەلگەنىدى. ئەمما، دوست دۈشمەنلىرىمنىڭ مەسخىرىسىدىن
ئەندىشە قىلىمەن. ئۇلار ئارقامدىن غەيۋەت قىلىشىپ كۈلۈشىدۇ
ۋە تىللىشىدۇ. ئۆزۈڭگە مەلۇم، ھېساب ئىلمىدىن ئانچە - مۇنچە
خەۋىرىم بار. ئەگەر سېنىڭ مەرتىۋەڭ شاراپىتىدىن پادىشاھ
تەرىپىدىن بىرەر خىزمەتكە تەيىنلىنىپ قالسام، تۇرمۇشتا
خاتىرجەم بولاتتىمكى، قالغان ئۆمرۈمدە ساڭا قانچە تەشەككۈر
بىلدۈرسەممۇ، ماڭا قىلغان بۇ ياخشىلىقىڭنىڭ ئەھدىسىدىن
چىقالمىغان بولاتتىم!

— ئەي بۇرادەر، — دەپتۇ دوستى ئۇنىڭغا، — پادىشاھلارغا
خىزمەت قىلىشنىڭ ئىككى تەرىپى بار، ھەم قورساق ئۈمىدى،
ھەم جان قايغۇسى. شۇڭا، ئاشۇ ئۈمىدىنى دەپ قايغۇغا چۈشۈپ
قېلىش ئاقىللارنىڭ پىكىرىگە خىلاپ.

— ھەيھات، بۇ سۆزنى مېنىڭ ئەھۋالىمغا مۇۋاپىق
ئېيتىمىدىڭ ۋە ئىلتىماسىمغا جاۋاب بەرمىدىڭ، — دەپتۇ ھېلىقى
بۇرادىرى ئۇنىڭغا، — (كىمكى خىيانەت بىلەن شۇغۇللانسا،
قولى ھېسابتا تىترەيدۇ، دېگەن ماقالىنى ئاڭلىمىغانمىدىڭ؟
دائىشمەنلەر ئېيتىدۇركى: «تۆت خىل كىشى تۆت خىل كىشىدىن
ئۆلگۈدەك قورقىدۇ: قاراقچى سۇلتاندىن، ئوغرى پاشىپتىن،
پاسق چىقىمچىدىن، پاهىشە مۇھتەسپىتىن». ئەمما، ھېسابتا
توغرا بولغان كىشى ھېساب بېرىشتىن قورقمايدۇ.

— مەن ئاڭلىغان تۈلكىنىڭ ھېكايىسى سېنىڭ ئەھۋالىڭغا
مۇناسىپ كېلىدىكەن، — دەپتۇ دوستى بۇرادىرىنىڭ جاۋابىنى
ئاڭلاپ.

— ئۇ قانداق ھېكايە ئىكەن؟

— كىشىلەر قارىسا، — دەپتۇ دوستى، — بىر تۈلكە يىقىلىپ - قوپۇپ جان - جەھلى بىلەن قېچىپ كېتىۋاتقۇدەك. بىرەيلەن ئۇنىڭدىن: «ساڭا نېمە بالا بولدى، نېمانچە قورقۇپ كەتتىڭ؟» دەپ سورىغانىكەن، تۈلكە: «ئاڭلىشىمچە، ئۆڭلەرنى سەيسىگە تۇتۇۋاتقۇدەك، دەپ جاۋاب بېرىپتۇ. ھېلىقى كىشى: «ھوي پەس، تۆگە بىلەن سېنىڭ نېمە مۇناسىۋىتىڭ بار ۋە قانداق ئوخشاشلىقىڭ بولسۇن؟» دەپتىكەن، «توختا! — دەپتۇ تۈلكە، — ئەگەر ھەسەتخورلار غەرەزلىك ھالدا، مۇنۇ تۆگە، دەپ چېقىپ قويسا، مەن قولغا چۈشۈپ قالمەن. ئۇ چاغدا مېنىڭ ئەھۋالىمنى تەكشۈرۈشكە كىم كۆڭۈل بۆلۈپ، مېنى غەمىدىن خالاس قىلىدۇ؟ ئىراقىتىن تەرياق^① ئېلىپ كەلگۈچە يىلان چاققان ئادەم ئۆلۈپ تۈگەيدۇ!»

— شۇڭا، — دەپتۇ دوستى ھېكايىسىنىڭ ئاخىرىدا، — سېنىڭ ئەھۋالىڭمۇ خۇددى شۇنداق، گەرچە، سەندە ئارتۇقچىلىق، ھالاللىق، توغرىلىق ۋە سادىقلىق بولسىمۇ ئەمما ھەسەتخورلار بۆكتۈرمىدە، شىكايەتچىلەر بولۇڭ - پۇچقاقلاردا ئولتۇرۇشىدۇ. سەن ياخشى ئىشلارنى قىلساڭمۇ، ئۇلار پادىشاھقا تەتۈرىسىچە يەتكۈزۈشىدۇ. شۇنىڭ بىلەن پادىشاھنىڭ ئالدىدا جاۋابقا تارتىلسەن. ئۇ چاغدا كىم سېنىڭ تەرىپىڭنى ئېلىپ سۆزلەشكە جۈرئەت قىلالايدۇ؟ شۇنىڭ ئۈچۈن مەسلىھەتسىز شۇكى، قانائەت مۈلكۈڭنى ساقلا، ئەمەلدار بولۇش تەمەسىنى تاشلا!

ئەمما، بۇرادىرى ئۇنىڭ دېگىنىگە كۆنمەپتۇ. ئائىلاج، دوستى ساراي ۋەزىرىنىڭ قېشىغا بېرىپ، ھېلىقى دوستىنىڭ ئەھۋالىنى سۆزلەپ، ئۇنىڭ قابىلىيەت - ئارتۇقچىلىقىنى بايان

① تەرياق - زەھەر قايتۇرغۇچى دورا.

قىلىپتۇ. شۇنىڭ بىلەن ساراي ۋەزىرى ئۇنىڭغا كىچىكرەك بىر خىزمەتنى بېرىپتۇ.

ئارىدىن بىرنەچچە ۋاقىت ئۆتۈپتۇ. ئۇنىڭ ئىشى تېخىمۇ ئىلگىرىلەپ، يۇقىرى مەرتىۋە، ئۈستۈن ئورۇنغا قويۇلۇپتۇ. ئۇنىڭ بەخت يۇلتۇزى بارغانسېرى ئۆرلەپ، شۇنداق يۈكسەك پەللىگە بېرىپ يېتىپتۇكى، پادىشاھنىڭ ئەڭ يېقىن ساھىبىگە ئايلىنىپ، ئۇنىڭ مۇشاۋىرى ۋە ئىشەنچلىك ۋەكىلى بولۇپ قاپتۇ. بىراق، ئۇنىڭ دۈشمەنلىرىمۇ جىم يېتىشمەپتۇ. بىر گۈرۈھ كىشىلەر ھەسەت قىلىشىپ، ئۇنىڭغا (خائىن) دەپ تۆھمەت چاپلىشىپتۇ ۋە ئۇنى زىندانغا تاشلاپ نەزەربەندىگە ئالغۇزۇپتۇ. بۇ چاغدا ئۇنىڭ دوستى باشقا بىر مەملىكەتكە چىقىپ كەتكەنلىكتىن، ئورۇندا يوق ئىكەن. ئۇ قاينىپ كەلگەندىن كېيىن بۇ ئىشنىڭ ھەقىقىتى ئايدىڭلىشىپ، ھېلىقى دوستى زىنداندىن ئاقلاندى چىقىرىلىپتۇ. ئەمما، ئۇنىڭ مال - مۈلكى مۇسادىرە قىلىنىپ خەزىنىگە ئېلىنىپتۇ.

— شۇ چاغدا، مېنىڭ دېگەنلىرىمنى قوبۇل قىلىمىدىڭ، — دەپتۇ دوستى ئۇنىڭغا، — پادىشاھقا خىزمەت قىلىش دېڭىز سەپىرىگە ئوخشايدۇ، ھەم خەتەرلىك، ھەم پايدىلىق. يا خەزىنىنى قولغا كىرگۈزسەن، ياكى تىلىسماتتا ئۆلسەن! . . . »
ھېلىقى ئالتە شەھەرلىك ناتونۇش ئادەم خەتنى ئوقۇپ بولغاندىن كېيىن دانىيال خوجىنىڭ مەكتۇپىنى ئېھتىرام بىلەن ياقۇپ خوجىغا سۇندى.

— ئى ئەزىزلەر، — دېدى ياقۇپ خوجا ئاتىسىنىڭ مەكتۇپىغا قاراپ قويغاندىن كېيىن قاينۇ ئىچىدە، — پەدەرلىرىمىز ئۇل ۋەسىيەنى قالدۇرغاندىن كېيىن رامزاننىڭ يىگىرمە يەتتىسى سەھەردە قازايى قەدەر يېتىپ، ئاللاغا جان تەسەددۇق قىلىپتۇ. « قالو ئىنناللاھى ۋە ئىننا ئىلەيھى راجىئون. » قازاغا رىزا بولماقتىن باشقا چارە يوقتۇر. خەلقىمىزدە: « ئۆلگەنلەر

ئۈچۈن ئەمەس، بەلكى تىرىكلەرنىڭ قايغۇسىغا يىغلاش كېرەك» دېگەن گەپ بار. بۇنىڭدىن كېيىن بىز ھەممىمىز يەكدىللىق بىلەن كۆمەكلەشمىكىمىز زۆرۈردۇر.

ئۇ سەل ئويلىنىۋالغاندىن كېيىن قەتئىي قارارغا كەلدى ۋە: — ۋەلەھەمكى، پەدەرىمىز يەرلەشكەن ئاشۇ ئانا دىيارىمىزدا ئادالەت تۇغىنى ئېگىز كۆتۈرۈپ، ۋەتىنىمىزنى قالماق ئىستېلاچىلىرىنىڭ تۆمۈر تاپىنى ئاستىدىن ئازاد قىلىش ئۇلۇغ ئىشىنى ئىشقا ئاشۇرايلى! قېنى، كېلىڭلار، ھەممىمىز قۇرئان تۈتۈپ بۇ ئۇلۇغ ئىشنى ئىشقا ئاشۇرۇش ئۈچۈن قەسەم قىلايلىق! بۇ چاغدا ھېلىقى ئالتە شەھەرلىك ئانۇنۇش ئادەم قوينىدىن بىر قۇرئاننى چىقىرىپ ياقۇپ خوجىغا ئۇزاتتى.

دانىيال خوجىنىڭ ئوغۇللىرى ياقۇپ خوجا، ئايۇپ خوجا، يۈسۈپ خوجا، خامۇش خوجا ۋە ئەبەيدۇللا خوجا تەرتىپ بويىچە تىترىگەن قوللىرىنى قۇرئان ئۈستىگە قويۇشتى.

— ئەمدى قەسەم ئىچەيلىق!

ياقۇپ خوجىنىڭ ئىنىلىرى كۆزلىرىنى مۆلدۈرلىتىپ ئۇنىڭغا قاراپ تۇرۇشاتتى.

— تەڭرىتاڭلا ئالدىدا، — دەپ تەنتەنلىك قەسەم قىلدى ياقۇپ خوجا. ئۇ شۇ تاپتا بەك ھاياجانلىنىپ كەتكەچكىمۇ ئاۋازى تىترەپ چىقىۋاتاتتى، — شۇ مۇبارەك ئۇلۇغ كىتابنى تۈتۈپ قەسەم بېرۈرمىزكى، ۋەتىنىمىزنى قالماق باسقۇنچىلىرىنىڭ تۆمۈر تاپىنى ئاستىدىن ئازاد قىلىش ئۈچۈن ئاخىرغىچە جەھاد قىلىمىز! مۇسۇلمان قېرىنداشلىرىمىزنىڭ بىرلىكى ۋە ھۆرلۈكى ئۈچۈن تاكى ئەڭ ئاخىرقى بىر تامچە قېنىمىز قالغىچە غازات قىلىمىز!

ياقۇپ خوجىنىڭ ئىنىلىرىمۇ ئاكىسىنىڭ ئارقىسىدىن يۇقىرىقى سۆزلەرنى تەكرارلاشتى.

— ئۆلۈشكە رازىمىزكى، ھېچقانداق تەپرىقە نىيەتتە ۋە

ئاسىي ھەرىكەتتە بولمايمىز!

— . . . تەپرىقە نىيەتتە ۋە ئاسىي ھەرىكەتتە بولمايمىز!
ئاخىردا بەش ئوغۇل قۇرئاننى نۆۋەت بىلەن قوللىرىغا
ئېلىشىپ ئۈچ قېتىمدىن سۆيۈشۈپ بېشىدىن ئېگىز كۆتۈرۈشتى.
تەنتەنلىك قەسەم ئىچىش مۇراسىمى ئاياغلاشقاندىن كېيىن
يۈسۈپ خوجا ئاكىسى ئايۇپ خوجا ۋە ئىنىلىرى نامىدىن چوڭ
ئاكىسى ياقۇپ خوجىغا بەيئەت قىلىپ مۇنداق دېدى:

— ئى قەدىردان ئاغا، ئى خوجا جاھان ئەرشى! سىز بىزلەر
ئۈچۈن جەد — بۇزۇكۋاردۇرسىز، پەدەرىمىزنىڭ ئورنىدا
ئاتادۇرسىز. سىزنىڭ ئەمىرىڭىزنى تۇتماق بىزلەر ئۈچۈن
پەرھىزدۇر. قېنى، خوجا جاھان ئەرشى، پەرمان بېرىڭ، بىزلەر
سىز ئۈچۈن پەرمانبەردارىمىز!

— پەرمانبەردارىمىز! — دەپ گۈركىرەشتى قالغان
خوجىلارمۇ تەڭلا.

— رەھمەت، ئەزىزلىرىم، — دېدى ياقۇپ خوجا ھاياجان
ئىلكىدە، — خەلقىمىزدە: «كۆز ئۆز ئورنىدا ئەزىز» دېگەن گەپ
بار. بىز مۈلكىي قەشقەرىدىلا خەلقىمىزنى غازاتقا چاقىرايمىز.
شۇڭا، ھەر خىل ئاماللار بىلەن ئانا دىيارىمىزغا — خەلقىمىزنىڭ
ئارىسىغا كېتىشنى قولغا كەلتۈرۈشكە تىرىشىشىمىز لازىم.
جۇڭغار خانى مۈلكىي قەشقەرىگە قايسىمىزنى ئەۋەتسۇن، بىز
ئۈچۈن بەرىبىر. خەلقىمىزنى غازاتقا چاقىرىش — بىزنىڭ
بۇنىڭدىن كېيىنكى خېلى بىر مەزگىللىك تۈپ مەقسىتىمىز
بولۇپ قالدۇ. چۈنكى، مۈلكىي قەشقەرىنىڭ شەھەر —
يېزىلىرى نومۇسىمىز غالچا، دەستەكسىز سوپى، ئالدامچى
ئىشان، جەللىگۈر قەلەندەر، كۆكەمە ئاشىق، ئۇياتسىز دەرۋىش،
بىغەم مۇرشىدلار بىلەن تولدى. ئۇ يەرلەردە «زاتى
شەرىفىلەر»، «گالۋاڭ ئەۋلىيالار» ھۆرمەتكە سازاۋەر
بولۇشماقتا. ئۇلار كىشىلەرنى ئۇزاقتىن بۇيان ئالداپ ئۆزىگە

ئىشەندۈرۈپ، ئاڭقاۋلىقتا تۇتۇپ كېلىشتى. خەلقىمىز ئۇلارغا ئۆزىگە ئىشەنگەندىنمۇ بەكرەك ئىشىنىشىدۇ. شوڭئا، ھەممىدىن ئاۋۋال خەلقنى ھىدايەتكە باشلاپ، غاپىللىقتىن ئويغاتماق زۆرۈردۇر. بۇنىڭ ئۈچۈن بىز مۈلكىي قەشقەرىيەدە «قالماقلارنى قوغلاپ چىقىرىپ، سەئىدىيلەرنى ئەسلىگە كەلتۈرۈش» نى چاقىرىق قىلىشىمىز لازىم.

— خوجا جاھان ئەرشى دانادۇر! — دېيىشتى قالغان تۇرغاق خوجىلار.

ئۇلار بۇ ئىشلار ئۈستىدە مەسلىھەتلىشىپ، تاڭ ئېتىپ قالغانلىقىنىمۇ تۈيۈشمىدى...

* * *

بىراق، تارىخنىڭ تەرەققىياتى ئۇلارنىڭ كۈتكىنىدىنمۇ تېز بولدى. يەكەن تەختىدىكى قورچاق خان دانيال خوجا كېسەلدىن ئۆرە بولالماي ئۆلۈپ كەتكەندىن كېيىن جۇڭغار خانى غالدان سېرىن مۈلكىي قەشقەرىيىنى تېخىمۇ ئۈنۈملۈك تىزگىنلەش ئۈچۈن، مەمۇرىي جەھەتتىن بۆلۈپ ئىدارە قىلىش چارىسىنى قوللاندى. بۇنىڭ ئۈچۈن دانيال خوجىنىڭ ئېرەن قابۇرغىدا تۇرغاق بولۇپ تۇرۇۋاتقان بەش ئوغلىدىن چوڭ ئوغلى ياقۇپ خوجىنى يەكەنگە، ئۈچىنچى ئوغلى يۈسۈپ خوجىنى قەشقەرگە، تۆتىنچى ئوغلى خامۇش خوجىنى ئاقسۇغا، بەشىنچى ئوغلى ئابدۇللا خوجىنى خوتەنگە «خان» قىلىپ تەيىنلىدى ۋە يەكەن سەلتەنىتىنىڭ ھوقۇقىنى پەقەت يەكەندىن باشقا يەردە ئۆتمەس قىلىپ قويدى. بۇ خوجىلار ھەر يىلى جۇڭغار خانىغا ئىككى نۆۋەت ئۆلپان - سېلىق تۆلەپ تۇرۇش ۋە بىردىن ئوغلىنى ئېرەن قابۇرغىدا تۇرغاقلىققا ئەۋەتىش بەدىلىگە مۈلكىي قەشقەرىيەگە قايتۇرۇلدى.

جۇڭغارىيە ھۆكۈمرانلىرى ئۇيغۇر خەلقى ئۈستىدىن يۈرگۈزگەن دەھشەتلىك مىللىي زۇلۇمى ۋە ئىقتىسادىي ئېكسپىلانانتسىيىسى تۈپەيلىدىن قەشقەرىيەنىڭ مىللىي ئىگىلىكى خارابلاشتى. زۇلۇم سىتەم تېخىمۇ كۈچەيدى. «ئۆگۈز تېخىمۇ ئورۇقلىدى. ئەمما، ياغاچ بويۇنتۇرۇق تۆمۈر بويۇنتۇرۇققا ئالماشتى. بۇنىڭ بىلەن قۇللۇققا چۈشكەن، كۈلپەت چەككەن بۇ زېمىن يېڭى - يېڭى قارشىلىقلارغا ۋە قوزغىلاڭلارغا ھامىلىدار بولدى...»

نەزمە

ساقىي، جەننەتى ساپ زۇلالىڭ قېنى؟
ھەق كۆرۈنەر ئەينەك مىسالىڭ قېنى؟
ئىچىمنى تازىلاپ يۇيۇش نىيىتىم،
چولاق قۇمغان، سۇنۇق ساپالىڭ قېنى؟

— ئىبىن سىنا

بىرىنچى باب

چولمىدىن قاچقان بېلىق

«قاراش تەمىش قايمادۇق، قازىن تەمىش
قايمىش» (مەنىسى: «قېرىنداش دېسە
قارىمىغان، قۇدا دېسە قارايتۇ»)

— مەھمۇد قەشقەرى

1752 - يىلى (مايمۇن يىلى) ياز.

مىلادى

— خۇش كېلىپسىز ئەزىزىم، يول ئازابى سىزنى چېقىپ
قويمىغاندۇ؟ — دەپ ئالاھىدە ئىلتىپات كۆرسەتتى يەكەن خانى
جاھان خوجا ئەرشى ئورنىدىن تۇرۇپ. بۇ سورۇندا يەنە سىدىق
خوجا پۈتۈھى ۋە خوتەن خانى ئابدۇللا خوجىمۇ بارئىدى.
— يوغۇسۇ، كۆپ ھەرەج تارتىپ كەتمىدىم، — دېدى
قەشقەر خانى يۈسۈپ خوجا سىپايلىق بىلەن قولىنى مەيدىسىگە
قويۇپ، — ھەزرىتى خان خوجامنىڭ مۇبارەك تەنلىرى
تازىمىكىن؟

— كۆپ تەشەككۈر، — دېدى جاھان خوجا ئەرشى
مېھرىبانلىق بىلەن، — مەن سىزنىڭ ئۆز ئاڭىڭىز. شۇنداق
بولغاندىكىن تۈزۈت قىلماڭىز، بەھۇزۇر ئولتۇرىڭىز.
— قۇللۇق، — دەپ ھۆرمەت بىلدۈردى يۈسۈپ خوجا

ئاكسىغا قوللىرىنى مەيدىسىگە قويۇپ تۇرۇپ.
— مۆھتەرەم ئىنىمىز نىزامىدىن خوجىنىڭ ۋاقتىسىز قازا تېپىشى بىزلەرنى بىر تۇغقان قېرىندىشىمىزدىن ئايرىدى، — دەپ كۆز يېشى قىلدى جاھان خوجا ئەرشى، — مەن ئاتا ئورنىدىكى ئاغا بولۇپ تۇرۇقلۇق، ئۇ قېرىندىشىمىزنى ئۆز قولۇم بىلەن كېپەنلەپ، ئېڭىكىنى قوشالمىغانلىقىمغا تولىمۇ ئەپسۇسلىنىمەن! ۋادەرىخ، ئاتىلار: «ئارپا - بۇغداي سامانىنى سەلكىن ئايرىيدۇ، ئۇرۇق - تۇغقان قېرىنداشنى ئۆلۈم ئايرىيدۇ!» دەپ بىكارغا ئېيتىمىغانكەن! ئاتام رەھمەتلىك مېنى «ئىنىلىرىڭىزغا مېنىڭ ئورنۇمدا ئاتا بولغايىز!» دەپ ۋەسىيەت قىلمىغانىدى؟!

ئۇ سۆزلەۋېتىپ كۆڭلى تېخىمۇ بۇزۇلدى — دە، «ۋاي قېرىندىشىم!» دېگىنىچە ھازا ئېچىپ بۇقۇلداپ، بوغۇلۇپ - بوغۇلۇپ يىغلاشقا باشلىدى.

— قازاغا رىزا بولماق، ئۆلۈمگە سەبرى قىلماق لازىمدۇر!
— دېدى يۈسۈپ خوجا ئاكسىغا تەسەللى بېرىپ، — ئول رەھمەتلىك ئۆزىنىڭ بىر ۋەسىيىتىنى سىز مېھرىبان ئاكىمغا يەتكۈزۈپ قويۇشۇمنى ئالاھىدە جېكىلىگەندى.

— قېنى سۆزلەڭ، قۇلىقىم سىزدە!
— «. . . ئى قېرىندىشىم» — دېگەندى ئول رەھمەتلىك ماڭا، — دەپ سۆزىنى داۋاملاشتۇردى يۈسۈپ خوجا، — «ئى قېرىندىشىم، بىزگە ئەمدى سەپەر مۇبارەكتۇر. تۈشەئى راھ^① ئاخىرەت كېرەك. بۇ يول تۈشەسىگە ئەمەلىي سالھ^② ۋە ئەفئال^③ ھەسەنە^④ كېرەك. بىزدە ھېچقايسى مەۋجۇت ئەمەس. ھەدىستە مۇنداق دېيىلگەن: «قالەننەييۇ ئەلەيھىسسالام مۇئىزا مانەل

① راھ تۈشە — سەپەر ئوزۇقى.
② ئەمەلىي سالھ — ياخشى ئىشلارنى قىلغۇچى.
③ ئەفئال ھەسەنە — ياخشى ئىش.

ئىنسانۇ ئىنقىتە ئەمەلۇھ، ئىللە سىسەدە قەتەلجادییە تۇۋەلىئىلمۇيەنتەنە ئۇ بېھىنتاسۇ ۋەلۋەلدۇسسالھۇ يەد ئۆلەھۇبىلخىرى، يەنى ھەر ۋاقىتتىكى ئادەم ئۆلسە تۈگەيدۇ! ئول ئادەمنىڭ تامام ئەمەلى مەگەر ئۈچ نېمەرسە تۈگمەس. ئاۋۋال سەدەقەئى جارىيەچۇنانچە ئۇمەدرىسە كۆبروك. ئىككىنچى، ئەمەلكى خەلققە ئۇنىڭدىن مەنپەئەت يېتەر، تا قىيامەتكىچە كەم بولماس. ئۈچىنچى، پەرزەنت سالىھدۇركى، ئاتا - ئاناسىغا ياخشى دۇئا قىلۇر. ئەمما، بۇ ئۈچ ئىش ھېچقايسىسى مەندە مەۋجۇت بولماپتۇر. ناكام كېتىپ بارۇرمەن، ھەر نېمەرسىكى بىساتمىدە باردۇر، ئەزىرايى خۇدا پەقىرلەرگە سەرپ ئەتكەيلەر. قالغانىنى ئالىپ بارىپ، يەركەندە بىر مەدرىسە بىنا قىلدۇرغايىلار ۋە ھەزرىتى خوجا جاھان ئاكام باشلىق سىزلىرنى ھەق سۇبھانە ۋە تەئالاغا جەد بۇزۇكۇارمىغا تاپشۇردۇم. مەندىن رازى بولغايىلار. خۇسۇسەن، ھەزرىتى خوجا جاھان ئاكا پادىشاھىمىغا ئەرز يەتكۈزسۇنلەر، ئاتا تەربىيەتىدىن زىيادەرك تەربىيەتلەرنى تاپىپ، ئىلتىپاتلەرنى كۆرۈپ ئىدىم. مەندە ھەققى ھوقۇقلەرى بەدەنمىدىكى تار موبۇمدىن زىيادىدۇر. مەندىن رازى بولسۇنلەر!» دەپ جان تەسلىم قىلىدىلەر. ①

— «قالو ئىننەللاھى ۋە ئىننائىلەيھى راجىئون!» — دەپ دۇئاغا قول كۆتۈردى جاھان خوجا ئەرشى ئىنسىنىڭ ۋەسىيىتىنى ئاڭلاپ بولۇپ.

جاھان خوجا ئەرشى ئۈكسىنىڭ ۋەسىيىتى بويىچە، ئۇنىڭ جەستىنى ئاقسۇدىن يەكەنگە ئەكەلدۈرۈپ ئالتۇنلۇققا دەپنە قىلدۇردى. ئاندىن مەدرىسە سالدۇرۇپ، نامىنى «ئاق مەدرىسە» دەپ ئاتىدى. بۇ مەدرىسە كېيىنكى چاغلاردا يەنە «مەدرىسە خامۇش ئەزىز» دەپمۇ ئاتالدى.

① مۇھەممەد سادىق قەشقەرى: «تەزكىرە ئىمەزىزان»، قەشقەر ئۇيغۇر نەشرىياتى 1988 - يىلى 1 - نەشرى، 124 -، 125 - بەتكە قارالسۇن.

ئەسلىدە، خامۇش خوجا دەپ ئاتالغان نىزامىدىن خوجا ئېرەن قابۇرغىدا قاتتىق بىتاب بولۇپ قالغانلىقى ھەققىدىكى خەۋەر يەكەنگە يېتىپ كەلگەندىن كېيىن يەكەن خانى جاھان خوجا ئەرشى ئىنىسى قەشقەر خانى يۈسۈپ خوجىنى بىرىنچىدىن، خامۇش خوجىنى كۆرۈپ كېلىشكە، ئىككىنچىدىن، ئىلى تەرەپنىڭ ئەھۋالىنى ئۇقۇپ بېقىش ئۈچۈن ئېرەن - قابۇرغىغا ئەۋەتكەنىدى. ئۇ ئېرەن قابۇرغىغا يېتىپ بارغاندىن كېيىن خامۇش خوجا كېسەلدىن ئۆرە بولالماي ئۆلۈپ كەتتى. يۈسۈپ خوجىمۇ ئارقىدىنلا جۇڭغار خانى داۋاجى تەرىپىدىن ئىلىدا يېڭىۋاشتىن تۇرغاقلىققا تۇتۇپ قېلىنغاچقا، بۇ قېتىم ئۇنىڭ مۈلكى قەشقەرىگە قايتىپ كېلىشى تولىمۇ تەسكە چۈشكەنىدى. جاھان خوجا ئەرشى ئىنىسى نىزامىدىن خوجىنىڭ ئاخىرەتلىك ئىشلىرىنى تۈگەتكەندىن كېيىن خالىي بىر ۋاقىتتىن پايدىلىنىپ، ئىنىسى يۈسۈپ خوجىدىن ئىلى تەرەپنىڭ ئەھۋالىنى سۈرۈشتە قىلدى.

*

*

*

مىلادى 1752 - يىلى يۈسۈپ خوجا ئىلىغا چىققاندا، جۇڭغارىيە خانى غالدىن سېرىن ئاللىقاچان ئۆلۈپ كەتكەن بولۇپ، ئۇنىڭ ئورنىغا تەختتە ئولتۇرغان سېۋان دورجىمۇ جۇڭغار شاھزادىلىرىنىڭ مىلادى 1749 - يىلىدىكى تەخت تالىشىش كۈرىشىدە سەيپىن بېلىك تەرىپىدىن ئۆلتۈرۈلگەنىدى. ئۇنىڭدىن كېيىن تەختكە چىققان دالجرلاما دېگەن جۇڭغار خانىمۇ مىلادى 1752 - يىلى جۇڭغارلارنىڭ خۇيت قەبىلىسىنىڭ خانى ئامۇرسەنا تەرىپىدىن ئۆلتۈرۈلدى. ھازىر جۇڭغارىيە تەختىگە داۋاجى دېگەن بىرسى ئولتۇرغانىدى. جۇڭغار شاھزادىلىرى مۇشۇ بىرنەچچە يىلدىن بۇيان تەخت تالىشىپ ئۆزئارا قىرغىنچىلىق

قىلىشىۋەرگەنلىكتىن، جۇڭغارىيە دۆلىتى چوڭ مالىمانچىلىق ئىچىگە يېتىپ قالغانىدى. شۇ سەۋەبتىن جۇڭغارلارنىڭ مۈلكىي قەشقەرىيەنى تىزگىنلىشى ئۆتكەنكىگە قارىغاندا كۆپ بوشىشىپ قالغانىدى.

جاھان خوجا ئەرشى يۈسۈپ خوجىدىن بۇ ئەھۋاللارنى تەپسىلىي سوراپ بىلىۋالغاندىن كېيىن جۇڭغارلار ھۆكۈمرانلىقىدىن قۇتۇلۇپ، مۇستەقىل بولۇشنىڭ پەيتى پىشىپ يېتىلگەنلىكىنى ھېس قىلدى.

— خوش، مەخدۇمزا دەم، قالماقلارنىڭ بۇ تەرەپلەرگە قاراشقا چولپىسى تەگمەيۋاتقان بولسا، بىز نېمە قىلىشىمىز كېرەك؟ — دەپ سورىدى جاھان خوجا ئەرشى يۈسۈپ خوجىنىڭ مۇددىئاسىنى ئۇقۇپ باقماقچى بولۇپ.

— جۇڭغار قالماقلىرىغا قارشى تۇرىدىغان بارلىق كۈچلەرنى ئۆز ئەتراپىمىزغا يىغىپ ئىتتىپاق تۈزۈشىمىز كېرەك!

جاھان خوجا ئەرشى قوڭۇر كۆزلىرىنى ئىنىسى يۈسۈپ خوجىغا سىناق نەزىرى بىلەن تىكتى.

— قىرغىز - قىپچاقلار بىلەن ئىتتىپاق تۈزەيلىمۇ، مەخدۇمزا دەم؟

— پەقەت ئۇلارلا ئەمەس، يەنە داستارلارمۇ بارغۇ؟ — دېدى باياتىن ئاتىسى بىلەن تاغىسىنىڭ سۆزىگە ئارىلاشماي بىر چەتتە جىم ئولتۇرغان سىدىق خوجا پۈتۈھى، — داستارلارنىڭ ئىشانلىرى ئوسال بولغىنى بىلەن، مۇرىدلىرىنى قولغا كەلتۈرۈپ باقساق نېمىشقا بولمايدىكەن؟

— ئى پەرزەنتىم، سۆزىڭىزغۇ خاتا ئەمەس، ئەلھال، ئورتاق دۈشمەن ئالدىدا يەنە «داستارلار»، «ئىسھاقىيىلەر» دەپ ئايرىپ ئولتۇرۇش ياخشى ئەمەس. زادى ئول داستارلارنىڭ خەلىپىلىرى بىز بىلەن ئىتتىپاق تۈزۈشكە ئۇنارمۇ؟ — دېدى ئوغلىنىڭ گېپىگە جاۋابەن جاھان خوجا ئەرشى ئويچان كۆزلىرى بىلەن

يەرگە تىكىلىپ تۇرۇپ.

— مۇبادا، بىز قالماقلارنىڭ ئاسارىتىدىن قۇتۇلۇش ئۈچۈن ئومۇمىي خەلقنى قوشۇن چاقىرساقچۇ؟ بۇ قوشۇنغا ئۆزىمىزدىن ۋە ئۇلاردىن ئىستىداتلىق سەركەردىلەرنى باش قىلىپ قويساق، ئاندىن جۇڭغارلار بىلەن بولغان بېقىندىلىق مۇناسىۋىتىمىزنى پۈتۈنلەي ئۆزگەرتىشنى ئاشكارا جاكارلاپ، خەلقنى قالماق قاراخانلىرىغا ئولپان — سېلىق تاپشۇرماستىققا چاقىرساق، ئۇيغۇرلار مەيلى ئىسھاقىيىلەر بولسۇن ياكى داستانلار بولسۇن ھەممىسى بىز تەرەپكە ئۆتمەمدۇ؟

ئوغلى سىدىق خوجىنىڭ چوڭقۇر مۇلاھىزىلىرىنى ئاڭلىغان جاھان خوجا ئەرشى ئويلىنىپ جىم ئولتۇرۇپ قالىدۇ.

— جىيەنىمنىڭ ئەقلىدىن ئۆرگىلىپ كېتەي، ھەزرىتى خوجا جاھان ئاكا پادىشاھىم، — دېدى يۈسۈپ خوجا، — جىيەنىمنىڭ بۇ پىكىرلىرى تولىمۇ پايدىلىق پىكىرلەردۇر. مەن قەشقەرگە قايتىپ بەگلىرىنىڭ مۇددىئاسىنى بىلىپ، ئۇلارنى ئەيۋاشقا كەلتۈرەي. مېنىڭ قىرغىز — قىپچاق ئاغىنىلەر بىلەن مۇناسىۋىتىم قويۇق بولغاندىكىن، شۇلارنىڭ قېشىغا ياردەمگە قوشۇن تەلپ قىلىشقا ئادەم ئەۋەتەي. ئەلھال، ئۇلارمۇ قالماقلارغا چىش — تىرنىقىغىچە ئۆچ بولۇپ كېتىشكەن!

— بولىدۇ، ھۆرلۈك ئۈچۈن ئەلنى غازاتقا چاقىرىش ئەلىمىساقىتىن تارتىپ ھەققانى ئىش سانسىلىپ كەلمەكتە! . . . ئۇ سالماق ۋەزىنىدە سۆزلەۋاتاتتى. ئۇنىڭدىن ئۇنىڭ قەتئىي بىر قارارغا كەلگەنلىكى چىقىپ تۇراتتى:

— ئەلھال، قالماقلار ئۆز ئىچىدە يېغا — غەلىيانغا پېتىپ قېلىشتى. بۇ يىقلارغا سىياسەت قامچىسى يەتمەس بولۇپ قالدى. شۇڭا، ئەمدى ئابائى — ئەجدادلىرىمىزنىڭ بۇ ئەلگە قالماقلارنى باشلاپ كېلىپ قارا بولغان يۈزىنىسى ئاقلايدىغان پۇرسەت پىشىپ يېتىلدى. قەدىرلىك ئىنىم، سىز، — دەپ

يۈسۈپ خوجىغا مۇراجىئەت قىلدى:

— لەببەي!

— سىز دەرھال قەشقەرگە قايتىپ قەشقەر ھاكىمى كىفەگبەگكە ۋە خۇدا يار شاغىبەگ، ئابدۇساتتار ئارتۇشى، ئاقسۇ ھاكىمى ئابدۇۋاھاب، ئۈچتۈرپان ھاكىمى خوجەسىلەرنى يېنىڭىزغا تارتىپ ئۇلارنى غازاتقا قوزغاش، بۇ بىر. ئۇنىڭدىن قالسا، ھازىردىن باشلاپ خەلققە قالماق قاراخانلىرىغا ئولپان - سېلىق تاپشۇرماسلىقنى جاكارلاشقا پەرمان بېرىمەن!

— ئاغا، — دېدى يۈسۈپ خوجا، — قەشقەر ھاكىمى كىفەگبەگ ئىشەنچلىك ئادەم، ئۇنىڭغا گەپ كەتمەيدۇ. بىراق، خۇدا يار بىلەن ئابدۇۋاھاب، خوجەسىلەرگە ئىشەنچ قىلالمايمەن. مەيلى قانداق بولسا بولسۇن، سىز ئۇلارغا ۋە دىللاۋەرانى قىرغىز - قىپچاقلارغا پەرمان پۈتۈپ بەرگەيسىز. چۈنكى، «يارلىقسىز ئەل تەۋرىمەس» دېگەن گەپ بار ئەمەسمۇ؟

— بولىدۇ، بۇنى ھېسابقا ئېلىپ قويغاندۇرمەن. ئۆزىمىزنىڭ قالماقلاردىن ئۈزۈل - كېسىل ئايرىلغانلىقىمىزنىڭ نىشانى ئۈچۈن ئەمدى ئىلبالىققا يىلدا بىر قېتىم ماڭدۇرۇلىدىغان «توققۇز يۈز غالچا چوكان» بىلەن «توققۇز يۈز غالچا يىگىت» سېلىقى ئەمەلدىن قالدۇرۇلسۇن! يېتەر ئەمدى، يۈز يىلدىن بۇيان بىز تارتىپ كېلىۋاتقان بۇ خورلۇق! ئۈچىنچىدىن، ئابدۇللا خان ۋە شاھزادەم، سىزگە بىر خىزمەت بار! — دەپ خوتەن خانى ئابدۇللا خان بىلەن سىدىق خوجا پۈتۈھىغا قارىدى:

— قۇللۇق، پەرمانبەردارىمىز!

— خوتەن پادىشاھى خوجا ئابدۇللا سىز شاھزادە سىدىق خوجام بىلەن دەرھال خوتەنگە قايتىڭ - دە، خوتەن ئۆلكىسىدىن يەتتە مىڭ لەشكەر تەييارلاڭ. ئاندىن شاھزادە سىدىق خوجام بۇ لەشكەرلەرگە ئەمىر لەشكەر بولۇپ دەرھال دارۋسەلتەنەت يەكەنگە يېتىپ كەلسۇن! ئۇلۇغ ئايلاردىن ئىلگىرى بۇ تەييارلىقلار

ئىشلەپ پۈتتۈرۈلسۇن. رامزان ئېيىدا پۈتۈن ئەلنى قالماقلارغا قارشى غازاتقا چاقىرايلى!
— پەرىمانبەردارمىز! — دەپ جاۋاب بېرىشتى ئۇلار تەڭلا.

* * *

قەشقەر شەھىرىنىڭ شىمال تەرىپىدە قاراڭغۇلۇق تاغلىرى دەپ ئاتىلىدىغان بىر تاغلىق رايون بار ئىدى. ئەركەشتامغا ئۆتىدىغان قەدىمكى كارۋان يولى مۇشۇ قاراڭغۇلۇق تاغلىرىدىن ئۆتەتتى. تاغنىڭ ئۇ تەرىپىدە غانجۇغان، كانشىۋا، قىزىلىئۆي دەپ ئاتىلىدىغان قىرغىز - قىپچاق يۇرتلىرى بار ئىدى. ئۇلار قىرغىزلارنىڭ بۇرۇت قەبىلىسىدىن بولۇپ، قارا تاغلىقلار مەزھىپىدىكى قەشقەر خوجىلىرى بىلەن بۇرۇندىن تارتىپ قويۇق مۇناسىۋەتتە بولۇپ كەلمەكتە ئىدى. بىر كۈنى بۇرۇت قەبىلىسىنىڭ سەردارى ئۆمەر مىرزا ئۆزىنىڭ ئوتاۋىدا ئولتۇراتتى. مۇلازىم كىرىپ: «قەشقەر ھاكىمى سىزنى ئىزدەپ كېلىپتۇ» دەپ خەۋەر قىلدى. مىرزا ئۇنىڭغا «كىرسۇن» دەپ ئىجازەت بەردى.

— سالامەتمۇ سىز ھۆرمەتلىك مىرزام، — دەپ سالام قىلدى قەشقەر ھاكىمى كىمگەبەگ ئوتاۋغا كىرگەندىن كېيىن. ئۆمەر مىرزا ئۇنىڭ سالىمىنى ئىلىك ئېلىپ، ئورنىدىن قىمىرلاپ قويدى ۋە ئۇنى ئولتۇرۇشقا ئىشارەت قىلدى.
— سىزگە يەكەن خانىدىن ئىنايەتنامە بار، — دەپ كىمگەبەگ يېنىدىن بىر پارچە خەتنى ئېلىپ ئۇنىڭغا ئۇزاتتى. «... ئى دىلاۋەرنى قىپچاق سەردارى، — دېيىلگەندى جاھان خوجىدىن ئۇنىڭ نامىغا يېزىلغان بۇ خەتتە، — سىزلەرنىڭ ئاتا — باباڭلار قەدىم ئەيىمىدىن سىپاھىلەرنى لەشكەرى ئىسلام بولۇپ، ئىسلامنىڭ تىغىنى بىئىبا ۋە بىدەرىخ چاپىپ

كېلىپدۇلەر. ھەرگىز تابىئە كۇففار بولمايدۇر. خۇسۇسەن بىزنىڭ ئابا ۋە ئەجدادلىرىمىزغا ئەقىدە ئىخلاس قىلىپ كېلىپدۇلەر، ئىبادەتنىڭ ئەۋزىلى غازاتدۇر ۋە ئەرەنلەرنى غازات ئۈچۈن خەلق قىلىپتۇلەركى، كاپىرلار ئىلكىدە ئۆلسە شەھىتدۇر. دەرىجە ئەگەر ئۆلتۈرسە غازى، ئەرەنلەرگە فەخر، سەنەددۇر ۋە مۇباھات ئابروى دۇجەھاندۇر. ئەگەر تاراق بىلەن قولغا غەنىمەت كەلسە، ئانا سۈتىدىن ئەرەقى پىشانىنى ھالال ياكراقدۇر. ئەرەنلەرگە نەڭگى - نامۇس ئەمەسمۇ؟ ئۆمرىنى ئەسكى پەلىد كاپىرلار ئىتائىتىدە سەرپ قىلغايىلەر. ھەق تائالادىن ئۈمىدىم باركى، ئۆمرۈم ئاخىر بولغاندا قارا يۈزۈمنى ئاقارتقايمەن. ئىسلام تىغىنى بۇ كاپىرلار باشغە بى ئىبا چاچقايمەن ۋە نەچچە يىلدىن بېرى قىلغان ئىتائىتىمنىڭ نەدارىكىنى ياندۇرغايمەن. ئەگەر سىزلەرگە تەۋپىق بەرسە، ئۇلۇغ ئاينىڭ قەدىر كېچىسى ئىسلامغا يارى مەدەتكارلىق بەرگەپسىزلەر. نامە تامام، گەپ ۋەسسالام. تارىخىي ھىجرىيىنىڭ بىر مىڭ بىر يۈز ئاتمىش ئالتىنچى يىلى (تاقۇ يىلى) رامزاننىڭ تۆتى. ئىنايەت ئۈچۈن مۆھۈرۈمنى باستمى. ①

ئۆمەر مىرزا جاھان خوجا ئەرشىنىڭ ئىنايەتنامىسىنى كۆرۈپ بولۇپ، نېمىلەرنىدۇر ئويلىغىنىچە جىم ئولتۇرۇپ قالدى.

قەشقەر ھاكىمى كىفەگبەگ تولىمۇ پازىل ۋە تەدبىرلىك بىر ئادەم ئىدى. ئۇ ئۆمەر مىرزىنىڭ بىر قارارغا كېلەلمەي تۇرۇۋاتقانلىقىنى دەررۇ ھېس قىلدى. ئەمما، ئۇنىڭ سۆز باشلىشىنى كۈتۈپ بېشىنى ئېگىپ جىم ئولتۇردى.

— ئاڭلىساق، شەرق تەرەپتىن مانجۇ دەپ ئاتىلىدىغان بىر

① بۇ ھەقتە مۇھەممەت سادىق قەشقەرنىڭ «تەزكىرە ئىمىزىن» دېگەن كىتابىنىڭ 134، 135 - بېتىگە قارالسۇن. قەشقەر ئۇيغۇر نەشرىياتى 1988 - يىلى 3 - ئاي 1 - نەشرى.

گۈرۈھ ئادەملەر چىقىپ كېلىۋېتىپتۇدەك، — دېدى ئۆمەر مىرزا سۈكۈناتنى بۇزۇپ، — ئۇلارنى قالماقلارنىڭ ئامۇرسەنا دېگەن تۆرەسى باشلاپ كېلىۋېتىپتۇدەك. مانجۇلار مۈلكى قەشقەرىيىنىڭ قۇمۇل، تۇرپان ئۆلكىلىرىنى ئۆز تەسەررۇپىغا ئېلىپ، بېھىساب قوشۇن توپلاپتۇدەك. ئۇلار تولىمۇ نۇرغۇن تائىپە ئىكەن. ھەر بىر جەڭگە تولىمۇ ئەستايىدىل تەييارلىق بىلەن كىرە ئىكەن. ئۇلارنىڭ بالا - قازادەك باستۇرۇپ كېلىۋاتقان زور قوشۇنى ئالدىدا قالماقلار خۇددى ئۇۋىسى بۇزۇلغان چاشقاندەك قاچار ئىكەن!

— بەرھەق! — دېدى كىفەگېگ ئۆمەر مىرزانىڭ سۆزىنى تەستىقلاپ تۇرۇپ، — ئى دىلاۋەرانى قىپچاق مىرزىسى، ئاگاھ ۋە دانا بولغايسىزكى، مەشرىق تەرەپتىن ھەقىقەتەنمۇ مانجۇ ئاتلىق بىر گۈرۈھ ئادەملەر چىقىپ كەلمەكتەكى، ئۇلار جۇڭغارىيەدىكى سان - ساناقسىز شەھەرلەرنى ۋەيران قىلىپ، جەڭگى — جېدەل بىرلە تەخت تەسەررۇپىغا ئالۇپتۇلەر. ئەلھال، قالماق تۆرىلىرى ئول گۈرۈھ تائىپىلەر بىلەن ئېلىشىپ بىزلەرگە قاراقسىز قالدۇلەر. مۇبادا، بىزلەر ئول پۇرسەتتىن پايدىلىنىشنى بىلمىسەك، ئول ۋاقىتتا نەھۋسەت بىزلەر تەرەپكە، پەتھى نۇسرەت ئول گۈرۈھقا يۈزلىنۇر. بىسىار خۇنرۇزلىق بولغاى. ئول ھالدا بىزنىمۇ، سىزنىمۇ ئەسىر ئەيلەپ، ئاتانى ئوغلىغا، ئاتانى قىزىغا قوشتۇرمىغاى، بەزىمىزنى قويدەك بوغۇزلىغاى. بەزىمىزنى ئوق بىرلە ۋە بەزىمىزنى ئوتتا كۆيدۈرۈپ ۋە بەزىمىزنى يىپ بىرلە بوغۇپ ۋە تامغا باستۇرۇپ ۋە بەزىمىزنى ئېغىر تاياق بىرلە شاھدەتلىك دەرىجىسىگە يەتكۈزگەى. ئول ۋاقىتقا يەتكەندە، بىزنىڭ ۋە سىزنىڭ ئەھىل - ئەۋلادىمىز ۋە مۇرىت - مۇخلىسلىرىمىزدىن ھېچكىم ساق - سالامەت قالمىغاى. بەس! مۇبادا ئول ھالدا نەماتىمىزنى تۇتقىلى كىشى ۋە ھالىمىزغا يىغلىغىلى كىشى چىقماي قالماسلىقى ئۈچۈن، ئەھلى

ئاياللىرىمىزنىڭ ئىپپەت - نومۇسىنى ئۆزىمىز ساقلايلىق، ئۆز
ھالىمىزغا ئۆزىمىز يىغلايلىق!

كىفەگە مانجۇلارنىڭ ھەربىي قۇدرىتىنى ۋە
شەپقەتسىزلىكىنى ئىسپاتلايدىغان دەلىللەرنى كەلتۈرۈشكە
باشلىدى. ئۆمەر مىرزا سەۋرىسىزلىنىپ:

— بۇ بالانى نېمە بىلەن توسقىلى بولور، شۇنى ئېيتىڭ،
بېگىم! — دېدى.

— بۇنى ئۇيغۇر - قىپچاق، قىرغىز تائىپلىرىنىڭ
مۇستەھكەم ئىتتىپاقى بىلەنلا توسقىلى بولىدۇ! بۇنىڭ
ئۈچۈن، — دېدى كىفەگە گەپنى ئەگىتمەستىنلا، — قىرلارغا
چارچىلار ئەۋەتىڭ — دە، قىرغىز - قىپچاق ئۇلۇسىدىن قىرىق
— ئەللىك مىڭ كىشىلىك قوشۇن ئويلاپ، قالماق تۈرلىرىنىڭ
ھۆكۈمرانلىق قامچىسى ھازىرچە مۈلكى قەشقەرىيىگە يەتمىگەن
مۇشۇ ئەپلىك پەيتتىن پايدىلىنىپ، قىشچە مەشىق قىلدۇرۇپ،
جەڭگە تەييارلىق كۆرۈڭ.

— بېگىم، مانجۇلارنىڭ جۇڭغارىيەدىكى غەلبىلىرىدىن ۋە
شەپقەتسىزلىكلىرىدىن بىزنى ئاگاھلاندۇرغانلىقىمىز ياخشى.
ئەمما، ئۇلارنىڭ ھۇجۇم تىخنى سۇندۇرالايدىغان قۇدرەتلىك
قوشۇن قېنى؟! بۇ قۇدرەتلىك قوشۇنغا قايسى يېگانە سەركەردە
باشچىلىق قىلىدۇ؟! بۇلارنى جاھان خوجا پادىشاھىم ئويلىدىمۇ؟
— مىرزام، سىز يېگانە سەركەردە، دەپ كىمنى كۆزدە
تۇتۇۋاتىسىز؟ بىز بىلەن سىزنىڭ ئىتتىپاقىڭىزدىن ھاسىل
بولغان بىرلەشمە قوشۇن ئاشۇ قۇدرەتلىك قوشۇن ئەمەسمۇ؟

— توغرا! سىلەر سارتلار بىلەن بىز كىم قىرغىز -
قىپچاقلاردىن تۈزۈلگەن بىرلەشمە قوشۇنلا مانجۇلارنىڭ
ھۇجۇمىنى قايتۇرالايدىغان قۇدرەتلىك قوشۇن بولالايدۇ. بالايى
ئەزەمدەك يوپۇرۇلۇپ كېلىۋاتقان بۇ لاي - لاتقا ئېقىنىنى سىز
ئېيتقانداك ھەممىمىزنىڭ بىرلىشىشى بىلەنلا توسۇش مۇمكىن.

بىراق، دېمەكچىمەنكى، مانا بۇ قۇدرەتلىك بىرلەشمە قوشۇنغا يېگانە بىر سەركەردە قوماندانلىق قىلمىسا بولمايدۇ — دە!
— يېگانە سەركەردە كىم بولۇشى مۇمكىن؟ — دەپ ئويلىدى ئىچىدە قەشقەر ھاكىمى كىفەكبەگ بىردىنلا سەگەكلەشپ.
قەشقەر خوجىلىرى ئىچىدە ھەربىي ئىلىمدىن خەۋىرى بار سىدىق خوجا پۈتۈھىدىن باشقا ھەرقانداق كىشىنىڭ بۇ ئىشنى باشقۇرالماسلىقى ئۇنىڭ كۆڭلىدىن ئۆتتى. بىراق، ئاغزىدىن چىقارالمىدى. چۈنكى، بۇ بىرلەشمە قوشۇن كىمنىڭ قولىدا بولسا، مۈلكى قەشقەرىيىنىڭ سەلتەنەت تايقىمۇ شۇنىڭكى بولىدىغانلىقى ئەزەلدىن ئۇنىڭغا مەلۇم ئىدى.

ئەمما، ئۆمەر مىرزىنىڭ جاۋابى كۈتمىگەن يەردىن چىقتى:
— شاھزادە مىرزا سىدىق خوجا بۇ بىرلەشمە قوشۇنغا باش سەركەردە بولسۇن! ئەمما، ئاقسۇ، كۇچا، ئۈچتۈرپان، ئاتۇش ۋە قەشقەرلەرنىڭ ھاكىملىقىغا بىز قىرغىز - قىپچاق ئۇلۇسلىرىدىن قويسىلەر! بۇ يۇرتلارنىڭ ئون يىللىق غەللە - پارىقى بىز قىرغىز - قىپچاقلارغا مەنسۇپ بولىدۇ!

كىفەكبەگ ئۆمەر مىرزىنىڭ شەرتىگە دەرھال جاۋاب بەرمىدى. چۈنكى، جۇڭغارلارنىڭ قولىدا قورچاق خان بولۇپ تۇرۇۋاتقان بۇ تۇرغاق خوجىلارنىڭ قوش ھاكىمىيىتى ئۇنىڭ نەزىرىدە بارغانسېرى تېگى چىرىپ تېشىلىۋاتقان ئەبجەق كېمىگە ئوخشاپ قېلىۋاتقاندى. تۇرغاق خوجىلار بۇ ئەبجەق كېمىنى مەيلى جۇڭغارلار بىلەن بىللە باشقۇرسۇن، ياكى قىرغىزلار بىلەن بىرلىشىپ باشقۇرسۇن، ئۇ بۇ كېمىدە قالسا، پەيمانى تولغان بۇ قەشقەرلىك تۇرغاق خوجىلارغا قوشۇلۇپ ئاپەت سۈيىدە غەرق بولۇش مۇقەررەلىكىنى بارغانسېرى ئېنىق ھېس قىلماقتا ئىدى...

شۇنداق قىلىپ قىرغىز، قىپچاق سەردارى ئۆمەر مىرزا يەكەن خانى جاھان خوجا ئەرشىنىڭ ئۆزىگە ئەۋەتكەن

ئىنايەتنامىسىنى بەجىنىدىل قوبۇل قىلىپ، جاۋابى ئۈچۈن
ئىنايەتنامە پۈتۈپ قەشقەر ھاكىمى كىفەگەگىنىڭ قولىغا
تۇتقۇزدى... .

*

*

*

ھۆرمەتلىك كىتابخان، سەھىپىمىزنىڭ باش قىسمىدا
قەشقەر خانى يۈسۈپ خوجىنىڭ ئېرەن - قابۇرغىدا كېسەل بولۇپ
ياتقان ئىنىسى نىزامىدىن خوجىنى يوقلاپ ئىلىغا كەلگەنلىكىنى
قەيت قىلىپ ئۆتكەندۇق. بىراق، نىزامىدىن خوجىنىڭ
ۋاقتىسىز قازا تېپىپ كېتىشى يۈسۈپ خوجىنىڭ مۈلكىي
قەشقەرىيىگە قايتىش ۋاقتىنى كېچىكتۈرۈۋەتتى.

قازارا، يۈسۈپ خوجا نىزامىدىن خوجىنىڭ ئاخىرەتلىك
ئىشلىرىنى يىغىشتۇرۇپ بولۇپ تۇرۇۋىدى، جۇڭغارىيە خانى
داۋاچى ئۇنى قەشقەرگە قايتىمىسۇن، دەپ پەرمان چۈشۈردى.
يۈسۈپ خوجا ئۆزىنىڭ قايتىدىن تۇرغاقلىققا تۇتۇپ
قىلىنغانلىقىنى ھېس قىلىپ، تىت - تىت بولغىنىدىن ئۆزىنىڭ
گۆشىنى ئۆزى يېگۈدەك بولۇپ كەتتى. بىراق، ئالدىرىغان بىلەن
تۇرغاقلىقتىن ساق قۇتۇلۇپ كەتكىلى بولمايدىغانلىقى ئۇنىڭ
ئۆزىگىمۇ ئايان ئىدى. شۇڭا، ئۇ ئىلىدىن قاچىدىغان پۇرسەتنى
كۈتۈپ ئېرەن - قابۇرغىدا تۇرۇپ قالدى.

كۈنلەرنىڭ بىرىدە، داۋاچى خان قەشقەر تەرەپتىن
قىرغىزلارنىڭ قەشقەرگە تېگىش قىلماقچى بولۇۋاتقانلىقى ھەققىدە
سىرتىق تاپشۇرۇۋالدى: «... ھەزرىتى خوجا مۇمىن باشلىق
خۇش كىفەگەگىنىڭ ۋە جىمى قەشقەر بەگلىرىنىڭ قالماق
تۇرىشىگە ئەرەزى شۇكى، تامام ئەتراپ جەنۇبتىكى قىرغىزلار بىر
بولۇپ، مەسلىھەت ئەيلەپتۈلەركى، پالانى كۈنى، پالانى سائەتتە
تۆت تەرەپتىن كېلىپ كاشىغەرنى تاراج قىلىپ، ئادەملىرىنى

ئەسىر قىلايلى، دەپ بولجاق قىلىپدۇر. ئىش مەھەلدىن ئۆتسە سود قىلماس. سىلەرگە يۈزت كېرەك بولسا، جىد - جەھەت بىرلە يار بەرگەيسىزلەر. قىرغىز يول تاپماغاي، كەلمىسەڭلار كاشىغەر قولىدىن كېتەر...»

بۇ سىرتىقنى تاپشۇرۇۋېلىپ داۋاچىنىڭ كاللىسى قايدى. ئۇ ئەئىيانلىرى بىلەن مەسلىھەت قىلىپمۇ بۇنىڭغا بىرەر مۇۋاپىق چارە تاپالمىدى. ئاخىر قەشقەرگە ئېغىر قوشۇن ئەۋەتمەكچى بولۇۋىدى، ئەئىيانلىرى بۇنى خوپ كۆرمىدى.

جۇڭغار خانى داۋاچى يۈسۈپ خوجىنى چاقىرتىپ كېلىپ ئۇنىڭ بۇ ئىشقا قانداق مەسلىھەت بېرىدىغانلىقىنى ئاڭلاپ باقماقچى بولدى.

— ئى خوجا يۈسۈپ، — دېدى جۇڭغارىيە خانى داۋاچى، ئۇ شۇ تاپتا جىلە بولغىنىدىن پۇتى كۆيگەن توخۇدەك بىر ئورنىدا جىم ئولتۇرالمىي قالغانىدى، — سىز ئەقىل - كامالەتكە يەتكەن، تەدبىردە ئەھلى دانىشمەندۇرسىز، بىزنىڭ ھەم يۈرت ئىچىدىكى كارۋ - بارىمىزنى سىز خوپ بىلىدۇرسىز. جۇڭغارىيە ئىچى ناھايىتى تەپىرىقلىق. كونا دۈشمىنىمىز خاقانى چىن لەشكەرلىرى دۆلەت دەۋۋازىمىزغا باستۇرۇپ كەلدى. ئەلھال، لەنىتى قىرغىزلار كاشىغەرگە تېگىش قىلماقچى بولۇۋېتىپتۇدەك. لەشكەر گەۋەتتىشكە ئىلاج قىلالىمىدۇق. بۇ ئىشنىڭ ئىلاج - سەۋەبىنى بىر سىزلا قىلۇرسىز. شۇ ۋەجىدىن، سىز كاشىغەرگە يېنىڭ — دە، ئۆز لەشكەرلىرىڭىز بىلەن قىرغىزلارغا روبرو بولۇڭ. بەلكى سىزنىڭ ھەيۋىتىڭىزدىن قىرغىزلار قورقۇپ كەلمىسە ئەجەب ئەمەس!

يۈسۈپ خوجا داۋاچىنىڭ بۇ سۆزلىرىنى ئاڭلاپ، ئۆزىنىڭ جۇڭغارلارنىڭ بەنت - سىرتماقلىرىدىن ئازاد بولۇش پەيتىنىڭ يېتىپ كەلگەنلىكىنى بىلدى — دە، كۆڭلىدە ھەق سۆبھانە ۋە تاڭالاغا بىسىيار شۈكرى - سانالار ئوقۇپ خاتىرجەم بولدى ئەمما

قىلچە چاندۇرماي:

— ئى ھەزرىتى تۆرەم، تولا ئەندىشە قىلماڭىز. مەن بارماققا ھاجەت ئەمەس. بەلكى، مېنىڭ ئوغلۇم خوجا ئابدۇللا بارسا، بۇ ئىش كۆپايە تاپۇر. مۇبادا، كۆپايە تاپمىسا، ئاندىن مەن بارسام بارارمەن! — دەپ ئەقىل كۆرسەتكەن بولدى.

ئەسلىدە، جۇڭغار خانى داۋاچى ئۇنى نېمە دەيدىكەن، دەپ چېكىپ باققاندى. بىراق، داۋاچىنىڭ كۆڭلىدە نېمە ئويلاۋاتقانلىقىنى بىلىۋالغان يۈسۈپ خوجا ئۇنىڭ ئۆزىگە بولغان شۈبھىسىنى ھېچقا ئىنداق قىينالمايلا بىتچىت قىلىپ تاشلىدى.

داۋاچى يۈسۈپ خوجىنىڭ كۆرسەتكەن ئەقىلىنى لازىم تاپتى.

شۇنىڭ بىلەن خوجا ئابدۇللا قەشقەرگە قايتىدىغان، يۈسۈپ خوجا ئىلبالىقتا ئۇنىڭ ئورنىغا تۇرغاقلىقتا تۇرۇپ قالدىغان بولدى.

خوجا ئابدۇللا مۈلكى قەشقەرىيىگە يولغا چىقىش ئالدىدا، يۈسۈپ خوجا ئۇنىڭ قولىغا بىر مەكتۇپنى تۇتقۇزدى ۋە «مۇز داۋاندىن ئۆتمىگۈچە بۇنى ھەرگىز ئاچقۇچى بولما!» دەپ ئالاھىدە چېكىلدى...

* * *

قازارا، خوجا ئابدۇللا ئاتىسى يۈسۈپ خوجا بىلەن خوشلىشىپ مۇز داۋاندىن ئۆتكەندىن كېيىن ئاتىسى بەرگەن ھېلىقى مەكتۇپنى قولىغا ئېلىپ ئوقۇدى: «... ئى پەرزەنت، مېنىڭ سېنى ئۆزۈمنىڭ ئورنىدا مۈلكى كاشىغەرگە ماڭغۇزۇشۇمىدىكى سەۋەبىنى ئەمدى بىلگەنسەن، — دېيىلگەندى بۇ مەكتۇپتا، — مۇبادا كاشىغەرگە مەن ئۆزۈم يانغان بولسام، بۇ كاپىرلار سېنى بىز بىلەن تۇرسۇن، دەپ تۇرغاقلىقتا ئېلىپ قالدۇر. ئۇ چاغدا سېنىڭ كاشىغەرگە قايتىشىڭ بىسىيار مۈشكۈلدۇر. ئەلھال، سەن كاشىغەرگە يەتمەي تۇرۇپلا، بەدەر

كىشى ئەۋەتكەيسەن ۋە: < قىرغىزلار بىسىيار ھۇجۇم
ئەيلەيدۇركى، يۇرتنى تالان - تاراج قىلىپ، ئاھالىنى ئۆچكە
غاجىۋەتكەن شاپتۇل سوتىسىدەك يالىڭاچلاپ قويۇپ كېتىپتۇ.
خالايقىلار بىسىيار ۋەھىمە، قورقۇنچ بىرلە تۇرۇرلەر. ھېچكىم
يوقكى، ئۇلارغا تاقابىل بولغاي. يۇرتقا بىسىيار زىلزىلە
توشۇپتۇركى، ئەندەك باھانە بىرلە قىرغىزلارغا يۈزلەنگەي ۋە
قالماق تۆرەمنىڭ ئىتائىتىدىن چىققاي. ئەلھال، بۇ ئىشنى بەجا
ئەيلىمەككە بىز ئاجىز كەلدۇق! > دەپ نامە ئەۋەتكەيسەن. پەقەت
ئۇشۇ تەدبىر بىلەنلا نەسىبەم كاشىغەرغە ئىنشائاللا تۇشسە
كېرەك. ھەق تائاللا دەرگاھىدىن ئۈمىدىم كۆپ باركى، شۇم
كاپىرلارنىڭ تەلەتلىرىدىن قۇتۇلغايىمىز. ئالاھىدە ئىسلام
ئەلەمنى مۇسۇلمان باشىغە تىككەيمىز ۋە جەددى ئەللايمىز
ئانھەزەت سەللەللاھۇ ئەلەيھى ۋەسەللەمنىڭ شەرىئەتلىرىگە
راۋاج بېرىپ، پۇقرائى - رەئىيەلەرنى ئامان قىلغايىمىز.
ئىنشا ئاللاھ...»^①

خوجا ئابدۇللا ئاتىسىنىڭ مەكتۇپىنى ئوقۇپ ئىشنىڭ تېگىگە
شۇندىلا يەتتى - دە، دەرھال مەكتۇپ بىلەن بىر ئادەمنى ئېرەن
- قابۇرغىغا قايتۇردى. ئاندىن بىسىيار ئىشەنچ بىلەن مۈلكىي
قەشقەرىيىگە قاراپ ماڭدى...

* * *

جۇڭغارىيە خانى داۋاچى رويى - زېمىننى قاپلىغان قارا
چېكەتكىدەك كېلىۋاتقان خاقانى چىن لەشكەرلىرىگە قانداق
تاقابىل تۇرۇشنى بىلمەي بېشىنىڭ ئىچىمۇ، تېشىمۇ قېتىپ

① بۇ ھەقتىكى تەپسىلاتلار ئۈچۈن، مۇھەممەد سادىق قەشقەرى يازغان: «تەزكىرەئى
ئەزىزان» دېگەن كىتابىنىڭ قەشقەر ئۇيغۇر نەشرىياتى 1988 - يىلى 3 - ئاي نەشرى،
135 -، 136 - ۋە 137 - بەتلەرگە قارالسۇن.

تۇرغاندا، خوجا ئابدۇللاننىڭ ئۇنىڭغا ياردەم تەلەپ قىلىپ يازغان خېتىنى تاپشۇرۇۋالدى. ئاخىر، ئۇ بۇ ئىشنى ئوڭشاش ئۈچۈن قەشقەرگە يۈسۈپ خوجىنى ئەۋەتمەكتىن ئۆزگە چارە يوقلۇقىنى ھېس قىلدى — دە، ئۇنىڭغا: «ئۆزىڭنى كاشىغەرگە ئالىپ، بۇ ئىشنىڭ ئىلاجىنى قىلغايىز!» دەپ رۇخسەت قىلدى.

يۈسۈپ خوجا پۇرسەتنى غەنىمەت بىلىپ، دەرھال ئادەملىرىنى ئېلىپ، مۇز داۋان تەرەپكە قاراپ شۇ كېچىسىلا يولغا چىقتى ۋە كېچە — كۈندۈز يول يۈرۈپ، يەتتە كۈن بولغاندا ئۈچتۈرپانغا يېتىپ كەلدى.

بۇ چاغدا ئۈچتۈرپانغا جۇڭغارلار تەرىپىدىن خوجەسى دەپ ئاتىلىدىغان بىرەيلەن ھاكىم قىلىپ قويۇلغانىدى. ئۇ بىسىيار پۇر قۇۋۋەت، غەددار مەككەر، بەد رەپتار، بەد گۈپتار، خۇنخۇر ئابىكار، ھارامزادە ئى بەدكردار بىر ئادەم ئىدىكى، ھىيلە — مېكىردە ئوت بىلەن سۈنى بىر — بىرىگە قوشالايتتى. تىل ياغلىمىچىلىقتا تاشنى مومدەك ئېرىتىپ تاشلايتتى. ئۇ ھەردەم شۇرشەر پىتنە پەيدا قىلىپ تۇرمىسا ۋە ھەردەم مۇسۇلمان قېرىنداشلىرىغا غوغۇغا ياساپ تۇرمىسا، كۆڭلى خۇرسەن بولماس ئىدى.

— تەقسىر ئالىي خوجام، مۇبارەك بولغاي، — دېدى ئۇ مۇلاقەت ۋاقتىدا خۇپسەنلىك قىلىپ، — ئىسلام ئاچقىلى كەلدىلىمۇ ئى دىلاۋەر پادىشاھى پۇشتىپاناھ؟! ئۇنىڭ پىتنە — ئەڭگىز پاسادئاۋەر كىشى ئىكەنلىكىدىن خەۋىرى بولغاچ:

— ماشائاللە، مۇبارەكلىك ھەق تائالادىن بولغاي، — دېدى يۈسۈپ خوجىمۇ چاندۇرماستىن.

— ئىلى تەرەپنى تىنچ ئەمەس ئىمىش دەپ ئاڭلايمىز. خاقانى چىندىن بىسىيار قارا چېرىك كېلىۋېتىپتۇ ئىمىش. بۇ راستمۇ خوجا پادىشاھىم؟

— شۇنداق، ئىلى ئىچى بىسىپار تەپرىقەلىك ئىكەن. مەنمۇ ئۇ يەردە تۇرۇۋېرىشنى خوپ كۆرمىدىم. شۇ ۋەجىدىن جۇڭغار تۇرسىدىن رۇخسەت ئېلىپ ئۆز ئېلىمگە قايتتىم. مەندە باشقا مەقسەت يوق. سەپەر ئازابى يېتىپتۇ ماڭا. ئەيىپ كۆرمەڭىز، مۇلاقتىمىز بۈگۈنچە مۇشۇ يەرگىچە بولۇپ تۇرسۇن، قالغىنىغا يەنە ئەتە سۆزلىشەرمىز، — دەپدى يۈسۈپ خوجا ئۇنىڭغا جاۋاب بەرگەن بولۇپ.

دەككىسىنى يېگەن خوجەسى خەيرلىشىپ يۈسۈپ خوجىنىڭ ئوتاقىدىن يېنىپ چىقتى.

يۈسۈپ خوجا: «بۇ پىتنە - ئەڭگىز كاپىرلار قېشىغا بېرىپ، بىرەر پىتنە ياساپ يۈرمىسۇن يەنە؟» دەپ ئويلىدى ئىچىدە ۋە بۇ يەردىن شۇ كېچىدىلا قەشقەرگە قاراپ ھايالشماستىنلا يۈرۈپ كەتتى. ئەتىسى ئوچتۇرپان ھاكىمى خوجەسى يۈسۈپ خوجىنىڭ ئوتاقىغا كېلىپ قارىۋىدى، كۆردىكى، يۈسۈپ خوجىلار ئوتاقنى يىغىشتۇرۇپ، ئاللىقاچان ئاقسۇغا كۆچۈپ كېتىپتۇ. «خوجا يۈسۈپ قالماقلارنىڭ ئىتائىتىدىن چىقىپتۇ، — دەپ ئويلىدى ئۇ، — بۇ كاپىرلارغا ئاداۋەت شەمشىرنى تارتىپتۇ!» ئۇ بۇ ئىشنى جۇڭغار تۇرسىگە خەۋەر قىلماق بولۇپ، دەرھال ئىلى تەرەپكە قاراپ يولغا چىقتى. ئۇ مۇشۇ ماڭغىنىچە تۆت قونۇپ بەشىنچى كۈنى ئېرەن قابۇرغىغا كېلىپ چۈشتى ۋە ھايالشماستىنلا جۇڭغار خانى داۋاچىنىڭ ئالدىغا كىردى:

— ئى تۆرەم، يۈسۈپ خوجىنى بى جا ياندۇرۇپسىز ۋە بى ئورۇن رۇخسەت بېرىپسىز! — دەپ ئەرز قىلدى ئۇنىڭغا، — ئەندەك پۇرسەتتە سىزدىن يۈز ئۆرۈگەي، باشىڭىزغا تىغ تارتقاي. ئول كۈنىكى مۇز داۋاندىن ئۆتۈپدۇر، سىزگە ياغى بولۇپدۇر ھەم يۇرتىڭىز ئىچىرە تەپرىقەلىك بار. ئانداغ نەدبىرلىك كېڭەشلىك كىشى سىزنىڭ قاشىڭىزدا بولغانى بھىرراق ئەردى. ۋادەرىخا،

ئەپسۇسكى، تولا ئەپسۇس، ھېچ سودى يوق. ھالاھەم چالاک بىر كىشى ئاقسۇ تابان بارسە ۋە ئاقسۇ ھاكىمى ئابدۇۋاھابقا ئول يۈسۈپ خوجىنى تۇتۇپ تۇر، دەپ پەرمان بېرىلسە، ئەگەر دۆلىتىڭىز ئىقبالىدە بولسە، ئۇنى ياندۇرۇپ ئالىپ كېلۈر، ئالىپ كەلمەسە، پاركەنت، كاشىغەرلەردىن ئۈمىد ئۈزمەك كېرەك. ①

خوجەسىنىڭ مەسلىھەتىنى خوپ كۆرگەن داۋاچى دەرھال ئاقسۇغا بىر جۇڭغارنى ئەلچى قىلىپ ماڭغۇزدى. . . . ئاقسۇ ھاكىمى ئابدۇۋاھاب ئەسلىدە شەقى ئەزەلى بەدكردار نابىكار ھارامزەدە ئى رافىزە بىر ئادەم ئىدى. جۇڭغارىيە خانىنىڭ ئەلچىسى ئۇنىڭ يېنىغا كەلگەندە، يۈسۈپ خوجا ئاقسۇدىن كەتكەنگە بەش كۈن بولغانىدى. شۇڭا، ئۇ پۇشايمان ئىلكىدە قولنىڭ دۈببىسىنى چىشلەپ قالدى — دە، قەشقەرگە يۈسۈپ خوجىنىڭ ئالدىغا نامە بىلەن قوشۇپ ھېلىقى جۇڭغار ئەلچىسىنى ئەۋەتتى.

«... ئى خوجا يۈسۈپ، — دەپ يېزىلغانىدى ئۇنىڭ يۈسۈپ خوجىغا يازغان نامەسىدە، — سىزنى تۆرە چىلايدۇ. ئامۇرسەنا تولا لەشكەر بىرلە كېلۈر ئىمىش. تا ئول كەلگۈنچە پاتراق ئىلىگە بارغايىسىز، تاكى مەھەللە ياۋەرلىكىدۇر. ئەگەر بۇ ۋەقتىدە مەدەت بېرىلسە، ھېچ ۋاقىتتا تۆرەنىڭ يادىدىن كەتمەس. ھەمىشە سىزلەرنىڭ دۆلىتىڭلار راۋاجىغا سەيئى قىلۇرلەر. ئەگەر قوبۇل تۇتمەسىڭىزلەر جان قايغۇسىدىن خەۋەردار بولۇڭ! ئەسبابى جەڭنى تەييار قىلماق كېرەك!...» ②

يۈسۈپ خوجا ئابدۇۋاھاب دېگەن بۇ بەدكردار مەككاردىن كەلگەن نامەنى تاپشۇرۇۋېلىپ، ئۆزىگە ئۇنىڭ توزاق

① مۇھەببەت سادىق قەشقەرى: «تەزكىرە ئى ئىزىن»، قەشقەر ئۇيغۇر نەشرىياتى 1988 - يىلى 3 - ئاي 1 - نەشرى 139 - بەت.

② مۇھەببەت سادىق قەشقەرى: «تەزكىرە ئى ئىزىن»، قەشقەر ئۇيغۇر نەشرىياتى 1988 - يىلى 3 - ئاي 1 - نەشرى، 140 - بەت.

قۇرۇۋاتقانلىقىنى بىلىۋالدى - دە: «پۈتۈمنىڭ مۇناسىل كېسىلى بار. سەلھەت تاپقاندىن كېيىن بارۇرمەن. ئۇشبۇ ئۆزرەمنى قالماق تۆرىسىگە يەتكۈزۈپ قويغان بولسىڭىز» دەپ جاۋاب قايتۇردى. شۇنداق قىلىپ، جۇڭغار خانى داۋاچى بىلەن ئابدۇۋاھابنىڭ ھىيلە - مېكرىسى كارغا كەلمىدى. ھېلىقى جۇڭغار ئەلچىسىمۇ مەيۇس ھالدا ئاقسۇغا قايتتى...

* * *

ئەمدى باشتىكى سۆزىمىزگە كېلەيلى. يۈسۈپ خوجا چوڭ ئاغىسى، يەكەن خانى جاھان خوجا ئەرشىنىڭ پەرمانى بويىچە قىرغىز - قىپچاق سەردارى ئۆمەر مىرزا بىلەن بىرلەشمە قوشۇن تۈزگەندىن كېيىن دەرھال ئۇرۇش تەييارلىقىغا كىرىشىپ كەتتى. ئۇستا ۋە تۆمۈرچىلەرنى بىر يەرگە يىغىپ، قىلىچ ۋە مىلىنقلارنى سوقۇشقا پەرمان بەردى. تىرساز، كەمانگەرلەرنى سەپراس - چەپراس تۇرۇپ، شەھەرنىڭ دەرۋازىلىرىنى، ئوردا قوۋۇقلىرىنى مەھكەم ساقلاپ، كېچە - كۈندۈز جەڭگە تەييار تۇرۇشقا بۇيرۇدى.

قەشقەر بەگلىرىنىڭ ئارىسىدا جۇڭغارلارنىڭ راھەت - پاراغىتىنى تولا كۆرگەن خۇدايار بەگ دەپ ئاتىلىدىغان بىسىيار غاپىل، ئىمانى سۇس، جۇڭغارلارغا مايىل بىر شىغاۋۇل بېگى بار ئىدى. ئۇ يۈسۈپ خوجىنىڭ جۇڭغارلاردىن يۈز ئۆرمەكچى بولغانلىقىنى كۆرۈپ يۈرەكلىرىگە لەرزە چۈشتى. چۈنكى، ئۇ ئۇيغۇرلارنىڭ جۇڭغارلارنىڭ ئاسارىتىدىن قۇتۇلۇپ مۈلكىي قەشقەرىيىدە ئۆز ئالدىغا يۇرت سورۇشىغا زادىلا رازى ئەمەس ئىدى. بەلكى جۇڭغارلاردىن بۇرۇنقىدەكلا بۇ شەھەرلەرگە قاراخان قويۇلسا ۋە ئۇلارنىڭ ھۆكۈمى داۋاملىق جارى بولسا، دەپ ئۈمىد قىلاتتى. شۇڭا، ئۇ يۈسۈپ خوجىغا ئاستىرتتىن نىيىتىنى بۇزۇپ

يۈرەتتى. ئاقسۇ ھاكىمى ئابدۇۋاھاب بىلەن ئۈچ ھاكىمى خوجەسىلەر قەشقەرلىق بۇ كازراپ خۇدايار بەگ، ئاتۇشلۇق ئابدۇساتتار بەگ دېگەنلەر بىلەن بۇرۇندىن تارتىپلا ئېغىز - بۇرۇن ياللىشىپ كەلگەچكە، قەلبىداش، ھەمنەپەس ۋە تەقدىرداش بولۇشۇپ كېتىشكەندى. ئۇلارنىڭ مەسلىھەتى بىر بولۇشۇپ، ئاغا - ئىنى بولۇشۇپ بىر - بىرىگە قول بېرىشكەندى. ئابدۇۋاھاب يۈسۈپ خوجىغا نامە ئەۋەتكەندە، ئول خۇدايار دېگەن كازراپقىمۇ بىر پارچە مەخپىي خەت ئەۋەتكەندى.

قازارا، خۇدايار بەگ ئۇنىڭ بۇ مەخپىي خېتىنى تاپشۇرۇۋالغاندىن كېيىن ئاتۇشلۇق ئابدۇساتتار بەگ قاتارلىق بىرنەچچە ئۆزىگە يېقىن دوست - يار ئاغىنىلىرىنى پىنھان چىللاقتۇرۇپ كېلىپ ھېلىقى مەخپىي خەتنى ئۇلارغىمۇ كۆرسەتتى. ئابدۇۋاھاب شەقىدىن مۆھۈر قىلىپ ئەۋەتىلگەن بۇ مەخپىي خەتتە مۇنداق دېيىلگەندى:

«... خۇدايار بەگ باشلىق كاشىغەر بەگلىرىگە سىپارشنامە بۇكى، خاقانى چىندىن ئىلى مەۋزەئىغە ئېغىر لەشكەر كەلدى. ھالا ئىلى ئىچى بىسىپار تەپرىقەلىك. قالماقلار ئاغا باراۋەرلىك قىلالماس. ھەرنە بولسا، خوجا يۈسۈپنى ئۆلتۈرسۇنلەر. ئەگەر قالماق دەۋرىچە بولسا ھەم خىزمەتتۇر. خىتايىلار دەۋر سۈرسە ۋەللەھەمكى، يەنە خىزمەتتۇر! يۇرتنى ئۆز ئىختىيارىڭلارچە سوراپ تۇرغايىسىزلىر، نامە تامام.»^①

ئۇلار ئابدۇۋاھابنىڭ مەخپىي خېتىنى كۆرگەندىن كېيىن خۇدايار بەگدىن بۇ ئىشنىڭ ئىلاجى كارىنى سورىۋىدى، ئۇ ئويلىنىپ بىردەم جىم تۇرغاندىن كېيىن:

— تا خوجا يۈسۈپنى ئۆلتۈرمىگۈچە، ئىشىمىز ۋۇجۇدقا چىقماس، — دېدى يەرگە قاراپ تۇرۇپ، — مۇنداق بولسۇن،

① مۇھەببەت سادىق قەشقەرى: «تەزكىرەئى ئەزىزان»، قەشقەر ئۇيغۇر نەشرىياتى 1988 - يىل 3 - ئاي 1 - نەشرى 142 - بەت.

ئاڭلا جۈمەدە خوجا يۈسۈپ ھېيتگاھ جامەسىگە نامازغا كېلۈر. ئۇنىڭغا ھەمراھ بولۇپ كېلىدىغان مىلتىقچىلىرىنى كۆپ ئالتۇنغا سېتىۋالايلىق. خوجا يۈسۈپ ئاتتىن چۈشۈپ نامازغا كىرگۈچە بولغان ئارىلىقتا ياكى نامازغا تۇرغان چېغىدا، ئۇلار ئۇنى نىشانغا ئېلىپ ئوققا تۇتقاي. بىز شاھبەگ باشلىق بەش - ئالتە يۈز كىشى مۈكەممەل مۇسەللەھە قىلىپ ھازىر تۇرغايىمىز. ئابدۇساتتار بەگ ئاتۇشتىن بەش - ئالتە يۈز كىشىنى راستلاپ، ياۋاغ دەرۋازىسىنىڭ ئالدىدا مۇنتەزىر بولۇپ تۇرغاي. مىلتىق ئۇنى چىقسا، بىز بۇ تەرەپتىن ئاق سارايغا يۈگۈرەيلى، ئابدۇساتتار بەگ ياۋاغ دەرۋازىسىدىن ئاق سارايغا ئات سېلىپ باستۇرۇپ كىرگەي. ئازنا كۈنى ھەممە كىشى سودا بىلەن نامازغا مەشغۇلدۇر، ئاق ساراينى بېسىپ ئاللىساقتا، شەھەر قوللىمىزدا دېگەن گەپ. قەشقەر ھاكىمى كىفەگەگ تولا قورقۇنچاق، ساددا، گول بىر ئادەمدۇر. شۇڭا، ئۇنىڭ كارى چاغلىق، ئاق ساراينى ئالان - تاراج قىلىپ، دەپىيى - دۇنيانى مالا مال قىلىپ ئالغايىمىز. تامامى مەنەسەپ قوللىمىزغا ئۆتكەندىن كېيىن خالىغانلىرىمىزنى قىلغايىمىز. بويىسۇنمىغانلارغا ئىۋەن قويۇپ ئۆلتۈرگەيمىز ۋە بەندىگە سالغايىمىز. شەھەردە ئاتاغان جايىدا 15 قالماق بار. بىز يەنە 30 دەك كىشىنى بېشىغا جالا - قاپتۇرغا راسلاپ، خوتۇنلارنىڭ چېچىنى كۆكۈل قىلىپ، قالماق سۈرەتتە ياساپ قويمايلىق. كىشىلەر ئۇلارنى كۆرۈپ قالماق ئىكەن، دەپ تەپتارتسا ئەجەب ئەمەس!

خۇداپار بەگنىڭ بۇ چارىسىنى ئاڭلاپ سورۇن ئەھلى:
— دانا، ھەقىقەتەن دانا ئىكەنلا. چارە - تەدبىر بابىدا ئىسكەندەر سانى بولدىلا، ھەر مەسلىھەت بولسا ئۆزلىرىدىن چىقىدۇ! — دېيىشىپ، ئۇنى بولۇشىغا تازا ماختاپ ئۇچۇرۇشتى ۋە خام تەمەلەرنى ئوت ياقمىغان قازانغا سېلىپ تەييارلاپ پىشۇرۇپ، چىشى يوق قۇرۇق ئاغزىلىرىدا چاپناپ لەززەتلىنىپ

بىردەم ئولتۇرۇشقاندىن كېيىن ھەممىسى ئۆز ئۆيلىرىگە تارقاشتى.

بۇ سورۇندا خۇدايار بەگنىڭ مۇبارەكشاھ دېگەن بىر مىرزىسىمۇ بار ئىدى. سورۇندا بولۇنغان گەپ - سۆزلەرنى ئاڭلاپ، بۇ پىتىنىڭ ئۆتمۈشىدىن خەۋەر تاپقاندىن كېيىن دەرھال يۈسۈپ خوجىنى بۇ سۈيىقەستتىن ئاگاھلاندۇرۇپ قويدى...

يۈسۈپ خوجا ئۆزىنىڭ ئىچكىلىرىدىن ئابدۇرېھىم بەگ دېگەن بىر سىپاھنى «مەسلەھەت بار ئىكەن، خان سىزنى دەرھال ئاقسارايغا كەلسۇن دەيدۇ!» دەپ خۇدايار بەگنى چىلاپ كېلىشكە ئەۋەتتى. خۇدايار بەگمۇ ئانچە نېرى - بېرىسىنى ئويلاپ ئولتۇرمايلا ئابدۇرېھىم بەگنىڭ كەينىدىن ئاقسارايغا قاراپ ماڭدى.

خۇدايار شاھنىشىغا كەلگەندە، يۈسۈپ خوجىنىڭ تەرىپىنىڭ يامانلىقىنى كۆرۈپ ئىختىيارسىز شۈركەنگەندەك بولۇپ كەتتى ۋە ئارقىسىغا ئۆرۈلۈپلا يانماقچى بولۇشىغا، ئابدۇرېھىم بەگ ئۇنىڭ ئالدىنى توراپ تۇرۇۋالدى.

— ئى خۇدايار! — دېدى يۈسۈپ خوجا، — بىز ساڭا نېمە يامانلىقلارنى قىلغاندۇق؟! سەندىن بىزگە بۇنچىۋالا خىيانەت، ئاداۋەت بولۇشىنى زادىلا كۈتمىگەندۇق! بەلكى بىز ساڭا نۇرغۇن ئىلتىپاتلارنى قىلىپ، دۆلىتىڭنى كامال تاپقۇزغاندۇق. بىز قالماقلار ئۈستىدىن غازات قىلىمىز دەۋانقان مۇشۇنداق بىر ۋاقىتتا مۇسۇلمانلار تەرەپتە تۇرماي، قالماق كاپىرلار تەرەپتە تۇرۇپ بىزگە قارا سانغىنىڭ تۈزگۈرلۈك ھېسابلانمايدۇ؟ ھەر نەكى مۇرۇۋەت بىزدىن ساڭا يەتتى، سەن ئۇنى ئۆز كۈچۈڭدىن كۆردۈڭ. بىز سېنى ئەزىبىرايى خۇدا بىلدۈق، سەندىن نەچچە نۆۋەت رەددى بەدەل ئاخىر مۇشۇ بولدىمۇ؟ ئەمدى نۆۋەت بىزنىڭدۇر. جاللات، قېنى سەن؟!

— قىلىچىمىز قانسىرىغان! — دەپ ئىككى كۈچتۈڭگۈر قىرغىز قىلىچىنى يالىڭاچلاپ ھازىر بولۇشتى. جاللاتلارنىڭ ئىچىدە توقال ئاتلىق بىر قىرغىز ئۇتتۇر بارغۇنچە بىر قولىدا ئۇنىڭ ئىككى قولىنى مەھكەم تۇتۇپ، يەنە بىر قولىدا بېلىدىن تۇتۇپ، ئالمنى ئۈزۈپ ئالغاندەك يەردىن دەس كۆتۈرۈپ ئۆشنىسىگە ئالدى. پەرياد - پىغانلارنى باشلاپ نالە قىلىۋاتقان خۇدايارنى كۆتۈرگىنىچە شاھنىشىدىن چىقىپ كۆزدىن غايىب بولدى. سورۇندىكىلەر قورققىنىدىن تىترىشىپ چىرايلىرى قەھرىۋادەك سارغىيىپ كېتىشتى. ئۇلارنىڭ ھالىدىن ۋاقىپ بولغان يۈسۈپ خوجا ئۇلارنى تەسكىن - خاتىرجەم قىلىش ئۈچۈن:

— ئى بەگلەر، ۋەھىمناك بولماڭلار، — دېدى ھېچنېمە بىلمىگەندەك قىلىپ، — دۈشمەن بىر كىشى ئىدى، جازاسىنى تارتتى. باشقىلىرىڭلارغا ھېچ ئىش يوق. خاتىرجەم بولۇڭلاركى، ئوتنى كىم تۇتسا، شۇنىڭ قولى كۆيدۈ. خۇدايار ئۆزى تاپقان بالاغا ئۆزىلا مەسئۇل بولىدۇ. خۇدايارنىڭ بالا - ۋاقىلىرى، ئەھلى تاپىئەلىرى ھەم خاتىرجەم بولسۇن. ئۇلارغا ھېچ ئىش يوقتۇر!

خۇدايار پىتىنىسى پاش بولغاندىن كېيىن ئاتۇشلۇق ئابدۇساتتار بەگ شۇ كېچىسى تۈن نىسبى بولغاندا، ئاتۇشنى تاشلاپ كاتتايلاق تەرەپكە قاچتى. ئۇ تۆت قونۇپ بەشىنچى كۈنى ئاقسۇغا ئابدۇۋاھاب دېگەننىڭ ئۆيىگە كېلىپ چۈشتى ۋە ئۇنىڭغا خۇدايار بەگ ۋەقەسىنى بايان قىلىپ بەردى. پۇرسەتنىڭ قولىدىن كەتكەنلىكىنى بىلگەن ئابدۇۋاھاب بەگ يەكەن خانى جاھان خوجا كەشى باشلىق قەشقەرلىق تورغاق خوجىلارنىڭ جۇڭغارلاردىن تامامەن يۈز ئۆرىگەنلىكى ھەققىدە جۇڭغارىيە خانى داۋاچىغا خەۋەر بېرىۋەتتى.

*

*

*

مىلادى 1753 - يىلى كۈز ئايلىرى.. گۈزەل ئېرەن - قابۇرغا تاغلىرى ئۆزىنىڭ كۈز پەسلىدىكى مەنزىرىسى بىلەن ئەزەلدىن كىشىنى مۇنداق مەپتۇن قىلىپ باقمىغانىدى. باش كۈز كۈنلىرىدە كىشىلەر زېمىندىكى جەڭگى - جېدەلدىن ۋە خۇشپۇراق چېچىۋاتقان گۈل - گىياھلارنىڭ ياپرىشىدىن زېرىككەن چېغىدا تاغ باغرىدىكى تۇتاش كەتكەن قارىغايزارلىق ھەقىقەتەنمۇ كۆڭۈلگە ياقاتتى. تەبىئەت كۆكلەم پەسلىدە تولىمۇ چىرايلىق ۋە شاد - خۇرام بولۇپ، خۇددى يارىغا تەلمۈرگەن سۈمبۈل چاچلىق قىزغا ئوخشاپ قالغان بولسا، ئەمدى باش كۈزدە بولسا بەدىنى سەمرىپ تولىغان، ئۆتكەن شېرىن ئىشلارنى ئەسلەۋاتقان، چاچلىرى ئالتۇندەك يېقىملىق ئايالغا ئوخشاپ قالغانىدى. ئەمما، زېمىندا كىشىگە كۈز كۈنلىرىنىڭ يېتىپ كەلگەنلىكىدىن خەۋەر بېرىدىغان ۋە ياز مەنزىرىسى ئىچىگە قىسىستۇرۇۋالغان بىرەر تالمۇ تۆكۈلگەن ياپراق، ئازراقمۇ سېرىقلىق يوق. تەبىئەتنىڭ گۈزەل مەنزىرىسى ئازراقمۇ ئۆڭمىگەننىدى. يانباغرىغا ئالدى جەنۇبقا قارىتىلىپ سېلىنغان قالماق كۈرەسىنىڭ ئالدىدىكى چوڭ مەيداندا چېدىر - بارگاھلار سانجاق - سانجاق تىكىلگەن بولۇپ، بۇ يەردە ھازىر جۇڭغارلارنىڭ يىلدا بىر قېتىم بولىدىغان نادىن بايرىمى ئۆتكۈزۈلۈۋاتقاندى.

بۈگۈنكى نادىن بايرىمىغا جۇڭغار خانىسى داۋاچى قاتناشمىغانىدى. ئۇ شۇ تاپتا قولىدىكى ئاقسۇ ھاكىمى ئابدۇۋاھىپتىن كەلگەن خەتنى مىجىقلاپ، يۈزىنىڭ پۇشايىمانلار ئىلكىدە ئىزىراپ چېكىپ ئولتۇراتتى.

— «خوتۇن كۈن كۈن بىشى، ئېلىجىگېن مال بىشى!»^① — دېدى

① مۇشۇلچە ماقال، مەنىسى: «ئۇيغۇر دېگەننى ئادەم دېگىلى بولماس، ئېشەكنى مال دېگىلى بولماس.»

ئۇ موڭغۇللاردىن قالغان قەدىمكى بىر ماقالىنى نەقىل كەلتۈرۈپ تۇرۇپ، — ئەسلىدە، يۈسۈپ خوجىنى قولدىن چىقارمايدىغانمۇ ئىش ئىكەندۇق. ماۋۇ ئۆلەرمەن نىزامىدىن خوجىغۇ ئۆلۈپ تۈگىدى. ئەمدى خوتۇنىيە ئېلىگە ئېغىر لەشكەر ماڭدۇرماقتىن باشقا چارە قالمىدى!

— ھەيھات! ئۇنداق قىلساق زادى بولماس، — دەپ ئۇنىڭ گېپىنى بۆلدى مەرجى قالماق دېگەن بىر جۇڭغار تۇرسى، — ئەلھال، خوتۇنىيە ئۆلكىسىگە لەشكەر ھازىرچە بارمىسۇنلەر، خۇيت تۇرسى ئامۇرسەنا خىتايدىن ئېغىر لەشكەر باشلاپ كەلدى. بىھراق ئۆلكى، بۇ مەھەلدە بىر ئوتلۇق كىشى ئەلچى بولۇپ خوتۇنىيە ئۆلكىسىگە بارسۇنلەر. ئەگەر خوجىلار بۇرۇنقىدەك مۇئامىلە قىلسا خوپ. ئەگەر ئۇنداق قىلمىسا، ئەلچى يانغاندىن كېيىن ئېغىر لەشكەر بارغاي ۋە ئۇلارنىڭ ئەدىپىنى بەرگەي! مەرجىنىڭ بۇ مەسلىھەتى جۇڭغار خانى داۋاچىغىمۇ ۋە باشقىلارغىمۇ خوپ ياقىتى. شۇنىڭ بىلەن داۋاچىنىڭ پەرمىنى بويىچە جۇڭغار تۇرسى مەرجى قالماق جۇڭغارلاردىن تۈزۈلگەن بىر جۇڭغار ئەلچىلەر ئۆمىكىنى باشلاپ مۈلكىي قەشقەرىيىگە تۇرغاق خوجىلارنى ئىنسابقا دالەت قىلىش ئۈچۈن يولغا چىقتى...

نەزمە

چىقراق بىر نادان كەتتى كۆرەڭلەپ،
سۈكۈشتە دانانى بايلىدىم مەن دەپ.
بۇ ئەخمەق بىلىمىدىكى، ھىجاز كۈيىنى،
ئۇرۇش دۈمبىقىنىڭ يوق ئەتىكىنى...

— شەيخ سەئىدى

ئىككىنچى باب

نورۇزدا چاققان چايان

دۈشمەن بارلىق ھىيلەلەرنى ئىشلىتىپ
دەرمانى قالمىغاندا، دوستلۇق زەنجىرىنى
جىرىگىشىتىدۇ. بۇنداق چاغدا، «دوستلۇق»
بويىچە ھېچقانداق دۈشمەن قىلالمايدىغان ئىشلارنى
قىلغىلى بولىدۇ.

— شەيخ سەئىدى

1753 - يىلى (توخۇ يىلى) 3 - ئاينىڭ

مىلادى

باشلىرى.

شەھەر ئىچىدە: «كۈن چىقىش تەرەپتە خاقانى چىن دەپ
قۇدرەتلىك بىر ئەل بار ئىمىش. ئۇنىڭ بايلىقى مۇسۇلمانلار
يۇرتىدا يۇرت سوراۋاتقان قالماق قارا خانلىرىدىن، ھەتتا مىڭلاپ
يىلقىسى، تۈمەنلەپ تۆگىسى بار جۇڭغار خانىدىنمۇ ئۈستۈن
تۇرار ئىمىش. بۇ ئەلنىڭ خاقانى تولىمۇ قەھر - غەزەپلىك
خان ئىمىش. ئۇ ئۆزىگە بويسۇنۇشنى خالىمىغان جۇڭغار خانىنى
جازالاش ئۈچۈن بىر ئەمىر قىلىپتىكەن، ئىچكىرىسىدىن
لەكىمىڭ - لەكىمىڭ قارا چېرىك چىقىپ، خۇددى روبى - زېمىننى
قاپلاپ ئۇچۇپ كېلىۋاتقان چېكەتكىدەك مۈلكى تۈركىستانغا

باستۇرۇپ كېلىۋېتىپتۇ مېش. قالماقلار بۇ يۇرتتىن كېتەر ئىمىش» دېگەن ۋەھىملىك سۆزلەر ئېقىپ يۈرەتتى. شۇڭا، بۇنداق گەپ - سۆزلەرنىڭ تەسىرىگە ئۇچراپ، ئاھالە ئىچىدە جۇڭغارلارنىڭ بۇ يۇرتلارغا قويغان قارا خانلىرىغا ئالۋان بېرىپ، سېلىق تۆلەشتىن ئاشكارا باش تارتىدىغانلار كۆپىيىپ قالدى. مۇشۇنداق كۈتمىگەن يەردە، ئىلىدىن يولغا چىققان 300 كىشىلىك بىر جۇڭغار ئەلچىلىرى ئۆمىكى يەكەنگە يېتىپ كەلدى. بۇ ئەلچىلەرگە جۇڭغارلارنىڭ مەرجى قالماق دېگەن تۆرىسى باشچىلىق قىلاتتى. ئۇلار يەكەنگە يېتىپ كېلىپلا يەكەن ئوردىسىدا جاھان خوجا ئەرشىگە مۇلاقات بولۇشتى.

— ئى يەكەن ھۇدۇتلىقىنىڭ پادىشاھى، — دېدى جۇڭغار تۆرىسى مەرجى قالماق جاھان خوجا ئەرشىگە قالماقچە سالام قىلغاندىن كېيىن، — جۇڭغار خانى، چوڭ تۆرە داۋاچىدىن ساڭا يالقۇنلۇق سالام! سالامەت بولغايىسەن، مەڭگۈ سالامەت بولغايىسەن! سېنى جۇڭغار خانى ئىلىغا چىلاپ مېنى ھۇزۇرۇڭغا ئەۋەتتى.

جاھان خوجا ئەرشى ئورنىدىن سەل - پەل قىمىرلاپ قويدى، جۇڭغار ئەلچىسىنىڭ يەنە نېمە دەيدىغانلىقىنى ئاڭلاپ باقماقچى بولۇپ جىم ئولتۇردى.

— سېنىڭ مەرھۇم داداڭ دانىيال تۆرە جۇڭغار خانىغا باش قويغانىدى. ئۇنىڭ ئەمرىنى تۇتۇپ، پەرمانىنى بەجانسىدىل، كەمكۈتسىز جابجا كەلتۈرگەنىدى. ئەلھال، بۈگۈنكى كۈندە بىلىمدۇقكى، ساڭا بىز جۇڭغارلار بىلەن ئۈزەڭگە سوقۇشتۇرىدىغان كۈچ نەدىن كەلدى؟ بىزگە بويۇنتاۋلىق قىلغان قەشقەر ئۆزلىرىنىڭ ھەممىسىنى جۇڭغار خانى ئېرەن - قابۇرغىغا ھەيدەپ ئاپىرىپ تېزەك چىشلەتكۈزمىگەنمىدى؟! سەن خوتۇنلار نېمەڭگە ئىشىنىسەن؟ ئۆزۈڭنى نېمە چاغلشسەن — ھە؟ — دەپ سوراققا تارتتى مەرجى قالماق جاھان خوجا

ئەرشىنى .

— كۆپ يىللاردىن بېرى بىزلەرنىڭ ئابائى - ئەجدادلىرىمىز سىلەر قالماق كاپىرلارنىڭ ئىتائىتىدە ئۆتۈپدىلەر، — دەپ سۆزىنى باشلىدى جاھان خوجا ئەرشى تولىمۇ سالماقلىق بىلەن، — ھەمدە سىلەرنىڭ ئەمىر - پەرمانىڭلارنى ھەق تائالانىڭ ئەمىر - پەرمانلىرىدىنمۇ يۇقىرى بىلىپ كېلىپتۇ. ئۇلار قالماق كاپىرلارغا بەيئەت قىلىپ، ئىمان كەلتۈرگەنلىكى ئۈچۈن ئاخىرەتكىمۇ قارا يۈز پېتى كېتىشتى. ھەزرىتى پەيغەمبەر سەللەللاھۇ ئەلەيھى ۋەسەللەم ئېيتىدۇلەركى: «مەن مائاۋەلەم پەئىرغۇئىمامە زەمانىھى فەقەد ماتەمەيتەتەن جاھىلىيەتەن» يەنى ھەر كىشى ئۆز زامانىنىڭ باشلىقىنى، يەنى ئەمىر ئىسلامنى تونۇماي ئۆلسە، ئۇل كىشى مۇرتەد پېتى ئۆلىدۇ! ئەلھەمدۇلىللاھكى، بىزلەرنى ھەق تائالادىن ئىسلامدا خەلق قىلىپدۇر. ئەقىل - ھوش ئاتا قىلىپدۇر. بەس، ئەمدى ياخشى - ياماننى ئىلغىيالايدىغان بولۇپتۇق. لازىمدۇركى، ياخشىلىق تەرەپكە قەدەم قويغايىمىز. ئابائى - ئەجدادلىرىمىزنىڭ سىز قالماق كاپىرلارغا بەيئەت قىلىپ، قارا بولغان يۈزىنى ئاقلغايىمىز. ھەدىستە ئېيتىپتۇلەركى: «مەن سەننەسۈننەتەن فىلىئىسلامى فەلەھۇ ئەجرۇھا ۋەئەجرۇ مەن ئەمەلەبھائىلا-پەۋمەلقىيامەتى ۋەمەن سەننەسۈننەتەن سەيبىئەتەن فىلىئىسلامى فەلەھۇ ۋىزرھا ۋە ۋىزرەمەن ئەمەلەبھائىلايە ۋەمەلقىيامەتى» يەنى، ھەر كىشىكى ئىسلامىيەتتە بىر ياخشى ئىشنى باشلىسا، ئۇنىڭ ئۈچۈن ئەجر - مۇكاپات بېرىلىدۇ. ھەر كىشىكى ئۇل ياخشى ئىشقا ئەمەل قىلسا، تا قىيامەتكىچە ئۇنىڭ ساۋابى ۋە ئەجرى - تۆھپىسى ئۇنىڭغا مەنسۇپ بولىدۇ. بۇ زېمىن ئاللاھنىڭ بىز ئۈمەتلىرىگە ھەدىيە قىلغان نېمىتىدۇر. سىلەر بۇ زېمىننى «ئۆز تەسەررۇپىمىزدىكى زېمىن، شۇڭا نېمە قىلساق ئورۇنلۇق» دەپ قارامسىلەر؟ ھەيھات، بۇ ئىشتىن بالدۇرراق قول

يېغىساڭلار ياخشىراقمىكىن. گۇمان قىلىمەنكى، سىزلەرنىڭ بۇ مۇددىئەيىڭلار ئۆزۈڭلەرگە رەنجۇ - ئەلەمدىن باشقا نەرسە كەلتۈرۈپ بەرمەس. باسقۇنچى بىلەن مەزلۇم ئوتتۇرىسىدا ئەزەلدىن رىشتى پۈتكەن ئەمەس. چۈنكى، سۇ بىلەن ئوتنىڭ ئۆزئارا ئۆلپەت بولغىنى قاچان ھاسىل بولغان؟

جاھان خوجا ئەرشىنىڭ ئىسيان تۈسىنى ئالغان بۇ سۆزلىرىنى ئاڭلاپ، جۇڭغارىيە ئەلچىسى مەرجىنىڭ تېنى جۇغۇلداپ تىكەنلىشىپ كەتتى ۋە: «بۇ خوجا ئۆتكەنكى خوجىلاردىن خوپ زېرەك ۋە چىن ئىكەن، ئەھۋالدىن قارىغاندا، ئۇ بىزدىن تامامەن يۈز ئۇرۇش ئۈچۈن پۇختا تەييارلىق كۆرۈپ قويۇپتۇ. بۇ خوجىنى ھىيلە بىلەن قولغا چۈشۈرمەك لازىمدۇر، بولمىسا، ئۆزىمىزنىڭ بۇ يەردىن ساق - سالامەت كەتكىمىزبەسىي مۈشكۈل ئوخشايدۇ!» دېگەنلەرنى ئويلىدى ۋە:

— يەكەن ئۆرىسىنىڭ دېگەنلىرى تامامەن ئورۇنلۇق! — دېدى كۈلۈپ تۇرۇپ، — مۇبادا، سېنىڭ ئورنۇڭدا مەن بولغان بولساممۇ شۇنداق قىلغان بولاتتىم. بىراق، سېنىڭ سەلتەنتىڭنى ئەمدى بوران - چاپقۇننىڭ زەربىسىگە ئۇچرىمايدۇ، دەپ كىم ئېيتالايدۇ، سەن شۇنى بىلگىنكى سېنىڭ سەلتەنتىڭنى خاقانى چىننىڭ مالا مەت ئوقلىرىغا نىشان بولۇشتىن باشقا تەقدىر كۈتۈپ تۇرمايدۇ. كۈنلەرنىڭ بىرىدە ئېلىڭدە غەلىيان كۆتۈرۈلۈشى، داستانلار ئىسيان كۆتۈرۈشى ۋە ياكى خىتاي لەشكەرلىرى ئېلىڭگە باستۇرۇپ كىرىشى مۇمكىن. ئۇ چاغدا ۋەيران بولغان تەختى - بەختىڭنى ئەسلىگە كەلتۈرمىكىڭ قۇرغۇي تۇخۇمنى تېپىشتىنمۇ تەسكە چۈشەرمىكىن! ① شۇڭا، يەنىلا بىز بىلەن كۆمەكلىشىپ جۇڭغار خانىنىڭ ھىمايىسىدە ياشىغىنىڭ

① قۇرغۇي ئۆز تۇخۇمنى باشقىلار تاپالمايدىغان يەرگە يوشۇرار ئىشىم.

ئەۋزەل! . . .

جۇڭغار ئەلچىسى مەرجىنىڭ سۆزلىرى جاھان خوجا ئەرشىنى ئويلىندۇرۇپ قويدى. بولۇپمۇ ئۇنىڭ خاقانى چىن ھەققىدە دېگەنلىرى رېئاللىققا ئايلىنىۋاتقان ئىش بولغاچقا، ئەلنىڭ تەقدىرى ۋە سەلتەنتىنىڭ ئىستىقبالغا مۇناسىۋەتلىك بولغان بۇنداق زور ئىشنى ھېسسىياتقا تايىنىپلا بىر تەرەپ قىلىپ كەتكىلى بولمايتتى، ئەلۋەتتە. شۇڭا، ئۇ مەرجى قالماق بىلەن ئايرىم سۆھبەتلەشمەكچى بولدى - دە:

— ئى قالماق تۇرىسى، سىزنىڭ خاقانى چىن ھەققىدە ئېيتقانلىرىڭىز مېنى چوڭقۇر ئويغا سېلىپ قويدى. مەن بۇنىڭغا قەشقەر خانى يۈسۈپ خوجا پادىشاھىم بىلەن مەسلىھەتلىشىپ جاۋاب بېرىي. سىزلەر ھازىرچە ئەلچىخانىدا تۇرۇپ بىزلەرنىڭ جاۋابىمىزنى كۈتكەيسىزلىرى! — دېدى ۋە يەكەننىڭ پاتىچىسى^① غازى بەگكە ئۇلارنى ئەلچىخانىغا جايلاشتۇرۇپ، ھالدىن ئوبدان خەۋەر ئېلىشنى بۇيرۇدى.

شۇ كۈنى كەچتە، جاھان خوجا ئەرشى غازى بەگنى ئۆزىنىڭ خابىگاھىدا پىنھان قوبۇل قىلدى.

— ئى ئەيىمانىم، ئېيتىپ باقسىلاچۇ، خاقانى چىن بىلەن جۇڭغار خانى ئىككىسىنىڭ ئىچىدە قايسىسى بىزلەرگە بەكرەك دەخمىزە بولۇر؟ — دەپ سورىدى جاھان خوجا ئەرشى ئۇنىڭدىن، — سىزچە جۇڭغارلار بىلەن كۆمەكلىشىپ ئەجەلدەك يوپۇرۇلۇپ كېلىۋاتقان خاقانى چىن لەشكەرلىرىگە قارشى تۇرغىنىمىز ياخشىمۇ ياكى خاقانى چىننىڭ كۈچىدىن پايدىلىنىپ، جۇڭغار قالماقلىرىدىن ئۆز مۇستەقىللىقىمىزنى تارتىۋالغىنىمىز ياخشىمۇ؟

— گىنشائاللا، بۇ مۈلكىي قەشقەرىيە مۇسۇلمانلىرىدىن

① پاتىچى - پاختا بېگى.

تەپرىقە چىقىمىسىلا، نە جۇڭغارلار بولسۇن ۋە ياكى خاقانى چىن كاپىرلىرى بولسۇن، ئۇلارنىڭ ھەممىسىگە تاقابىل تۇرغىلى بولۇر، — دېدى غازى بەگ ئاق ساقىلىنى سىلاپ تۇرۇپ، — ئەلھال، قالماقلار يۇرتى بىسىپار تەپرىقەلىك بولۇپ قاپتۇ. ئۇلار ئۆزئارا يېغى قوپۇشۇپ، پاراكەندىلىككە مۇپتىلا بولۇپتۇ. ھەددى بولماسكى، بىزلەرنىڭ تۆپىمىزگە لەشكەر تارتىپ كېلىشكە! ئەمدى، خاقانى چىنغا كەلسەك، ئۇلار ھازىر جۇڭغارلاردىن ئۆتكەنكى ئەنت - قىساسنى ئېلىش ئۈچۈن لەشكەر تارتىپ كەلدى. بىزلەر بىلەن خەقنىڭ نېمە كارى!

— ئى غازى، ناھايىتى بەلەن گەپ قىلدىڭىز، — دېدى جاھان خوجا ئەرشى بەگنىڭ دېگەنلىرىنىڭ ئۆزىنىڭ ئويلىغانلىرى بىلەن بىر يەردىن چىققانلىقىنى كۆرۈپ، — نۆۋەتتە نۆسەت شامىلى بىزلەرنىڭ چىمەنمىزدە ئەسمەكتە. قالماق ئېلى بىسىپار تەپرىقەلىك بولۇۋاتقان مۇشۇنداق پەيتتە ئەلنى جۇڭغارلارغا قارشى غازاتقا قوزغاشتىنمۇ خاسىيەتلىك ئىش بولمىسا كېرەك. شۇڭا، ئۆز ئىختىيارىمىز بىلەن كاپىرلارغا ئىتائەت قىلىمىز خوپ ئىش ئەمەس. ئابائى - ئەجدادىمىزنىڭ ئۇل جەھەتتە ئۆتكەندە خاتا باسقان قەدەملىرىگە ۋە ئۆتكۈزگەن سەۋەنلىكلىرىگە توۋا قىلماقلىقىمىز لازىم. شۇل ۋەجىدىن، بىز جۇڭغارلاردىن يۈز ئۆرۈگەيمىز. ئىسلام — پەتھىگە دالالەت قىلادۇر.

— ئى شەھرىيار، تولىمۇ بەرھەق سۆز قىلدىڭىز! — دېدى غازى بەگ جاھان خوجا ئەرشىنىڭ سۆزىنى تەستىقلاپ تۇرۇپ. بۇ كىشى زاكىسىدىن تارتىپلا ياۋۇز تەبىئەتلىك، بەتبەخت ۋە خۇمىسى سۈپەت يارالغان بولغاچقا، كىشىلەر ئۇنى كەينىدىن «غازى توڭگۇز» دەپ تىللايتتى، جاھان خوجا ئەرشىنىڭ سۆزىگە ئاغزىدا ھە دېگىنى بىلەن كۆڭلىدە ئۇنىڭغا قارا ساناپ ئولتۇراتتى. شۇڭا ئۇ: «قالماقلارنىڭ پاراكەندىلىكى پاش بولغۇچە بىر نەچچە كۈن قاراپ باقايلىق» دەپ مەسلىھەت بەرگەن

بولدى...

* * *

جۇڭغار تۇرسى، ئەلچى مەرجى قالماق بۇ قېتىم يەكەنگە ئەلچى بولۇپ كەلگەندە، ئاقسۇ ھاكىمى ئابدۇۋاھاب ۋە ئوچتۇرپان ھاكىمى خوجەسىلەر بىلەن بىللە يەكەندىكى جاھان خوجا باشلىق قەشقەر خوجىلىرىنى ئىندەككە كەلتۈرۈشنىڭ يوللىرى ھەققىدە تەپسىلىي مەسلىھەتلەشكەندى.

— سىز جانابى تۆرەم، — دېگەندى خوجەسى ئۇنىڭغا ئەقىل كۆرسىتىپ تۇرۇپ، — بۇ قېتىم يەكەنگە بارغىنىڭىزدا، ئاۋۋال جاھان خوجىنى بىر چۆچۈتۈپ قويۇڭ. ئاندىن ئۆزىڭىزنىڭ مۇددىئا — مەقسىتىڭىزنى ئۇنىڭغا ئېنىق چۈشەندۈرگەيسىز. مۇبادا، ئۇ جۇڭغار چوڭ تۇرسى داۋاچى جانابلىرىنىڭ ھەيۋىسىدىن قورقۇپ باش ئەگسە، ئۇ چاغدا: «سىزنى ۋە باشقا قەشقەر تۆرىلىرىنى قالماق تۇرسى داۋاچى ئىلىغا چىلايدۇ» دەپ ئۇنى ياندۇرۇپ كەلگەيسىز. بۇ چارە ئاقمىسا، يەكەن پاتاجىسى غازى بەگ بىلەن نىياز بەگ دېگەنلەرگە جۇڭغار تۇرسىنىڭ خەت — تامغىلىرىنى كۆرسىتىڭ. ئۇلار تۆرىنىڭ خەت — تامغىسىنى كۆرگەندىن كېيىن جەزمەن سىزگە يان باسدۇ. ئۇلاردىن غەم قىلماڭ. بۇ ئىككىسى بىزنىڭ سادىق ئادەملىرىمىزدۇر. قانداق قىلىش كېرەكلىكىنى ئۇلار بىلىشىدۇ! مەرجى تۆرە يەكەنگە كېلىپلا يەكەن خانى جاھان خوجا ئەرشى بىلەن كۆرۈشتى ۋە ئۇنى چېكىپ كۆرمەك بولۇپ، ئۆزىنىڭ مۇددىئا — مەقسىتىنى ئېنىق ئىزھار قىلدى. ئۇ جاھان خوجىنىڭ ئىككىلىنىپ قېلىۋاتقانلىقىنى سەزگەندىن كېيىن ئەلچىخانغا قايتقان پۇرسەتتىن پايدىلىنىپ، يەكەننىڭ پاتاجىسى غازى بەگ بىلەن نىياز بەگنى پىنھانغا تارتىپ تۇرۇپ، ئۇلارغا جۇڭغار خانى

داۋاچىنىڭ پەرمانى بىلەن خەت - تامغىسىنى كۆرسەتتى. بۇ داۋاچىنىڭ غازى بەگنى يەكەنگە ھاكىملىققا، نىياز بەگنى شاغبەگ قىلىپ تەيىنلىگەنلىكى ھەققىدىكى پەرمانى ئىدى. ئۇلار داۋاچىنىڭ پەرمانىنى كۆرگەندىن كېيىن كۆڭلى ئىسسىق تېپىشىپ، «جان - جەھلىمىز بىلەن قالماق تۇرىسىنىڭ خىزمىتىنى قىلغايلىمىز» دەپ ئانت - قەسەم ئىچىشتى. مەرجى قالماق ئۇلاردىن جاھان خوجا ئەرشىنى قانداق قىلىپ ئىندەككە كەلتۈرۈش ھەققىدە مەسلىھەت سورىدى. غازى توڭگۇز بىلەن نىياز بەگ جۇڭغار تۇرىسىنىڭ پەرمانىنى بەجاندىل قوبۇل تۇتقاچقا، ئۆزلىرىنىڭ خىيانەتكار مەسلىھەتىنى ئوتتۇرىغا قويۇشتى.

— جاھان خوجىنى ئۆز ئوردىسىدا بەسى ئىندەككە كەلتۈرۈپ بولماس، — دېدى غازى بەگ ئاق ساقىلىنى سىلاپ تۇرۇپ، — ئەلھال، ئۈچ كۈندىن كېيىن ئۇيغۇرلارنىڭ نورۇز ئايىمىدۇر. شۇ چاغدا پۈتۈن شەھەر نورۇز شادلىقىغا چۆمدۈ. مەن نورۇز ئايىمى شەرىپىگە ئۆيۈمدە كاتتا داستىخان سالاى، بالىلىرىمنى يۇرت چوڭلىرى بىلەن قوشۇپ مېھمانغا چاقىرىغان بولاي ۋە «بىر پىيالە چايغا داخىل بولۇپ بەرسىلە» دەپ جاھان خوجىنىمۇ ئۆيۈمگە چىلىنغان بولاي. ئۇ يۇرت چوڭلىرىنىڭمۇ داستىخان سورۇنىدا ھازىر ئىكەنلىكىنى ئاڭلىسا، چوقۇم كېلىدۇ. سىز ئاغرىق بولغان بولۇپ، ئەلچىخانىدا يېتىپ ھېچبىرگە چىقماڭ، ئەمما سىز باشلاپ كەلگەن ئۈچ يۈز قالماق بىلەن يەكەندە سودا - سېتىق بىلەن شۇغۇللىنىۋاتقان تۆت يۈز قالماق قوشۇلۇپ تولۇق قوراللىنىپ، ھويلامدا پىنھاندا مۆكۈپ تۇرغاي. جاھان خوجا ئۆيۈمگە كېلىشى بىلەن تەڭلا، قالماقلار تۇشمۇ تۇشتىن سەكرەپ چىقىپ ئۇنى تۇتۇۋالغاي. ئەمما، ئادەملىرىڭىزگە شۇنى ئېنىق چىكىلەپ قويغايلىقى، جاھان خوجىنى بۇ يەردە ئۆلتۈرۈۋېتىشكە زادى بولمايدۇ. مۇبادا جاھان

خوجا ئۆلتۈرۈلسە، پۈتۈن مۈلكى قەشقەرىيە تەۋرەپ كېتۈر. ئۇ چاغدا، سىلەر قالماقلارنىڭ مۈلكى قەشقەرىيىنى يېڭىۋاشتىن تەسەررۇپىڭىزغا ئالمىقىڭىزلار بەسى مۈشكۈلدۈر. شۇڭا، ئۇنى ئۆلتۈرۈشكە قەتئىي بولمايدۇ. ئۇنى تىرىك تۇتۇۋالساڭلارلا، قالغان قەشقەر خوجىلىرىنىمۇ تۇتماغىڭلار ئاسانغا توختايدۇ.

— بەگ جانابلىرى، ئەقلىڭىزگە بارىكاللا، — دېدى مەمنۇن بولغىنىدىن گۈلقەقەلىرى ئېچىلىپ كەتكەن جۇڭغار تۈرسى مەرجى قالماق، — مۇبادا، جاھان خوجا ئەرشىنى تىرىك تۇتۇۋالالايدىغانلا بولساق، بۇ تۆھپىنىڭ باش بۇرنى سىزگە مەنسۇپ بولىدۇ!

— ھا - ھا - ھا! . . . — ئۇلارنىڭ كۈلكىسى ئەلچىخانا غىچىنى كۆتۈرۈۋەتكىلى تاس قالدى.

*

*

*

مىلادى 1753 - يىلى 3 - ئاينىڭ 21 - كۈنى. بۇ كۈن ئۇيغۇرلارنىڭ ئەنئەنىۋى نورۇز بايرىمى ئىدى. پۈتۈن يەكەن شەھىرى ئايەم شادلىقىغا چۆمگەن بولۇپ، شەھەرنىڭ ئوتتۇرىسىغا جايلاشقان چاھارسۇ بويىدىكى ئازنا مەسچىتىنىڭ ئالدى ئادەم دېڭىزغا ئايلانغانىدى. خانلىق ئۆستەڭنىڭ بويىغا قاتار ئېسىۋېتىلگەن ئون بەش داش قازاندا پىشىۋاتقان نورۇز ئېشى — «ھەپتەسالام» نىڭ مەزىلىك پۇراقلىرى نورۇز ئەھلىنىڭ مەيلىنى ئۆزىگە جەلپ قىلاتتى. داش قازاندا قايناۋاتقان قوينىڭ كالا - پاقالچاقلىرى، توخۇنىڭ تاشلىقى، سېمىز قوي گۆشى، نان جىگدىلەردىن قىلىنغان خاسىيەتلىك نورۇز ئېشىغا سېلىنغان ئاشكۆكى، پىننە ۋە رەيھانگۈللەر مەزىلىك خۇشپۇراقلىرىنى ئەتراپقا تارقىتاتتى. پەشتاقلاردا توپ - توپ بولۇپ ئولتۇرۇشقان ناغرا - سۇنايچىلار ۋە سازەندىلەر يۈرەكنى لەرزىگە سالدىغان

شوق شادىيانىگە ناغرا - سۇناپلىرىنى چېلىپ، سازلىرىنى تەڭكەش قىلىپ يېقىملىق ئاۋازلىرى بىلەن غەزەلخانلىق قىلىشقاندا، ئەتراپتا تاڭ سەھەردىن بېرى تاقىتى تاق بولۇشۇپ ئۆرە تۇرغانلار ئىختىيارسىز ساما ئۇسسۇلىغا چۈشۈشتى. ئازنا مەسچىتنىڭ ئالدىدىكى كەڭ مەيداندا ئادەملەر بارغانسېرى كۆپەيمەكتە ئىدى. كۈلكە ئاۋازلىرى، ناخشا سادالىرى، قىقاس - چۇقانلار ئەتراپنى بىر ئالغانىدى. سېھىرگەرلەر، دارۋازلار كىشىلەرنى ھەيران قالدۇرىدىغان ئاجايىپ ماھارەتلىرى بىلەن كىشىلەرنى ئەتراپىغا يىغسا، مەدداھلار، قىسسىچىلەر خەلق ئارىسىدا قەدىمدىن تارتىپ ئېيتىلىپ كېلىۋاتقان ئاشىق - مەشۇقلارنىڭ ۋەقەلىرى تەسۋىرلىنىدىغان داستانلارنى ۋە يۈسۈپ - ئەھمەت قىسسىنى، شاھنامە - جەڭنامىلەرنى يۇقىرى ئاۋاز بىلەن ئېيتىپ، نۇرغۇن ئادەملەرنى ئۆزلىرىگە جەلپ قىلىۋالغانىدى. چاھارسۇ رەستىسىنىڭ ئىككى تەرىپىدىكى چايخانلارنىڭ بۆگۈكلىرىدە ئولتۇرۇشۇۋالغان چايخۇمار قېرىلار چىنە - چەينەكلىرىدىكى قويۇق دەملەنگەن چايىنى ئىچىشكەچ باشلىرىدىن ئۆتكەن ۋە ئاڭلىغان ئاجايىبات - غارايىباتلار ھەققىدە قانغۇچە سۆزلىشىپ، كۈلۈشۈپ كۆڭۈللىرىنى ئاۋۇندۇرۇشاتتى. بېشىغا كاجۇڭ تۇمىقىنى قىرلاپ كىيگەن، ئۇچىسىغا ئايەملىك ئاق يەكتەك كىيىپ، بەللىرىنى گۈللۈك پوتا بىلەن باغلىشىۋالغان ياش يىگىتلەر توپ - توپ بولۇشۇپ بازار ئارىلىغا، قىز - چوكانلارغا ساقال تاشلىشاتتى. تاۋۇس قۇشىدەك چىرايلىق ياسىنىشقان قىز - چوكانلارمۇ نورۇز شادلىقىدىن سىرتتا قالمىغانىدى. ئۇلار قىرىق تال ئۆرۈلگەن كوكۇللىرىدىكى چاچتەڭگىلىرىنى جىرىڭشىتىپ، بازار ئارىلىشىپ يۈرۈشەتتى. چاھارسۇ كۆلپىشىدىكى قۇم تۆكۈلگەن مەيداندا چېلىشىش مۇسابىقىسى ئۆتكۈزۈلۈۋاتقانىدى. بۇ چېلىشىشتا يەكەن دىيارى بويىچە داڭق چىقارغان بەگمەت ئاخۇن،

موللىخان، ئېلىپ ئاخۇن دېگەن مەشھۇر چېلىشچى بوز
 يېگىتلەرمۇ بەل تۇتۇشۇپ مەيدانغا چۈشۈشكەندى.
 كۆل بويىدىكى مەجنۇنتالارنىڭ ئاستىدا ئەدەب -
 شائىرلارنىڭ مەخسۇس «دېۋانۇ لۇغەتت تۈرك» تىكى پەسىل
 قوشاقلىرى ئۈستىدىكى ئەنجۈمەنى بولۇۋاتاتتى. ئەنجۈمەن ئەھلى
 ئىككى تەرەپ بولۇشۇپ بىر - بىرى بىلەن بېيىت ئېيتىشىپ
 بەسلەشمەكتە. سورۇن ئەھلى ئارىسىدىكى «سۇلتانۇل نازىمى»
 دەپ نام ئالغان زەلىلى مەھمۇد قەشقەرىدىن نەقىل كەلتۈرۈپ
 ئەنجۈمەننى باشلاپ بەردى:

قار - بوز قامۇغ ئەرۇشىدى،
 تاغلار سوۋى ئاقشىدى،
 كۆكشىن بۇلۇت ئۆرۈشىدى،
 قايغۇق بولۇپ ئەگرىشۇر.
 (قار - مۇز تامام ئېرىشتى.
 تاغلار سۈيى ئېقىشتى.
 كۆكۈچ بولۇتلار ئۆرلەشتى،
 قېيىق بولۇپ ئايلىنار.)

قاقلار قامۇغ كۆلەردى،
 تاغلار باشى ئىلەردى.
 ئازۇن تىنى ئىلەردى،
 تۈتۈ چەچەك چەركەشۇر.
 (قاقاسلىقلار پۈتۈنلەي كۆلگە ئايلاندى،
 تاغلارنىڭ بېشى «كۆزگە» ئىلىندى،
 دۇنيانىڭ تىنىقى ئىللىدى،
 تۈرلۈك چېچەكلەر تىزىلدى.)

تۈرلۈك چەچەك يازىلدى
بارچىن يازىم كەرىلدى،
ئۇچماق يەرى كۆرۈلدى.
توملۇغ يەنە كەلگۈسىز.
(تۈرلۈك چەچەك يېزىلدى،
<گويا> كىمخاب سېلىنچا سېلىندى،
جەننەت يېرى كۆرۈلدى،
قىش ئەمدى كەلمەسكە كەتتى.)

بۇ چاغدا ئەنجۈمەن ئەھلى ئارىسىدا ئۇنىڭغا ئانچە قايىل
بولمىغان بىر ياش شائىرمۇ مەھمۇت قەشقەرىدىن نەقىل
كەلتۈردى:

قىش ياي بىلەن توقۇشتى،
قىغىر كۆزۈن باقمىشتى،
تۇتۇشقالى ياقىشتى،
ئۇتغالىمات ئوغراشۇر.
(قىش ياز بىلەن توقۇنۇشتى،
قىغىر كۆز بىلەن قاراشتى.
تۇتۇشقىلى يېقىنلاشتى،
<بىر - بىرىنى> ئۇتماقچى بولۇۋاتىدۇ.)

ھېلىقى ياشانغان شائىر دەرھال جاۋاب بەردى:

قىش يايغارۇ سۆۋلەنۈر،
ئەر، ئات مەننن ياۋرۇيۇر،
ئىگىلەر يەنە ساۋرايۇر،
ئات يىن تاقى بەكرەشۇر.

(قىش يازغا قاراپ ۋارقىرىدى،
مەندە ئادەملەر، ئاتلارنىڭ بەدەنلىرى چىڭىيدۇ،
ئاغرىق - سىلاق يوقىلىدۇ،
)ئادەملەرنىڭ ۋە ھايۋانلارنىڭ، بەدەنلىرى چىڭىپ قۇۋۋەت
تاپىدۇ. (

ياش شائىرمۇ بوش كەلمىدى:

ياي قىش بىلەن قارىشتى،
ئەردەم ياسىن قۇرىشتى.
چەرىگ تۈتۈپ كۆرۈشتى،
ئوقتا غالى ئوتتۇرۇشۇر.
(ياز قىش بىلەن زىتلاشتى،
پەزىلەت ياسىنى كېرىپ)بەتلەپ،
قوشۇن تارتىپ كۈرەشتى،
ئوق ئېتىشقا ئىنتىلىشتى. (

ياشانغان شائىر مېيىقىدا كۈلۈپ قويدى - دە، يالقۇنلۇق
ھېسسىيات بىلەن تۆۋەندىكىلەرنى ئوقۇشقا باشلىدى:

سەندە قاچار سۇندىلاچ،
مەندە تىنار قارلىغاچ،
تاتلىغ ئۆتەر سۇنداۋاچ،
ئەركەك، تىشى ئۇچراشۇر.
(سەندىن قاچار سۇڭگۈلىگۈچ،
مەندە تىنار قارلىغاچ،
نەغمە قىلار بۇلبۇل)قۇش،،
ئەركەك - چىشى ئۇچرىشار. (

ھېلىقى ياش شائىرىمۇ ئۇنىڭغا جاۋابەن تۆۋەندىكى بېيىتنى
ئوقۇدى:

قىزىل - سارىغ ئارقاشىپ،
يىپىكن ياشىل يۈز كەشىپ،
بىر - بىر كەرۈ يۈرگەشىپ،
يالىڭۇق ئانى تاڭلاشۇر.
(قىزىل، سېرىق چىچەكلەر،
بىر - بىرىگە يۆلىنىپ، يېشىل رەيھانلار كۆتۈرۈلۈپ
چىقىپ،
بىر - بىرىگە يۆگىشىپ «تۇرماقتا»
ئىنسان ئۇنىڭغا تاڭ قالىدۇ.)

ئۇ بېيىتنى ئوقۇپ بولۇپلا، ھېلىقى ياشانغان شائىرغا
تەۋەزۇلۇق بىلەن ئېگىلىپ سالام قىلدى.
— ئاپىرىن، ئاپىرىن! — دېيىشتى ئۇ ئىككىسىگە قايىل
بولغان ئەنجۈمەن ئەھلى.
بۇ چاغدا موللا مۆمىن يەركەندى ئورنىدىن تۇرۇپ،
ئەنجۈمەن ئەھلىگە تەزىم قىلدى. ئاندىن قولىدىكى قەغەزگە قاراپ
قويغاندىن كېيىن مۇنداق دەپ ئوقۇشقا باشلىدى:

نورۇز ھەققىدە قوشاق

يىل بېشى نورۇز كېلىپ،
يەرنى گۈلىستان ئەيلدى.
ئۈندۈرۈپ تەڭرىم چىچەك،
چۆللەرنى بوستان ئەيلدى.

زىمىستانلىق كۈنلەر تۈگەپ،
نورۇز كەلدى باھار كەلدى.
توققۇز دۇمباق، توققۇز نەزىم،
توققۇز يەردىن يار - يار كەلدى.

توققۇزى تەل زېمىنلاردىن،
نازۇ - نېمەت بىللە كەلدى.
توققۇز تۇغلۇق چەۋەندازلار،
ھەم مەغپىرەت بىللە كەلدى،

توققۇز ئىچكىر، توققۇز سىرتتىن،
قىز - يىگىتلەر بىللە كەلدى.
نەغمە - ناۋا قىزىپ بۇندا،
سۆز - بېيىتلار بىللە كەلدى.

توققۇز سائەت، توققۇز مىنۇت،
باش قوشۇشقا پۇرسەت كەلدى.
توققۇز تاغدىن، توققۇز باغدىن،
ئۇيۇلتاشتەك قۇدرەت كەلدى.

توققۇزى تەل نورۇز كەلدى،
جۈپ توققۇزنىڭ تويى كەلدى.
توققۇز سايدىن، توققۇز سۇنىڭ،
دىل شاۋقۇنى كۈيى كەلدى.

كۈچ بىرلىكى - ئەل شادلىقى،
توققۇز ئورمان شەمشاد كەلدى.

ئوققۇز چەشمە كەۋسرىدەك،
ئىلىم - ئېھسان، مەھشەت كەلدى.

باھار كەلدى، نورۇز كەلدى،
ئانا تۇپراق مېھرى كەلدى.
ئانا كۆكسەن بېزەش ئۈچۈن،
تەڭرىدىن ھەم ئىدا كەلدى.

ئەي پارەنلەر، ئاتلىنايلى،
يىلنىڭ بېشى نورۇز كەلدى.
ۋاقىت قىممەت ھەم غەنىمەت،
ئىشنىڭ بېشى نورۇز كەلدى.

ئەنجۈمەن ئەھلى:

— ياراپسەن! يەركەندى، قالتىس پاساھەتلىك
يېزىپسەن! — دەپ ئۇنى ئالقىش سادالىرى ئىچىگە كۆمۈپ
تاشلىدى.

— رەھمەت، — دەپ ئۇ قولىنى كۆكسىگە قويۇپ تەزىم
قىلىپ تۇرۇپ.

* * *

جاھان خوجا ئەرشى ئاقسارايدىكى ئۆزىنىڭ خابگاھىدا قەشقەر
خانى يۈسۈپ خوجىدىن كەلگەن مەكتۇبىنى كۆرۈپ ئولتۇراتتى.
مۇلازىملىرى كىرىپ: «پاتاچى غازى بەگ جانابى ئالىيلىرى
بىلەن كۆرۈشەتتىم، دەيدۇ» دەپ خەۋەر قىلدى. جاھان خوجا
ئەرشى «كىرسۇن» دەپ ئىجازەت بەردى.

— تەقسىر پادىشاھىم، بۈگۈن بارىپ مېنىڭ كۈلبە خانەمدە بەزمە تۈزسىلە، — دەپ ئەر ز قىلدى ئۇ، — چۈنكى، بۇ كۈن نورۇز كۈنىدۇر. ئۆز ئۆيۈمدە مەرىكە جابدۇغانىدىم. نە بولغايكى، بۇ كۈنى ئاندى ئۆتكۈزسىلە. يەنە بىر ھېساب بىرلە، ئەلچىخانىدا ئەلچى كافىر قاتتىق كېسەلگە گىرىپتار بولۇپ ياتىتۇ. ئالامىتىدىن ئۆلگۈدەك نىشان بىلگۈزەدۇر. ئۇ كاپىر ئەيتۈدۈرلەركى: «تۆرەمنىڭ يارلىقى بار ئىدى، پادىشاھ تۆرەمگە ئېيتتۇر ئىدىم. تامغەسى بار ئىدى، كۆرسەتۈر ئىدىم. ئۆلۈپ كېتىپ بارادۇرمەن!» دەپ ئىزتىراپ قىلادۇر. كۆرۈپ يانسىلە ئوبدان بولۇر!

— تولا ئوبدان، ئى پاتاچى غازى بەگ. سىز خانەگىزگە قايتىپ تۇرغايسىز. بىز ھايال بولمايلا كەينىڭىزدىن يېتىپ بارۇرمىز، — دېدى جاھان خوجا ئەرشى ئۇنىڭ تەكلىپىگە رازىلىق بىلدۈرۈپ.

— باش ئۈستىگە، خوجام پادىشاھ، — دېدى غازى بەگ قولىنى مەيدىسىگە قويۇپ تۇرۇپ، — ئەمەسە، بىز سىلنى كۈلبە خانىمىزدا ئىنتىزار بولۇپ كۈتكەيمىز.

غازى بەگ جاھان خوجا ئەرشىنىڭ خابىغاھىدىن چىقىپ كەتكەندىن كېيىن ئوردا ئۇلۇغلىرى جاھان خوجا ئەرشىگە بارماسلىقىنى تەكلىپ قىلدى.

— ئى پادىشاھىم، — دېيىشتى ئۇلار، — بۇ غازىنىڭ مەككارلىقىنى بۇرۇندىن تەجرىبە قىلغان. مۇنىڭ ئىشى ھەم مىكىر - ھىيلەدۇر. ئۇنىڭ بىلەن باراۋەت قىلغۇلۇق ئەمەس. ئەلچى كاپىرنىڭ نىيىتى ھەم بۇزۇق. مۇبادا، غازى توڭگۇزنىڭ ئۆيىگە بارغۇدەك بولسىڭىز، ساق يانىپ كەلمىكىڭىز بەسى مۈشكۈلدۇر. بۇ قەدەمنى ئويلاپ باسقايسىز!

— ئىنشائاللا، بۇ سەپىرىمىزدە ئۈمىد باركى، — دېدى جاھان خوجا ئەرشى ئەئىيانلارنى خاتىرجەم قىلىش ئۈچۈن، —

ئۇلار بىر تال مويىمىزغىمۇ زىيان يەتكۈزەلمەس. بەلكى، بىز ئۇندا بارسەق، ئۇلارنىڭ فىسقى - فۇجۇرلەرنى بىلىپ ئالشىمىز مۇمكىن، دۈشمەنلەر ھەرقانچە سۇيقەست قىلسىمۇ ئەمما ئىشنىڭ نەتىجىسى ئۇلارغا مەخپىيدۇر. چۈنكى، قەدىمدە ھەزرىتى يۈسۈپ ئەلەيھىسسالامنىڭ ئاكىلىرى ھەسەت ۋە ئاداۋەت يولىنى تۇتۇپ، ئۇنى قۇدۇققا تاشلىغانىكەن. ئەمما، ئۇلار مىسىرغا پادىشاھ بولغان ئاشۇ يۈسۈپ ئەلەيھىسسالامنىڭ ئالدىغا ھاجەت ئۈچۈن يەنە باردىلەرغۇ؟

— بىراق، جانابى ئالىي خوجام پادىشاھىم، — دېيىشتى ئۇلار يەنىلا جاھان خوجا ئەرشىنىڭ بېرىشىنى لازىم تاپماي، — غازى توڭگۇز نورۇزدا تىرىلگەن چاپانغا ئوخشايدۇ. ئاگاھ بولغايلىكى، نورۇزدا تىرىلگەن چاپان ئادەمنى چاقسا بەكرەك زىيان يەتكۈزىدۇ!

— ئى ئەھلى بەيت، خانىدانلار، — دېدى جاھان خوجا ئەرشى كۈلۈپ تۇرۇپ، — ئاگاھ ۋە دانا بولۇڭلاركى، ئەجلىمىز بۇلارنىڭ قوللىرىدا ئەمەستۇر. پات ئارىدا كۆرىسىلەر، ھەق سۈبھانە ۋە تائالا بىزلەرگە ۋاقىت ئاتا قىلۇركى، بۇ كاپىر لەئىنلارنىڭ ئىتائەتىدىن خالاس بولغايىمىز ۋە قارا يۈزىمىزنى ئافارتىپ، ئىسلام قىلىچىنى قولىمىزغا ئېلىپ كاپىرلارنىڭ باشىغە بىئىبا تارتقايىمىز! بۇ پارچە قالماقلار تېخى ھېچگەپ ئەمەس. بۇلارنى يۇرت - ۋەتەنمىزدىن قوغلىماق بەسى قىيىنغا توختىماس. بىراق، پات پۇرسەتتە مەشرىق تەرەپتىن بىر گۈرۈھ كەلگەي، ئۇلارنىڭ شۇم قەدەملىرى يەتكەن ھامان بۇ شەھەرلەر ئۇلارنىڭ تەسەررۇپىغا ئۆتكەي. ئۇلاردا نە رەھىم بولغاي، نە شەپقەت! بەلكى، ئۇلار ئادەم ئۆلتۈرمەكنى پەخىرلىك ئىش دەپ سانار. ئەلھال، ئۇلارغا بىر ئۆزىمىز تەنھا مۇقابىل كەلمىكىمىز بەسى مۈشكۈلدۇر. شۇڭا، بىز بۇ قالماق كاپىرلىرى بىلەن ئىتتىپاق تۈزمىكىمىز لازىمدۇر ۋە زۆرۈردۇر!

ئەيىنى ئۇلۇغلار جىم بولۇشتى. جاھان خوجا سۆزىنى تۈگىتىپ، مۇلازىملىرىنىڭ ھەمراھلىقىدا «ۋە مەن يەتتە قىلاخۇ»^① دېگەن ئايەتنى ئوقۇپ، غازى توڭگۇزنىڭ نامۇبارەك پاسادخانسىغا قاراپ ماڭدى...

* * *

يەكەننىڭ پاتاجى بېگى غازى بەگ ئۆزىنىڭ ھويلىسىدا ئايرىم نورۇز سورۇنى تۈزگەندى. ئۇنىڭ تۆت خوتۇنىدىن سەككىز ئوغۇل، ئون ئىككى قىزى بولۇپ، يالغۇز نەۋرىسىلا يۈزگە يەتكەندى. ئۇلار ھازىر غازى بەگنىڭ تۆت تاناپ كەلگۈدەك كەڭ سەيناسغا راسلانغان مەرىكە داستىخانغا داخىل بولۇشۇپ، نورۇز ئايىمىنىڭ پەيزىنى سۈرمەكتە ئىدى.

غازى بەگنىڭ چاكارلىرى: «خوجام پادىشاھىم قەدەم تەشرىپ قىلىدىلەر!» دەپ خەۋەر قىلغاندا، جاھان خوجا ئەرشى غازى بەگنىڭ ھويلىسىدىكى يۆلەكتىن ئۆتۈپ بولغانىدى. غازى بەگ ئاۋۋالقىدىنمۇ ئاشۇرۇپ، زىيادە تەۋەززۇ - ئىكراملارنى بەجا كەلتۈرۈپ، جاھان خوجا ئەرشىنى ئىچكىرىكى مېھمانخانغا باشلىدى.

جاھان خوجا مېھمانخانغا كىرىپ ھەممىدىن ئاۋۋال تۆردە بەدەشقان قۇرۇپ ئولتۇرغان جۇڭغار ئەلچىسى مەرجى قالماقنى كۆردى - دە، دەرھال كەينىدىكى غازى بەگدىن:

— جۇڭغار تۆرىسىنى ئەلچىخاندا ئاغرىپ ياتۇرلەر، دېمەپمىدىڭىز؟ بۇ يەردە ئۇ نېمە ئىش قىلىدۇ؟ — دەپ سورىدى تەئەججۈپلىنىپ.

— قالماق تۆرىسىنىمۇ كۈلبەخانەگە چىلىغانمەن.

① «كىمكى ئاللاھتىن قورقىدىكەن، ئاللا ئۇنىڭغا چىقىش يولى بېرىدۇ»، قۇرئان كەرىم، سۈرە تەلاق، 2 - ئايەت.

ھەزرىتى خوجام، پادشاھىم، باشقىچە خىيالدا بولماغىز، — دەپ جاۋاب بەردى غازى بەگ خۇپسەنلىك قىلىپ، ئۇ چاكارلىرىغا چاي كەلتۈرۈشنى بۇيرۇدى.

ئۇنىڭ ئاغزىدىن «چاي كەلتۈرۈلسۇن!» دېگەن سۆز چىقىش بىلەن تەڭلا ئون - يىگىرمىدەك تەنبەل جۇڭغار مېھمانخانىنىڭ ئىشىكىدىن تاراقلاپ باستۇرۇپ كىرىشتى - دە، «تۆرىنىڭ يارلىقى!» دېيىشكىنىچە جاھان خوجا ئەرشىنى تۇتۇپ، ئۇنىڭ بېلىدىكى خەنجىرنى ئېلىۋالدى. ئاندىن ئۇنى چەمبەرچاس قىلىپ باغلاپ، ئىچكىرىدىكى خانىغا ئىتتىرىپ ئېلىپ كىرىپ كەتتى ۋە تاشقىرىقى دەرۋازىنى ئېتىپ، جاھان خوجا ئەرشى بىلەن بىللە خىزمەتكە كەلگەن خادىملارنىڭ بىرىنىمۇ قاچۇرماستىن تۇتۇپ باغلىۋالدى. بۇ ئىش شۇنداق تېز يۈز بەردىكى، ھېچكىممۇ نېمە ئىش بولغىنىنى بىلمەيلا قالدى.

غازى بەگلەر جاھان خوجا ئەرشىنى تۇتقۇن قىلىۋالغاندىن كېيىن جاھان خوجا ئەرشىنىڭ ئوردىسىنى تارتىۋېلىش ئۈچۈن جۇڭغار - مۇسۇلمان توپىلاڭچىلىرىدىن تۆت - بەش يۈز كىشىنى باشلاپ، ئوردىغا ھۇجۇم قىلىشتى. ئەمما، يەكەن ئوردىسىنىڭ ئىشىك قوۋۇقلىرى ئاللىقاچان ئىچىدىن مەھكەم تاقىۋېلىنغان بولۇپ، ئوردىدىكىلەر سېپىل ئۈستىدىن ئوق ئېتىپ ئۇلارنى سېپىلگە ھەرگىز يېقىن يولاتمىدى. توپىلاڭچىلار سېپىلگە نەچچە داپقۇر ھۇجۇم قىلىپ باققان بولسىمۇ، نۇرغۇن كىشىلىرىدىن ئايرىلىپ قېلىپ، ئامالسىزلىقتىن چېكىنىشكە مەجبۇر بولۇشتى.

توپىلاڭچىلار چېكىنگەن پۇرسەتتىن پايدىلىنىپ، ئوردىدىكىلەر شاھىبىدىن باكاۋۇل باشلىق قىرىق باتۇرنى سىدىق خوجا پۈتۈھىدىن ياردەم تەلەپ قىلىش ئۈچۈن خوتەنگە ماڭغۇزدى. ئۇلار يەكەننىڭ جەنۇب قوۋۇقى - خانىقا دەرۋازىسىدىن بۆسۈپ چىققاندىن كېيىن چۆلىنى كېسىپ

ئۆتمىدىغان يالغۇز ئاياغ يول بىلەن خوتەن تەرەپكە قاراپ كەتتى. مۇھەممەت مىراخور بىرنەچچە ئادەمنى ئېلىپ قەشقەر خانى يۈسۈپ خوجىغا خەۋەر قىلىش ئۈچۈن يەكەننىڭ شەرقىي - شىمال تەرىپىدىكى قالغات دەرۋازىسىدىن بۆسۈپ چىقىپ قەشقەر تەرەپكە قاراپ كەتتى. . . .

*

*

*

شاھابىدىن باكائۇل كېچە - كۈندۈز يول يۈرۈپ چولاقنىڭ سېپىدىن ئۆتكەندىن كېيىن ئۈچىنچى كۈنى ئەتىگەندە خوتەنگە يېتىپ كېلىپ، يەكەندە توپىلاڭ يۈز بەرگەنلىكىنى سىدىق خوجا پۈتۈمىغا خەۋەر قىلدى.

سىدىق خوجا پۈتۈھى دەرھال ئادەملىرىگە غازى توڭگۇزنىڭ خوتەندىكى سەكسەن ياشلىق ئاتىسى ۋە يەتمىش ياشلىق ئانىسىنى ۋە ئۇنىڭ خوتەن شەھىرىگە ھاكىم بولۇپ تۇرۇۋاتقان بىر ئوغلىنى قىرىق نەپەر ئۇرۇق - تۇغقىنى بىلەن قوشۇپ تۇتقۇن قىلدۇردى. ئاندىن غازى توڭگۇزنىڭ ئىنىسىغا خەت تۇتقۇزۇپ، ئىككى مۇلازىمنىڭ نازارىتى ئاستىدا دەرھال يەكەنگە ماڭغۇزماقچى بولۇپ خەت يازدى:

« . . . دادام پادىشاھىمغا ئازار بەرمىگەي، — دېيىلگەندى بۇ خەتتە، — ئۇنىڭ بىر تال مويىغا زەخمەت يەتكۈزمىسۇنلەر. مۇبادا، زەررە خىلاپلىق كۆرۈلسە، خۇداغا قەسەم قىلۇرمەنكى، سېنىڭ خوتەن ئىچىدىكى قېرى ئاتا - ئاناڭ، بىر تۇغقان قېرىنداشىڭنى ئەھلى ئايال، كىچىك - چوڭ دېمەستىن يەكەن دەرۋازىسى ئالدىغا ئالىپ كېلىپ قويدەك بوغۇزلاپ، قېنىدا تۈگمەن يۈرۈتمىسەم، يەكەننىڭ سېپىللىرىنى تۈزلەپ توپتالاس قىلىپ، ئوشۇقچە چالما قويماي ھەممىنى قەتلىئام قىلماسام، ئېتىم سىدىق خوجا بولمىسۇن! . . . »

سىدىق خوجا پۈتۈھى بۇ خەت بىلەن غازى توڭگۇزنىڭ ئىنىسىنى ھېلىقى ئىككى مۇلازىمغا تاپشۇردى - دە، ئۇلارنى كېچە - كۈندۈز يول يۈرۈپ، دەرھال يەكەنگە يېتىپ بېرىشنى بۇيرۇغاندىن كېيىن ئىككى كۈن ئىچىدىلا يەتتە يېرىم مىڭ لەشكەرنى ئاياغقا تۇرغۇزۇپ سەپراس قىلدى. ئاندىن غازىنىڭ ھەممە ئائىلە - تاۋابىئاتلىرىنىڭ پۈت - قوللىرىغا ئىشكەل - گۇندا سالغۇزۇپ، ئۇلارنى ئادەم بېشىغا كەلمىگەن ئازاب - ئوقۇبەتلەر بىلەن ئازابلانپ يەكەن تەرەپكە قاراپ ھەيدەپ ماڭدى. يەكەندە توپىلاڭ يۈز بەرگەنلىكىنى ئاڭلىغان قەشقەر خانى يۈسۈپ خوجىمۇ دەرھال قىرغىز - قىپچاق ئولۇسلىرىدىن تەشكىل قىلىنغان لەشكەرلىرىنى باشلاپ يەكەنگە قاراپ دەپدەپە - ئەسئەسە بىلەن كېلىشكە باشلىدى.

غازى توڭگۇزنىڭ ئىنىسى يەكەنگە يېتىپ كەلگەندىن كېيىن ھايالسىمايلا سېپىل ئىچىگە كىرىپ ئاكىسى بىلەن كۆرۈشتى ۋە ئۇنىڭغا سىدىق خوجا پۈتۈھىنىڭ خېتىنى بەردى.

— ئەي ئاكا، — دەپ ئېيتتى ئىنىسى ئۇنىڭغا يىغلاپ تۇرۇپ، — سىزنىڭ شۇملۇقىڭىزدىن تامام خوتەن ۋە ھەفتاد پۈشتىڭىز نابۇد بولادۇر ھەم ئىككى كۈنلۈك پانىي دۇنيا ئۈچۈن ئىسلامدىن يۈز ئۆرۈپ، كاپىرغا ياۋەرلىك ئەۋلادى پەيغەمبەرگە بۇ تەرىقەلىك جاپا ۋە خىيانەت يەتكۈزەدۇرسىز. ئاخىرەتتە خۇدا ۋە زەسۇل ئالدىدا ھالىڭىز نە كەچكەي. ھەزرىتىسى يۈسۈپ قىدىرخان غازى ۋە ئىماملار جەڭ قىلغان ۋاقىتتىن تا بۇ دەمچە، خوتەن خەلقىنىڭ باشقىمىزدىن بۇ بەتنام ئۆكسۈمەيدۇ. ئاندا ھەم سىزدەك بىر - ئىككى مەككەر ھارامزادە نابىكارنىڭ شۇملۇقىدىن بىز كىم ئەھلى - قاياش ۋە يەنە خوتەن خەلقىگە شىكەستە يېتەدۇر. قىيامەتكىچە بۇ بەتنامدىن قۇتۇلالماسىمىز. سىدىق خوجا سىز، بىزنىڭ قېرىپ قالغان ئابائى - ۋالىدەمىزنى ۋە تامام ئەھلى ئايالنى قىش - ئەقىربالىرىڭىزنى ۋە جەمئىي خادىم ۋە ھەشەمنى،

ھەتتا سىزنىڭ خوتەندىكى ھاكىم ئوغلىڭىزنى قوشۇپ ئەسىر قىلىپ، بىر - بىرىگە چېتىپ خوتەن خەلقىدىن ئېلىنغان يەتتە مىڭ بەش يۈز لەشكەر بىلەن باستۇرۇپ يەكەن تابان كېلىۋاتىدۇ. مۇبادا، سىز جاھان خوجا پادىشاھىمنىڭ بىر تال موپىغا زەخمەت ئۇرسىڭىز، سىدىق خوجامۇ ئەسىر ئەيلىگەنلەرنىڭ تامامىنى يەكەن دەرۋازىسى ئالدىدا قەتىل قىلۇر!

غازى پاتاچى ئىنىسىدىن بۇ سۆزلەرنى ئىشىتىپ، نادامەت - پۇشايمان ئىلكىدە ۋەھشەتكە پېتىپ، يېڭىنى زوقۇم، ئۇيقۇسى ھارام بولدى. ئىشنىڭ يامانغا ئۇرۇلگەنلىكىنى بىلگەن غازى توڭگۇز ھىيلە - مەكر بىلەن چاكارلىرىنى قالماقچە ياساپ جابدۇپ، ھەزرىتى خوجام پادىشاھ ئولتۇرغان ھۇجرىنىڭ ئالدىغا ئېلىپ كەلدى - دە، كۆپ سىياسەتلەر قىلدۇرۇپ ۋە يەنە ئۆزى مەنئى قىلغان بولۇپ: «مەن خوجاملار ئۈچۈن جان پىدا قىلادۇرمىن. ئۇلارغا ئازار بەرگۈنچە ماڭا ئازار بەرسەڭ نېچۈك؟» دەپ، ئىككى ئوغلىنىڭ قولغا شەمشەر تۇتقۇزۇپ، جاھان خوجا ئەرلىرىنى قامىغان ئۆيىنىڭ ئالدىغا ساقچى قىلىپ تۇرغۇزدى ۋە: «مۇبادا قالماق كاپىرلىرى ھۇجۇم قىلىپ كىرىپ، خوجامنى ئۆلتۈرمەكچى بولسا، كىرگەننىڭ بېشىنى ئېلىڭلار، ھەرگىز رەھىم قىلماڭلار!» دەپ تاپىلىغان بولدى.

* * *

مىلادى 1753 - يىلى 3 - ئاينىڭ 27 - كۈنى چۈش مەھەلىدە، سىدىق خوجا پۈتۈھى خوتەندىن باشلاپ كەلگەن يەتتە يېرىم مىڭ لەشكىرى بىلەن يەكەن سېپىلى ئاستىدا پەيدا بولدى. بۇ چاغدا قەشقەر خانى يۈسۈپ خوجىنىڭ قەشقەردىن بەش مىڭ لەشكەر بىلەن يەكەنگە يېتىپ كەلگىنىگە ئىككى كۈن بولغانىدى. بۇ ئىككى تارام لەشكەر قوشۇلغاندىن كېيىن يۈسۈپ خوجا ھەممە

ئۆلما ۋە پازىل ۋە ئۆمەررا، ۋالىي مەملىكەتنى بىر يەرگە يىغىپ، ھەيۋەت، ھەشەمەت بىلەن تەبلىخ قىلدى.

— ئى سەرداران خوتەنى ۋە كاشىغەر! ئاگاھ ۋە دانا

بولۇڭلاركى، — دېدى ئۇ تەبلىخ قىلىۋېتىپ، — ھەزرىتى ھەق

سۇبھانە ۋە تائالا ئىنساننى ئۆزىگە ئىبادەت قىلىش ئۈچۈن

ياراتقاندۇر. «ۋەما خەلەقتولئىننە ۋەلجىننە ئىللالىيە -

ئىبۇدۇن!»^① يەنە قاچانغىچە بۇ قالماق كاپىرلىرى ئىتائىتىدە

بولۇپ، ئۆزىمىزنى ئۇلارغا خىزمەت قىلىشقا سەرپ

ئەتكەيمىز؟ ئاللا تائالا بەندىلىرىگە قالماق كاپىرلىرى

ئۈستىدىن غازات قىلىشنى پەرز قىلغاندۇر. ئەلھەمدۇلىللاھكى،

ئەلھال، بىز مۇسۇلمانلاردا ئۇل قالماقلار بىلەن مۇقابىلەت ۋە

باراۋەرلىك قىلالايدىغان كۈچ - قۇدرەت بارغۇ؟ ئاللا تائالا

زېمىندىكى ناشىلارنى قالماق كاپىرلىرىنىڭ بېشىغا ئۇرۇش ئۈچۈن

ياراتقانغۇ؟ ئۇنىڭ ئۈستىگە، ئۇل قالماق كاپىرلىرىنىڭ ئىچىدە

بىسىار تەپىرقەلىك ۋە پاراكەندىچىلىك يۈز بەردى ھەم

قىرغىز - قىپچاق گۈرۈھى قالماقلار تەرەپتىن يۈز ئۆرۈپ

بىزگە قوشۇلدى. ئەمدى لايىق سەزاۋەر ئولكى، بۇ قالماقلاردىن

يۈز ئۆرۈپ ئىسلام ئەلەمنى باشىمىزغا كۆتەرىپ، پەتھى ئىقبال

شەمشىرىنى قالماق سارى تارتقايمىز! ئۇلارغا ئەمدى ئولپان -

سېلىق تاپشۇرماق ئىككىلا ئەلەملىك گۇناھ بولۇر! ئى خالايق،

ئەگەر بۇ نىيەتنى ماقۇل كۆرسەڭىزلار كېلىڭلار! ئەھدى

پەيمانىمىزنى تازا قىلايلى. ئالاھىدە دەسپت بەيئەت قىلايلى!

ئوغلانلار، غازات ئۈچۈن ئالغا! جۇڭغار باسقۇنچىلىرىنى

ۋە تىنىمىزدىن ھەيدەپ چىقىرىش ئۈچۈن ئاتلىنايلى!

جامائەتنىڭ سادا - سىھەلىرى، پەرياد - پىغان ئاۋازىنىڭ

نداسى ئاسمانغا كۆتۈرۈلۈپ، كۆكتە ياڭرىدى. زېمىن لەرزىگە

① «جىنلار ۋە ئىنسانلارنى پەقەت ماڭا ئىبادەت قىلىش ئۈچۈنلا ياراتتىم.» قۇرئان كەرىم، سۇرە زارىيات، 56 - ئايەت.

كەلدى:

— جېنىمىز ۋە تىنىمىز ئۈچۈن پەتھى ئىقبالغا سەدىقەدۇر!
ئەركىمىز ئۈچۈن ھەق يول ئارا ئۆلسەك شەھىد، قالساق غازىلار
سېپىدە مەشھۇر بولغايىمىز! . . .

خوتەن ۋە قەشقەر لەشكەرلىرى قەشقەر خانى يۈسۈپ خوجا
بىلەن ئەمىر لەشكەر سىدىق خوجا پۈتۈھنىڭ ئارقىسىدىن يەكەن
شەھىرىگە ھۇجۇم قىلىپ باستۇرۇپ كىرىشتى. شەھەر ئىچىدىكى
جۇڭغارلاردىن ئىمان ئېيتىپ مۇسۇلمان بولغانلىرى ئامان
قالدۇرۇلدى. قالغانلىرى ھەممىسى قىلىچتىن ئۆتكۈزۈلدى.
كوچا - بىكوچا، گۈزەر - بىگۈزەر، ئەگۈن - چاھار سۇلاردا:
«دەۋر - دەۋردۇر، دەۋرى ئىسلامدۇر!» دەپ نەققارا - كانايىلار،
دەھۇل - دۇمباقلار شادىيانىگە چېلىنىپ زارلىدى.

سىدىق خوجا پۈتۈھى لەشكەرلىرىنى غازى توڭگۇزنىڭ
ئۆيىگە باشلاپ بېرىپ، ئۇ يەردە بەند قىلىقلىق ئاتىسى جاھان
خوجا ئەرشىنى تۇتقۇنلۇقتىن ئازاد قىلدى. شۇنداق قىلىپ، غازى
توڭگۇز بىلەن مەرجى قالماق قوزغىغان جۇڭغار - مۇسۇلمانلار
توپىلىڭى يەتتە كۈنگە بارمايلا تىنچىتىلدى.

بەزى باشباشتاق كىشىلەر جاھان خوجا ئەرشىگە: «ئەلچى
قالماق باشلىق جۇڭغارلارنى قەتلىئام قىلىشقا پەرمان بېرىلسە»
دەپ ئەرز قىلىۋىدى، ئۇ: «كاپىرلارنى جەڭدىن بۆلەك ھالەتتە
ئۆلتۈرمەك نا دۇرۇس ۋە ناراۋادۇر. ئۇلارنى شەھەردىن قوغلاپ
چىقارماق لازىمدۇر. مۇبادا، ئۇلار ئىمان كەلتۈرسە، ئامان
تاپقاي. ئەگەر، ئىمان كەلتۈرمىسە، جەڭدە ئۆلگىنى ئۆلگەي،
قاچقانلىرى ئامان قالغاي، ھۆكىمى شەرىئەت شولىدۇر. ئۇنىڭ
ئۈستىگە، پەرزەنتىمىز ۋە جىگەر پارىمىز خوجا مۇھەممەت باباق
ئىلىدا قالماقلار ئارىسىدا تۇرغاقنۇر. مۇبادا، بىزلەر بۇ
قالماقلارنى ئۆلتۈرسەك، ئىلىدا ئۇلارنىمۇ ساق قويماستىن!» دەپ
قەتلىئامنى توسۇپ قالدى.

يەكەندە نورۇز كۈنى يۈز بەرگەن جۇڭغار - مۇسۇلمانلار توپىلىڭى ئوڭۇشلۇق تىنچىتىلغاندىن كېيىن جاھان خوجا ئەرشى مۈلكىي قەشقەرىيىنىڭ جۇڭغارلاردىن پۈتۈنلەي ئايرىلىپ چىقىپ، مۇستەقىل بولغانلىقىنى جاكارلىدى ۋە ئەمىر لەشكەر سىدىق خوجا پۈتۈھنى ئىلىغا ئەسكەر چىقىرىشقا تەييارلىق كۆرۈشكە تەيىنلىدى...

* * *

سىدىق خوجا پۈتۈھى مىلادى 1714 - يىلى 6 - ئاينىڭ 10 - كۈنى يەكەندە دۇنياغا كەلدى. مىلادى 1716 - يىلى جۇڭغار خانى سېۋان ئارابدان قەشقەر خوجىلىرىنى تۇرغاقلىققا تۇتۇۋېلىپ ئىلىغا ھەيدەپ كەتكەندە، ئەمدىلەتنى ئىككى ياشقا كىرگەن سىدىق خوجا پۈتۈھىمۇ ئاتا - بوۋىسى ۋە ئۇرۇق - ئەۋلادى بىلەن ئىلىغا كۆچۈپ چىقىشقا مەجبۇر بولدى. قارا تاغلىقلار مەزھىپىدىكى قەشقەر خوجىلىرىنىڭ سەردارى، يەكەن خانى دانىيال خوجا مىلادى 1735 - يىلى كېسەلدىن ئۆرە بولالماي يەكەندە ئۆلۈپ كەتكەندە، جۇڭغارلار ئۇنىڭ چوڭ ئوغلى جاھان خوجا ئەرشىنى يەكەنگە خان قىلىپ تەيىنلىدى. شۇنىڭ بىلەن سىدىق خوجا پۈتۈھىمۇ ئۆزىنىڭ ئېرەن قابۇرغىدىكى تۇرغاقلىق ھاياتىنى ئاخىرلاشتۇرۇپ، ئاتىسى جاھان خوجا ئەرشى بىلەن بىللە يەكەنگە قايتىپ كەلدى. بۇ چاغدا ئۇ ئەمدىلەتنى 18 ياشقا كىرگەندى. ئۇ كىچىكىدىنلا بەكمۇ خوشخۇي، ئەقىللىق چوڭ بولغانىدى. ئېرەن قابۇرغىدا بىر كۈنمۇ مەكتەپ يۈزىنى كۆرمىگەن سىدىق خوجا پۈتۈھى ئاتىسى جاھان خوجا ئەرشىنىڭ قولىدا تەربىيىلىنىپ، خەت ساۋاتىنى چىقاردى. ئاندىن ئۆزلۈكىدىن تىرىشىپ ئۆگىنىپ، ئىلمۇ - ئېرىپاننىڭ ھەرقايسى ساھەلىرىدە يۇقىرى ماھارەت ئىگىلەپ، تەڭتۇشلىرى ئارىسىدا

ئالاھىدە پەرقلەنىپ جاھانغا مەشھۇر بولۇپ تونۇلدى. «ھەزرىتى خوجا جاھان خوجامنىڭ خوجا سىدىق خوجام ئاتلىق بىر پەرزەنت دىلپەندى بار ئەردى. ھۆسن جامالدا ئاپتاپتىن غەلبە قىلۇر ئەردىلەر. خۇشخويۇلۇقتا ھەممە خۇلق ئاندا زاھىر بولۇر ئەردى. تەبىئىي زېھنىلىرى پەيزەئى پولاتتەك مەزمۇت - ناسىپتەنى زۇھەل چالاکلىرى ئالماس بىلەن شىكاپ ئەيلەر ئەردىلەر. ۋۇجۇد سېخىلىقتا ھاتەم بىر غۇلام چاكار ئەردى. سىن ساللىرى ئون سەككىز ئەردىلەر. تەھسىللىرى ئاقارغان ئەردىلەر. تەپتىش ۋە تەتقىقلىرى تەھسىل تامام بولغان تالىپى ئىلىملەردىن يۈز دەرىجە ئارتۇق ئەردىلەر. پەھىم - ئەشئاردا ئانداغ ئىدىلەرگى، ئۆزگە يارانلەر بېيىتىنى تىلغا ئالغۇنچە مەزمۇنىنى تەسەررۇپ قىلىپ، تەقىرىغە كەلتۈرەر ئىدىلەر. ئەشئار نەزمىدە ئىككى - ئۈچ غەزەلنى بەدىئەتەن بىر دەفئەدە كىتابقا ئالۇر ئىدىلەر. ھەممە يارەنلەر مۇنداغ تەبىئىي چالاک، تېز پەھىملىرىگە تەھسىن ۋە ئاپىرىن قىلۇر ئەردىلەر...»^①

سىدىق خوجا پۈتۈھى بالىلىق ۋاقتىدىن تارتىپلا ئەدەبىياتقا شەيدا بولغانلىقتىن، ناھايىتى تېزلا شۇ زاماندىكى تالانتلىق شائىرلارنىڭ بىرىگە ئايلاندى. ئۇ بەش ياش ۋاقتىدىن تارتىپ نەزم - بېيىت يازالايدىغان ئاتىسىنىڭ ياردىمىدە شېئىر - نەزم تۈزۈشنى ئۆزلۈكىدىن مەشىق قىلىپ، خېلى ياخشى شېئىرلارنى ئىجاد قىلىشقا باشلىدى. كېيىنكى چاغلاردا ئۇ بۇ شېئىر - نەزملەرنى «پۈتۈھى»^② نامى بىلەن بىر دىۋان قىلىپ تۈزۈپ چىقتى. شۇنىڭ بىلەن «پۈتۈھى» ئۇنىڭ ئەدەبىي تەخەللۇسى بولۇپ قالدى.

ئۇ ئەدەبىياتتىن باشقا يەنە پەلسەپەگىمۇ قىزىقاتتى. ئۇ قەدىمكى زاماندا ئۆتكەن مەشھۇر پەيلاسوپلاردىن سوقرات،

① «تارىخىي نادىرىيە»، قوليازما.
② «پۈتۈھى» — «پۈتۈك، خەت - يېزىق» دېگەن مەنىدە.

بۇقرات، ئەپلاتون ۋە فارابىلارنىڭ كىتابلىرىنى كۆپ ئوقۇغانىدى. ئۇ ئادەتتە فارابىنىڭ «پازىل شەھەرلىكلەر» دېگەن كىتابىدا سوقراتتىن ئېلىنغان مۇنداق بىر سۆزنى ئۆزىگە دەستۇر قىلىۋالغانىدى: «مەن ئۆزۈمنى ھەممىدىن بىلىمسىز ھېس قىلىمەن، شۇنىڭ ئۈچۈن مەن ھەممىدىن بىلىملىك!» سوقراتنىڭ بۇ سۆزى سىدىق خوجا پۈتۈھنىڭ پۈتۈن سۆز - ھەرىكىتىدە ئەمەل قىلىدىغان مىزانغا ئايلانغانىدى.

سىدىق خوجا پۈتۈھنىڭ شېئىر - نەزىملىرىدە ئەركىنلىككە ئىنتىلىش، كىشىلىك مۇھەببەت، ئادالەتنى، ھەققانىيەتنى ياقلاش ئاساسىي تېما قىلىنغان بولۇپ، شۇ زاماندىكى ئادەملەر ئارىسىدا مەۋجۇت بولۇپ تۇرۇۋاتقان ئالدامچىلىق، ساختىپەزلىك، ھىيلىگەرلىك، پىتىنخورلۇق، ھەسەتخورلۇق ۋە چىقىمچىلىققا ئوخشاش ئىجتىمائىي ئەخلاققا خىلاپ ناچار ئىللەتلەر ئۆتكۈر ھەجۋى تىل ئارقىلىق غەزەپ بىلەن قامچىلانغان، كىشىلەرنى ئىنساپلىق، دىيانەتلىك بولۇپ، ۋىجدان ۋە ئار - نومۇسنى ساقلاپ ھەقىقىي ئادەمدەك ياشاشقا چاقىرىق قىلىنغانىدى:

.....
 ئەھەل دۇنيا بەزمىدە ئىچكەن شاراب نايابىدىن،
 ئىت يالاغى ئىچرە ئىچكەن قىپقىزىل قان ياخشىراق.
 گەرچە يوق شەۋكەت ئېلىغە نالىدىن پەريادى جەڭ،
 بەلكى تاۋۇس چەمەندىن مۇرغى خۇشخان ياخشىراق.
 ئەي پۈتۈھى ئىلىكىگە تەسبى ئالىپ قىلمارىيا،
 مەي ئىچىپ زۇننار ئاسىپ كەلتۈرگەن ئىمان ياخشىراق!

دانىيال خوجا ئۆلگەندىن كېيىن جۇڭغارلار ئۆزلىرىنىڭ

مۈلكىي قەشقەرىيىدىكى مىتروپولىيە ھۆكۈمرانلىقىنى يەنىمۇ مۇستەھكەملەش ئۈچۈن، كۆرۈنۈشتە دانىيال خوجىنىڭ ھەممە ئوغۇللىرىنى ھاكىمىيەت ئۈستىگە قويۇپ، ئۇلارنى ھاكىمىيەت ھوقۇقىدىن تەڭ بەھرىمەن قىلىش، ماھىيەتتە بولسا بۆلۈپ ئىدارە قىلىش ئۇسۇلىنى قوللاندى. دانىيال خوجىنىڭ بەش ئوغلى ئىچىدە چوڭ ئوغلى ياقۇپ خوجا (كېيىنكى چاغدا جاھان خوجا ئەرشى دەپ ئاتالدى) نى يەكەنگە، ئىككىنچى ئوغلى ئايۇپ خوجىنى ئاقسۇغا، ئۈچىنچى ئوغلى يۈسۈپ خوجىنى قەشقەرغە، بەشىنچى ئوغلى ئابدۇللا خوجىنى خوتەنگە خان قىلىپ بەلگىلەپ، تۆتىنچى ئوغلى نىزامىدىن خوجا (كېيىنكى چاغلاردا خامۇش خوجا دەپ ئاتالدى) نى ئىلىدا داۋاملىق تۇرغاقلىقتا تۇتۇپ قالدى. يەكەن شەھىرى - سەئىدىيەلەر زامانىسىدىن تارتىپلا مۈلكىي قەشقەرىيىنىڭ سىياسىي، مەدەنىيەت ۋە ئىقتىسادىي مەركىزى بولۇپ كەلگەنىدى. شۇڭا، قەدىمدىن تارتىپ داۋام قىلىپ كەلگەن ئۇدۇم بويىچە، كىم يەكەن تەختىنى ئىگىلىسە، شۇ مۈلكىي قەشقەرىيىگە ھۆكۈمرانلىق قىلالايتتى. دانىيال خوجىنىڭ ھايات ۋاقتىدىكى ۋەسىيىتىگە ئاساسەن، ئۇنىڭ ھەممە ئوغۇللىرى چوڭ ئاكىسى ئايۇپ خوجا - جاھان خوجا ئەرشىنى ئاتا ئورنىدا كۆرۈپ، مۈلكىي قەشقەرىيىدىكى ھەرقايسى چوڭ شەھەرلەرنىڭ يۇرتدارچىلىق ئىشلىرىدا ئۇنىڭ كۆرسەتمىسى بويىچە ئىش كۆرگەنلىكتىن، مۈلكىي قەشقەرىيىدىكى بىر سىياسىي مەركەز - يەكەن سەلتەنىتىنىڭ نوپۇزى ئورتاق ئېتىراپ قىلىندى. شۇڭا، مۈلكىي قەشقەرىيە ئۆزىنىڭ زېمىن پۈتۈنلۈكىنى تاكى مىلادى 1755 - يىلىغىچە ساقلاپ كەلدى. سىدىق خوجا پۈتۈھى ئاتىسى جاھان خوجا ئەرشىنىڭ يۇرتدارچىلىق ئىشلىرىغا زىچ ھەمكارلىشىپ، دىنىي مەزھەپ كۈرەشلىرىدە بۇزۇلۇپ قالماقچانلىشىپ كەتكەن ئىجتىمائىي كەيپىياتنى تۈزەشتە زور خىزمەت كۆرسەتتى. جاھان خوجا ئەرشى

ۋە سىدىق خوجا پۈتۈھى ئاتا - بالا ئىككىيلەننىڭ زور تىرىشچانلىق كۆرسىتىشى ئارقىسىدا، مۈلكىي قەشقەرىيىدىكى ئۇيغۇر جەمئىيىتى پەيدىنپەي مۇقىم ئىزغا چۈشتى. ئىقتىساد، مەدەنىيەت، ئىدىئولوگىيە، ئەدەبىيات - سەنئەت ئىشلىرىمۇ تەدرىجىي تەرەققىي قىلىشقا باشلىدى. جاھان خوجا ئەرشى يەكەنگە خان بولغان 20 يىلغا يېقىن ۋاقىت ئىچىدە مۈلكىي قەشقەرىيە زېمىنىدا ئورنىغان نىسپىي مۇقىملىق ئەھلى ئىلىملەر، ئالىملار، يازغۇچىلار، ھۈنەرۋەن - كاسىپلار قاتارلىق ھەرساھە، ھەر كەسىپتىكى ئۇقۇمۇشلۇق زاتلارنى مۈلكىي قەشقەرىيىنىڭ سىياسىي مەركىزى بولغان يەكەنگە يېڭىۋاشتىن جەلپ قىلدى. ئۇيغۇر جەمئىيىتىنىڭ مىللىي روھىدا زاھىرەن ئويغىنىش يېڭىۋاشتىن بارلىققا كېلىشكە باشلىدى. 70 ياشلىق زەلىلى، 60 ياشلىق ئۆمەر باقى يەركەندى، 50 ياشلىق نۆۋبىتى، 40 ياشلىق مەۋلانە موللا ناسىرى ۋە خوجا ھاجى ئابدۇللا، 30 ياشلىق موللا مۆمىن يەركەندى ۋە باشقىلار ئەنە شۇ چاغدا سىدىق خوجا پۈتۈھى رىياسەتچىلىكىدىكى ئەللامىلەر ئەنجۈمەننىڭ ئاكتىپ ئىشتىراكچىلىرىدىن ئىدى. ئۇلار جاھان خوجا ئەرشى بىلەن سىدىق خوجا پۈتۈھىلەرنىڭ مەنئىي جەھەتتە مەدەت، ئىلھام بېرىشى ۋە ئىقتىسادىي جەھەتتە ئۆزلىرىگە يېقىندىن يار - يۆلەكتە بولۇشى، جىسمانىي جەھەتتە مۇتەئەسسىپ كۈچلەرنىڭ زىيانكەشلىكىدىن ھىمايە قىلىشى ئارقىسىدا ئۆز ئىجادىيەتلىرى بىلەن بىمالال شۇغۇللاندى. زەلىلىنىڭ 770 بېيتلىق «تەزكىرەئى خوجا مۇھەممەت شېرىپ» دېگەن تارىخىي داستانى، نۆۋبىتىنىڭ «غەزەللەر» دېگەن شېئىرىي دىۋانى، موللا ئەلەم شەھيارىنىڭ «گۈل ۋە بۇلبۇل» داستانى، شائىر موللا بىلال ئىبنى يۈسۈپ خوتەننىڭ «دىۋان بىلالى» سەرلەۋھىلىك شېئىرلار توپلىمى، ئەخلاقشۇناس مۇھەممەت سىدىق بەرشىدىنىڭ «سىدىقنامە» دېگەن دىداكتىك ئەسىرى مۇشۇ دەۋردە يېزىلدى ۋە

ياكى يېزىلىشقا باشلاپ، كېيىنكى دەۋرلەردە تاماملاندى. «رەۋزە تۇلخۇززا» سەرلەۋھىلىك داستاننىڭ ئاپتورى شائىر موللا ئەھمەد خوجامىنىياز ئوغلى (قىسۇرى) مۇشۇ مەزگىلدە قەشقەر خانلىق مەدرىسىدە ئوقۇپ ئىلىم ئەھسىل قىلغانىدى. ئەۋائى ھەزرەتلىرىنىڭ «خەمسە»، «چاھار دىۋان» لىرىمۇ مۇشۇ مەزگىلدە سىدىق خوجا پۈتۈھىنىڭ رىياسەتچىلىكىدە ئوردا خەتتاتلىرى تەرىپىدىن قايتىدىن كۆچۈرگۈزۈلدى.

سىدىق خوجا پۈتۈھى يەكەن ئەدىبلىرىنىڭ ئەنجۈمەندىكى ئەھلى ئىلىملەر ئىچىدە شۆھرەت قازانغان يېتۈك سۆز ئۈستىسى بولۇپلا قالماستىن، بەلكى ھاكىمىيەت ئىشلىرىدىمۇ ئىستىداتلىق ۋە ئىجتىھاتلىق دۆلەت ئەربابى ئىدى. ئۇ كىچىكىدىنلا سىپاگەرلىك ئەلىم - تەربىيىسىنى كۆرگەن، ئۆزىدە ئەتراپلىق ھەربىي ماھارەتنى يېتىلدۈرگەن ئىقتىدارلىق سەركەردە ئىدى. ئۇ ئاتىسى - يەكەن خانى جاھان خوجا ئەرشى مۈلكىي قەشقەرىيىدە ھاكىمىيەت ئىگىلەپ تۇرغان 20 يىل ئىچىدە تاغىسى - قەشقەر خانى يۈسۈپ خوجا بىلەن بىللە جاھان خوجا ئەرشىنىڭ مۈلكىي قەشقەرىيىنى جۇڭغارىيە باسقۇنچىلىرىنىڭ تۆمۈر تاپىنى ئاستىدىن قۇتۇلدۇرۇپ چىقىش يولىدا ئېلىپ بارغان كۈرەشلىرىگە ئاكتىپ ئىشتىراك قىلدى ۋە باشتىن - ئاياغ بۇ كۈرەشنىڭ ئالدىنقى سېپىدە تۇرۇپ كەلدى...

نەزمە

تۆمۈر مەنزىلى دەل ئېتىزغا ئوخشار،
نېمە تەرسەڭ، ساڭا ئۇ شۇنى قايتۇرار.
گەر ئاڭا سەن پۈچەك ئۇرۇقنى چاچساڭ،
ئويلاپ باق، ئۇ ساڭا نېمە ياندۇرار؟

— ئابدۇرېھىم ئۆتكۈر

ئۈچىنچى باب

ئەنسز جۇڭغارىيە

«كىمكى دۈشمەننى بەك تۆۋەن چاغلىسا،
كىچىككىنە ئوتنى پەرۋاسزلىق بىلەن ئۆچۈرمەي
قويغانغا ئوخشاش بىر ئىش بولىدۇ.»

مىلادى 1754 - يىلى (ئىت يىلى) قەمەرىيە 5 -

ئاي. ھەيۋەتلىك بىنەپشە ھەرەمنىڭ تەيخېدىيەن ئوردىسى. خاقانى
چىننىڭ قارا دىۋان ۋەزىرى^①، خان مۇپەتتىش شۇخېدى خانغا
سۈنۈلىدىغان قاتلاق مەكتۇپنى كۆتۈرۈپ تەيخېدىيەن ئوردىسىنىڭ
ئالدىغا كەلگەندە، قورققىنىدىن ئىشتىنىغا سىيىۋىتەيلا دەپ
قالدى. قەسىر ئالدىدا خاننىڭ يېقىن مۇلازىملىرىدىن بىر نەچچە
ئاغۋات مىدىر - سىدىر قىلىشماستىن بۇتتەك قېتىپ چىمچىت
تۇرۇشقاندى. «ئانھەزرىتىم شاھىنشىنغا چىقىمغان بولغىيىتى
تەلىيمىگە» دەپ ئويلىدى ئۇ ئۆز ئىچىدە. شاھىنشىننىڭ ئىچى
يىگنە چۈشۈپ كەتسە ئاڭلانغۇدەك دەرىجىدە پىسناھان بولۇپ،
شاھزادىلەر، ئىنالچىلار ۋە شىغاۋۇل پىرقىسى، مەنسەپ - تۇتۇق
پىرقىسى، جازا پىرقىسى، تەمرات پىرقىسى، لەشكىرىي پىرقە،
سېلىق - تۇتۇن پىرقىسى قاتارلىق ئالتە پىرقىنىڭ مانجۇ -

① قارا دىۋان - مانجۇلارنىڭ ئالىي ھاكىمىيەت ئورگىنىنىڭ نامى.

خەنزۇ ۋەزىرلىرى، ھۆدەيچى، مۇراسىمبېگى، ئىشىككاغا، ئاتالىق، خەلىپەت بېگى، ئوردا مىراخورى، مۇشاۋىر ئەزەم، ساراي چىۋىن قورۇغۇچىسى، دارىلئولۇمنىڭ باش ئۆلىماسى قاتارلىق توققۇز بەگ - بېگات باشلىق دۆلەت ئەركانلىرىنىڭ ھەممىسى ئۆرە تۇرۇشقان بولۇپ، ئۇلارغا تېخى «جايى پاراغەت» ئىجازىتى^① بېرىلمىگەندى.

خاقانى چىن ئىسىنگورۇ خۇڭلى - چەنلۇڭ خان مۇشۇ تاپتا شاھ سۇپىدىكى ئالتۇن تەختنىڭ كەينىگە تىكلەنگەن ئالتۇن شىرمىغا قاراپ ئۆرە تۇراتتى. ئۇنىڭ چىرايى تۈرۈلگەن بولۇپ، قاپقىدىن مۇز يېغىپ تۇراتتى. قارا دىۋانېگى شۇخېدى خاننىڭ چىرايىغا ئەيمىنىپەرەك نەزەر سالىدىۇ ئەمما دەرھال يەرگە قارىۋالدى. ئۇ ھەيران بولغىنىدىن ۋارقىرىۋېتىشكە تاس قالدى. ئۇنىڭ ئالدىدا تۇرغان بۇ ئادەم ئادەتتە بەگ - بېگاتلار، ئەمرۇل - ئۆمەرلەر، ئەكابر - ئەشرەبلەر ۋە پۇقرائى - پەقىرلەر كۈنىگە نەچچە قېتىم «ياشغايلا، تۈمەن مىڭ يىللار ياشغايلا!» دەپ ئالغىش ياڭرىتىدىغان مېھرىبان، نۇرانە قىياپەتلىك ئىسىنگورۇ خۇڭلى - چەنلۇڭ خانغا زادىلا ئوخشىماي قالغان بولۇپ، بەئەينى بەتبەشەرە بىر قاراقچىغا ئوخشاپ قالغانىدى! مۇشۇ تاپتا ئۇنىڭ كۆزلىرىدىن ياۋۇزلۇق شولىلىرى نۇر چېچىپ تۇراتتى!

ئەيىنلىرىغا ئارقىسىنى قىلىپ چوڭقۇر خىيال سۈرۈپ تۇرغان چەنلۇڭ بىر كەملەردە ئارقىسىغا ئورۇلۇپ، شاھ سۇپىنىڭ ئاستىدا تىزلىنىپ تۇرغان قارا دىۋان ۋەزىرى شۇخېدىغا كۆزى چۈشتى - دە، دەرھال ئۇنىڭغا رۇسلىنىش ئىجازىتىنى بەردى ۋە قالغان ئەيىنلىرىغىمۇ ئىجازەت دېگەندەك قىلىپ قولىنى سىلكىپ قويدى. ئاندىن ئۆزى شاھ سۇپىنىڭ ئۈستىدىكى ئالتۇن

① ئولتۇرۇش ئىجازىتى.

تەخت ئۈستىگە كېلىپ ئولتۇردى ۋە:

— گەئىيانىم، جۇڭغارلار ھەققىدە يېڭى مەلۇمات بارمۇ؟ — دەپ سورىدى ئۇنىڭدىن.

— ئانھەزىرىتىمگە مەلۇم بولغاچكى، — دەپ خانغا مەلۇمات سۈندى قارا دىۋان ۋەزىرى شۇ خېدى يەرگە قاراپ تۇرۇپ، — يېقىندا جۇڭغار خانى داۋاچى جۇڭغارلارنىڭ دۆربىست قەبىلىسىنىڭ چوڭ جايىغا ساغانداشنى تۇتۇپ كېلىپ ئولتۇرۇۋېتىپتۇدەك^①. ئۇ ئەسلىدە ئامۇرسەنا دېگەن قالماقنىڭ قېيناتىسى ئىكەندۇق. شۇڭا، ئامۇرسەنا قېيناتىسىنىڭ قان قىساسىنى ئېلىش ئۈچۈن ئۆتكەن يىلى قەمەرىيە 11 - ئايدا ئېرەن قابۇرغىغا لەشكەر تارتىپ كېلىپتۇدەك. ئەلھال، ئەينى يىللاردىكى ئۇل ھەمتاۋاقلار ھالا بۈگۈنكى كۈنگە كەلگەندە بىر - بىرىگە قارشى خۇنخورلاردىن بولۇپ قېلىشسا ئەجەب ئەمەس! — شۇنداق، — دەپ بېشىنى لىڭشىتىپ چەنلۇڭ، — ئۇل پاراكەندە جۇڭغارلارنىڭ رىزقى تۈگەپ، زىقى توشۇپ قالدى. بۇزۇكۇۋار پەدەرىمىز كاڭشىنىڭ ئۈمىد - ئارزۇلىرىنى ئاقلايدىغان پۇرسەت ئەمدى يېتىپ كەلگەندەك قىلىدۇ. نىھايەت، ئۇل پاراكەندە جۇڭغارلار ئۇزاق يىللاردىن بېرى ئۆزئارا جەڭگى - جېدەل قىلىشىپزادى تىنچىشىماي كېلىشتى. جۇڭغارلارنىڭ زولمىنى يەتكۈچە تارتىشقان مۇسۇلمان چەنتۇلارمۇ بۇزۇكۇۋارىمىز كاڭشى زامانىسىدىلا بوغدا خاقانلىقىمىزنىڭ غەربىي يۇرتقا ئەسكەر چىقىرىپ، ئۆزلىرىنى ئۇل بەدەۋى جۇڭغارلارنىڭ تۆمۈر تاپىنى ئاستىدىن ئازاد قىلىشنى ئىلتىجا

① نەپەندىكى تەبىئىي گۇڭۇڭ مۇزىيىدا ساقلىنىۋاتقان ئارخىپلاردا خاتىرىلىنىشىچە، چەنتۇڭنىڭ 19 - يىلى 7 - ئاينىڭ 9 - كۈنى خانغا يوللانغان قاتلاق مەكتۇپتا بۇ ھەقتە: «... ئامۇرسەنا ساغانداشقا تۇيۇقسىز ھۇجۇم قىلىپ، ئۇنى ئۆلتۈرۈۋەتتى...» دەپ خاتا مەلۇمات بېرىلگەن. بۇ مەزمۇنلار جۇڭ جىغا يازغان: «جىڭ گاۋزۇڭنىڭ شانلىق مۇھاررىپە ئۆتۈقلىرى ھەققىدە تەتقىقات» دېگەن ماقالىسىنىڭ 30 - بېتىدە نەقىل كەلتۈرۈلگەن. ئۇنىڭدىن باشقا ۋېي يۈەنمۇ ئۆزىنىڭ «زەبەرنامە»، 4 - جىلد: «چەنلۇڭ يىللىرىدىكى جۇڭغارلارنى تىنچىتىش خاتىرىلىرى» دە ئاشۇنداق نەقىل كەلتۈرگەن.

قىلىشقانىدى. ئۇلارنىڭ خوجام دەيدىغان بىر ئۇلۇغى^① كاڭشىنىڭ 16 - يىلىلا^② خاقانلىقىمىزدىن قۇرىقارغا لەشكەر^③ چىقىرىشنى ئىلتىجا قىلىپ لەنجۇ سىڭخىچە كەلگەن ھەمدە ئۆزى خاقانلىقىمىزنىڭ ھىدايەتپەرۋەر قوشۇنلىرىنى باشلاپ قۇرىقارغا بارىدىغان قەتئىي ئىرادىسىنى بىلدۈرگەن! بىراق، ئۇل جۇڭغارلارنىڭ غالدان دەيدىغان خاقانى تولىمۇ يامان نەرسە بولغاچقا، كاڭشى خان قۇرىقارغا لەشكەر چىقىرىشقا جۈرئەت قىلالمىغانىكەن!^④ ئەلھال، بۇ ئىشلارنىڭ ھەممىسى ئۆتۈش بولۇپ قالدى. ئۇل پاراكەندە جۇڭغارلار ئۆز ئىچىدىن بۇزۇلۇشقانى ئاز دەپ، قوشنىسى بولغان قازاقلارغا چېقىلىپ، ئۇلارنى قۇتارتىپ قويدى. بۇ بوغدا خاقانلىقىمىز ئۈچۈن ئىنتايىن تېپىلغۇسىز بىر پۇرسەت ھېسابلىنىدۇ. مۇبادا، ئۇل پۇرسەتتىن پايدىلىنىشنى بىلمىسەك، بىرنەچچە يىل ئۆتكەندىن كېيىن يەنى ئىلىبالىق تىنچىغاندىن كېيىن جۇڭغارلار ئۆزلىرىنى ئوڭشىۋېلىشىدۇ - دە، ئاندىن نەيزىسىنىڭ ئۈچىنىسى خاقانلىقىمىزغا قارىتىدۇ. ئۇ چاغدا ئۇلارنى يىغىشتۇرمىقىمىز ھازىرقىدىنمۇ قىيىنغا توختايدۇ. ئەلھال، جۇڭغار قوۋمىدىن چېلىن ۋە چېلىن ئۇباش قاتارلىقلار ئۆز ئولۇسلىرىدىن بىر تۈمەن ئادىمىنى باشلاپ كېلىپ تەڭرى خاقانلىقىمىزغا ئەل بولۇشتى. بىز پۇرسەتنى قولدىن بېرىپ قويماستىقىمىز لازىم، دەپ ئويلايمىز. مۇبادا، ئەڭ كېچىككەندىمۇ كېلەر يىلى ئىلىبالىققا لەشكەر تارتىپ بېرىپ، مانجۇ سەلئەنتى نەچچە ئون يىلدىن بۇيان ۋۇجۇدقا چىقىرالماي كېلىۋاتقان بۇ ئۇلۇغ ئىشنى ۋۇجۇدقا چىقارساق، بۇ ئەلۋەتتە بىزنىڭ مۇھارەبە جەھەتتە قولغا

① ھىدايتۇللا (ئاپاق) خوجىنى دېمەكچى.

①

② مىلادى 1677 - يىلى.

②

③ قۇرىقار - شىنجاڭنىڭ تارىختىكى ناملىرىدىن بىرى.

③

④ بۇ ھەقتىكى تەپسىلاتلار ئۈچۈن «بۈيۈك جىڭ سۇلالىسى شېخۇ خان دەۋرانىدا يېزىلغان ئوردا خاتىرىلىرى»، 69 - جىلد، 19 - ، 20 - بەتلەرگە قارالسۇن.

④

كەلتۈرگەن بۈيۈك ئۇتۇقىمىز بولۇپ قالدۇ. بىزنىڭ مۇبارەك كاللىمىزدا مۇشۇنداق بۈيۈك خىيال زاھىر بولدى! ① ...

— ئايرىن، ئانھەزىتىم! — دەپ ئۇنىڭ سۆزىنى تەستىقلىدى دىۋانېپكى شۇ خېدى، — بىزكىم قارا دىۋاندىكى ئەيىنى — ئەرگانلارنىڭمۇ ئارزۇ قىلىدىغىنى شۇ ئىدى! ...

— ئانھەزىتىمنىڭ دۆلەتلىرىگە ئاسمان تەڭرىسى تەۋپىقۇ — ئادالەت بەرسۇن! ئانھەزىتىمنىڭ دۈشمەنلىرى خاراب، مۇناپىقلار بىتاپ بولسۇن! ئانھەزىتىم ياشىغا، ياشىغا، تۈمەن مىڭ يىللار ياشىغا! — ۋەزىر — ۋۇزىرالار، ئەمرۇل — ئۆمەرلارنىڭ تەنتەنە ساداسى ئىچىدە پۈتۈن تەيخېدىن ئوردىسى زىلزىلىگە كەلدى. ئوردىنىڭ ئېگىز راۋاقلرىغا قونۇشۇۋالغان كەپتەرلەر ئۈرۈكۈپ، گۈرىدە قىلىپ ئاسمانغا كۆتۈرۈلدى.

جۇڭغارلار مەسىلىسى — خاقانى چىننىڭ كاڭشى ②، پۇڭجىڭ ③ ۋە چەنلوڭ ④ قاتارلىق ئۈچ ئەۋلاد پادىشاھلىرىنى 100 يىلدىن بېرى قىيىناپ كېلىۋاتقان كونا، چىڭىش بىر مەسىلە ئىدى. ئىلىغا لەشكەر چىقارغاندىلا، ھەم جۇڭغارلارنى تەلتۈكۈس تىنچىتىش، ھەم مۈلكى قەشقەرىيىنى ئۆز ئىچىگە ئالغان پۈتۈن مۈلكىي نۇركىستاننى ئۆز تەسەررۇپىغا ئېلىش مەقسىتىگە يەتكىلى بولاتتى. ئەسكەر چىقارغاندىلا بۇ ئەلنى تەلتۈكۈس بېسىۋالغىلى بولاتتى. بۇ ھەقىقەتەنمۇ بىر چالدىدا ئىككى پاختەكنى سوققىلى بولىدىغان ئىشەنچلىك چارە ئىدى! بىراق، نەدىمۇ ئۇنداق ئاسان ئىش بولسۇن؟! ئەڭ ئالدى بىلەن جۇڭغارىيە غاجلاشقا بولىدىغان ئەمما چاپنىغىلى بولمايدىغان بىر

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 464 - جىلد، چەنلوڭنىڭ 19 - يىلى قەمەرىيە 5 - ئايى.

② كاڭشى — ئىسنىگورۇ شۇەنىي، چىڭ سۇلالىسىنىڭ 4 - ئەۋلاد پادىشاھى. ئۇ مىلادى 1662 - يىلىدىن 1722 - يىلىغىچە تەختتە ئولتۇرغان.

③ پۇڭجىڭ — ئىسنىگورۇ پىنجىڭ، چىڭ سۇلالىسىنىڭ 5 - ئەۋلاد پادىشاھى. ئۇ مىلادى 1723 - يىلىدىن 1735 - يىلىغىچە تەختتە ئولتۇرغان.

④ چەنلوڭ — ئىسنىگورۇ خۇڭلى، چىڭ سۇلالىسىنىڭ 6 - ئەۋلاد پادىشاھى. ئۇ مىلادى 1736 - يىلىدىن 1795 - يىلىغىچە تەختتە ئولتۇرغان.

پارچە قاتتىق سوڭەك ھېسابلىناتتى. ئۇ يەرگە ئەسكەر چىقارغاندا، ئىنسى - جىن ئاياغ باسىغان چۆل - جەزىرىلەرنى بېسىپ ئۆتۈشكە توغرا كېلەتتى. ئۇنداق بولغاندا، تەمىنات يەتكۈزۈپ بېرىدىغان، لەشكەر مەنبەسى بىلەن تەمىنلەيدىغان خاقانى چىن يىراقنا قالاتتى - دە، ئۇرۇش سېپى سوزۇلۇپ، ئارقا سەپ ئۈزىراپ كېتىپ قېلىپ، لەشكەرلەرنىڭ تەمىناتىغا كاپالەتلىك قىلماق مۈشكۈل بولاتتى. شۇڭا، بۇ ئىشتا يەنە زوراغالىق مەھكىمىسىدىكى^① ئاشۇ بىر توپ كاسكى قېرىلارنىڭ ماقۇللۇقىنى ئالمىسا بولمايتتى. ئۇلار شاھ سانىيەنى ئالدىغا چىقىرىپ قويۇشۇپ، «قۇرىقارغا لەشكەر چىقارسا بولمايدۇ يەي!» دېيىشىپ قۇلاق - مېڭىنى يەپ بولۇشتى! بىراق، ھازىرقىدەك ئەپلىك پۇرسەت ھەممىلا ۋاقىت كېلىۋەرمەيدۇ - دە!...

چەنلۇڭ خان مۇشۇلارنى ئويلاپ قولىنى شىلتىپ قويدى. شىغاۋۇل ۋۇ جى قوبۇل ۋاقتىنىڭ ئاخىرلاشقانلىقىنى ئېلان قىلدى ۋە: «قارا دىۋانېڭى، خان مۇپەتتىش شۇخېدى قالسۇن، قالغانلارغا ئىجازەت!» دەپ خاننىڭ پەرمانىنى يەتكۈزدى.

شىغاۋۇل ۋۇ جى چەنلۇڭ خانغا ئەركان بولغان مۇشۇ يىللاردىن بېرى، ئۇنىڭ مەجەزىنى خېلىلا چۈشىنىپ قالغانىدى. خان ھەر قېتىم زور مەسىلىلەر ئۈستىدە قارار چىقارماقچى بولغىنىدا، چوقۇم ئۆزىنىڭ ئەڭ يېقىن ئەيىانلىرىدىن بىرى بىلەن قورشاش شاھمات ئوينىغاچ يالغۇز تەپەككۈر قىلىپ، قارار قىلىدىغان مەسىلىلەرنى كالىسىدا پىشۇراتتى.

چەنلۇڭ خان شاھماتقا ئۈست بولغاچقا، ئەيىانلىرى داۋاملىق ئۇنىڭغا ئۆتۈلۈپ قالاتتى. ئەمما، قارا دىۋاننىڭ دىۋانېڭى شۇ خېدى تولىمۇ گەستايىدىل ئادەم بولغاچقىمۇ، ئۆزىنىڭ ئۆتتۈرۈپ

① زوراغالىق مەھكىمىسى — چىڭ سۇلالىسىنىڭ ئاقسۆڭەكلىرىدىن تەركىب تاپقان يەتتە كىشىلىك مەخپىي ئوردا كېڭەشچىسىنىڭ نامى.

قويغىنىغا ئوڭايلىقچە تەن بەرگىلى ئۈنمايتتى. بۈگۈنمۇ ئۇ چەنلۇڭ خان بىلەن شاھمات ئويناشقا ئولتۇرۇپ، ئۇرۇقنى باسا - باسماي تۇرۇپلا يەنە ئۇتتۇرۇپ قويدى. چەنلۇڭ ئۇنى تېخىمۇ قىزىقتۇرۇش ئۈچۈن، ئۈچ قول شاھماتنىڭ ئىككىنچىسىدە ئۇنىڭغا قەستەنگە ئۇتتۇرۇپ بەردى. پادشاھ بىلەن گەركان مۇشۇنداق بىر ھازا شاھمات ئويناشقاندىن كېيىن شۇ خېدى شاھمات قائىدىلىرىنى خېلى چۈشىنىپ قالدى - دە، ئوڭايلىقچە ئۇتتۇرۇپ قويمايدىغان بولدى. ئۇلار مۇشۇنداق تىرىكشىپ كەچ بولۇپ كەتكىنىنى سەزمەيلا قېلىشتى. ئاخىر ئۇلار تەڭ كېلىپ قېلىشتى - دە، شاھماتنى يىغىشتۇرۇشقا مەجبۇر بولدى.

شۇ خېدى شاھمات تاختىسىدىكى ئىرماش - چىرماش تىزىلىپ كەتكەن ئاق - قارا ئۇرۇقلارغا قاراپ:

— مەن يۈرىكىمنى قايتەك قىلىپ، ئانھەزىرىتىم بىلەن شاھمات ئويناشقا جۈرئەت قىلدىم، — دېدى ئۇ چەنلۇڭغا ئېڭىلىپ تەزىم قىلغاندىن كېيىن، — بىراق، خان ئالىيلىرى دانا بولغاچقا، ئەيىنلىرى يېڭىلىپ قالدى. شۇنى بىلىۋېلىشىمغا رۇخسەت قىلغايلا، ئاق ئۇرۇقلار قارا ئۇرۇقلار تەرىپىدىن قورشىلىپ ماڭارغا يول تاپالماي قېلىۋاتقانىدى، بىلىمدىكى، قانداق قىلىپ يەنە تىرىلىۋالدى؟

— ئەيىنىم، سەن شاھمات ئوينىغاندا، — دېدى چەنلۇڭ خان كۈلۈپ تۇرۇپ، — خېلى پەم بىلەن ئوينىدىكەنسىن، ھۇجۇم قىلغاندىمۇ شىددەت بىلەن ھۇجۇم قىلىشنى بىلىدىكەنسىن، مۇداپىئە كۆرگەندىمۇ ئۆزۈڭنى قاتتىق مۇداپىئە قىلالايدىكەنسىن. بىراق، پۇرسەتنى قولدىن بېرىپ قويىدىكەنسىن. شۇڭا، شاھمات ئوينىغاندا يەنە پۇرسەتتىن پايدىلىنىشىنىمۇ بىلىشىڭ كېرەك!

— قورشاۋ شاھماتىنىمۇ پۇرسەت بولامدۇ؟

— ھەرقانداق ئىشتا پۇرسەت بولىدۇ، — دېدى چەنلۇڭ خان ئاغۋات سۇنغان چايدىن بىر ئوتلىۋەتكەندىن كېيىن، — سەن «كېرىلىپ تېرىسىگە پاتماي قالغانلارنىڭ يېرىلىشىنى كۈتۈش كېرەك؛ كۈچلۈكلەرنىڭ زەئىپلىشىشىنى كۈتۈش كېرەك؛ گۈللەنگەنلەر خارابلاشماي قالمايدۇ؛ ئازراق نەرسىنىڭ مېھرىدىن كەچمىگۈچە، چوڭ نەرسىگە ئېرىشمەك قىيىن!» دېگەننى ئاڭلىمىغانمۇ؟

— ئانھەزىرتىم، سىلى «قولنى كەسمىگۈچە قان چىقما» دېمەكچىمۇ؟

— ھەئە، شۇنداق...

— چۈشەندىم، — دەپ جاۋاب بەردى قارا دىۋاننىڭ دىۋانېڭى شۇ خېدې مەمنۇن بولغىنىدىن، — «يارا ئېغىز ئالغاندىلا ئاندىن مەرەزنى ساقايتقىلى بولىدۇ!» دېگەن مۇشۇ گەپ ئىكەندە. دە! ئانھەزىرتىم، دانا ئىكەنلا، ھەقىقەتەن دانا ئىكەنلا! — بىراق، غايىلار بىزنىڭ ئۇل مۇددىئا — غەرەزلىرىمىزنى چۈشەنگەن بولسىچۇ كاشكى، — دېدى چەنلۇڭ ئېغىر خورسىنىپ تۇرۇپ، — بولۇپمۇ زوراغاللىق مەھكىمىسىدىكىلەرنى قۇرقارغا لەشكەر چىقىرىشقا ماقۇل كەلتۈرۈشكە قارىغاندا تاشپاقىنى يورغىلاپ چېپىشقا مەجبۇرلاش ئاسانراق! مۇبادا، پۇرسەت قولدىن كېتىپ قالسا، مانجۇ سەلتەنتىنىڭ ئىلىنى بېسىۋېلىش پىلانى كۆپۈككە ئايلانمايدۇ؟!

ئىلىغا ئەسكەر چىقىرىش ۋە قەشقەرىيىنى بېسىۋېلىش - شۇ مەزگىلدە ئوردا ئىچى ۋە سىرتىدىكىلەرنىڭ قاتتىق قارشىلىقىنى قوزغىغان بىر ئىش ئىدى. ئەمما، چەنلۇڭ خان بۇ قارشىلىقلارغا قارىماستىن ئىلىغا ئەسكەر چىقىرىشتا چىڭ تۇردى. ئۇ ئۆزىنىڭ بۇ جەھەتتىكى قەتئىي ئىرادىسىنى نامايان قىلىش ئۈچۈن ھەتتا ئۆزى «غايىلىقتىن ئويغىنىش ھەققىدە» ۋە «غەربكە يۈرۈش

قىلىش نەزمىسى» دەپ تېما قويغان ئىككى ماقالىنى دارىلئولۇمنىڭ مىرزىلىرىغا يازدۇرغاندىن كېيىن ئۆز قەلىمى بىلەن ھۆسنخەت قىلىپ كۆچۈرۈپ چىقىپ، نەيخېدەن ئوردىسىدىكى ئالتۇن تەختنىڭ ئارقىسىدىكى شىرمىغا ئاستۇرغانىدى. ئۇ مۇشۇنداق قىلىش ئارقىلىق شاھ سانىيە باشچىلىقىدىكى ئارستوكراتىيىگە نىسبەتەن ئۆزىنىڭ قاتتىق نارازىلىقىنى ئىپادىلىگەنىدى. چەنلۇڭ ئۆمرىدە ماقالە، نەزمە ۋە بېيىتلارنى ساماندەك كۆپ يازغان بولسىمۇ ئەمما بۇ ماقالە، نەزمە ۋە بېيىتلارنىڭ تولىمۇ پاخپاق ماقالىلەر بولۇپ، ئۇلارنىڭ ئىچىدە «ۋاي» دەپ كەتكۈدەك يېزىلغانلىرى كۆپ ئەمەس ئىدى. ئۇنىڭ تۈمەن سۆزلۈك «غايىلىقتىن ئويغىنىش ھەققىدە» دېگەن بۇ ماقالىسى ئۇ يازغان ئاشۇ پاخپاق ماقالىلەر ئارىسىدا بىرقەدەر ياخشى يېزىلغىنى ئىدى.

چەنلۇڭ بۇ ماقالىسىدە بىر «چاكىنا موللا» ئارقىلىق خاقانى چىن ئوردىسىدا ئۆزىنىڭ ئىلىغا ئەسكەر چىقىرىشقا قارشى تۇرىدىغان قېرى ئاقسۆڭەكلەرنىڭ ئوبرازىنى مۇۋەپپەقىيەتلىك ھالدا ياراتقاندى. ھالبۇكى، زوراغالىق مەھكىمىسىدىكىلەرنىڭ ھەممىسى چەنلۇڭنىڭ ئاتا يوللۇق تاغلىرى ئىدى! چەنلۇڭ گەرچە چۈشكۈرۈپ قويسا، مەملىكەت تەۋرەپ كېتىدىغان مانجۇ خاقانى بولسىمۇ ئەمما مانجۇ سەلتەنتىنىڭ تەقدىرى بىلەن مۇناسىۋەتلىك بولغان بۇنداق زور ئىشتا زوراغالىق مەھكىمىسىدىكى ئاشۇ ئاتا يوللۇق تاغلىرىنىڭ پىكىرىنى ھېسابقا ئالماسلىققا پىتىنالمىتى. چەنلۇڭنىڭ تاغلىرى بولسا ئىلىغا ئەسكەر چىقىرىشقا قارشى ئىدى. چەنلۇڭ ئۆز ماقالىسىدە دەككە بەرگەن ھېلىقى «چاكىنا موللا» دەل زوراغالىق مەھكىمىسىدىكى ئۆتمۈشنى ماختاپ، ھازىرقىنى چۆكۈرىدىغان، ئالدىدا سۆزلىمەي، كەينىدىن كۈتۈلدايدىغان، قولىدىن ھېچ ئىش كەلمەيدىغان ئاشۇ بىر توپ كاسكى قېرىلارنىڭ ۋەكىلى ئىدى.

ئۇلار ئىلىغا ئەسكەر چىقىرىشقا جان - جەھلى بىلەن قارشى ئىدى. «ئەسكەر چىقارساق، - دېيىشەتتى ئۇلار، - ئاپەتنىڭ قۇيرۇقى ئۈزۈلمەيدۇ، ئۇرۇشتا چېرىكىلىرىمىز، سەركەردىلىرىمىز قىرىلىپ كېتىدۇ. ئاخىرىدا يەنىلا ھېچقانداق نەتىجىگە ئېرىشەلمەيمىز. شۇڭا، ياتلارنى زورلۇق كۈچى بىلەن بويسۇندۇرغاندىن كۆرە، پەزىلەت ئارقىلىق تەسىرلەندۈرگەنگە يەتمەيدۇ!»

چەنلۇڭ ئۆزىنىڭ بۇ ماقالىسىدە بۇ بىر توپ كاسكى قېرىلارغا مۇنداق دەپ رەددىيە بەرگەنىدى: «قار شىۋىرغاننىڭ چىقىشى ئاسمان خۇداسىنىڭ خاھىشىغا تالىق ئىش. ھالبۇكى، قار - شىۋىرغانلار زېمىندىكى چاڭ - توزانلارنى تازىلاپ، سۈپۈرۈپ ئېلىپ كېتىدۇ. ئاسماندىن قار ياغمىسا، زېمىننى چاڭ - توزان قاپلاپ كېتىپ، زېمىندىكى ئادەملەر تىنالماي قالمىدۇ؟ شۇڭا، چوڭ ئىشلارنى قىلماقچى بولغان ئادەم ھىيلە - مېكىر ئىشلەتمەيمەن دەپ ئېيتالامدۇ؟ ھىيلە ۋە تەدبىر بىلەن يولۋاسنى تۇتقىلى بولىدۇ. چۈنكى، ھىيلە - مېكىر كۈچ - قۇۋۋەتتىن كۈچلۈكرەكتۇر! چوڭ مۇۋەپپەقىيەتلەرنى قازىنىمەن دەيدىكەنمەن، بەك رەھىمدىل بولۇپ كەتمە. تارىخنى مەڭگۈ غالىبلار يازىدۇ! بىر ئادەمنى ئۆلتۈرگەن قاتىل ھېسابلانسا، تۈمەنلەپ، مىليونلاپ ئادەملەرنى ئۆلتۈرگەنلەر بۈيۈك ئىستېلاچى بولىدۇ. نىھايەت، تەنتەكلىك بىلەن نۇسرەت قازىنىمەن دېگىلى بولماس! لىكتاسمىلىق قىلىپ جاھاننى ئوڭشىغىلى بولماس! خېيىمخەتەردىن قورقماي، بەدەۋىيلەرنىڭ ئۈستىگە تىغ تارتىپ بارغاندىلا، نۇسرەت قازانغىلى بولىدۇ. خېيىمخەتەردىن قورقۇپ بىر قەدەممۇ ماڭمايدىغان بولساق، ئۈنىڭلىق بىلەن خېيىم خەتەر تۈگەپ قالارمۇ؟...»

* * *

كاڭشىنىڭ 34 - يىلى ① قەمەرىيە 5 - ئايدا موڭغۇل دالاسىدىكى زۇن مۇدۇن دېگەن يەردە پارتلىغان ئۇرۇشتىن كېيىن خاقانى چىندا ئىككى قېتىم تەخت يېڭىلىنىپ، ئىككى قېتىم پادىشاھ ئالماشتى. تەخت ئىسىنگورۇ - خۇڭلىنىڭ قولىغا ئۆتكەندىن كېيىن مىلادى 1736 - يىلى (ئەجدىھا يىلى) نىڭ خاسىيەتلىك كۈنلىرىنىڭ بىرىدە، ئۇ مانجۇ خاقانلىقىنىڭ تەختىگە ئولتۇرۇپ، «چەنلۇڭ» دېگەن نام بىلەن سەلتەنەت سۈرۈشكە باشلىدى. بىراق، ئۇ تولىمۇ ئۇرۇشخۇمار، تولىمۇ شۆھرەتپەرەس بىر پادىشاھ ئىدى.

چەنلۇڭ شان - شۆھرەتتە بوۋىسى ئىسىنگورۇ شۆھەنىي - كاڭشىدىنمۇ ئېشىپ كېتىشنى كۆڭلىگە پۈككەندى!

شۇ مەزگىللەردە خاقانى چىندا مانجۇ سەلتەنەتى تەلتۆكۈس قارار تاپقان، ئىسيان، غەلىيانلار تىنچىغان، پۇقرالار ئۆز ھەلەكچىلىكى بىلەن مەشغۇل بولۇپ تۇرۇۋاتقانىدى. شۇنداق ئاسايىشلىق باراۋىرىدە خاقانى چىن چەنلۇڭنىڭ كۆڭلىدىكى جاھانگىرلىك يامان نىيىتى ئاشكارىلاندى. دېمەك، ھۆكۈمدار قولىنى قىلىچ سېپىدىن ئېرى تارتىمسا ۋە خالايق سەرەنجامىنىڭ تىزگىنىنى ئىختىيار ئىلكىگە ئالغان بولسا، جاھانگىرلىك پىتنە قۇشى ئۇنىڭ مېڭە چاڭگىسىدا تۇخۇم چىقىرىدۇ ۋە جاھانگىرلىك ھەۋەسلىرى ئۇنىڭ كۆكرىكىدە ئورۇن ئۈتىدۇ! نىھايەت، خاقانى چىن چەنلۇڭنىڭ كۆڭلىگە جاھانگىرلىك شەيتىنى ئەنە شۇنداق قارا سايە ۋە ۋەسۋەسە ئوتىنى سالغاندىن كېيىن ئۇ بۇنداق دوزاخ ئوتىنىڭ ئۇچقۇنىدا يانماي قالارمۇ؟!

① مىلادى 1695 - يىلى.

*

*

*

ھەيۋەتلىك بىنەپشە ھەرەمنىڭ تەيخېدىيەن ئوردىسىدىكى ئايلىنىم يۆلەك ياقىسىغا قاتار قىلىپ تىكىلگەن مەجنۇتالار بېيجىڭنىڭ ياز پەسلىدىكى تىنچىق ئىسسىقلىرىغا بەرداشلىق بېرەلمىدىمۇ - قانداق، خۇددى كېسەل تەگكەن توخۇدەك سالىيىپ تۇراتتى. شاخلار ئازراقمۇ مىدىرلاپ قويمىتتى. پۈتۈن ئىسسىق ھەرەمنىڭ ئېگىز تېمى ئىچىگە كىرىۋالغاندەك، ئادەمنىڭ يۈزىگە ھۆپ - ھۆپ ئۇرۇلاتتى. ھاۋا بەئەينى دوراخ ئوتىدەك يالقۇنچاپ، ئادەمنىڭ پۈت - قوللىرىنى پىز - پىز كۆيدۈرۈپ، نەپەسنى بوغاتتى. بىراق، تەيخېدىيەن ئوردىسىنىڭ ئىچى ئادەمگە بۆلەكچىلا ئارامبەخش بەرگۈدەك دەرىجىدە سالىقنى ئىدى. شاھىنىڭ ئىچىدىكى شاھ سۈپىسىنىڭ ئاستىغا جايلاشتۇرۇلغان مۇز ئوردىسىنىڭ ئاغزى كەڭ ئېچىۋېتىلگەن بولۇپ، شاھىنىڭ سۈۋۈتۈپ تۇرۇۋاتقان ئارامبەخش سالىقلىق ئاشۇ مۇز ئوردىسىنىڭ ئىچىدىن ھاۋاغا كۆتۈرۈلۈپ چىقىۋاتقانىدى.

تەيخېدىيەن ئوردىسى مانجۇلار شەنخەيگۈەندىن ئىچكىرىسىگە باستۇرۇپ كىرگەندىن تارتىپ تەختتە ئولتۇرۇپ كەلگەن پادىشاھلارغا شاھىنىڭ بولۇپ كەلگەن قەسىر ئىدى. كاڭشى خانىنىڭ 8 - يىلى ① كاڭشى تەيخېدىيەن ئوردىسىنى يېڭىۋاشتىن ياساشقا يارلىق چۈشۈردى. پېشقەدەم مېمار لياڭ جۇ ئەسلىدىكى توققۇز سارايلق تەيخېدىيەن ئوردىسىنى ئۆزگەرتىپ ھازىرقى كەڭلىكى بىر يۈز سەكسەن گەز، ئېنى ئوقسان گەز، بويى بىر يۈز بەش گەز، ئون ئۈچ سارايلق ياسىداق قەسىر ھالىتىگە كەلتۈردى. ئوردىنىڭ ئۈستى ئالتۇن رەڭلىك بىللۇر كاھىش

① مىلادى 1669 - يىلى.

بىلەن يېپىلغان بولۇپ، بۇ ئىمارەت مەملىكەت بويىچە ئەڭ چوڭ، ئەڭ كاتتا ياغاچ قۇرۇلمىلىق ئىمارەت ھېسابلىناتتى. قەسىرنىڭ ئىچىدىكى ئۆڭ - سول ئىككى تەرەپتە ئون ئىككىدىن ئالتە قاتار، جەمئىي يەتمىش ئىككى تال تۈۋرۈك بار ئىدى. بۇ تۈۋرۈكلەرنىڭ ئېگىزلىكى ئوتتۇز سەككىز گەز، توملۇقى ئۈچ گەز ئىككى ئىلىك كېلەتتى. ئوردىنىڭ قاپ ئوتتۇرىسىنىڭ تۈر تەرىپىگە شاھ سۇپا جايلاشقان بولۇپ، ئۇنىڭ ئۈستىگە قۇيما ئالتۇن بىلەن ياسالغان تەخت قويۇلغانىدى. تەختنىڭ تۆت ئەتراپىدا ئەجدىھا ئوراپ تۇرغان ئالتە دانە ئالتۇن تۈۋرۈك كۆزنى چاقىتىپ ۋالىلداپ تۇراتتى. تۈۋرۈكلەرنىڭ ئۈستىدە تۈگۈلۈپ ياتقان ئەجدىھالار ناھايىتى ئۈستىلىق بىلەن نەقىش قىلىنىپ ئىشلەنگەنىدى. شاھىنىڭ ئىچىدىكى تۈۋرۈكلەرگە ئۇچۇۋاتقان، چۈشۈۋاتقان، ئۈزۈۋاتقان، تۈگۈلۈپ ياتقان ھەر خىل قىياپەتتىكى ئەجدىھالار خۇددى تىرىكتەك نەقىش قىلىنغانىدى. قەسىرنىڭ ئىشىك - كېشەكلىرىگە، رۇجەك - پەنجىرلىرىگە ئالتۇندىن ھەل بېرىلگەن بولۇپ، شاھىنىڭ ئىككى قاناتلىق قۇيما ئىشىكىگە ئالتۇن تاسمىلار قېقىلغانىدى. ئۇنىڭ ئۈستىدىمۇ ئالتۇن ئەجدىھالار يۈگىشىپ ياتاتتى. شاھىنىڭ ئىچىگە ئىككى گەزلىك ئالتۇن رەڭلىك ساپال خىشلار يېپىتىلغان بولۇپ، تاملىرى ئالتۇن بىلەن قاپلانغانىدى. قەسىرنىڭ ئۆگزىسىنىڭ خۇددى لاجىننىڭ قاناتلىرىدەك كېرىلىپ تۇرغان ئۈچما قىرلىرىغا ئەجدىھا، سۇمۇرۇغ، شىر، سىياخور^①، دۈلدۈل، تاشپاقا، سۈلەيسۈن، يىلپىز، كالا، بېجىق^② قاتارلىق ئون خىل دەرەندە - چەرەندىلەرنىڭ ئالتۇن ھەيكەللىرى ئۆز رەت تەرتىپى بويىچە ئورنىتىلغانىدى.

① سىياخور - خەيما دەپ ئاتىلىدىغان، دورىلىق قىسمىنى ناھايىتى يۇقىرى بىر خىل دېڭىز ھايۋانى.

② بېجىق - مايپۇننىڭ يەنە بىر خىل ئاتىلىشى.

تەيخېدىيەن ئوردىسى كاڭشىنىڭ 18 - يىلى ① ئاستانە بېيجىڭدا قاتتىق يەر تەۋرىگەندە ۋەيران بولۇپ كەتكەنلىكتىن، كاڭشىنىڭ 34 - يىلى ② يېڭىۋاشتىن ياسالدى. مانجۇ خاقانلىرىنىڭ چوڭ - چوڭ ئوردا مۇراسىملىرىنىڭ ھەممىسى مۇشۇ تەيخېدىيەن ئوردىسىدا ئۆتكۈزۈلەتتى. خاقانى چىن چەنلۇڭ مىلادى 1736 - يىلى تەختكە ئولتۇرغاندا ئۇنىڭ تاج كىيىش مۇراسىمىمۇ مۇشۇ تەيخېدىيەن ئوردىسىدا ئۆتكۈزۈلگەندى.

* * *

بىر كۈنى، چەنلۇڭ خان تەيخېدىيەندە ۋاسساللار مەھكىمىسىنىڭ دىۋانېيىگى ناينتاي بىلەن قورشاۋ شاھمات ئويناۋاتاتتى. شۇ ئەسنادا تالادىن بىر ياش ئاغۋاتنىڭ بېشى كۆرۈندى. ئۇ ئىشكە تۇرۇپ شىغاۋۇل ۋۇجىغا «بۇ يەرگە چىقسىلا» دېگەندەك قىلىپ ھەدەپ ئىشارەت قىلغىلى تۈردى. ۋۇ جى چەنلۇڭغا قاراپ قويغاندىن كېيىن قىلچىمۇ تىۋىش چىقارماستىن، ھېلىقى ئاغۋاتنىڭ قېشىغا كەلدى.

— خوجام، ئەمرىڭىزگە قۇللۇق! — دەپ تەزىم قىلدى ياش ئاغۋات ئۇنىڭغا.

— سۆزلە! — دېدى شىغاۋۇل ۋۇ جى پەس ئاۋازدا.

— جۇڭغارلاردىن تەسلىم بولغان ئامۇرسەنا دېگەن بىر تەيجى، — دېدى ھېلىقى ياش ئاغۋات ئۇنىڭ قۇلقىغا شىۋىرلاپ تۇرۇپ، — خاقان ئالىيلىرىغا مەلۇم قىلىدىغان مۇھىم بىر مەلۇمات بار ئىدى، دەپ قارا دىۋانغا مەلۇمات يوللاپتىكەن. دىۋانېيىگى شۇ خېدىيەن جانابلىرى ماڭا ئۇنى سىلىنىڭ قاشلىرىغا باشلاپ بار، دەپ بۇيرۇدى.

① مىلادى 1679 - يىلى.
② مىلادى 1695 - يىلى.

— قېنى ئۇ قالماقنىڭ ئۆزى؟

— مانا مۇشۇ يەردە، مېنىڭ ئارقامدا، ئۇ ھازىر خاقان بىلەن كۆرۈشەتتىم، دەپ شاھىنشىنىڭ ئىشىكىدە دېۋەيلەپ تۇرۇۋاتىدۇ! — دەپ ئاغۋات بىر تەرەپكە ئۆتۈۋىدى، شىغاۋۇل ۋۇ جى كۆردىكى، شاھىنشىنىڭ ئىشىكى ئالدىدا ئۈستىۋېشى توپا - چاڭ، دوقا ماڭلاي، دىڭگىل قاش، ياپما قاپاق، ئالغاي، شور تۇمشۇق، توغۇر قۇلاق، پاناق بۇرۇن، دورداي كالىپۇك، ھىڭگاڭ چىش، ھاپپا قوۋۇز، ئۇزۇن ئىگەك، قاتلىما قورساق، چولاق بارماق، تاش مايماق، قارامتۇل، ئېگىز بويلۇق، ساقاللىق بىر جۇڭغار تۇراتتى!

شىغاۋۇل ۋۇ جى ئۇنىڭغا بىر پەس چەكچىيىپ قاراپ تۇردى، ئاندىن دەرھال شاھىنشىنى ئىچىگە كىرىپ كېتىپ، بىر ھازادىن كېيىن چىقىپ، ئۇنىڭغا شاھىنشىنى ئىچىگە كىرىشكە ئىشارەت قىلدى.

ھېلىقى جۇڭغار شاھىنشىنى ئىچىگە كىرگەندىن كېيىن ئۇدۇل چەنلۇڭ خاننىڭ ئالتۇن تەختى قوبۇلغان شاھ سۈپىسىنىڭ ئالدىغا يورغىلاپ كەلدى - دە، بىر تىزىنى ئېگىپ، تەخت ئۈستىدە ئولتۇرغان چەنلۇڭغا قۇللۇق بىلدۈردى ۋە ئىككى قولىنى قوۋۇشتۇرۇپ تۇرۇپ:

— ئەمىرىڭ قۇللۇق، خاقان ئالىيلىرى، — دەپ سېغىزخاندىك شاراقلاپ سۆزلەپ، تەزىم - بەجا كەلتۈردى.

— ئىجازەت! — دېدى تەخت ئۈستىدە ئولتۇرغان چەنلۇڭ بېشىنى لىڭشىتىپ تۇرۇپ، مۇشۇ تاپتا ئۇ خۇشاللىقنى يوشۇرمايلا قالغانىدى. ئۇ شىغاۋۇل ۋۇ جىغا جۇڭغار تەيجىسى ئامۇرسەنغا شاھانە كۈرستىن بىرنى قويۇپ بېرىشنى ئەمىر قىلدى ۋە:

— ئەيىنىم، ھارمىغايىسەن! بىز سېنىڭ تۆت مىڭ قوۋمىڭنى باشلاپ تەڭرى خاقانلىقىمىزغا بەيئەت قىلغانلىقىڭنى

ئاڭلاپ بەكمۇ خۇرسەن بولدۇق. سەن بەكمۇ ئاقىلانە ئىش قىلىدىڭ. جاھاندىكى زېمىن - تۇپراق خاقانى چىنغا تەۋەدۇر. ئالەمدىكى پۇقرالار خاقانى چىنغا ئىتائەت قىلۇر! خاقانلىقىمىزنىڭ مېھىر - شەپقىتى چەكسىزدۇر! ئەلھال، سەن ئاسى داۋاچى بىلەن بولغان مۇناسىۋىتىڭنى ئۈزۈپ، ئادالەتپاناھ خاقانلىقىمىزغا پاناھ تارتىپ كەلدىڭ. بۇ ھەقىقەتەنمۇ خاسىيەتلىك ئىشتۇر! تارتىنما، ئەيىنم، نېمە تەلىپىڭ بولسا قىلچە تۈزۈت قىلىپ ئولتۇرماي دەۋەرگىن! ①

— رۇخسەت بولسا، ساڭا — بوغدا خانغا خىزمەت قىلسام! — دېدى جۇڭغار تەيجىسى ئامۇرسەنا شاھانە كۇرس ئۈستىدىن سەكرەپ تۇرۇپ.

چەنلۇڭ خان بېشىنى لىڭشىتىپ قويۇپ، ئۈنچىقماي ئولتۇردى. چەنلۇڭ خاننىڭ جىمىپ كەتكەنلىكىنى كۆرگەن جۇڭغار تەيجىسى ئامۇرسەنا تېخىمۇ دادىللىق بىلەن سۆزلەشكە باشلىدى:

— خاقانى چىندا مېنىڭ ساڭا كېرىكم يۇقتۇر بەلكىم. بىراق، پايانسىز تۈركىستان چۆللىرىدە، بولۇپمۇ جۇڭغارىيە بىلەن مۈلكىي قەشقەرىيە يېرىدە مەن بوغدا خاقانغا كۆپ پايدا كەلتۈرگەيمەن! مېنى بۈيۈك قوشۇننىڭغا تۇرشاۋۇل قىلىپ بەلگىلە! مەن بوغدا خان ئالىيلىرى ئۈچۈن ئىت - ئېشەك بولۇپ خىزمەت قىلغايىمەن!

ئۇنىڭ سۆزىنى ئاڭلاپ مەمنۇن بولغان چەنلۇڭ خان رازىمەنلىك بىلەن بېشىنى لىڭشىتىپ قويدى - دە:

— ئەيىنم، كۆپ جاپا چەكتىڭ، جۇڭغارىيە بىلەن قەشقەرىيەگە قوشۇن ئەۋەتىش مەسلىسى ھەققىدە كېيىنچە بىر نەرسە دەرەمىز. ھازىرچە ئارام ئېلىپ تۇرغايىسەن! — دېدى -

① «بۈيۈك چىڭ سۇلالىسى گاۋزۇڭخان دەۋرىدە يېزىلغان ئوردا خاتىرىلىرى»، 469 - جىلد، 6 - بەت. چەنلۇڭنىڭ 19 - يىلى قەمەرىيە 7 - ئاي.

دە، ئالتۇن تەخت ئۈستىدىن تۇرۇپ شىغاۋۇل ۋۇجىغا:
— پەرمان جاكارلانسۇن! — دەپ ئەمىر قىلدى ۋە ئۇنىڭغا
يارلىقنى ئۇزاتتى.

— قۇللۇق، شاھىنشاھىم! — دەپ تەزىم - بەجا كەلتۈردى
شىغاۋۇل ۋۇجى. ئاندىن چەنلۇڭنىڭ قولىدىن يارلىقنى ئېلىپ
كۆزىگە سۈرتۈۋەتكەندىن كېيىن؛
— پەرمان! بەيسى زالافېڭئا بىلەن چەنچىڭگۈڭ قوۋۇقىنىڭ
ياساۋۇل بېگى دې شەن، جىغۇلار قۇلاق سالىسۇن! — دەپ
جاكارلىدى.

— پەرمانبەدارمىز! — دەپ گۈركىرەشتى شاھىنشىن
ئىچىدىكى ئەيىنلار خانغا تەڭلا تىز پۈكۈپ تەزىم قىلىپ تۇرۇپ.
— جۇڭغارلارنىڭ چوڭ تەيجىسى ئامۇرسەنانىڭ جاھالەتنى
تاشلاپ، ئادالەتنى پاناھداپ تەڭرى خاقانلىقىمىزغا بەيئەت
قىلغانلىقى خۇشاللىنارلىق چوڭ ئىشتۇر! — دەپ يارلىقنى
ئوقۇشنى داۋاملاشتۇردى شىغاۋۇل ۋۇجى، — شۇل ۋەجىدىن،
بەيسى زالافېڭئا، چەنچىڭگۈڭ قوۋۇقىنىڭ ياساۋۇل بېگى دې
شەن، جىغۇلارنى ئېلىپ، ئامۇرسەنا تەيجىنى ھازىرچە رېخى
ئەتراپلىرىغا ياخشى ئورۇنلاشتۇرغاندىن كېيىن ھالىدىن ياخشى
خەۋەر ئالغاي، ھەرگىز بىخەستەلىك قىلمىغاي، ئۇل
ئەيىنمىزنىڭ تەلەپ - ئىلتىجالىرىنى تەخىرسىز ئورۇندىغاي،
يارلىق تامام، گەپ ۋەسسالىم! ①

— قۇللۇق! ئانھەزىرىتىم ياشىغايلا، ياشىغايلا، تۈمەن مىڭ
يىللار ياشىغايلا!

شاھىنشىن ئىچىدە پۈتۈن تەيخېدىيەن ئوردىسىنى
كۆتۈرۈۋەتكۈدەك ئالقىش سادالىرى ياڭرىدى...

① «بۈيۈك چىڭ سۇلالىسى گاۋزۇڭخان دەۋرىدا يېزىلغان ئوردا خاتىرىلىرى»،
469 - جىلد، 6 - بەت، چەنلۇڭنىڭ 19 - يىلى، قەمەرىيە 7 - ئاي.

*

*

*

ئۇلۇغلار شۇنداق دەپ ياخشى ئېيتىشقانكەن: «ھەر كىم يامانلىق قىلسا، ياخشىلىقتىن ئۈمىد كۈتمەسلىكى لازىم. ھەر كىمگە ناشېكەر لازىم بولسا، ھەنزەل ۋە چاچراتقۇ تېرىماسلىقى لازىم. ھەر كىم يەرگە نېمىنىڭ ئۇرۇقىنى تېرىغان بولسا، ئاخىردىمۇ ئەلۋەتتە شۇنىڭدىن ھوسۇل ئالىدۇ. چۈنكى، ھەرقانداق كىشى ئۆزى قىلغان ئىشنىڭ ھوسۇلىنى ئىنكار قىلالمايدىغان بولغاچقا، ياخشىلىق ئۇرۇقىنى چېچىش كېرەك. شۇڭا، ھەر قانداق بىر ھۆكۈمدار زۇلۇم قىلىشتىن ساقلىنىشى، ۋاپا ۋە مېھرى - شەپقەتنىڭ ئۇرۇقىنى تېرىپ ئۈندۈرۈشى ياخشىدۇر. ئۇ شۇنى ئېسىدىن چىقارماسلىقى لازىمكى، كىمكى بىر ئۇچقۇننى خۇپىيانە كۈل قىلغان بولسا، ئەنە شۇ ئۇچقۇننىڭ يانغىنى ئۇنى كۈل قىلىدۇ؛ ئەگەر بىر ھۆكۈمدار جەبىر - زۇلۇم تىغى بىلەن مەزلۇملارنىڭ جان يېپىنى قىيغان بولسا، شۇ يىپ دەرھال ئەجدىھا بولۇپ ئۇ زالىمدىن ئۆز ئەنتىنى ئالماي قويمايدۇ. چۈنكى، بۇ ئايلانغۇچى مەككەر پەلەك زۇلۇم قىلىدىغان بولسا ئەپچىل بولغىنىدەك، ئۇ زالىمنىڭ مۇكاپىتىنى بېرىشىمۇ، ئۆچ ئېلىشىمۇ ناھايىتى ئەپچىلدۇر. پەلەك بىلەن جەڭ قىلغاننى پەلەك يېڭىدۇ. ئايلانغۇچى پەلەكلا ئەمەس، توققۇز قەۋەت ئاسمانمۇ شۇنداق تۇر. نىھايەت، پەلەكنىڭ قىسمىتى شۇنداق ئىكەنۇ، ئادەملەر نېمىشقا شۇنداق قىلمىسۇن؟ ئەگەر بىر كىشىدىن بىر كىشىگە ئاپەت يەتسە، ئۇنىڭغا يېتىدىغان مۇكاپات يەنىمۇ قاتتىقراق بولىدۇ!» مىلادى 1678 - يىلى مەلئۇن ئاپاق خوجا جۇڭغار باسقۇنچىلىرىنى مۈلكى قەشقەرىيىگە باشلاپ كىرگەندىن كېيىن بۇ ئەلدە خورلۇق، شەرمەندىلىك تارىخى باشلاندى. جۇڭغارلار شۇنىڭدىن تارتىپ مۈلكى قەشقەرىيە خەلقىنىڭ يۈرىكىنى قان - زەردابقا تولدۇرۇپ، بېشىغا زۇلۇم

تىغىنى ئۇرۇپ، بىچارە خەلقنىڭ جان يېپىنى ئۈزگەندى. ئاخىر بۇ مەزلۇم خەلقنىڭ ئاھۇ - زارلىرى قىساس ئوتىغا ئايلىنىپ، جۇڭغار زالىملىرىنى كۆيدۈرۈشكە باشلىدى. . .

* * *

يۇڭجېڭنىڭ 5 - يىلى، ① جۇڭغارىيە خانى سىۋان ئارابدان ئۆلگەندىن كېيىن ئۇنىڭ چوڭ ئوغلى خالدىن سېرىن ئاتىسىنىڭ ئورنىغا جۇڭغار خانى بولدى. شۇنىڭ بىلەن جۇڭغار فېئودال ئاقسۆڭەكلىرى بىلەن خاقانى چىننىڭ مۇناسىۋىتى يەنە يامانلىشىشقا باشلىدى. بۇ زىددىيەت بارا - بارا كەسكىنلىشىپ، ئاخىرىدا چوڭ كۆلەمدىكى قوراللىق توقۇنۇشقا ئايلاندى. يۇڭجېڭنىڭ 9 - يىلى ② 6 - ئايدا، خاقانى چىننىڭ قارا چېرىكلىرى قوۋۇقتىن چىقىپ، مۈلكى قەشقەرىيىنىڭ تۇرپان ئۆلكىسى ئەتراپىغا بېسىپ كەلدى. جۇڭغارىيە خانى خالدىن سېرىن بىر تەرەپتىن ئىككى مىڭدەك ئاتلىق جۇڭغارنى خاقانى چىننىڭ لۈكچۈن، قاراخوجا قاتارلىق جايلارنى بېسىۋالغان غەربىي يۆنىلىشتىكى قوشۇنلىرىنى ئىسكەنجىگە ئېلىشقا ئەۋەتتى. يەنە بىر تەرەپتىن، يىگىرمە مىڭ كىشىلىك ئاساسىي كۈچنى قارا ئېرتىش دەرياسى بويلىرىغا ئورۇنلاشتۇرۇپ، خاقانى چىننىڭ شىمالىي يۆنىلىشتىكى قوشۇنلىرىغا ھۇجۇم قىلىشقا تەييارلاندى. 6 - ئاينىڭ 26 - كۈنى، خاقانى چىننىڭ شىمالىي يۆنىلىشتىكى قوشۇنلىرىدىن بىر تۈمەن چېرىك ئۈچ تارامغا بۆلۈنۈپ، بۆكتۈ جىلغىسىغا قاراپ ئىلگىرىلەپ كەلدى. ئۇلار خوتۇننۇر دېگەن يەرگە كەلگەندە، بۆكتۈرىمدە ياتقان جۇڭغار ئاتلىقلىرىنىڭ تۇيۇقسىز ھۇجۇمىغا ئۇچراپ تەلتۆكۈس يوقىتىلدى. بۇ قېتىمقى

① مىلادى 1727 - يىلى.
② مىلادى 1731 - يىلى.

خوتۇننۇر ئۇرۇشىدا خاقانى چىننىڭ شىمالىي يۆنىلىشتىكى قوشۇنلىرىدىن ئاران ئىككى مىڭ ئادىمى قېچىپ قۇتۇلغاندىن باشقا، سانغۇن باساي، سابىنا باشلىق بىر تۈمەنگە يېقىن قارا چېرىك ئۆلتۈرۈلدى ۋە ئەسىر ئېلىندى. خاقانى چىننىڭ يانداش سانغۇنى، ياساۋۇلبېگى تارداي ئېغىر يارىلاندى. بۇ خاقانى چىن قوشۇنلىرى سەددىچىندىن چىققاندىن بېرى جۇڭغارلار بىلەن بولغان كۈرەشلەردە ئەڭ ئېچىنىشلىق مەغلۇبىيەتكە ئۇچرىغان بىر قېتىملىق ئۇرۇش ئىدى. شۇڭا، خاقانى چىننىڭ تارىخچىلىرى ئۆز سالنامىلىرىغا بۇ ئۇرۇشنى «توڭگۇز يىلىدىكى مەغلۇبىيەت» دەپ پۈتۈپ قويۇشتى.

خوتۇننۇر ئۇرۇشىدىن كېيىن خاقانى چىن ئۆزىنىڭ قۇبدۇ ئەتراپلىرىنى ساقلاپ ياتقان قوشۇنلىرىنى ساغانزۇر ئەتراپلىرىغا چېكىندۈرۈپ كېلىشكە مەجبۇر بولدى ۋە ھەربىي جەھەتتە ھۇجۇم قىلىش تاكتىكىسىنى سىياسىي جەھەتتە تورغات موڭغۇللىرى بىلەن جۇڭغار موڭغۇللىرىنىڭ ئارىسىغا سوغۇقچىلىق سېلىشقا ئۆزگەرتتى ھەمدە جۇڭغار فېئوداللىرىنىڭ ئارىسىدىكى زىددىيەتكە بىۋاسىتە قول تىقىپ، جۇڭغارلار ئارىسىدا نىزا پەيدا قىلدى. سىۋان ئارابدان ئۆلگەندە، ئۇنىڭ كىچىك ئوغلى لوپساڭ سۇنۇر تورغات موڭغۇللىرىنىڭ ئارىسىغا پاناھلىق تىلەپ قېچىپ كەلگەنىدى. خاقانى چىن غالدان سېرىنى ئىسكەنجىگە ئېلىش ئۈچۈن لوپساڭ سۇنۇرنى جۇڭغارىيىگە قايتىپ خانلىق تەختىنى تارتىۋېلىشقا كۈشكۈرتتى. لوپساڭ سۇنۇر خاقانى چىننىڭ ئۆزىگە ئەۋەتكەن خېتىنى تاپشۇرۇۋېلىپ، بەكمۇ خۇشال بولدى ۋە ئۆزىنىڭ «ئادالەتپاناھ بوغدا خانغا ئەل بولۇشنى بەكمۇ خالايدىغان»^① لىقىنى بىلدۈردى.

بىراق، خاقانى چىننىڭ ئۇرۇشخۇمار سىياسىتى ئوردا ئىچى

① جۇڭگو 1 - تارىخىي ئارخىپخانىسى، «يارلىقلار ئارخىپى»، 3 - جىلد.

ۋە سىرتىدىكىلەرنىڭ قاتتىق قارشىلىقىنى قوزغىدى. خاقانى چىن جۇڭغارىيىگە ئۇدا نەچچە يىل ئەسكەر چىقارغانلىقتىن، بۇ نەتىجىسىز ئۇرۇشتىن ئۇنىڭ ئۆزىمۇ بىزار بولۇشقا باشلىدى، دېمىنى ئېلىپ، قەددىنى رۇسلىقۇپلىشىنى خالاپ قالدى. يۇڭجېڭنىڭ 12 - يىلى ① 8 - ئايدا، خاقانى چىن يانداش دىۋانېڭى فۇدېڭ، دارىلئولۇمنىڭ يانداش مىرزىسى ئاقتۇن، ئورۇنباشار ياساۋۇلبېگى لومىلارنى ئېرەن قابۇرغىغا ئەلچىلىككە ئەۋەتىپ، خاقانى چىن يۇڭجېڭنىڭ «خاقانى چىن بىلەن جۇڭغارىيە ئىككى ئەلنىڭ مەڭگۈ ئۇرۇش توختىتىپ ئىناق قوشنا بولۇپ ئۆتۈش» ② مۇددىئاسىنى يەتكۈزدى. شۇنىڭ بىلەن خاقانى چىننىڭ غەربى چېگرىسىدىكى ئۇرۇش مالىمانچىلىقى بىر مەھەل توختىدى. . . .

چەنلۇڭنىڭ 10 - يىلى ③ 10 - ئايدا، جۇڭغارىيە خانى غالدان سېرىن كېسەلدىن ئۆرە بولالماي ئۆلۈپ كەتتى. شۇنىڭدىن ئېتىبارەن، جۇڭغارىيە خانلىقىنىڭ ھۆكۈمرانلار گۇرۇھى ئىچىدە خانلىق تەختىنى تالىشىش كۈرىشى پارتلىدى.

غالدان سېرىننىڭ ئۈچ ئوغلى، بىر قىزى بار ئىدى. تۇنجى ئوغلىنىڭ ئىسمى لاما دارجە، ئىككىنچى ئوغلىنىڭ ئىسمى سېۋان دورجى نامجىل، كەنجى ئوغلىنىڭ ئىسمى سېۋان داش (مۈكش ياكى مۇڭقىش دەپمۇ ئاتىلاتتى) ئىدى؛ قىزىنىڭ ئىسمى ئۇلانىباير (ئۇتباير) دەپ ئاتىلاتتى. غالدان سېرىننىڭ ئىككىنچى ئوغلى سېۋان دورجى نامجىلنىڭ ئانىسى جۇڭغار دۆۋرەنلىرىنىڭ ئەۋلادى بولغاچقا، غالدان سېرىننىڭ ۋەسىيىتىگە بىنائەن چوڭ جايىساڭ گۈنبۇ، داش داۋا ۋە خوتلۇ قاتارلىقلار ئۇنى ھىمايە قىلىپ جۇڭغارىيە تەختىگە يۆلەپ چىقاردى. ئەمما، ئۇنىڭ

① مىلادى 1734 - يىلى.
 ② بۇ ھەقتىكى تەپسىلاتلار ئۈچۈن «بۈيۈك چىڭ سۇلالىسى شىزۇڭ خان دەۋرىدىكى يېزىلغان ئوردا خاتىرىلىرى»، 146 - جىلد، 1 - 4 - بەتلەر قارالسۇن.
 ③ مىلادى 1745 - يىلى.

يېشى كىچىك بولغاچقا، ھاكىمىيەتنى ئۇنىڭ ئاچىسى ۋاكالەتەن يۈرگۈزدى. بۇ، چەنلۇڭنىڭ 11 - يىلى ① يىل بېشىدا بولغان ئىش ئىدى.

بىراق، سېۋان دورجى نامىجىل تولىمۇ ئەخمەق، تولىمۇ زالىم ھۆكۈمران بولغاچقا، ئۆزىنىڭ قول ئاستىدىكى جايىساڭلىرىدىن سەللا كۆڭلىگە ياقمىغانلىرىنى ياۋۇزلارچە ئۆلتۈرۈۋېتەتتى. شۇڭا، ئۇ ئەيىنلىرىنىڭ نارازىلىقىنىڭ قوزغىلىشىغا سەۋەبچى بولدى. ئۇنىڭ ئاچىسى ئۇلانباير ۋە ئۇنىڭ ئېرى سەيىن بېلىك ئۇنىڭغا نەسەھەت قىلغان بولسىمۇ ئەمما سېۋان دورجى «مېنىڭدىن تەخت تالىشىۋاتىدۇ» دەپ ئۇلاردىن شۈبھىلەندى - دە، دەرھال تۇتۇپ قاماققا ئالدى. ئۇ چەنلۇڭنىڭ 15 - يىلى قىشلىق ئوۋ مەزگىلىدىن پايدىلىنىپ ئۆزىنىڭ ئاكىسى لامادارجەنى ئۆلتۈرۈشكە ئۇرۇنغاندا، جايىساڭ ئۈرچوبىن، گۈنۈبۇ قاتارلىقلار پۇرسەتتىن پايدىلىنىپ سېۋان دورجى بىلەن ئۇنىڭ شېرىكلىرىدىن داش داۋا قاتارلىقلارنى تۇتۇپ ئاقسۇدا نەزەربەند قىلدى ۋە لاما دارجەنى خان قىلىپ تىكلىدى. لاما دارجە تەختكە چىقىپلا ئۆزىنىڭ سىياسىي رەقىبلىرىنى تازىلاپ يوقىتىشقا كىرىشتى ۋە سېۋان دورجى بىلەن داش داۋا (سېرىن دوندۇبىنىڭ ئوغلى) نى ئۆلتۈرۈۋەتتى. چەنلۇڭنىڭ 15 - يىلى 9 - ئايدا، داش داۋانىڭ قول ئاستىدىكى جايىساڭ سالار ئۆز قوۋمىدىن سەكسەن بىر تۈتۈن، ئۈچ يۈز سەكسەن جاندان كۆپرەك ئادەمنى باشلاپ كۆكنۈردىكى گاسكۇر دېگەن يەرگە قېچىپ كېلىپ خاقانى چىننىڭ چېگرا دائىرىلىرىگە بەيئەت قىلدى. خاقانى چىن چەنلۇڭ: «ئادەت بويىچە ئۇلارنى ئورۇنلاشتۇرۇپ، ئۇلارغا مال - چارۋا بۆلۈپ بېرىشكە ئەمىر

① مىلادى 1746 - يىلى.

قىلدى. ۋە سالارنى بەلگىسىز ئامبالققا تەيىنلىدى. ①
 داش داۋاننىڭ داۋاچى ئىسمىلىك بىر ئوغلى بار ئىدى.
 جۇڭغارلارنىڭ داڭلىق باھادىرى سېرىن دوندۇب ئۇنىڭ بوۋىسى
 بولاتتى. داۋاچى مۇشۇ مەزگىللەردە تارباغاتاي ئۆپچۆرلىرىنى
 بېسىپ ياتقان بولۇپ، جۇڭغار خانى لاما دارجەگە قەتئىي
 بويسۇنمايتتى. سالار پاناھلىق تىلەپ خاقانى چىنغا قاچقاندا، لاما
 دارجە ئۇنى قوغلاپ تۇتۇشقا بۇيرۇغان بولسىمۇ ئەمما داۋاچى
 ئۇنىڭ پەرمانىغا بويسۇنمىغانىدى. جۇڭغار خانى لاما دارجە
 «ئۇنىڭ ئادىمى كۆپ، ئىگىلىگەن جايىنىڭ خەتەرلىك
 ئىكەنلىكىدىن قورقۇپ، ئۇنى مەجبۇرلاۋېرىشكە پىتىنالمىدى.» ②
 ئەينى يىللاردا، جۇڭغارىيە ئاقسۆڭەكلىرى ئىچىدە لاما دارجەگە
 نارازى، سېۋان داشنىڭ جۇڭغار خانى بولۇشىنى قوللايدىغان بىر
 بۆلۈك كۈچ مەۋجۇت ئىدى. ھالبۇكى، داۋاچى ئاشۇ بىر بۆلۈك
 كۈچ ئىچىدىكى ئاساسلىق كۈچ ھېسابلىناتتى. يەنە موڭغۇللارنىڭ
 خوشۇت قەبىلىسىنىڭ تەيجىسى بەنجۇر، خۇيت قەبىلىسىنىڭ
 تەيجىسى ئامۇرسەنا، دۆربىت قەبىلىسىنىڭ تەيجىسى چېلىن
 قاتارلىقلارمۇ بار ئىدى. مىلادى 1750 - يىلى ئۆزىنىڭ ئىككى
 جايىنى سېۋان داشنىڭ قېشىغا ئىسيان كۆتۈرۈش ئىشىنى
 مەسلىھەتلىشىشكە ئەۋەتكەندە پاش بولۇپ قېلىپ، جۇڭغارىيە خانى
 لاما دارجە تەرىپىدىن ئۆلتۈرۈلدى. ئىككىنچى يىلى ئەتىيازدا
 جۇڭغارىيە خانى لاما دارجە جايىنىڭ بۇرگۈدەنى ئېرتىش بويىغا
 ئەۋەتىپ، داۋاچىنى ئېرەن قابۇرغىغا كېلىپ قۇرۇلتايغا
 قاتنىشىشنى تەكلىپ قىلدى. ئىشنىڭ ئەپلەشمىگىنىنى سەزگەن
 داۋاچى بەنجۇر، ئامۇرسەنالار بىلەن مەسلىھەتلىشىپ، شۇ يىلى
 9 - ئايدا خاقانى چىنغا پاناھلىق تىلەپ قېچىشنى پۈتۈشكەندە پاش

① «بۈيۈك چىڭ سۇلالىسى گاۋزۇلفخان دەۋرىدە يېزىلغان ئوردا خاتىرىلىرى» 373 - جىلد، 10 - بەتلەرگە قارالسۇن.
 ② بۇ ھەقتىكى تەپسىلاتلار ئۈچۈن «بۈيۈك چىڭ سۇلالىسى گاۋزۇلفخان دەۋرىدە يېزىلغان ئوردا خاتىرىلىرى»، 373 - جىلد، 10 - ، 11 - بەتلەرگە قارالسۇن.

بولۇپ قالغانلىقتىن، لاما دارجە ئۇنىڭ ئۈستىگە لەشكەر تارتىپ كەلدى. بۇ ئۇرۇشتا داۋاچى يېڭىلىپ، ئازراق ئادىمى بىلەن قازاقلارغا پاناھلىق تىلەپ كەلدى. ئۇنىڭ ئائىلە تاۋابىئاتلىرى ئەسىرگە چۈشۈپ قېلىپ، ئېرەن قابۇرغىغا يالاپ ئېلىپ كېلىندى.

جۇڭغار خانى لاما دارجە ئاپەتنىڭ يىلتىزىنى يۇلۇپ تاشلاش ئۈچۈن قازاق خانى ئابلاي خانغا ئەلچى ئەۋەتىپ، داۋاچىنى ئۆزىگە قايتۇرۇپ بېرىشنى تەلەپ قىلغان بولسىمۇ ئەمما ئابلاي خان تەرىپىدىن رەت قىلىندى. شۇنىڭ بىلەن جۇڭغارىيە خانى لاما دارجا سەيىن بېلىك، نامخۇجغۇر قاتارلىق ئىككى سەردارىنى ئوتتۇز مىڭ ئاتلىق لەشكەر بىلەن ئابلاي خانغا ھۇجۇم قىلىشقا ئەۋەتتى. ئابلاي خان ئۇنىڭ بېسىمىغا بەرداشلىق بېرەلمەي، ئۆزىنى ساقلاپ قېلىش ئۈچۈن داۋاچى بىلەن ئامۇرسەنا ئىككىسىنى جۇڭغارىيە خانىغا قايتۇرۇپ بەرمەكچى بولدى. ئەمما، بۇ ئىش ئاشكارىلىنىپ قالغاچقا، داۋاچى بىلەن ئامۇرسەنا يېقىنلىرىنى ئېلىپ، تۈن قاراڭغۇسىدىن پايدىلىنىپ جۇڭغارىيە قوشۇنلىرىنىڭ مۇھاسىرىسىدىن قېچىپ چىقىپ، تارباغاتايغا كېلىۋالدى. ئۇلار بۇ يەردە تۆت يۈزدەك لەشكەر توپلاپ، ئامۇرسەنانىڭ ئۆگەي ئىنىسى چاگدۇرنىڭ قوۋمىغا ئۇيۇقسىز ھۇجۇم قىلىپ، ئۇنىڭ مىڭدەك ئاتلىق لەشكەرگە ئىگە بولۇۋالدى.

داۋاچى بىلەن ئامۇرسەنا ئۆزلىرىنى بىرەر قۇر تۈزەشتۈرۈۋالغاندىن كېيىن ئامۇرسەنانىڭ «قول قوشتۇرۇپ تۇرغاندىن كۆرە، يا ئۆلۈم، يا كۆرۈم دەپ قوزغىلىپ چىقىپ باقمادۇق!»^① دېگەن تەشەببۇسىغا ئاساسەن، دەرھال بىر مىڭ بەش يۈز ئاتلىق لەشكەر توپلىدى - دە، كېچە - كۈندۈز يول

① فۇ خۇەن: «غەربىي يۇرتنىڭ خەرىتىلىك تەزكىراتى»، 1 - جىلد: «جۇڭغارلارنى تىنچىتىشقا ئاتت ئومۇمىي ئىشلاردىن قىسقارتىلىشلار».

يۈرۈپ ئېلىبالىققا يېتىپ كەلدى. چەنلۇڭنىڭ 17 - يىلى ①
11 - ئاينىڭ 27 - كۈنى كېچىسى، داۋاچى بىلەن ئامۇرسەنانىڭ
قوشۇنلىرى ئېلىبالىق (ھازىرقى قورغاستىكى ئالمىلىق
شەھىرى) شەھىرىگە شەبخۇن ئۇرۇپ، شەھەرنى ۋەيران قىلىپ
تاشلىدى. جۇڭغارىيە خانى لاما دارجە مۇشۇ قېتىملىق ئۇرۇش
مالمانچىلىقىدا ئۆلتۈرۈلدى. داۋاچى جۇڭغارىيە خانلىقىنىڭ
تەختىگە چىقىپ جۇڭغار خانى بولدى.

داۋاچى بىلەن ئامۇرسەنا ئىتتىپاقى داۋاچىنىڭ جۇڭغارىيە
خانى بۇلالىشىنىڭ ئاساسى ئىدى. بىراق، بۇ ئىتتىپاق
جۇڭغارىيە فېئودال ئاقسۆڭەكلىرىنىڭ جۇڭغارىيىگە ۋە پۈتۈن
تۈركىستانغا ھۆكۈمرانلىق قىلىشنى تالىشىشىدىكى ۋاقىتلىقلا
ئىتتىپاقى ئىدى، خالاس. بولۇپمۇ ئامۇرسەنانىڭ داۋاچىنى
قوللىشىمۇ پەقەت ئۇنىڭدىن پايدىلىنىپ ئۆزىنىڭ قانات -
قۇيرۇقىنى تەڭشەش بىلەن، پۇرسەت پىشىپ يېتىلگەندە، ئۇنىڭدىن
جۇڭغارىيىنىڭ خانلىق تەختىنى تارتىۋېلىشنى مەقسەت قىلاتتى.
چەنلۇڭنىڭ 18 - يىلى 10 - ئايدا ئامۇرسەنا داۋاچىغا ئادەم
ئەۋەتىپ، ئۇنىڭدىن ئىلىنىڭ شىمالىدىن تاكى ئالتايغىچە بولغان
كەڭ جايلارنى ئۆزىنىڭ ئىگىدارچىلىقىغا ئۆتكۈزۈپ بېرىشنى
تەلەپ قىلدى. بۇنداق بولغاندا، داۋاچى ئاران بورتالانىڭ
جەنۇبىدىكى يەرلەرگىلا ئىگىدارچىلىق قىلالايتتى. شۇڭا ئۇنىڭ
بۇ تەلپى داۋاچى تەرىپىدىن رەت قىلىندى. ئۇنىڭ ئۈستىگە،
ئامۇرسەنانىڭ قېيناتىسى دۆربىت قەبىلىسىنىڭ چوڭ جاپىساڭى
داش داۋاچىغا قارشى ھەرىكەتكە قاتناشقاندى. داۋاچى ھاكىمىيەت
بېشىغا چىققاندىن كېيىن ئۇنى قولغا ئېلىپ زىندانغا تاشلىدى.
ئامۇرسەنا داۋاچىدىن قېيناتىسىغا رەھىم قىلىپ ئۇنى قويۇپ
بېرىشنى نەچچە رەت ئىلتىجا قىلغان بولسىمۇ ئەمما ئۇ قۇلاق

① مىلادى 1752 - يىلى.

سالماستىن داشنى ئۆلتۈرۈۋەتتى. بۇ ئىش داۋاچىنىڭ سىياسىي ھەمىشپىرىكى بولغان ئامۇرسەنانىڭ سىياسىي رەقىبىگە ئايلىنىش قەدىمىنى ئىلگىرى سۈردى. مىلادى 1753 - يىلى 11 - ئايدا، داۋاچى لەشكەر باشلاپ كېلىپ ئامۇرسەناغا ئارقا - ئارقىدىن ئۈچ داپقۇر ھۇجۇم قىلغان بولسىمۇ ئەمما داۋاچىنىڭ ئامۇرسەناغا قىلغان ئۈچلا قېتىمقى ھۇجۇمى مەغلۇبىيەت بىلەن ئاياغلاشقانلىقتىن، بورتالاغا چېكىنىشكە مەجبۇر بولدى. ئىككىنچى يىلى 6 - ئايدا، داۋاچى چاگدۇرمانجىنى ئوتتۇز مىڭ ئاتلىق چېرىك بىلەن ئامۇرسەناغا ھۇجۇم قىلىشقا ئەۋەتىپ، ئۇنىڭ قولىدىن تارباغاتاينى تارتىۋالدى ۋە ئۇنىڭ مال - چارۋىلىرىنى بۇلاپ قايتۇرۇپ كەلدى ھەمدە تارباش دېگەن بىر باھادىرىنى ئۈچ مىڭ ئورانتقاي چېرىكى بىلەن ئامۇرسەنانىڭ ئارقا سېپىگە تېگىش قىلىشقا ئەۋەتتى. نەتىجىدە ئالدى ۋە ئارقا تەرىپىدىن تەڭلا ھۇجۇمغا ئۇچرىغان ئامۇرسەنا قاتتىق مەغلۇپ بولۇپ، شۇ يىلى 7 - ئايدا نامىق، خۇشۇت تەيجىسى بەنجۇر قاتارلىقلار بىلەن بىللە ئۆز قەۋمىدىن تۆت مىڭ تۈتۈن، يىگىرمە مىڭ ئادەمنى ئېلىپ خالخە مۇڭغۇللىرىغا قېچىپ خاقانى چىنغا تەسلىم بولدى. خاقانى چىن چەنلۇڭ ئامۇرسەنانى شاھزادىلىك مەرتىۋىسى بىلەن تارتىۋالدى. نامىق بىلەن خۇشۇت تەيجىسى بەنجۇرغا ئىنالچىلىق مەرتىۋىسىنى بەردى.

چەنلۇڭ يىللىرىدىن بۇيان جۇڭغارىيە ئاقسۆڭەكلىرىنىڭ ئىچىدە نىزا زادى ئۆكسىمىدى. جۇڭغارىيە خەلقى ئۇلارنىڭ جەبىر - زۇلمىنى يەتكۈچە تارتىپ، بۇرنى - قولىغىچە تويۇپ كېكىرىپ كېتىشكەندى. شۇڭا، خاقانى چىنغا بەيئەت قىلىش جۇڭغارلار ئارىسىدا بىر خىل مودا، ئۈنۈملۈك قارشىلىق بىلدۈرۈش ۋاسىتىسىگە ئايلىنىپ قالدى. جۇڭغارىيە ئاقسۆڭەكلىرى ھاكىمىيەت تالىشىپ بىر - بىرى بىلەن بوغۇشۇپ، قان بولۇشۇپ كېتىشكەندە، ئىمپېراتور چەنلۇڭ

جۇڭغارىيە ۋەزىيىتىنى خۇددى ئولجىسىنى كۆزىتىپ ياتقان قاپلاندىك سوغۇققانلىق بىلەن كۆزىتىپ تۇرغانىدى. ئامۇرسەنا قاتارلىق جۇڭغارىيە تۈرىلىرىنىڭ خاقانى چىنغا بەيئەت قىلىشى ئۇنى جۇڭغارىيىدىكى غەلىبانلار ھەققىدە بىرىنچى قول ئاخبارات بىلەن تەمىنلىدى ۋە ئۇنىڭغا جۇڭغارىيىگە باستۇرۇپ كىرىش پۇرسىتىنىڭ يېتىپ كەلگەنلىكىدىن بېشارەت بەردى. «تۈركىستان» دەپ ئاتالغان بۇ غەربىي يۇرتنى يەنە بىر قېتىم ئۆز تەسەررۇپىغا ئېلىش ئىمپېراتور چەنلۇڭنىڭ يېتەلمەي كېلىۋاتقان ۋىسال ئارزۇسى ئىدى. ئامەت قۇياشى پايانسىز كۆك يايىق دالاسى ئۈستىدە پارلاپ، ئۇنىڭغا ئىللىق چىراي ئېچىۋاتقاندى. نۇسرەت قۇشى بۇ غەربىي يۇرتتا قانات قېقىپ، ئۇنىڭغا غەلىبە - نۇسرەتتىن دېرەك بېرىۋاتاتتى. ئەلھال، خاقانى چىن كاڭشىدىن تارتىپ ئۆزىگە قەدەر بولغان ئۈچ ئەۋلاد خاننىڭ ئۈمىد - ئارزۇسى ئەمدى ئەمەلگە ئاشمىسا، يەنە قاچان ئەمەلگە ئاشىدۇ؟ شۇڭا، بۇنداق تېپىلغۇسىز پۇرسەت يېتىپ كەلگەندە، ئىمپېراتور چەنلۇڭ جۇڭغارىيە خانى داۋاچىنىڭ «ئۆزىنىڭ خالداڭ سېرىن بىلەن ئوخشاش مۇئامىلىدىن بەھرىمەن بولۇشنى ئىلتىجا قىلىپ تارتۇق يوللىغان» لىقىنىمۇ^① نەزەرىگە ئالماي قويدى. جۇڭغار تۈرىسى ئامۇرسەنا خاقانى چىنغا بەيئەت قىلغاندىن كېيىن جۇڭغارىيىگە تېزلىك بىلەن لەشكەر چىقىرىشنى قايتا - قايتا تەلەپ قىلدى ھەمدە ئۆزىنىڭ تۇرشاۋۇل بولۇشنى خالايدىغانلىقىنى بىلدۈردى. . .

① جۇڭگو 1 - ئارخىپخانىسى. چەنلۇڭنىڭ 19 - يىلى 5 - ئاينىڭ 22 - كۈنى، «خانغا يوللانغان مەلۇماتلار ئارخىپى»، 10 - مەكتۇپ.

*

*

*

چەنلۇڭنىڭ 19 - يىلى ① 12 - ئاينىڭ ئاخىرلىرى، خاقانى چىن چەنلۇڭ باغبەندىنى شىمال تەرەپنى تىنچىتقۇچى سانغۇن، ئامۇرسەنانى چېگرىنى تىنچىتقۇچى چەپقول ئورۇنباسار سانغۇن قىلىپ تەيىنلەپ، شىمالىي يۆنىلىشتىكى قوشۇنلارغا مەسئۇل قىلدى؛ يۇڭجاڭنى غەربنى تىنچىتقۇچى سانغۇن، سالارنى چېگرىنى تىنچىتقۇچى ئوڭ قول ئورۇنباسار سانغۇن قىلىپ تەيىنلەپ پەرمان چۈشۈردى ۋە ئامۇرسەنانىڭ: «ئوت - چۆپ قۇرۇپ ئۆكسۈپ قالغان مەۋسۈمدە يۈرۈش قىلساق» دېگەن تەكلىپىنى قوبۇل قىلىپ، يۈرۈش قىلىش ۋاقتىنى ياندۇرغى يىلى 2 - ئايغا تەيىن قىلدى.

چەنلۇڭنىڭ 20 - يىلى ② 2 - ئايدا، خاقانى چىننىڭ جۇڭغارىيىگە يۈرۈش قىلغۇچى ئەللىك مىڭ كىشىلىك زور قوشۇنى يەتمىش مىڭ ئات بىلەن ئىككى تارامغا بۆلۈنۈپ ئىلىبالىققا قاراپ يولغا چىقتى. . . . بىراق ئامۇرسانا گەرچە چېگرىنى تىنچىتقۇچى چەپقول ئورۇنباسار سانغۇنلۇق رۇتبىسىدە خاقانى چىننىڭ ئىلىبالىققا يۈرۈش قىلغۇچى زور قوشۇنىنى جۇڭغارىيىگە باشلاپ چىققان بولسىمۇ ئەمما خاقانى چىن چەنلۇڭ ئۇنىڭغا زادىلا ئىشەنمەيتتى. چۈنكى، چەنلۇڭنىڭ نەزەرىدە، ئامۇرسەناغا ئىشىنىش «قوي قىرقىشىنى بۆرىگە تاپشۇرغان» دەك بىر ئىش ئىدى. ئۇنىڭ خۇشامەتچىلىك كۈلكىسى بىلەن ھىجىيىپ تۇرغان چىرايىغا تۈمەن مىڭ زەھەرلىك نەشتەر يوشۇرۇنغانلىقى، قۇللارچە مۇلايىم قىياپىتىدە ئۆتكۈر ئىسيان خەنجىرىنىڭ ساقلىنىۋاتقانلىقى ئۇنىڭغا بەش قولىدەك ئايان ئىدى. شۇڭا، خاقانى چىننىڭ قوشۇنلىرى ئىلىبالىققا يۈرۈش قىلىش

① مىلادى 1754 - يىلى.
② مىلادى 1755 - يىلى.

ھارپىسىدا، چەنلۇڭ خان تەيخېدىيەن ئوردىسىدا جۇڭغار باھادىرى، خاقانى چىننىڭ چېگرىنى تىنچىتىقۇچى ئوڭ قول سانغۇنى سالارنى يالغۇز قوبۇل قىلىپ، خاقانى چىننىڭ ئۇنىڭغا بولغان ئىشەنچىسىنى ئىزھار قىلغانىدى:

— ئامۇرسەنا تۆد موڭغۇل يېزىقىدا بىزگە مەلۇمات يوللاپتۇ، — دېگەندى چەنلۇڭ ئوچان كۆزلىرى بىلەن ئۇنىڭغا قاراپ، — ئۇ بۇ مەلۇماتىدا: «ئىلىبالىق ئەتراپىدىكى جۇڭغار قوۋملىرىنى ئولاستاي ئەتراپىدىكى جايلارغا كۆچۈرۈۋېتىش لازىم» دەپتۇ. بىز ئۇنى ماقۇل كۆردۈق. ئەمما، ئۇنىڭ «ئىلىبالىقتىكى خۇيت قەبىلىسىنىڭ تەيچىلىرىنى ئەل بولۇشقا ئۈندەپ يارلىق چۈشۈرۈلسە» دېگەن تەلىپىنى لازىم تاپمىدۇق. چۈنكى، ئامۇرسەنا مۇشۇنداق قىلىش ئارقىلىق خۇيت قوۋمىنى ۋە ئۇلارنىڭ زېمىنىنى ئۆزىنىڭ قىلىۋېلىش قارا نىيىتىنى ئاشكارىلاپ قويدى. دېمەك، ئۇ جۇڭغارىيە تىنچىتىلغاندىن كېيىن ئىلىبالىقنى ئۆزىنىڭ تەسەررۈپىغا ئېلىۋالماقچى بولۇۋېتىپتۇ! شۇڭا، ئەيىبنىم، سىز بۈيۈك تەڭرى قوشۇنىمىزنى ئىلىبالىققا باشلاپ بارغاندىن كېيىن ئۇنىڭدىن تولىمۇ ئېھتىيات قىلغايىسىز ھەمدە ئۇنىڭ ئۆزى خالىغىنىچە ئىش قىلىشىنى چەكلىگەيسىز. بۇ ئىشتا سىزگە خاقانى چىننىڭ نۇسرەت سۈپەت قوشۇنلىرى يار بولۇر. ئېھتىيات قىلىڭىزكى، بۇ گەپلەرنى بىر ئۆزىڭىزدىن باشقا ھېچ كىشى بىلمىگەي! ① ...

* * *

مىلادى 1755 - يىلى (توڭگۇز يىلى) 5 - ئاينىڭ 23 - كۈنى كېچە، تۇن نىسبى بولغان مەھەل.

① «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»، 481 - جىلد، چەنلۇڭنىڭ 20 - يىلى قەمەرىيە 1 - ئاي، 16 -، 18 - بەتلەر.

داۋاچىنىڭ گېدىن ئۇل ① تېغىنىڭ ئۈستىگە قۇرۇلغان بارگاھىنىڭ ياغاچتىن ياسالغان ئېگىز تېمى جىمجىت تۈن قاراڭغۇسىدا يىراقتىن قارىنىپ كۆرۈنەتتى. ياغاچ تامىنىڭ ئىچىدىن ئاندا - ساندا ئاڭلىنىۋاتقان جۇڭغار تۇرغاۋوتلىرىنىڭ قىسقا ئەمما بوغۇق ئاۋازلىرىدىن باشقا ھېچقانداق ئاۋاز ئاڭلانمايتتى.

گېدىن ئۇل جىلغىسىدا خاقانى چىن قوشۇنلىرىنىڭ ياساۋۇلى، جۇڭغارلارنىڭ قارا باتۇرى ئايۇش باشچىلىقىدىكى يىگىرمە تۆت ئاتلىق لەشكەر بىر خىلدا ئاستا ئىلگىرىلەپ كەلمەكتە ئىدى. ئۇلارنىڭ ئاتلىرىنىڭ تۇياقلىرىغا كىگىز پايپاق كىيگۈزۈلگەن، ئاغزىغا ياغاچ چىشلىتىلگەن بولغاچقا، جىلغىنىڭ ئىچىدىن كېلىۋاتقان شامالنىڭ غۇرقىرىغان ئاۋازىدىن باشقا غەيرىي تىۋىشنى ئاڭلاش مۇمكىن ئەمەس ئىدى. قارا چېرىكلەر داۋاچىنىڭ بارگاھىغا يېقىنلاپ كەلگەندە، ئايۇش قولىنى كۆتۈرۈپ، توختاڭلار! دەپ پۇلاڭلاتتى - دە، ئېتىدىن چۈشۈپ ھەمراھلىرىغا: «سىلەر توختاپ تۇرۇڭلار» دېگەندەك ئىشارەت قىلدى. ئاندىن ئۆزى بىر ئاز ئىلگىرىلەپ تاغنىڭ قايتىلىغا چىقتى.

تۈن نىسبىدىن ئاشقاندا ئاسماننىڭ شەرق تەرىپىدە كونا ئاي كۆتۈرۈلۈپ، ئازراق يورۇق پەيدا بولدى. ئاينىڭ رەڭگى كېسەل ئادەمنىڭ چىرايىدەك تاتىرىپ كەتكەن بولۇپ، خۇددى ئۇزاق ئورۇن تۇتۇپ ئەمدىلا كېسەلدىن ئۆرە بولۇپ، مادارىدىن كەتكەن ئادەمدەك روھسىز كۆرۈنەتتى.

بىر كەملىرىدە قارا باتۇر ئايۇش ھەمراھلىرىنىڭ يېنىغا قايتىپ كەلدى ۋە:

— جۇڭغارىيە بۆرىلىرى، ھازىر لاندىڭلارمۇ؟ — دەپ

① بۇ تاغ شىنجاڭ ئۇيغۇر ئاپتونوم رايونىنىڭ موڭغۇلكۆرە ناھىيىسى تەۋەسىدە بولۇپ، «تېمۇرلىك تاۋ» دەپمۇ ئاتىلىدۇ.

شۋىرلاپ سورىدى ئۇلاردىن.

— قېلىچلىرىمىز قانسىرىغان! — دەپ ئاستا جاۋاب

بېرىشتى «جۇڭغارىيە بۆرىلىرى».

— باشلاڭلار! — دېدى ئۇلارغا قاراپاتۇر ئايۇش كەسكىن

بۇيرۇق چۈشۈرۈپ، — سىلەر نەچچىڭلار سۈرەن كۆتۈرمەي،
تۈيدۈرماستىن ئۇلارنىڭ تۇرغاۋۇتلىرىنى جايلىۋېتىڭلار. دىققەت!
ھەرىكىتىڭلار شۇنداق تېز بولسۇنكى، ئۇلارغا ئاۋازىنى
چىقىرىشىمۇ ئىمكانىيەت بەرمەڭلار! بىر بۆلۈكىڭلار مېنىڭ
ئارقامدىن مېڭىڭلار، بىز ئۇدۇل داۋاچىنىڭ خان چىدىرىغا
باسقۇن قىلايلىكى، ئۇنىڭ ئۈستىدىن تۇيۇقسىز چۈشۈپ، ئۇنى
ئۇخلاۋاتقان يېرىدىن ئۈتۈپ باغلاپ چىقايلىق!

قارا باتۇر ئايۇش ۋە ئۇنىڭ يىگىرمە تۆت ھەمراھى
داۋاچىنىڭ بارگاھىغا بېسىپ كىرگەندىن كېيىن جۇڭغار
تۇرغاۋۇتلىرى بىلەن ئاۋاز چىقارماي ئۈن - تىنىسىز ئېلىشتى.
قانتىق غەپلەت ئۇيقۇسىدا ياتقان جۇڭغارلار دەسلەپتە دۈشمەننىڭ
قانداق كېلىپ قالغانلىقىنى خېلىغىچە ئاڭقىرالماي مۆڭدەپ
تۇرۇپ قېلىشتى...

ئەسلىدە، خاقانى چىننىڭ ئىلىبالىققا يۈرۈش قىلغۇچى
قوشۇنلىرى مىلادى 1755 - يىلى 2 - ئايدا سەددىچىنىدىن
چىقىپ، ئىككى تارامغا بۆلۈنگەندىن كېيىن ھېچنېمىگە قارىماي
ئۇدۇل كۆك يايىق دالاسىغا قاراپ ئاتلانغانىدى. بۇ ئىككى تارام
قوشۇننىڭ ھەربىرى ئىككى يېرىم تۈمەن لەشكەر بىلەن ئۈچ
يېرىم تۈمەن جەڭ ئېتىدىن تەشكىل تاپقان بولۇپ، سابىق
جۇڭغارىيە تۈرسى، ھازىرقى خاقانى چىننىڭ چېگرىنى
تىنچىتىۋېتىشچە پەقۇل ئورۇنباसार سانغۇنى ئامۇرسەنانىڭ تەكلىپى
بويىچە، داۋاچىنىڭ ئايغاقچىلىرىدىن ئۆزلىرىنى قاچۇرۇپ، ئادەم
كۆپ ماڭىدىغان يوللار بىلەن ماڭماي، چەت - ياقا جايلاردىن

ئايلىنىپ ماڭدى. شىمالىي تارامدىكى قوشۇنلار ئۇلاستاي ئارقىلىق ئىلىبالىققا قاراپ ئالغا ئىلگىرىلىدى؛ غەربىي تارامدىكى قوشۇنلار بولسا، بارىكۆل ئارقىلىق يالغۇز ئاياغ چىغىر يوللار بىلەن مېڭىپ كۆك يايىق دالاسىنى توغرىسىغا كېسىپ ئۆتتى - دە، 4 - ئاينىڭ ئوتتۇرىلىرى بورتالا دەرياسىنىڭ بويىدىكى ساغانتۆڭگى ① دېگەن يەرگە يېتىپ كېلىپ شىمالىي تارامدىكى قوشۇنلار بىلەن ئۇچراشتى. بۇ چاغدا، پۈتكۈل جۇڭغارىيە دالاسى ئۇرۇش، يېغا ۋە مالىمانچىلىق ئوتىدا ئۆرتەنگەن بولغاچقا، جۇڭغارلارنىڭ ھەر قايسى ئۇرۇق، قەبىلە ۋە ئولۇسلىرىنىڭ جايىدا تەبىئىيلىرى، جۈملىدىن كەڭ جۇڭغار خەلقى بۇنداق ئۇزاق مۇددەتلىك غەلىياندىن جاق تويغانىدى. شۇڭا، خاقانى چىن قوشۇنلىرى يېتىپ كېلىشى بىلەن تەڭلا، ئۇلار تۇشمۇ - تۇشتىن ئىسيان كۆتۈرۈشۈپ، جۇڭغارىيە خانى داۋاچىدىن يۈز ئۆرۈشتى - دە، ئارقا - ئارقىدىن خاقانى چىنغا تەسلىم بولۇشتى. مەغلۇپ بولۇپ، يېتىم قالغان داۋاچى ئۆزىنىڭ بىر تۈمەندەك لەشكىرىنى باشلاپ ئىلىبالىقنىڭ غەربىي جەنۇبىغا بىر يۈز سەكسەن چاقىرىم كېلىدىغان گېدىن ئۇل تېغىغا چېكىنىپ بېرىۋالدى ۋە ئەپلىك يەر شارائىتىدىن پايدىلىنىپ ئىستېھكام ياساپ، بارگاھ قۇرۇپ، خاقانى چىن قوشۇنلىرى بىلەن ئەڭ ئاخىرقى قېتىم ئېلىشىپ كۆرمەكچى بولدى.

قارا باتۇر ئايۇش باشچىلىقىدىكى يىگىرمە تۆت قارا چېرىك داۋاچىنىڭ بارگاھى ئىچىگە باستۇرۇپ كىرگەندىن كېيىن جان - جەھلى بىلەن جۇڭغارلارنى قىرىشقا باشلىدى. قارا چېرىكلەرنىڭ ئۈستىدىكى تۆمۈر ساۋۇتلىرى سۇس ئاي يورۇقىدا كۈمۈشتەك پارقىراپ يالت - يۇلت قىلاتتى. ئۇلار قوللىدىكى ئۆتكۈر قىلىچ، يوغان بۆرە چىشلىق ئۈمۈتلىرى بىلەن ئالدىغا

① موڭغۇلچە «ئاق چىغلىق» دېگەن مەنىدە، بۇ يەر ھازىر ئارشاڭ ناھىيىسى تەۋەسىدە.

ئۇچرىغانلىكى جۇڭغارنى بىر باشتىن چېپىپ، ئۈرۈپ يىقىتىۋەردى. ئەتراپ يەنىلا جىمجىت ئىدى. مەشئۇم جىمجىتلىقنى پەقەت ئۆلمەي قالغان يارىدار جۇڭغارلارنىڭ ئاغرىق ئازابىغا چىدىماي ئىنجىقلىغان، زارلىغان ئاۋازلىرىلا بۇزۇپ تۇراتتى. بىر چاغدا بىرسىنىڭ:

— ئالۋاستى باستى! بوغداخاننىڭ لەشكەرلىرى باسقۇن قىلىشتى! — دەپ ۋارقىرىغان ۋەھىملىك ئاۋازى ئاڭلىنىشى بىلەن تەڭلا، باياتىن مۆڭدەپ نېمە قىلارنى بىلمەي تۇرۇپ قېلىشقان جۇڭغارلار غەپلەت ئۇيقۇسىدىن چۆچۈپ ئويغىنىشتى. لېكىن، ئۇلار ئەس - ھوشلىرىنى يوقىتىشىپ قوبۇشقانىدى. شۇڭا، ئۇلارمۇ ئاشۇ بىر سۆزنىلا تەكرارلىشىپ قالايمىقان قىقاس - سۈرەن كۆتۈرۈشتى.

بارگاھ ئىچىدە قالايمىقان يۈگۈرۈشۈپ يۈرۈشكەن جۇڭغارلار ئىچىدە بىر ئاز ئەس - ھوشنى تېپىۋالغانلىرى بارگاھنىڭ ئېگىز ياغاچ تېمى ئىچىدىن قانداق قىلىپ قېچىپ چىقىشنىڭ غېمىدە رو چىۋىندەك ئۇدۇل كەلگەن تەرەپكە ئۆزلىرىنى ئۇرۇشاتتى. قېچىپ بارگاھنىڭ دەرۋازىسى ئالدىغا كەلگەن جۇڭغارلار ئۇلارنى ساقلاپ تۇرغان ئەجەل ئىلاھلىرى تەرىپىدىن رەھىمسىزلەرچە چېپىپ تاشلىناتتى. بارگاھنىڭ ياغاچ تېمى لاۋۇلداپ كۆيمەكتە، چېدىرلارمۇ ئوت يالقۇنىدا سېسىق موي - تېرە پۇرىقىنى ئەتراپقا پۇرىتىپ، تۈتەپ كۆيمەكتە. لاۋۇلدىغان ئوت تېخىمۇ گۈر كىرەپ كۈچەيمەكتە ئىدى. بارگاھ تېمىدىكى قارىغاي ياغاچلىرىغا چاراسلاپ ئوت تۇتۇشۇپ، دېۋىرقايلار قايناپ چىققاقتا ئىدى. گېدىن ئۇل تېغى ئوت شولىسىدىن خۇددى كۈندۈزدىكىدەك يورۇپ كەتكەنىدى. جەڭدە ئىش مانا مۇشۇنداق قىزىق بولىدۇ. مەغلۇپ بولغان دۈشمەن ھەرقانچە كۆپ بولسىمۇ، ئاز قوغلىغۇچىغا تەڭ كېلەلمەيدۇ. چۈنكى، «مەغلۇپ بولغان سەپكە بىر (ھەي!)، دېگەن ئاۋازمۇ كۇپايە!» دۇنيادىن

بىغەم ئۇخلاۋاتقان چېغىدا، تۇيۇقسىز شەبخۇنغا ئۇچرىغان بۇ جۇڭغارلارنىڭ كۆزلىرى ئالچەكمەن بولۇپ، كىرەرگە تۆشۈك تاپالماي، ئامالسىزلىقتىن پۈتى كۆيگەن توخۇدەك تىپىرلىشاتتى. ئىككى تەرەپ كېچە قاراڭغۇسىدا بىر - بىرى بىلەن ئارىلىشىپ كەتكەچكە، ئۇلارنىڭ قايسىسى قارا چېرىكلەر، قايسىسى جۇڭغارلار ئىكەنلىكىنى ئايرىۋالماقۇمۇ ئىنتايىن قىيىن ئىدى. شۇ كېچىدىكى شەبخۇندا تەلتۆكۈس مەغلۇپ بولغان جۇڭغار خانى داۋاچى قالايمىقانچىلىقتىن پايدىلىنىپ ئاران ئىككى يۈزدەك ئادىمنى ئېلىپ چېكىنىپ چىققاندىن كېيىن مۇز داۋان ئارقىلىق ئۇچتۇرپانغا قاراپ قاچتى.

6 - ئاينىڭ 7 - كۈنى، داۋاچى قالدۇق لەشكەرلىرىنى ئېلىپ ئۇچتۇرپاننىڭ ياكۇۋرۇك دېگەن يېرىگە يېتىپ كەلدى. بۇ چاغدا ئۇچتۇرپان ھاكىمىيىگى خوجەسى ئاللىقاچان ئادەملىرىنى ئەۋەتىپ چاچاڭ قىلىپ ئۇنىڭ ئالدىغا چىقىپ تۇرغانىدى. داۋاچى خوجەسىنى بۇنىڭدىن بەش يىل ئىلگىرى ئۇچتۇرپانغا ھاكىمبەگ قىلىپ تەيىنلىگەنىدى.

داۋاچى بىلەن بىللە ئۇچتۇرپانغا قېچىپ كەلگەن جۇڭغارلار ئارىسىدا داۋاچىنىڭ لوپساڭ دەنزىڭ دەيدىغان بىر ئوغلىمۇ بار ئىدى. ئۇ خوجەسىنىڭ قوي - كالا ئۆلتۈرگۈزۈپ، ھاراق - شاراب تەييارلىتىپ ئۆزلىرىنى كۈتۈپ تۇرغانلىقىدىن دەرھال شۈبھىلەندى ۋە دادىسىغا:

— مۇشۇ خوجەسىدىن ھەزەر ئەيلىمەك لازىمدەك قىلىدۇ، — دېدى ئۇ، — نېمىشقا دېمەمسىز؟ بۇ يەر بىلەن ئۇچتۇرپان شەھىرىنىڭ ئارىلىقى قىرىق چاقىرىم كېلىدۇ. بىراق، بىز تېخى خەۋەر قىلماي تۇرۇپ، خوجەسى بىزدىن بۇرۇن ئالدىمىزغا ئادەم چىقىرىپ بىزنى بۇ يەردە ساقلاپ تۇرۇپتۇ. بىراق، ئۇنىڭ ئۆزى ئالدىمىزغا چىقماپتۇ! بۇنىڭدىن قارىغاندا، ئۇنىڭ نىيىتى ياماندەك قىلىدۇ. شۇڭا، شەھەرگە كىرسەك

بىزگە ياخشىلىق يوق. ئۇنىڭدىن كۆرە، يەكەنگە بېرىپ، خوجا جاھان ئەرشى بىلەن بىرلەشكىنىمىز ئۈزۈكتەك قىلىدۇ. ئۇ بىزنىڭمۇ خاقانى چىنغا قارشى تۇرۇۋاتقانلىقىمىزنى كۆرسە، بەلكىم بىزنى ئەپۇ قىلار!

— بۇ گېپىڭ بەھۇدە، — دېدى داۋاجى ئوغلىنىڭ گېپىنى تىڭشماي، — مەن خوجەسىگە ئاز مېھىر - شەپقەت كۆرسەتتىممۇ؟ ئۇنىڭ ئۈچ ئۆكسىنى بىردىن شەھەرگە ھاكىمبەگ قىلىپ تەيىنلىدىم. ئۇ شۇنىڭ يۈزىنى قىلىپ بولسىمۇ، ماڭا ۋاپاسزلىق قىلماس. خاتىرجەم بول، چاتاق چىقمايدۇ! مۇبادا چاتاق چىقىدىغان بولسا مەن بار!

شۇنداق قىلىپ، جۇڭغارلار خوجەسى ئەۋەتكەن ھاراق - شاراب، گۆش، نازۇ نېمەتلەرنى تويغۇچە يەپ، مەست بولغۇچە ئىچىشتى. ئۇلار ھوش - كاللىسىنى يوقاتقان چاغدا، خوجەسىنىڭ چېرىكلىرى تەرىپىدىن پۈت - قوللىرى باغلىنىپ بەند قىلىنغان ھالدا زىندانغا تاشلاندى.^①

* * *

خاقانى چىن بۇ قېتىم ئىلىبالىققا ئەسكەر چىقارغاندا، جۇڭغارىيە خانلىقى چاك - چېكىدىن بۆسۈلۈپ، زاۋاللىققا يۈزلەنگەن مەزگىلگە دۇچ كەلگەنىدى. شۇڭا، جۇڭغارىيە خانى داۋاجى ئۆز ۋەتىنىنى بېسىۋالغان بۇ ئىستېلاچىلارغا كۈچلۈك

① جۇيۈەن چىشىي يازغان «غەربىي يۇرتنىڭ ئومۇمىي تەزكىرىسى»، 2 - جىلدا قارالسۇن.

مىلادى 1756 - يىلى 2 - ئاينىڭ 25 - كۈنى خوجەسى داۋاجى قاتارلىقلارنى خاقانى چىننىڭ ئاستانىسى بېيجىڭغا يالاپ ئېلىپ كەلدى. ئەمما چەتلىك خان داۋاجىنى ئۆلتۈرمەي، «ئۇنى ئالاھىدە كەچۈرۈم قىلدى ۋە ئۇنىڭغا شاھزادىلىك ئونخاتىنى بەردى. گۆھەر شاد كوچىسىدىن ئۆي - زېمىن ئىلتىپات قىلىپ، مانجۇ ئىمالچىسى چىڭخېن جۇنۋاڭنىڭ نەۋرە قىزىنى ئۇنىڭغا تىكەھلاپ بەردى. كېيىن ئۇنىڭغا يەنە ئوردا ياساۋۇللۇقى مەنسىپىنى بەردى. . . .» داۋاجى ئۇزاق ياشاپ، ئاخىرىدا كېسەل سەۋەبىدىن ئاستانە بېيجىڭدە ئۆلدى. جاۋلەين: «چىرقىراق شىپاڭ خاتىرىلىرى»، 3 - جىلدا: «غەربىي يۇرتقا ئەسكەر چىقىرىشنىڭ ئۆتۈشى».

قارشىلىق كۆرسىتىلمىدى. گېدىن ئۇل تېغىدىكى ئاشۇ بىر قېتىملىق جەڭدىن باشقا، جۇڭغارىيە تەۋەسىدە چوڭ جەڭ يۈز بەرمىدى. نىھايەت، خاقانى چىن تۇنجى قېتىم ئىلىبالىققا ئەسكەر چىقىرىپ، جۇڭغارىيىنى بېسىۋالغاندىن كېيىن ئەسلىدە «بۇ ئۆلكىدە مەڭگۈ ئاسايىشلىق ئورنىتىمەن» دەپ ئويلىغانىدى. بولۇپمۇ، خاقانى چىن قوشۇنلىرى گېدىن ئۇل تېغىدىكى ئاشۇ قېتىملىق جەڭدە زەپەر قۇچقاندىن كېيىن ئىمپېراتور چەنلۇڭنىڭ تەپەككۈر قېيىقى بەخت مېۋىسىنى بېسىپ، شادلىق دەرياسىدا ئۆزدى. ئۇ مۇشۇ قېتىملىق بىر جەڭ بىلەنلا ئاتا - بوۋىلىرىنىڭ مۈلكىي تۈركىستاننى ئۆز ئىلكىگە ئېلىشتەك بىچارىلىك قۇملۇقىغا پىتىپ قالغان خام خىيال قېيىقىنىڭ ئۈمىد قىرغىقىغا ئۆزۈپ بېرىشنى ئارزۇ قىلغانىدى. بىراق، تارىخ تەرەققىياتىنىڭ مۇساپىسى ھەرگىزمۇ ئۇنىڭ كۈتكىنىدەك ئۇنداق ئوڭۇشلۇق بولۇپ كەتمىدى. خاقانى چىن ئىلىبالىققا ئەسكەر چىقارغاندىن باشلاپ جۇڭغارىيە بىلەن مۈلكىي قەشقەرىيىنى ئۆز ئىچىگە ئالغان پۈتۈن مۈلكىي تۈركىستان ئاسمىنى ئۇرۇش تۈمانلىرى بىلەن قاپلاندى. بۇ يەردىكى خەلق يەنە بىر قېتىملىق زور ئەنسىزلىككە، يېغا - غەلىيان قاپلىغان كۈلپەتلىك قىسمەتكە دۇچار قىلىندى!...

نەزمە

بىلەمسەن، رۇستەمگە زال ① نېمە دېگەن؟
 بولمايدۇ كىچىك دەپ قارالسا دۈشمەن.
 كۆپ كۆردۈق، ئەسلىدە بۇلاق سۈيى ئاز،
 ئۇلغايسا تۆڭگىنى ئالار يۈك بىلەن.

— شەيخ سەئىدى

① رۇستەم، زال فىر دەۋىسىنىڭ «شاھنامە» سىدىكى شەخسلەر.

تۆتىنچى باب

سېتىۋالدى مەنەسەپدارلار

«بۇ ئەلنىڭ بەختسىزلىكىگە يىغلايمۇ؟ بۇ
خەلقنىڭ ئاڭقاۋلىقىغا كۈلەيمۇ؟...»

— خاتىرەمدىن

1755 - يىلى (تۇڭگۇز يىلى) قەمەرىيە

مىلادى

4 - ئاي. سەرەتان ئايلىرىنىڭ بېشىدا ئېرەن قابۇرغا يايلىقىنىڭ ھەممە يېرى بەس - بەستە ئېچىلىدىغان گۈللەر بىلەن قاپلانغان، پۈتۈن يانباغىرلارنىڭ يۈزى ياپېشىل گىلەمدەك يۇمران كۆكتاتلار بىلەن زىچچىدە يېپىلغان، ئەنە شۇ كۆكتاتلارنىڭ ئارىسىدا كۆپكۆك پىچان گۈللەر، ھالرەڭ ھەشقىپچەكلەر، ساپسېرىق لەيلىقازاقلار، ئىنچىكە غوللۇق مامكاپلار، سۇس ئېچىلىدىغان ياۋا سەبە گۈللەر ھۆپپىدە ئېچىلىپ كەتكەندى. ھەر قېتىم شامال ئەسكەندە قېلىن، بولۇق ئۆسكەن ئوتلار ئىچىدە ئوتلاپ يۈرگەن يىلقا - پادىلار، قوي - ئۆچكىلەر غىلىپال كۆرۈنۈپ قالاتتى. بەشقۇلاق گۈللەر بېشىنى لىڭشىتىپ بېلىنى تولغاشقا، ياۋا كۆكتاتلار بوپۇنلىرىنى سوزۇشقا، چۈجگۈن ئوتلارنىڭ كىچىكىگە ياپراقلىرى لەپىلدەشكە باشلايتتى.

بۈگۈن ھاۋا بۆلەكچىلا ئوچۇق ئىدى. تاغ قۇشقاچلىرى

نەدىندۇر ئېلىپ كېلىپ تاشلىغان بوغداي ئۇرۇقىدىن ئۈنۈپ چىققان بىر توپ غودۇر بوغداي ئوت - چۆپلەر ئارىسىدا ئالاھىدە كۆزگە چېلىقىپ تۇراتتى. بىر كۆكۈنەك ئاسماندا قىمىر قىلماي بىر يەردە تۇرۇۋېلىپ، يەردىكى بوغداينىڭ ئاستىغا يوشۇرۇنغان چاشقاندىن كۆزىنى ئۈزمەي قاراپ تۇراتتى.

يانباغرىدىكى ئېقىننىڭ بويىغا جايلاشقان قالماق كۈرەسىنىڭ ئالدىدا بىر توپ ئادەملەر توپلىشىۋالغان بولۇپ، ئۇلارنىڭ قوللىرىدىكى تۇغ - ئەلەملەر ۋە ئۇزۇن نەيزىلىرىنىڭ قىزىل جالالىرى سەلكىن شامالدا مەيىن لەپىلدەپ نەيزە ئۇچلىرى قۇياش نۇرىدا ۋال - ۋۇل قىلىپ پارقىراپ كۆزنى چاقىتاتتى. كۈرەنىڭ تاشتىن ياسالغان ئېگىز پەشتىقىغا قويۇلغان ئورۇندۇقتا ئولتۇرغان، بۇرۇت - ساقاللىرىغا ئاق سانجىغان، ئۈستىگە ساۋۇت - قۇياق كىيگەن، دۇبۇلغىلىق، ئېگىز بويلۇق بىر تەنبەل ھەربىي پەستىكىلەرگە قوللىرىنى شىلتىپ بىرىنمىلەرنى دەپ سۆزلىمەكتە ئىدى. ئۇ خاقانى چىننىڭ جۇڭغارىيىگە يۈرۈش قىلغۇچى ئىشغالىيەتچى ئارمىيىسىنىڭ سەركەردىسى، چېگرىنى تىنچلاندۇرغۇچى ئوڭقول سانغۇن جاۋ خۇي ئىدى. ئۇنىڭ ئىككى يېنىدا يەنە ئىككى جۇڭغار ھەربىي تۇراتتى. ئۇلارنىڭ بىرى خاقانى چىننىڭ چېگرىنى تىنچلاندۇرغۇچى ئوڭقول يانداش سانغۇنى، سابىق ئۇيرات تەيجىسى ئامۇرسەنا، يەنە بىرى خاقانى چىننىڭ چېگرىنى تىنچلاندۇرغۇچى چەققول يانداش سانغۇنى، سابىق ئۇيرات تەيجىسى سالار ئىدى. پەشتاقنىڭ ئاستىدا بىر توپ جۇڭغار ھەربىيلىرى يۈكۈنۈپ ئولتۇرۇشاتتى.

— ھازىر مېنىڭ پەرمانىمنى ئاڭلايسىلەر، ھوي ئاسىيلار، سىلەر كىم بولىسىلەر؟ ئات - جۇنۇڭلار نېمە؟ تېز، تېز جاۋاب بېرىڭلار! — دېدى مانجۇ قوشۇنىنىڭ سانغۇنى جاۋ خۇي. جۇڭغارلارنىڭ ئىچىدە ئۆزۈن تۇرۇپ بىرسى دەرھال يەرگە باش قويدى - دە:

— بىز جۇڭغار خانى داۋاچىنىڭ تۇرغاۋۇنلىرى بولىمىز. مېنىڭ ئېتىم ئۇلان ئابغېز بولىدۇ، — دەپ جاۋاب بەردى، ئاندىن يېنىدىكى بىرسىنى كۆرسىتىپ تۇرۇپ:

— ئۇ مېنىڭ ئىنىم بولىدۇ، ئۇنىڭ ئىسمى ئۇلان خادان. چوڭ خان داۋاچى بىزلەرنى تۇرغاقلىقتا تۇتۇپ تۇرۇلۇۋاتقان قەشقەرلىك خوجاملارغا ئوبدان قاراشنى تاپشۇرغان. ئەلھال، بوغدا خاننىڭ قوشۇنلىرى ئېرەن قابۇرغىغا بېسىپ كىرگەندىن كېيىن ئەمدى ئۇلارغا قاراۋېرىشنىڭ ھاجىتى قالمىدى، دەپ ئويلىدۇق. شۇڭا، ئادەملىرىمىزنى باشلاپ ساڭا تەسلىم بولدۇق، — دەپ چاڭ قاغىدەك چاڭلىداپ سۆزلەپ كەتتى. — قەشقەرلىق خوجىلار ساقمۇ؟ — دەپ ئالدىراش سورىدى جاۋ خوي ئۇنىڭ سۆزىگە قىزىقىپ.

— سەرگەردىمىزگە مەلۇم بولغاچكى، خوجىلارغا زىيان - زەخمەت يەتمىدى، — دەپ ئىتتىك جاۋاب بەردى ئۇلان ئابغېز ۋە يېنىدىكى بىر نۆۋكىرىگە قەشقەرلىق خوجىلارنى ھازىر قىلىشنى بۇيرۇدى.

جۇڭغار نۆۋكىرى ھايالشىمايلا قەشقەرلىق تۇرغاق خوجىلارنى كۈرەننىڭ پەشتىقى ئاستىغا ھەيدەپ ئېلىپ كەلدى. بۇ بىر توپ تۇرغاق خوجىلارنىڭ ئارىسىدا باشقىچە كىيىنگەن ئىككىيلەن ئالاھىدە كۆزگە تاشلىنىپ تۇراتتى. ئۇلارنىڭ بىرى بۇرھاندىن خوجا، يەنە بىرى بولسا ئۇنىڭ ئىنىسى خوجا جاھان ئىدى. بۇ ئىككىيلەن باشلىرىغا قەشقەرچە تەلپەك كىيگەن، ئۆستىلىرىگە بولسا قارا قۇندۇزدىن جىيەك تۇتۇلۇپ تىكىلگەن يوللۇق بەقەسەمدىن ئالدى ئوچۇق قوش ئەستەرلىك قىسقا يەڭلىك تون كىيىپ، ئىچىگە ئۇزۇن رەڭلىك يىپەك نىمچە كىيگەندى. ئاستىغا ئىنچىكە سىپىنا توقۇلغان مەللەچەكمەندىن كەڭ ئاغلىق شالۋۇر كىيگەندى.

بۇرھاندىن خوجا بويى ئېگىز، يېشى قىرقلاردا بار،

ياداڭغۇ، قارا ساقال كىشى بولۇپ، ئۇ خوجىلار تەبىقىسىدىن كېلىپ چىققان خوجىزادىلاردىن كۆرە، جۇڭغارىيە دالاسىدا ئۆسۈپ يېتىلگەن جۇڭغار ئوۋچىلىرىغا كۆپرەك ئوخشاپ قالغانىدى. ھەرىكەت قىلغىنىدا، ئۇنىڭ يۇمشاق دەسىسەپ يورغىلاپ مېڭىشى كىشىگە خۇددى قولغا ئۆگىتىلگەن ئەمما ئۆتكۈر تىرناقلىرى يوق قاپلاننى ئەسلىتەتتى. ئۇنىڭ يېنىدا ئۆرە تۇرغان خوجا جاھان ئاكىسىدىن بەش ياش كىچىك ئىدى.

بۇ چاغدا قېرىلىق يېتىپ، گەت قاچقان يۈزىنىڭ ياغاق سۆڭەكلىرى پولىتىيىپ چىققان، كۆزلىرى ئالاق - جالاق قىلىپ تۇرغان كەكە ساقال تۇرغاۋۇت ئۇلان ئابغېز كۆرەڭلىك بىلەن ئالدىغا مېڭىپ چىقتى. ئۇ بېشىدىكى قالماقچە بۆكىنى قولغا ئالغاندىن كېيىن خاقانى چىن قوشۇنلىرىنىڭ ئۇلۇغ ئەمىرى جاۋ خۇينىڭ ئالدىدا تىز پۈكۈپ ئولتۇردى ۋە:

— تىزلىنىپ ئولتۇرۇڭلار! — دەپ يېنىدىكى تۇرغاق خوجىلارغا ۋارقىراپ قويدى. تۇرغاق خوجىلار دەرھال داق يەردىلا تىزلىنىپ ئولتۇرۇشتى. بۇرھانىدىن خوجا دەرھال بىر پۈتىنى ئالدىغىراق چىقىرىپ بىر قولى بىلەن يەرنى تۇتۇپ يۈكۈنۈپ ئولتۇردى - دە، بېشىنى ئېگىپ جاۋ خۇيغا جۇڭغارچە تەزىم قىلدى ۋە ئىككى قولىنى ئېگىز كۆتۈرۈپ تۇرۇپ:

— لەھەۋلە ۋەلە قۇۋۋەتتە ئىللا بىللەھىل - ئەلىيۇن ئەزىم، ئامىن! ① — دەپ دۇئا قىلدى، ئاندىن:

— كەرەملىك خاقانى چىننىڭ غالىب قوشۇنلىرىنىڭ ئەمىر لەشكىرىگە بىزكىم تۇرغاقلىقتا تۇرۇپ يۈرىكىمىز قىسىلغان قەشقەرلىق خوجىزادىلەردىن تۈمەن مىڭ تەشەككۈرلەر بولغاي! — دېدى.

جاۋخۇي دەرھال پەشتاقتىن چۈشۈپ ئۇنىڭ قولتۇقىدىن

① «بىزگە پەقەت بۈيۈك ئاللا كۈچ - قۇۋۋەتتە ياردەم بېرەلەيدۇ!»

يۆلىدى - دە:

— تۇرۇڭلار، ئورنىڭلاردىن تۇرۇڭلار! — دەپ ئالاھىدە ئىلتىپات قىلىپ كەتتى.

— بىزلەر ئەسلىدە پەيغەمبەر ئەۋلادىدىندۇرمىز، — دېدى بۇرھانىدىن خوجا قۇللۇق بىلدۈرۈپ تۇرۇپ، — نائىنساب جۇڭغار خانى بىزلەرنى تۇرغاق قىلىپ تۇتۇپ كېلىپ، ئۇل ئېرەن قابۇرغىدا مەھكۇملۇققا گىرىپتار قىلدى. ئەلھال، خاقانى چىننىڭ نۇسرەتپەرۋەر تەڭرى سۈپەت لەشكەرلىرى جۇڭغار باسمىچىلىرىنى زەبۇن قىلىپ، يەر بىلەن يەكسان ئەيلىدى. بىزلەرنىڭ ئەرك تىزگىنىمىزنى قولىمىز ئىختىيارغا بەردى. شوڭئا، مەنكى بۇرھانىدىن خوجا قول ئاستىمىدىكى توقسان خوجا - ئىشانلىرىم بىلەن بىللە خاقانى چىنغا بەيئەت قىلىپ، ئىختىيارلىق تىزگىنىنى بويىنىمىزغا سالىساق دېگەن ئارزۇدىمەن! — ناھايىتى بەلەن گەپ بولدى، — دېدى جاۋ خۇي مەنۇنلۇقىنى يوشۇرماي قېلىپ، - بىزلەر ئاسسىي جۇڭغارلارنى تىنچىتىش ئۈچۈن لاۋ - لەشكەرلەرنى باشلاپ ئاستانىدىن چىققاندا، خاقانى چىن ماڭا سىزلەرگە تايىنىشىمنى ئالاھىدە جېكىلىگەندى. شۇل ۋەجىدىن بىز سىزلەرنى تۇرغاقلىقتىن ئازاد قىلىپ، مەرتىۋە - نەسەبلىرىڭىزلارنى ئەسلىگە كەلتۈرۈشىڭىزلەرگە ياردەم قىلغايىمىز!

— رەھىمىتا پەرۋەردىگارا! — دەپ ئارقا - ئارقىدىن تەشەككۈر بىلدۈردى بۇرھانىدىن خوجا خۇشاللىقنى باسالماي، — ئەگەر ئۆلۈم ئامان بەرسە، تاكى يۈز يىلغىچە ئۇشۇ ئاستانەڭنى تاۋاب قىلىپ قۇللۇق كۆرسەتكەيمىز، ھۆرمەتلىك ئەمىر لەشكەر جانابلىرى! كۆڭلۈڭگە ھېچبىر شەك كەلتۈرمىگەيسەن. ناۋادا، خالىساق، بىزلەرنى ئۆز مەملىكىتىگە قايتسۇن دېسەڭمۇ، يەنىلا خىزمىتىڭدە جېنىمىزنى پىدا قىلغايىمىز. ئاللاننىڭ تەۋپىقى بىلەن خاقانى چىنغا ئات - ئېشەك

بولۇپ خىزمەت قىلىپ، پۈتكۈل مۈلكىي تۈركىستاننى
تەسەررۇپىڭغا ئېلىشىڭغا ھەمدەم بولۇپ، مەنزىل - مەقسەتتىڭگە
يەتكۈزگەيمىز^①.

— تەشەككۈر، كۆپ تەشەككۈر! — دېدى جاۋ خۇي، ئاندىن
يېنىدا ئۆرە تۇرغان يانداش سانغۇن ئامۇرسەناغا بىر قاراپ
قويغاندىن كېيىن سالارغا:

— بۇ ھەقتە بوغدا خانغا دەرھال نامە يوللاڭ، قەشقەر
خوجىلىرىنىڭ تەقدىرىنى خاندان پەرمان كەلگەندىن كېيىن ئاندىن
بەلگىلەيمىز، — دېدى.

— قۇللۇق، تەقسىر! — دەپ جاۋاب بەردى يانداش سانغۇن
سالار.

جاۋ خۇي ئورنىدىن تۇردى - دە، پەشتاقتا تۇرغانلار بىلەن
كارى بولماستىن كۈرەنىڭ ئىچىگە كىرىپ كەتتى.

* * *

خاقانى چىننىڭ جۇڭغارىيە بىلەن مۈلكىي قەشقەرىيىگە
قاراتقان يۇرتدارچىلىق سىياسىتى پەيدىنپەي مۇكەممەللىشىپ
باردى. ئەسلىدە جۇڭغارلار مىلادى 1678 - يىلىدىن باشلاپ
مۈلكىي قەشقەرىيىنى ئۆز تەسەررۇپىڭغا ئالغاندىن تارتىپ قەشقەر
خوجىلىرىغا بولغان باشقۇرۇشنى كۈچەيتىپ، ئۆزلىرىنىڭ
مۈلكىي قەشقەرىيىگە بولغان بىۋاسىتە ھۆكۈمرانلىقىنى يەنىمۇ
مۇستەھكەملەش ئۈچۈن ئالاھزەل كاڭشىنىڭ 52 - يىلى^②
قەشقەر خوجىلىرىنى ئىلىبالىققا تۇتۇپ كېلىپ تۇرغاقلىقتا
تۇرغۇزۇش چارىسىنى يولغا قويۇپ، ئەھمەت خوجا باشچىلىقىدىكى

① فۇ خۇن: «جۇڭغارلارنى تىنچىتىش چارىلىرى»، 11 - جىلد، چەنلۇڭنىڭ 20 -
يىلى 4 - ئايى.

② مىلادى 1713 - يىلى.

ئاق تاغلىق خوجىلار بىلەن دانىيال خوجا باشچىلىقىدىكى قارا تاغلىق خوجىلاردىن ئىككى يۈزدىن ئارتۇقراقىنى تۇتقۇن قىلىپ ئېرەن قابۇرغىغا سۈرگۈن قىلدى. كېيىن يەنە بۇ خوجىلارنىڭ مۈلكىي قەشقەرىيىدىكى غايەت زور ئەسىرىنى نەزەردە تۇتۇپ، بولۇپمۇ قاراتاغلىقلار مەزھىپىدىكى خوجىلارنىڭ سىياسىي جەھەتتە ئۆزلىرى بىلەن ھەمكارلىشىشنى خالايدىغان رايىشلىقىنى نەزەردە تۇتۇپ، ئۆزلىرىنىڭ ئارقا ھويلىسى بولغان مۈلكىي قەشقەرىيىدىن ھەر يىلى ئايىغى ئۈزۈلمەي كېلىپ تۇرىدىغان مىڭلىغان غالچا چوكان ۋە غالچا يىگىتلەر، ھەددى - ھېسابسىز مال دۇنيا، ئاشلىق، رەخت - ماتالار، نەپىس قول ھۈنەر بۇيۇملىرى بىلەن جۇڭغارىيىنى تەمىنلەشكە كاپالەتلىك قىلىش ئۈچۈن، دانىيال خوجىنى يەنىلا يەكەنگە قورچاق خان قىلىپ قايتۇردى. ئەمما، بۇرۇندىن تارتىپ قەشقەر، يەكەن ھۆدۇتلۇقىنى سوراپ كەلگەن ئاق تاغلىقلار مەزھىپىنىڭ سەردارى، ھىيلىگەر، قارا نىيەت ئەھمەت خوجىنى بولسا، داۋاملىق تۇرغاقلىقتا تۇتۇپ تۇردى ۋە ئۇنىڭ خوجىزادىلىك مەرتىۋىسىنى تارتىۋېلىپ، ئۇنىڭ بۇرھانىدىن خوجا ۋە خوجا جاھان دېگەن ئىككى ئوغلىنى ئېرەن قابۇرغىدا نەزەربەند قىلىپ قويدى. بۇ ئەھۋاللار خاقانى چىن چەنلۇڭغا ئانچە مەلۇم ئەمەس ئىدى، ئەلۋەتتە.

تۇرغاق خوجىلار خاقانى چىن لەشكەرلىرى تەرىپىدىن ئازاد قىلىنىپ ئانچە ئۇزاق ئۆتمەيلا، يانداش سانغۇن سالارنىڭ خوجىلار ھەققىدىكى مەلۇماتى ئاستانگە يېتىپ كەلدى. چەنلۇڭ خان مەلۇماتنى كۆرۈپ، قارا دىۋانغا بۇرھانىدىن خوجا باشلىق تۇرغاق خوجىلارنىڭ تەقدىرى ھەققىدە مەخسۇس يارلىق چۈشۈردى: «... سەلتەنتىمىزگە ئەل بولغان ئۇل خوجىلار ئەسلىدە ياركەند، كاشىغەرلەردىكى مۇسۇلمان پىرقىسىنىڭ ئاتامانلىرى ئىكەن. جۇڭغارلار ئۇلارنى تۇرغاقلىققا تۇتۇۋېلىپ،

ۋەتىنىگە زادىلا قايتقىلى قويماپتۇ. ئۇلارنىڭ بۇ ھالىغا ھەقىقەتەنمۇ ئىچىمىز ئاغرىدى. شۇل ۋەجىدىن، سەردارىمىز سالار ئۇل خوجىلارنى ھۇزۇرىمىزغا سالامغا ئېلىپ كەلگەي. ئۇل خوجىلار ئاستانىمىزنىڭ ئالتۇن بوسۇغىسىنى تاۋاپ قىلىپ بولغاندىن كېيىن ئەسلى مەملىكىتىگە قايتقاي ھەمدە ئۇل ئىشتىن ئۇلار ئالدىنلا خەۋەردار قىلىنغاي. شۇنداق قىلىنسا، ئۇلار سەلتەنتىمىزنىڭ شەپقىتىدىن تەسرلىنىپ، چىن دىلىدىن خاقانلىقىمىزغا ئەيىان بولسا ئەجەب ئەمەس. نامە تامام. چەنلۇڭ سەلتەنتىنىڭ يىگىرمىنچى يىلى قەمەرىيە تۆتىنچى ئاينىڭ ئوتتۇزىنچى كۈنى. ①

جۇڭغارلار مۈلكىي قەشقەرىيىگە بىر ئەسىردەك ھۆكۈمرانلىق قىلىش ئارقىسىدا «مۇسۇلمان ئۇيغۇرلار قاشاقلىشىپ، قالماقلارنى كۆرگەندە دىر - دىر تىترەيدىغان ھالغا چۈشۈپ قېلىشقاندى، قارا خانلار ئۇلارنىڭ ھويلا - ئاراملىرىغا تەپتارتماستىنلا ئاتلىق ئۈسۈپ كىرىۋېرىشەتتى. ۋەجۇ - بىساتلىرىنى بۇلاڭ - تالاڭ قىلاتتى. ئۇيغۇرلارنىڭ خوتۇن - قىزلىرىنى خالىغىنىچە دەپسەندە قىلىشاتتى.» ② خاقانى چىن پۇقرالىرى ئىچكىرىسىدىن مۈلكىي قەشقەرىيىنىڭ قۇمۇل، تۇرپان ھۇدۇتلىقلىرىغا سودا قىلغىلى كەلگەندە، بۇ يەردىكى «قوينىڭ قوزىسىدەك ياۋاش، بىچارە ئۇيغۇرلار» نىڭ يۇمشاقلىقىدىن بىپەرۋا، نادانلىقىدىن ئاڭقاۋ بولۇپ كېتىشكەنلىكىنى ھېس قىلىشقاندى. شۇنداق، نامراتلىق، قاشاقلىق تەرەققىي قىلىپ مەلۇم دەرىجىگە بېرىپ يەتكەندە، ئادەملەر جىن - شەيتانغا ئايلىنىپ كېتىشىدۇ، بىر - بىرىگە كۆڭۈل بۆلۈشمەيدىغان، تىرىك ئادەمنىمۇ ئەرۋاھ دەپ قارايدىغان، ھەتتا ئەڭ يېقىن قان - قېرىنداشلىرىغىمۇ لەڭشىپ

① فۇ خۇەن: «جۇڭغارلارنى تىنچىتىش چارىلىرى»، 10 - جىلد.
 ② بېچاڭ: «چېگىرنى قوغداش ئىشلىرىغا ئائىت خاتىرىلەردىن قىسقارتىلما».

يۈرگەن قارا سايە دەپ قارايدىغان بېپەرۋا ئادەملەرگە ئايلىنىپ قېلىشىدۇ. دېمەك، كىشىلىك تۇرمۇشنىڭ تۇيۇق يولىغا كىرىپ قېلىپ، بار - يوقنىڭ ئارىلىقىدا بولۇپ قالغان بۇ ئادەمسىياق ئوبرازلار جىسمىمىز جىن - شەيتانلار بىلەن ناھايىتى ئاسانلا ئارىلىشىپ كېتىدۇ!

خاقانى چىن چەنلۇڭ چەت - چېگرا جايلاردىكى بېسىۋېلىنغان ئەللەرگە ھەمىشە قوللىنىپ ئادەتلەنگەن يۇرتدارچىلىق سىياسىتى بويىچە تېخى بېسىۋېلىنمىغان مۈلكىي قەشقەرىيىدىمۇ «دىنىنى ئىسلاھ قىلىش ئەمما ئۆرپ - ئادىتىگە تەگمەسلىك؛ يۇرتدارچىلىق ئىشلىرىغا ئارىلىشىش ئەمما مۇۋاپىقلىرىغا تەگمەسلىك»^① تەك ھۆكۈمرانلىق سىياسىتىنى يولغا قويماقچى بولدى. شۇڭا، چەنلۇڭنىڭ 20 - يىلى^② يازدا خاقانى چىن قوشۇنلىرى جۇڭغارىيىنى تۇنجى قېتىم بېسىۋالغاندىن كېيىن بۇرھاندىن خوجا بىلەن خوجا جاھان ئاكا - ئۇكا ئىككىسىنى «ئۇيغۇرلارغا باش قىلىپ ئەۋەتىپ، پۈتۈن مۈلكىي قەشقەرىيىنى ئۇلارنىڭ قولى بىلەن قەلەمى تەسەررۇپىغا»^③ ئالماقچى بولدى...

چەنلۇڭنىڭ 20 - يىلى قەمەرىيە 6 - ئاينىڭ بېشىدا جۇڭغارىيە تۇنجى قېتىم خاقانى چىننىڭ تەسەررۇپىغا ئۆتتى. خاقانى چىن چەنلۇڭ چېگرىنى تىنچلاندۇرغۇچى سانغۇن جاۋخۇيغا بۇرھاندىن خوجا بىلەن خوجا جاھاننى دەرھال ئاستانىگە - خاننىڭ ھۇزۇرىغا تەزىمگە ئەۋەتىش ھەققىدە يەنە بىر قېتىم يارلىق چۈشۈردى. جاۋخۇي جۇڭغارىيىنىڭ يېڭىلەن خاقانى چىننىڭ تەسەررۇپى ئاستىغا تېلىنغانلىقىنى نەزەردە تۇتۇپ، «بۇرھاندىن خوجا ئاستانىگە بېرىپ، خاننىڭ مۇبارەك جامالىنى كۆرۈپ يانسا،

① چى يۇتشى: «سەلتەنتىمىزگە قارام ۋاسالىلار ھەققىدە قىسقىچە ئىزاھات. مۇقەددىمە»

② مىلادى 1755 - يىلى.

③ قەلەمى تەسەررۇپى - «تىنچ يول بىلەن ھۆكۈمرانلىق قىلىش» دېگەن مەنىدە.

خوجا جاھان ئىلىبالمىقتا قېلىپ، بۇ يەردىكى مۇسۇلمانلارنى باشقۇرۇپ تۇرسا» دەپ ئىلتىماس قىلدى.

بىراق، مۇشۇ مەزگىلدە مۈلكىي قەشقەرىيىدىكى ئەسلىدە جۇڭغارلارغا بېقىنغان ئاقسۇ ھاكىمى ئابدۇۋاھاب بىلەن ئۈچتۈرپان ھاكىمىبېگى خوجەسەلەر ئېرەن قابۇرغىغا قېچىپ كېلىپ ئاقسۇ بىلەن ئۈچتۈرپان شەھىرىنىڭ جاھان خوجا ئەرشى تەرىپىدىن بېسىۋېلىنغانلىقىنى خەۋەر قىلدى. ئەھۋالدا جىددىي ئۆزگىرىش يۈز بەرگەنلىكتىن، جاۋ خۇي يانداش سانغۇن ئامۇرسەنا بىلەن مەسلىھەتلىشىپ بۇرھانىدىن خوجىنىڭ خاقانى چىننىڭ ئاستانىسىنى تاۋاپ قىلىش ۋاقتىنى كېچىكتۈرۈشنى قارار قىلدى ۋە ئۇنى مۈلكىي قەشقەرىيىگە خاقانى چىن لەشكەرلىرىنى باشلاپ بېرىپ، مۇسۇلمانلارنى ئەل بولۇشقا ئۈندەشكە ئەۋەتمەكچى بولدى.

* * *

دانيال خوجىنىڭ ياقۇپ خوجا (جاھان خوجا ئەرشى)، ئايۇپ خوجا، يۈسۈپ خوجا، نىزامىدىن خوجا (خامۇش خوجا) ۋە ئەبەيدۇللا خوجا ئىسىملىك بەش ئوغلى جۇڭغارلار تەرىپىدىن ئېلىبالىقنىڭ ئېرەن قابۇرغا دېگەن يېرىدە تۇرغاقلىقتا تۇرۇلغانىدى. دانيال خوجا مىلادى 1735 - يىلى كېسەلدىن ساقىيالمى يەكەندە ئۆلۈپ كەتكەندىن كېيىن، جۇڭغار خانى «ھوقۇقىنى پارچىلاپ ئىدارە قىلىش» چارىسى بويىچە، ئۇنىڭ ئۆت ئوغلىنى ئايرىم - ئايرىم ھالدا مۈلكىي قەشقەرىيىدىكى ئۆت چوڭ شەھەرگە باش قىلىپ قويغانىدى.

خاقانى چىن يۇڭجېڭ ۋە چەنلۇڭ سەلتەنەت سۈرگەن يىللاردا، خاقانى چىن بىلەن جۇڭغارىيە ئوتتۇرىسىدا جۇڭغارىيىنى تالىشىپ قاتتىق ئۇرۇش پارتلىدى. جۇڭغارىيە خانى سېۋان

ئارابدان جۇڭغارىيىدىن نەچچە باراۋەر كۈچلۈك بولغان قۇدرەتلىك ئىمپېراتورلۇق — مانجۇ خاقانلىقىغا دۇچ كەلدى. ئۇنىڭ ئۈستىگە، جۇڭغارىيە خانى غالدان ئۆلگەندىن كېيىن جۇڭغارىيە شاھزادىلىرى تەخت تالىشىپ يېغا - غەلبان كۆتۈرۈشۈپ زادىلا تىنچىشىمىدى. ئىچكى ۋە تاشقى جەھەتتە قاتمۇ - قات قىيىنچىلىققا بوغۇلغان جۇڭغارىيە خانلىقى تېزلا ئاجىزلىشىپ، مۈلكىي قەشقەرىيىگە ھۆكۈمرانلىقىنى يۈرگۈزەلمەيدىغان بولۇپ قالدى. بۇنداق پايدىلىق ۋەزىيەتتە، يەكەننى باشقۇرۇۋاتقان ياقۇپ خوجا — جاھان خوجا ئەرشى دەرھال قالغان خوجىلارنى باشلاپ جۇڭغارلارغا قارشى مىللىي ئازادلىق تۇغىنى كۆتۈرۈپ چىقىپ مىللىي خانلىقنى ئەسلىگە كەلتۈرۈش ھەرىكىتىنى قانات يايدۇردى. جۇڭغارلارنىڭ سىياسىي جەھەتتىكى دەھشەتلىك مىللىي زۇلۇمى ۋە ئىقتىسادىي جەھەتتىكى دەھشەتلىك ئېكسپىلاتاتسىيىسى ئاستىدا جان تالىشىۋاتقان ئۇيغۇر خەلقى دەرھال جاھان خوجا ئەرشىنىڭ چاقىرىقىغا ئاۋاز قوشۇپ، تۇشمۇ - نۇشتىن قوزغىلاڭ كۆتۈرۈپ، جۇڭغارلارنى ھەرقايسى شەھەرلەردىن قوغلاپ چىقاردى. مىلادى 1753 - يىلى كۈزدە، جاھان خوجا ئەرشى قوشۇنلىرىنى باشلاپ جۇڭغارلارنىڭ مۈلكىي قەشقەرىيىدىكى ئاخىرقى ئىستىھكامى بولغان ئاقسۇغا يۈرۈش قىلدى. ئۇنىڭغا تەڭ كېلەلمەسلىكىگە كۆزى يەتكەن ئاقسۇ ھاكىمىيىتى ئابدۇۋاھاپ بىلەن ئۈچتۈرپان ھاكىمىيىتى خوجەسىلەر دەرھال مانجۇلاردىن ياردەم تىلەپ ئېرەن قابۇرغىغا قېچىپ كەلدى...

*

*

*

مىلادى 1755 - يىلى قەمەرىيە 6 - ئاينىڭ 13 - كۈنى، مانجۇ ئىشغالىيەتچى دائىرىلىرىنىڭ قالماق كۈرەدىكى بارگاھىدا

مۈلكى قەشقەرىيىگە ئەسكەر چىقىرىش ئۈستىدە جىددىي كېڭەش ئۆتكۈزۈلۈۋاتاتتى. بۇ كېڭەشكە قاتناشقانلار ئىچىدە خاقانى چىننىڭ غەربنى تىنچلاندۇرغۇچى چەيقول سانغۇنى، سابىق ئۇيرات تەيجىسى باغبەندى، غەربنى تىنچلاندۇرغۇچى ئوڭ قول سانغۇن جاۋ خوي، يانداش سانغۇن ئامۇرسەنا ۋە سالارلار بار ئىدى.

مانجۇلار جۇڭغارىيىنى تۇنجى قېتىم بېسىۋالغاندىن كېيىن خاقانى چىن «كۈچلۈكلەرنى بۆلۈپ پارچىلاش چارىسى»^① بويىچە «ئۇيراتلارغا تۆت خان قويۇپ، تۆھپىسىگە قاراپ ئوتىغات بېرىپ، ئەجرىگە قاراپ ئىشلىتىش»^② نى قارار قىلدى ۋە ئۇيرات تۈرسى چېلىننى ئۇيراتلارنىڭ دۆرىت قەبىلىسىگە، ئامۇرسەنانى خۇيت قەبىلىسىگە خان قىلىپ تەيىنلىگەنلىكى ھەققىدە يارلىق چۈشۈردى. ئامۇرسەناغا قوش شاھزادىلىك مەرتىۋىسىنى بېرىپ، ئۇنى قوش شاھزادىلىك ئوتۇغاتىدىن بەھرىمەن قىلدى. خاقانى چىننىڭ بۇ قارارى ئامۇرسەنانىڭ سىياسىي قارا نىيىتى بىلەن تامامەن قارىمۇ - قارشى ئىدى. ئەسلىدە ئۇ مانجۇلارنى جۇڭغارىيىگە باشلاپ كېلىشتىن ئىلگىرىلا ئۆزىنى جۇڭغارلارنىڭ تۆت قەبىلىسىنىڭ چوڭ خانى غالىدان سېرىننىڭ مۆھۈرىنى ئۆزىنىڭ نامىدا ھەرقايسى قەبىلىلەرگە چۈشۈرۈلدىغان پەرمانلارغا بېسىپ يۈرگەندى. ئۇ يەنە ئۆزىنىڭ كۈچىنى كېڭەيتىش ئۈچۈن، قازاق، قىرغىزلاردىن مۇداپىئە كۆرۈش نامى بىلەن ھەرقايسى قەبىلىلەردىن توققۇز مىڭ جۇڭغارنى ئۆز قول ئاستىغا يۆتكىۋالغانىدى. بىراق، خاقانى چىن چەنلۇڭنىڭ «كۈچلۈكلەرنى بۆلۈپ پارچىلاش چارىسى» ئامۇرسەنانىڭ جۇڭغارلارغا باش خان بولۇپ، مۈلكى تۈركىستاننى ئۆز ئالدىغا

① جياۋلىيەن: «چىرقىراق شىپاڭ خاتىرىلىرى»، 3 - جىلد، «غەربىي يۇرتقا ئەسكەر چىقىرىشنىڭ ئۆتۈشى»
 ② «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 491 - جىلد، چەنلۇڭنىڭ 20 - يىلى 6 - ئاينىڭ 1 - كۈنى.

سوراش شېرىن چۈشىنى بەربات قىلىپ تاشلىدى. شۇنىڭ بىلەن ئۇ يەنە پۇرسەت كۈتۈپ، بېشىنى ئىچىگە تىقىۋېلىشقا مەجبۇر بولدى...

— بۈگۈن سەركەردىلەرنىڭ چوڭ يىغىنى ئېچىلماقچى، — دېدى ئوڭ قول سانغۇن جاۋ خۇي ۋەزىمىن ئاھاڭدا ئىنتايىن راۋان سۆز باشلاپ، — بىز ئۇلۇغ شاھىنشاھىمىز، خاقانى چىن كاڭشى باشلاپ بەرگەن غەربىي يۇرتنى ئېلىشتەك ئۇلۇغ ئىشنى ۋۇجۇدقا چىقىرىمىز دەپ، تاغ - داۋانلاردىن ئېشىپ، چۆل - باياۋانلارنى كېزىپ، ئاق قار، كۆك مۇزلارنى كېچىپ، بۇ جۇڭغارىيىنى ئاران ئۆز تەسەررۇپىمىزغا ئالدۇق. ئەڭرىتاغلىرىنىڭ جەنۇبىدىكى مۈلكىي قەشقەرىيە تېخى تەسەررۇپىمىز ئاستىغا ئېلىنغىنى يوق. ئەلھال، ئۇلۇغ شاھىنشاھىمىز كاڭشى باشلاپ بەرگەن، غالىب خاقانىمىز چەنلۇڭ جانابىي ئالىيلىرى داۋاملاشتۇرۇۋاتقان بۇ داغدام يولدا بىر ياقىدىن باش، بىر يەڭدىن قول چىقىرىپ، سەپنى بۇزماي ماڭمىزمۇ ياكى بىر - بىرىمىزنىڭ سۆزىنى ئاڭلىماي، قارا نىيەتلىك قىلىپ، ئۆزىمىز بىلگەنچە ئىش كۆرىمىزمۇ؟ بۈگۈنكى كېڭەشتە ھەممىدىن ئاۋۋال مانا مۇشۇ ئىشنى ھەل قىلىشقا توغرا كېلىدۇ!

ئۇ سۆزلەۋېتىپ بىر چەتتە بېشىنى ئىچىگە تىقىۋېلىپ شۈمشىيىپ ئولتۇرغان ئامۇرسەناغا ھېلىدىن - ھېلىغا قاراپ قوياتتى.

— ئەلھال، — دەپ سۆزىنى داۋاملاشتۇردى ئۇ بارغانسېرى قىزىپ ئىتتىك سۆزلەپ، — جەنۇبتىكى مۇسۇلمان يۇرتلىرىنىڭ جۇڭغارلارنىڭ تەسەررۇپىدىن ئاجراپ چىققانلىقى ئاسمان خۇداسىنىڭ بىزنى ئۇ يەرلەرگە ئىگە بولۇشقا ئۈندەۋاتقانلىقى بولماي نېمە؟ بىراق، بىزلەر ھەممىمىز ئۇ يەرلەرنىڭ ئەلىمى - تەلىمىدىن خەۋەردار ئەمەسمىز. ئەڭ ياخشىسى، بىزلەرنى ئۇ

يەرلەرگە مۇسۇلمانلارنىڭ ئۆزلىرى باشلاپ بارغىنى تۈزۈك!
جاۋ خۇي ئەنە شۇنداق سۆزلەپ تۇرۇۋاتقاندا، قەشقەرلىقتەك
كېيىنگەن بىرەيلەن ئورنىدىن تۇرۇپ ئۇنىڭغا قول قوشتۇرۇپ
قۇللۇق بىلدۈردى. ئۇ ئۇچتۇرپان ھاكىمىيىگى خوجەسى ئىدى.
— دارېن جانابلىرىغا مەلۇم بولغايكى، — دېدى ئۇ يۇمشاق
سۆزلەپ تۇرۇپ، — جاھان خوجا ئەرشى نەچچە مىڭ توپىلاڭچىنى
باشلاپ كېلىپ، ئاقسۇ بىلەن ئۇچتۇرپانغا تېگىش قىلدى. ئۇنىڭ
ئۈستىگە، بوچى، قىپچاق ۋە قۇشچى قوۋملىرى بىرلىشىۋېلىپ،
ئاقسۇ، ئۇچتۇرپان، بەشتۈگمەن، دولان، سايرام قاتارلىق
يۇرتلارنى بۇلاپ - تالاپ، پۇقرالارنى پاراكەندە قىلدى. بىزلەر
بېرىپ تېگىش قىلالىق دېسەك، كۈچىمىزنىڭ يەتمەسلىكىدىن
ئەنسىرىدۇق. شۇڭا سەركەردە جانابلىرىنىڭ خاقانى چىنىنىڭ
تەڭرى قوشۇنلىرىنى باشلاپ بېرىپ بىزكىم سابىق بەگ -
خوجىلارنى ئوت ئىچىدىن قۇتقۇزۇۋېلىشلىرىنى ئىلتىجا
قىلىمىز!... ①

— ۋاي داد، كەرەملىك زاتى ئالىيلىرى، — دەپ چۇقان
كۆتۈردى ئاقسۇ ھاكىمىيىگى ئابدۇۋاھاب خوجەسىنىڭ
ئارقىسىدىنلا، — مۇنداق قىلسىلا، مۇنداق ئۇ يەرلەرنى ئۆز
تەسەررۈپلىرىغا ئالماقلىرى شامنى پۈۋ دېگەندەك ئاساندۇر!
— قېنى، ئەيىنىم تارتىنماي ئېيتىپ باققىنچۇ، قولۇقۇم
سېنىڭدە، — دېدى جاۋخۇي ئۇنىڭ سۆزىگە قىزىقىپ.

— ئىلىدا ئەمەد خوجا دېگەننىڭ ئىككى ئوغلى بار. ئۇلار
ئاق داستار خوجىلارنىڭ پېشۋالىرىدۇر. ئەلەپپۇس، قەشقەرىيە
خەلقىنىڭ خوجىلىرىدۇر. ئەگەر خاقانى چىن لەشكەرلىرى بىرلە
ياكى قالماق ئەسكەرلىرى بىرلە بۇ ئىككى خوجىدىن بىرىلا
قېتىلىپ لەشكەر باشى بولۇپ بارسا، ئۇلار تەرەپلەردە ئىلى ئىچرە

① فۇ خۇەن: «جۇڭغارلارنى تىنچىتىش چارىلىرى»، 11 - جىلد، چەنلۇڭنىڭ 20 -
يىلى قەمەرىيە 6 - ئاي.

نۇرغان خوجىلار خان بولدى، دەپ شۆھرەت بېرىلسە، سۆز تارقىتىلسا، تامام ئاق داستارلار بىجەك، بىجىدەل بۇلارنىڭ ئىتائەتلىرىگە كىرۈرلەر، شەھەرلەر مۇسەخخەر بولغاندىن كېيىن بۇ خوجىلارنىڭ تۇرار - تۇرماسلىقىنى خان تۆرەم بىلۈرلەر...^①

— بارىكالا، بارىكالا، — دېدى جاۋ خۇي مەمنۇن بولغىنىدىن كەكە ساقلىنى سىيلاپ، — ئى ئابدۇۋاھاب، سىز ياغدەك خۇشياقىدىغان شېرىن سۇخەن سۆزىڭىز بىلەن بىزلەرنىڭ باش قېتىنچىلىقىمىزنى ئوڭاي قىلىدىڭىز. ئەلھال، مۇسۇلمانلار يۇرتىنى بېسىۋالدىغان پۇرسەت ئەمدى يېتىپ كەلگەندەك قىلىدۇ. «ئىتنىڭ ئىگىسى بولسا، تولىكنىڭ خۇداسى بار» دېگەن سۆز بار. تەشەككۈر، تەشەككۈر، بىز سىزلەرنىڭ مۈلكىي قەشقەرىيىنى بېسىۋېلىشىمىزنى تەلەپ قىلىپ بىزگە سۇنغان ئىلتىماسىڭلارنى قوبۇل قىلىشقا مەجبۇر بولدۇق. ئەسلىدە بۇرھاندىن خوجىنى ئاستانىمىزغا ھەزرىتى خاقانى چىن ئالىيلىرىنىڭ مۇبارەك جامالىنى تاماشا قىلىپ، سەلتەنتىمىزنىڭ مېھرى - شەپقىتىدىن تەسلىنىپ قايتسۇنمىكىن دەپ ئويلىغاندۇق، ئەلھال، مۇسۇلمانلار يۇرتىنى بېسىۋېلىش - ھازىرقى ھەممىدىن زۆرۈر ئىش بولۇپ قالدى. شۇڭا، بۇرھاندىن خوجىنى سىزلەرگە باش قىلىپ، قوشۇن بىلەن جەنۇبقا ئەۋەتەيلى!

— ۋاي شۇنداق بولمامدىغان، — دەپ چۇرقراشتى قالغان سانخۇنلارمۇ تەڭلا، — بۇرھاندىن خوجا ئاستانىگە كېيىن بېرىۋالسىمۇ بولىدۇ. مۇسۇلمانلار يۇرتىنى ھازىر ئۆز تەسەررۇپىمىزغا ئالماي يەنە قاچانغىچە ساقلايمىز! ... شۇنداق قىلىپ خوجەسى بىلەن ئابدۇۋاھابنىڭ كۆرسەتكەن

① «تارىخىي نادىرىيە»، قوليازما.

ئەقلى بويىچە مۈلكىي قەشقەرىيىنى بېسىۋېلىشقا قوشۇن ئەۋەتىلىدىغان بولدى. بۇرھانىدىن خوجا جاۋخوي، ئامۇرسەنلارنىڭ مانجۇ - موڭغۇللاردىن تۈزۈلگەن ئىستېلاچى قوشۇنىغا سەردار قىلىپ تەيىنلەندى. مانجۇ قوشۇنىنىڭ ياساۋۇلى تولۇنتايىنى تۆت يۈز مانجۇ، مىڭ جۇڭغار چېرىكىگە ئەمىر لەشكەر قىلىپ بۇرھانىدىن خوجىغا قوشتى. دائىيال خوجا ھاكىمىيەت تۇتقان مەزگىللەردە قەشقەر، قاغىلىق، ئاقسۇ، ئۈچتۇرپان، كۇچا، سايرام، مەكت قاتارلىق جايلاردىن ئىلىبالىققا پاناھداپ قېچىپ كېلىۋالغان توقساندىن ئارتۇق ئاق تاغلىقلار مەزھىپىدىكى خوجىلارمۇ مانجۇلارنىڭ ۋەدىسى بويىچە كەلگۈسىدە تۆھپە - ئەجرىگە قاراپ بېرىلمەكچى بولغان قەشقەرىيە يۇرتلىرىنىڭ ئەمەل - مەنپەئەتلىرىنىڭ تەمەسى بىلەن گول بولۇشۇپ، مانجۇلاردىن ھېچقانداق نەرسىسىنى يوشۇرۇشمايدىغان، ئەستايىدىل خىزمەت كۆرسىتىدىغان ساداقەتمەنلەردىن بولۇشقا ئالدىراشتى ۋە ھايال بولۇشمايلا مانجۇ - موڭغۇل قوشۇنىغا خەتلىنىپ، بۇرھانىدىن خوجىنىڭ بايرىقى ئاستىغا جەم بولۇشتى. مىلادى 1755 - يىلى قەمەرىيە 6 - ئاينىڭ 28 - كۈنى سەھەردە، خاقانى چىننىڭ بۇرھانىدىن باشچىلىقىدىكى تۇنجى ئىشغالىيەتچى قوشۇنى ئېرەن قابۇرغىدىن مۇزداۋان يولى بىلەن مۈلكىي قەشقەرىيىگە يۈرۈپ كەتتى...

*

*

*

ئابدۇۋاھاب بىلەن خوجەسىلەر بۇرھانىدىن خوجا باشچىلىقىدىكى مانجۇ - موڭغۇل قوشۇنىنى مىلادى 1755 - يىلى قەمەرىيە 7 - ئاينىڭ 18 - كۈنى ئۈچتۇرپانغا باشلاپ كەلدى. قوشۇن توشقان دەرياسىنىڭ قاپتىلىدىكى ياركۆۋرۈك دېگەن يەرگە بارگاھ تىكتى.

دەريا ياقىسىدىكى توقايلىقتا تىكىلگەن چېدىرلارنىڭ ئىچىدىكى سېرىق خىتاي ماتاسىدىن تىكىلگەن يوغان چېدىر - بۇرھاندىن خوجىنىڭ چېدىرى ئىدى. ئۇنىڭ چېدىرى يېنىدا مانجۇ - موڭغۇل قوشۇنىنىڭ سەردارى تولۇنتاينىڭ چېدىرىمۇ بار ئىدى. بۇرھاندىن خوجا مانجۇ - موڭغۇل قوشۇنلىرىنى باشلاپ بىرنەچچە قېتىم شەھەرگە تېگىش قىلىپ باققان بولسىمۇ ئەمما سېپىلى ئېگىز ۋە مۇستەھكەم بولغان ئوچتۇرپان شەھىرىگە يېقىنلاشقان جاھان خوجا ئەرشىنىڭ لەشكەرلىرى سېپىل ئۈستىدىن مانجۇلارنى ئوق - بوران قىلىپ شەھەرگە زادىلا يېقىن يولاتمىدى.

قەمەرىيە 7 - ئاينىڭ 20 - كۈنى، تاڭ سۈزۈلگەن چاغ ئىدى. مانجۇلارنىڭ بۈگۈن شەھەرگە ئومۇمىي ھۇجۇم قوزغايدىغانلىقىدىن خەۋەر تاپقان جاھان خوجا ئەرشى پۈتۈن شەھەر بويىچە جەڭگىۋار ھالەتكە ئۆتۈشكە پەرمان چۈشۈردى. شەھەر ئاھالىلىرى ھەر كىم ئۆز قاياشى ۋە ئۆز تائىپىسى بويىچە قوشۇن تۈزۈپ، سېپىل ئۈستىدىن ئىستىھكام ئىگىلەپ، ياۋ بىلەن ئاداقچىچە ئۇرۇش قىلىشقا ھازىرلاندى. بۇ ئادەملەر ئارىسىدا قول ھۈنەرۋەن كاسپىلار، ياغاچچى - خارەتلەر، تۆمۈرچى - مىسكەرلەر، تاشچى - پالاخمانچىلار، موزدۇز - ئىلمەدۈزلەر، كۆنچى - تاسمىچىلار بار ئىدى. ئۇلار بۇ ئىستىھكاملاردىن ئۆزىگە تېگىشلىك ئورۇن ئېلىشقانىدى. ھەتتا سودا - سېتىقچىلارمۇ ئۆز ئادەملىرى بىلەن ئايرىم ئورۇن تۇتۇشقانىدى.

جاھان خوجا ئەرشى ئۆزىنىڭ ئېغىر - بېسىقلىقى، جىگەرلىكلىكى ۋە قىلنى قىرىق يارىدىغان تەدبىرلىكلىكى بىلەن نۇرغۇن سوقۇشلاردا پىداكارلىق كۆرسەتكەن تەجرىبىلىك سەركەردە ئىدى. ئۇ ئۆزىنىڭ ئاپئاق ئۇچتەك ئاقارغان ساقلىغىغا ماس كېلىدىغان يايلىسى تەكشى قىرقلغان ئاق ئاتقا مىنىپ،

سىدىق خوجا دېگەن ئوغلى بىلەن شەھەر مۇداپىئەسىنى تەكشۈرۈپ يۈرەتتى. ئۇ شەھەرنى قوغداۋاتقانلارغا ئەمىر لەشكەر ئىدى.

— خەندەكلەرنى سۇ بىلەن تولدۇرۇڭلار، — دېدى جاھان خوجا ئەرشى سېپىل ئۈستىدىن تۇۋەنگە قاراۋېتىپ، — لەنتى مانجۇلار چۆكۈپ ئۆلگۈدەك لىق سۇ قويۇلسۇن. سېپىل ئۈستىگە قايناق سۇ، موم قاينىتىدىغان داش قازانلار، پالاخمان تاشلىرى، دومىلىتىدىغان لىم ياغاچلار تەييارلىنىپ تەخلەپ قويۇلسۇن، لەشكەرلەر قىلىچلىرىنى چاقىلاتقانمۇ - يوق، ۋاشاقلىرىنىڭ ئۈچىنى بىلىگەنمۇ - يوق، مىلىتقىلىرىغا دورا چىڭداغانمۇ - قانداق؟ ئەمىر لەشكەر، سىز بۇ ئىشلارنى تەركە قىلىپ، بىر - بىرلەپ تەكشۈرۈپ، نەتىجىسىنى ماڭا مەلۇم قىلىڭ!

— باش ئۈستىگە! — دەپ جاۋاب بەردى سىدىق خوجا پۈتۈھى دەرھال. سەرکەردىنىڭ سۆزىنى ئاڭلىغان جەڭچىلەر دەرھال ئورنىدىن تۇرۇشۇپ، ئۈستىۋاشلىرىنى تۈزەشتۈرۈپ، قورال - ياراقلارنى رەتلەشتى. بەزىلىرى ئۈستىگە قۇياق - ساۋۇتلىرىنى كىيىۋېلىشتى.

— لەھە ۋەلە قۇۋۋەتتە ئىللا بىللەھىل ئەلىۋل ئەزىم! — پۈتۈن سېپىلىنىڭ ئۈستىدە جاھان خوجا ئەرشىنىڭ ۋەزىمىن ئاۋازى ياڭرىدى، — قېرىنداشلار، جەڭ مەيدانىدىن چېكىنىمىگەن جەسۇر ئوغلانلار، مېنىڭ سۆزۈمگە قۇلاق سېلىڭلار! مەن بۈگۈن كېچە چۈشۈمدە جامالى بەكامال، ھەزرىتى شاھى مەردان، ئەمرۇل مۇئمىنن ئىمام مۇتتەقىن، ئەسەدۇللاھ ئەل غالىب ئەلى ئىبىن تالىپ كەرەمۇللاھ ۋە جەھۇنى كۆردۈم. ئۇل ئالىجاناب ماڭا سىلەرنى باشلاپ ياۋغا ئارىسلان كەبى ئېتىلىشىمغا پەرمان بەردى! ئەلھال، ئەزەلدىن بىز بىلەن ھېچقانداق گىنە - ئاداۋىتى بولمىغان بۇ خاقانى چىن جىم يانتان خەلقنىڭ ئۈستىگە نېمىشقا باستۇرۇپ كېلىدۇ؟ ئۇلارنىڭ مەقسىتى نېمە؟ ئۇلار بىزنىڭ خاتىرجەم تۇرمۇشىمىزنى ۋەيران قىلماقچى. خاقانى چىن تېخى

يېقىندىلا پۈتۈن جۇڭغارىيە مەملىكىتىنى بېسىۋالغانىدى. ھالا بۈگۈن يەنە بىزنىڭ تۇپرىقىمىزغا قول سالماقچى بولۇۋاتىدۇ. ئۇلارنىڭ مەقسىتى ئېنىق: ئۇلار بىزنىڭ ۋەتىنىمىزنى كۆيدۈرۈپ كۈل قىلماقچى، بايلىقىمىزنى تالان - تاراج قىلماقچى. بۇنىڭدىن ئۈچ قەرنە^① ئىلگىرى، لەنتى داستانلارنىڭ پىرى خوجا ئاپاق ئۇل ۋەتىنىمىزگە ئاداۋەت ئۇرۇقىنى چېچىپ، تەپرىقات تىكىنىنى ئۆستۈرگەندى ھەم ئۇنى ئاز دەپ، ۋەتىنىمىزگە قالماق باسقۇنچىلىرىنى باشلاپ كېلىپ، خەلقىمىزنى ئۇلارغا قۇل قىلىپ بەرگەندى. بېشىغا ئۇرۇپ قويسا تاكى تاپىنىغىچە يۇمشاپ كېتىدىغان بۇ لەنتى داستانلارنىڭ سەردارى بۇرھانىدىن خوجا ئەمدى مانجۇلارنى باشلاپ كەلدى. دۈشمەن مانا ئالدىمىزدا تۇرۇپتۇ. ئەمدى كىندىك قېنىمىز تۆكۈلگەن ئانا تۇپراقنىڭ، يەر، سۇ، يۇرت، ماكانىمىزنىڭ، خوتۇن - بالىلىرىمىز - نىڭ، ئاتا - ئانىلىرىمىزنىڭ، ئىززەت - ئابرويىمىزنىڭ ۋە ئەركىنلىكىمىزنىڭ تەقدىرى سىلەر باھادىر ئوغلانلارنىڭ قولىدا تۇرۇپتۇ. ھازىر، مانجۇلار شەھەرگە ئومۇمىي ھۇجۇم باشلايدۇ. بىرىڭلارمۇ چېكىنمەڭلار! مەن ئاخىرقى بىر تەمچە قېنىم قالغۇچە سىلەر بىلەن بىللە!

سەركەردىنىڭ قاپىقى تۈرۈلگەن بولسىمۇ، ئەمما چىرايىدىن ۋەزىمىنلىكى چىقىپ تۇراتتى. ئۇنىڭ ئۆتكۈر كۆزلىرىدىن جەسۇرلۇق ئۇچقۇنلىرى چاقناپ تۇراتتى. سېپىلدىكىلەر ئۇنىڭ سۆزىگە قىسقا - قىسقا ئەمما جاراڭلىق جاۋاب بېرىشتى:

— شەھەرنى جان تىكىپ قوغدايمىز! ھەرگىز چېكىنمەيمىز! ئاخىرقى بىر ئادىمىمىز قالغۇچە ياۋ بىلەن ئاداققىچە ئېلىشىمىز!

① بىر قەرنە 30 يىلغا تەڭ.

ئۇلارنىڭ سادالىرى مانجۇلار ئاتقان توپ ئوقلىرىنىڭ گۈلدۈرلەپ پارتلىغان ئاۋازلىرى بىلەن قوشۇلۇپ كەتتى. مانجۇلارنىڭ ئومۇمىي ھۇجۇمى باشلانغانىدى. تاڭ سەھەردىن باشلانغان قاتتىق جەڭ تاكى كۈن مۆلچەر تاغنىڭ كەينىگە ئولتۇرغانغا قەدەر داۋاملاشتى. مانجۇلار شەھەرگە ئارقىمۇ - ئارقا ئالتە داپقۇر ھۇجۇم قىلدى. ئەمما ئۇلارنىڭ ھۇجۇمى قەلئەدىكىلەرنىڭ قەيسەرلىك بىلەن كۆرسەتكەن قارشىلىقلىرى تەرىپىدىن ئۇدا ئالتە داپقۇر بىتچىت قىلىندى. ئاخىر مانجۇلار سېپىل بويلىرىدا ئۆلۈكلىرىنى قالدۇرۇپ چېكىنىشكە مەجبۇر بولۇشتى. سېپىل ياقىسىدىكى تۆپىلىكنىڭ ئاستىدا بىر ياش مانجۇ پۇتلىرىنى ئىككى تەرەپكە سوزۇپ قىپقىزىل قانغا مىلەنگەن ھالدا مىدىر - سىدىر قىلماي جىم ياتتتى؛ قان بىلەن قېتىپ قالغان ئۈستىدىكى يان ئىزمىلىك قارا ماتا نىمچىسىنىڭ ئالدى پەشلىرى بەدىنىگە چاپلىشىپ قالغان. ئۇزايدىن قارىغاندا، ئۇ بۇ شاد - خۇرام دۇنيادىن خوشلاشقان دەك قىلاتتى. بىرمۇنچە مانجۇ - جۇڭغار چېرىكلىرىنىڭ باشلىرىغا قىلىچ تەگكەن، گامبىلىرىنىڭ بولسا ياشلىرى تېنىدىن جۇدا قىلىنغان، گامبىلىرىنىڭ پۇت - قوللىرى چېپىپ تاشلانغانىدى...

مانجۇلار شەھەرگە قاتتىق تېگىش قىلىپ پايدا ئالالمىغاندىن كېيىن دەرھال ئۆز تاكتىكىسىنى ئۆزگەرتىشكە مەجبۇر بولۇشتى. ئۇلار ئەمدى ئىلىبالىقتىن يېتىپ كېلىدىغان ياردەمچى قىسىملارنى كۈتۈپ، شەھەرنى ئۈچ تەرەپتىن قورشاپ بىر تەرىپىنى بوش قويۇپ ئەمما ھۇجۇم قىلماي، شەھەردىكىلەرنى قېچىشقا مەجبۇرلىماقچى بولدى. شەھەردىكىلەر شەھەرنى تاشلاپ قېچىپ ئۈزلەڭلىككە چىققاندا، مەيدان ئۇرۇشى ئارقىلىق پوقاتماقچى ئىدى. شۇڭا ئۇلار شەھەرنىڭ كۈنپېتىش تەرىپىدىكى قاقشال يولىنى ئېچىپ قويۇشتى...

مانجۇلار شەھەرنى ئۈچ ئايدىن بېرى قورشاپ ياتقان بولسىمۇ

ئەمما شەھەرگە تۈزۈك ھۇجۇم قوزغاپ باقمىدى. ئىلىبالىقتىن لەكىمىڭ، لەكىمىڭ مانجۇ قوشۇنلىرىنىڭ ياردەمگە كېلىۋاتقانلىقى ھەققىدىكى سوغۇق خەۋەر تۇشمۇ - نۇشتىن كېلىشكە باشلىدى. ئەگەر مانجۇلار شەھەر بۇزىدىغان چېقىن توپ ئىشلىتىپ سېپىلغا ھۇجۇم قىلىدىغان بولسا، ئۇ چاغدا شەھەردىكىلەرنىڭ ھاياتى ۋە مال - مۈلكى خەۋپ ئاستىدا قالىدىغانلىقى جاھان خوجا ئەرشىگە بەش قولىدەك ئايان ئىدى. «كۈچ بىلەن ئېلىشىشقا بولمىسا، - دەپ ئويلىدى ئۇ، - ھىيلە ئىشلىتىپ دۈشمەننى پارچىلاپ، بۇرھانىدىن خوجىنى تارتىپ باقساممىكىن يە؟»

بىر كۈنى كېچىسى، جاھان خوجا ئەرشى توختى ئىشان، نىياز بەگ ئىشان ۋە بەھرەم بەگ ئىشان دېگەنلەردىن بۇرھانىدىن خوجىغا مانجۇلاردىن قول ئۈزۈپ، يورۇقلۇق تەرەپكە ئۆتۈشكە ئۈندەپ خەت چىقاردى.

«... بىزلەر بولساق ئەۋلادى پەيغەمبەرلەردۇرمىز، - دېيىلگەندى ئۇنىڭ بۇرھانىدىن خوجىغا يازغان خېتىدە، - بىزلەرگە ئەھلى كۆپپارلارنىڭ ئارقىسىغا كىرىپ، مۇسۇلمانلارنىڭ قېنىنى تۈكمەك جاپىز ئەمەسدۇر. باباڭىز ھەزرىتى ئاپاقمۇ دۇنيادىن ئاشايان ئىشلارنى قىلىپ ئۆتتى. بۇ يۇرتقا قالماقلارنى باشلاپ كېلىپ، مۇسۇلمانلارنىڭ قانلىرىنى تۆكۈپ، مۇسۇلمانلارغا ھېچبىر كاپىر سالمىغان زۇلۇملارنى سالىدى. ئاقىۋەت، خۇدانىڭ قەھىرى - غەزەپىگە دۇچار بولۇپ قارا يۈز پېتى دۇنيادىن كەتتى، تا ھازىرغا قەدەر خەلق ئۇنىڭغا نەپرەت - لەنەت ئوقۇماقتا. ھازىر سىز ھەم باباڭىزنىڭ ماڭغان يولىغا مىراسخور بولۇپ ماڭدىڭىز. مۇسۇلمانلارنىڭ ئۈستىگە كاپىرلارنى باشلاپ كەلدىڭىز، خەلقى ئالەمدىن ئۆيالىمىدىڭىز، خۇدادىن قورقىمىدىڭىز، قىساسلىق جاھاندۇر بۇ! چۈنكى بۇ جاھان خۇددى يولۇچىلار كېلىپ - كېتىپ تۇرىدىغان چوڭ كارۋان سارايىغا ئوخشايدۇ. گويا بىر كېچە قۇنۇپ

ئۆتكىچىلىك ئارىلىقتا رازى بولىدىغانلارمۇ، نارازى بولىدىغانلارمۇ بولىدۇ. سىز ۋە بىزمۇ خۇددى ئاشۇ سارايغا كېلىپ قونغان يولۇچىلاردۇرمىز. بىز بۇ سارايغا كېلىپ قونغاندىن بۇيان ئۇنىڭدىن نارازى بولىمىدۇق. چۈنكى، تىلەك - ئارزۇلىرىمىز ئورۇندالدى. مۇبادا، سىزنىڭمۇ ئورۇندالمىغان تىلەك - ئارزۇلىرىڭىز ھېلىمەم بولسا، پۇرسەت باردۇر. كاپىرلاردىن يۈز ئۆرۈڭ، قاراڭغۇلۇقنى تاشلاپ، يورۇقلۇققا چىقىڭ! بىز ئاكا، سىزلى ئۇكا، ئەگەر مۇشۇ سۆزىمىزنى قوبۇل قىلىسىڭىز، مانا تەخت - سەلتەنەت! بىز تەخت - سەلتەنەتنى سىزگە تاپشۇرۇپ، سىزگە مۇبارەك بادلىق قىلۇرمىز. بىز بىر بۇلۇڭدا جانابى ھەقىنىڭ ئىبادىتىنى قىلىپ ئۆمۈر ئۆتكۈزۈشكە رازى! مېنىڭ يېشىم يەتمىشتىن ئاشتى. ئەگەر شەيتاننىڭ نۇقتىسىدىن ئاجرىماي، شەقىلىق بىلەن تۇرسىڭىز، ئۇرۇشمەن دەپسىڭىز، بۇمۇ ئۆزىڭىزنىڭ ئىختىيارىڭىزدۇر. بىزمۇ تەييار، ئەركىشىنى ئالائاتاللا جەڭ ئۈچۈن ياراتقان...»^①

بۇرھاندىن خوجا خەتنى ئوقۇپ چىققاندىن كېيىن سوغۇق كۆلۈپ قويدى - دە، ئەلچىلەرگە تەتۈر قاراپ جىم ئولتۇرۇۋالدى. بىر ھازادىن كېيىن ئۇ ئورنىدىن تۇرۇپ، چىشىنى غۇچۇرلىتىپ تۇرۇپ:

— جاھان خوجىنى ۋە ئۇنىڭ تەرەپدارلىرىنى تۇتۇۋالدىغان بولسام، بوغۇزلاپ قېنىدا تۆگمەن چۆرگىلەتمەيدىغان بولسام، ھەزرىتى ئاپاقنىڭ ئەۋلادى بولماي كېتەي! — دېدى غەزەپ بىلەن، — ... بۇ ياركەند ئىسھا قىيلىرى خىيالى خام بىرلە بۇ يەرگە تەشرىپ ئەيلەپتۈرلەر. ئۆزلىرىنىڭ ئىستېداتىنى بىلمەيدۈرلەر. ئامۇرسەنا تۆرە خاقانى چىن قېشىغا بېرىپ، خىتايدىن لەكىمىڭ، لەكىمىڭ لەشكەر كەلتۈرۈپ، ئىلە

① بۇ تەبىئىياتلار ئۈچۈن مۇھىمىيەت سادىق قەشقەرنىڭ «تەزكىرەئى ئەزىزان» دېگەن كىتابىغا قارالسۇن. قەشقەر ئۇيغۇر نەشرىياتى 1988 - يىلى 3 - ئاي نەشرى.

ئۆزۈرە تۆرە بولۇپ، ئەخت - سەلتەنەتتە ئولتۇردىلەر. داباجىنى تۇتۇپ ھالائەغلاال بىرلە ئەزەر - بەند ئېتىپ، خاقانى چىنغا ئىبەردىلەر. ئىلە ئىچرە جابجا (جاي - جايىدا خاتىرجەم) بولۇپ، نىزام تاپتىلەر. بۇرۇنقى ئالتە ئايلىقچىلىك كېلىدىغان كەڭ قالماق يۈرتى ھەممىسى سەرەمجان تېپىپ بەرقارار بولدى. خىتاي لەشكەرلىرى مۇھەببەتدۇر (تەڭداشسىز غالىبتۇر)، خاقانى چىن باشلىغان ئامۇرسەنا بۇ يۇرتلارنىڭ ئەخت سەلتەنتىنى ۋە خوجىلىقىنى بىزلەرگە ئىلتىپات ئەيلدى. ئىسھاقىيە خوجىلىرىنى بۇ يۇرتلاردىن پاراكەندە ئەيلەپ، ئىلە ئۆزۈرە چىقىرۇر بولدىلەر. . . ئەمدى سىلەر خاقانى چىنغا ئامۇرسەنا يارلىقى بىلەن بۇ يۇرتلارنى قويۇپ بېرىپ، ئىلىغا چىقىپ ئامبال، جاساقلاردىن ئۆلۈم گۇناھلىرىنى تىلىسۇن. ياق دېسە، ھالا بىزنىڭ دان چىن جاساق بىر مىڭ قالماق لەشكىرى بىلەن كەلدى. نۇرۇمتاي دارپن تۆت يۈز خىتاي لەشكىرى بىرلەن ئەلچى ئورنىدا كەلدى. يەنە بەش مىڭ تاغلىق چېرىك ھەم كەلدى. يەنە تۆت مىڭ قالماق لەشكىرى ئاقسۇ تامان ئاتلاندى. خاقانى چىن ۋە ئامۇرسەنانىڭ يارلىقى بىرلە بۇ لەشكەرلەرنى جەم ئەيلەپ، بۇ مەخدۇمزاڭلەرنىڭ ئانىسىنىڭ قۇرسىقىدىكىلەرگە چە قويدەك بوغۇزلاپ قەتلە ئەيلەيمىز. بۇ سۆزدە خىلاپلىق قىلساق، خاقانى چىن، ئامۇرسەنانىڭ قولىدا غەزەپكە قالدۇرمىز. . . ①

بۇرھانىدىن خوجىنىڭ بۇ ۋەھمىلىك سۆزلىرىدىن قورقۇپ جېنى چىقىپ كەتكۈدەك بولۇپ كەتكەن بۇ ئەلچىلەر باشلىرىنى ئىچىگە تىقىۋېلىشىپ شۈمىشىپ لام - جىم دېمەي ئولتۇرۇشتى. — ئى مۇھتەبەرلەر، ھېچ سۆزلىمەيسىزلەرغۇ؟ — دېدى ئۇچتۇرپان ھاكىمىيىگى خوجەسى كۈلۈپ تۇرۇپ. — ئەگەر بىز قورغاننى سىزلەرگە تاپشۇرساق، بۇ

① «تارىخىي نادىرىيە»، قولىيازما.

خىزمىتىمىزنىڭ بەدىلىگە بىزگە نېمە مەنەسەپ بېرىسىلەر؟ —
دېدى نىياز بەگ ئىشان قورقۇپ تۇرۇپ.

— كۆرسەتكەن خىزمىتىڭلار ئۈچۈن خاقانى چىن،
ئامۇرسەنا تۆرىنىڭ مەرھىمىتىگە نائىل بولغايسىلەر! — دەپ
جاۋاب بەردى ئاقسۇ ھاكىمبېگى ئابدۇۋاھاب.

— ياق، ياق، «باشتا سۆز بولسا، ئاخىرىدا ئۇن يوق»
دېگەن سۆز بار، — دەدى بەھرەم بەگ ئىشان بېشىنى چايقاپ
تۇرۇپ، — ھەر بىرىمىزگە بىردىن يۈرتنىڭ ھاكىمبەگلىك
مەنەسپىنى بېرىشكە ماقۇل بولىڭىزلەر. ئاندىن بىز قۇرغانى
سىزىلەرگە تاپشۇرايلىق!

— ئى ھۆرمەتلىك ئەلچى جانابىلار، — دەدى بۇرھانىدىن
خوجا خوجەسى ۋە ئابدۇۋاھابىلار بىلەن كۆز بېقىشىۋالغاندىن
كېيىن، — ھاكىمبەگلىك دېگەن قانچىلىك مەنەسەپ ئىدى؟ ئەگەر
سىزىلەرنىڭ دالالىتىڭىزلەر بىلەن ئۇل تەرەپنىڭ لەشكەرلىرىدىن
خاھى قىرغىز، خاھى يەرلىك بىزنىڭ لەشكەرلىرىگە قوشۇلۇپ
ياردەم بەرسەڭلار، خانغا، تۆرىگە خەت سۈنۈپ، مونچاق —
جالالىق، جەرگە — ئوتىغاتلىق بەشىنچى دەرىجىلىك مەنەسەپ
ئېلىپ بېرەيلىق، تامام ئەلنى سىزىلەرگە تاپشۇرايلى، بالىدىن
بالىغا قالغۇدەك مەنەسەپ بېرىپ، بەگ قىلايلى. . .

* * *

بۇ يەردە ئەسلى گېپىمىزدىن چەتلەپ مانجۇلارنىڭ مەنەسەپ
دەرىجىسى ھەققىدە ئاز — تولا توختىلىپ ئۆتەيلى. مانجۇلارنىڭ
مەنەسەپ دەرىجىسى بېشىغا كىيىدىغان دىڭ قالپاق خىتايىنىڭ
قۇببىسىغا قالدغان ئوتىغات مونچىقىنىڭ رەڭگى بويىچە
ئايرىلاتتى. مەسىلەن، ئەڭ تۆۋەن دەرىجە ھېسابلىنىدىغان
توققۇزىنچى دەرىجىدىن باشلاپ سانغاندا، ئوتىغات مونچىقى

مۇنداق بولاتتى: دىڭ قالپاق خىتاينىڭ قۇببىسىغا ئاق مونچاق، سېرىق مونچاق، ئاچ سېرىق مونچاق، توز پېيى قادالغان پۆپەكلىك كۈل رەڭ مونچاق، ئاق خروستال مونچاق، كۆكۈش مونچاق، توز پېيى قادالغان پۆپۈكلۈك زۇمرەت مونچاق، قىزىل مارجان مونچاق ۋە ئەڭ يۇقىرى دەرىجە ھېسابلىنىدىغان بىرىنچى دەرىجىلىك مەنسەپدارنىڭ ئوتىغا قىزىل پاراقىراق ياكى قىزىل خروستال مونچاق بېكىتىلەتتى؛ ھەربىر دەرىجىلىك مەنسەپنىڭ ئوتىغا مەنسەپدارلىق تون - لىباسىنىڭ ئۈستىگە كەشتىلەنگەن گۈل بىلەن ماس كېلەتتى. ھەربىي ئەمەلدارلار بىلەن مۈلكىي ئەمەلدارلارنىڭ بىر - بىرىنىڭكىدىن پەرقلىنەتتى. ھەربىي ئەمەلدارلارنىڭ ئۈچىسىدىكى مەنسەپدارلىق تون - لىباسىغا كۆپىنچە بۆكەن، قاما، ئېيىق، قاپلان، يولۋاس، يىلپىز، شىر ۋە ياكى كاتاخ قاتارلىق دەرەندىلەرنىڭ رەسمىي كەشتىلەنەتتى؛ مۈلكىي ئەمەلدارلارنىڭ ئۈچىسىدىكى مەنسەپدارلىق تون - لىباسىغا كۆپىنچە توكتوكىيالىڭ، بۆدۈنە، ئۆردەك، لەڭگەك، كەكلىك، غاز، توز، قىرغاۋۇل ۋە تۇرنا قاتارلىق چەرەندىلەرنىڭ رەسمىي كەشتىلەنەتتى.

* * *

ئەمدى ئۆز سۆزىمىزگە كېلەيلى. بۇرھاندىن خوجىنىڭ مانجۇلاردىن مەنسەپ ئېلىپ بېرىشكە ۋەدە قىلغانلىقىنى ئاڭلىغان بۇ ئىشانلار: «تەسەددۇق، جان تەسەددۇق!» دېيىشىپ يەرگە تاقاشقىچە تەزىم قىلىپ پۈكۈلۈپ كېتىشتى.

— ئى جانابى تەقسىر، — دېدى خۇشامەت بىلەن توختى ئىشان، — «باھار كەلگەندە توشقاننى پىل ئۇۋىسىدىن ئىزدەش كېرەك» دېگەن گەپ بار. ھۇزۇرلىرىدا سىزلىگە مۇلاقەتتە بولۇپ، ھەر خىل مەسىلە - مەسائىل ۋە ھەر خىل چۈشەنچە،

ئىزاھلارنى ئاڭلىدۇق. خىرەلەشكەن كۆڭلىمىز پاللىدە يورۇپ كەتكەندەك بولدى. بۇرۇن بۇنداق ھېكمەتلەرنى ھېچقاچان ئاڭلاپ باقمىغان ئىكەنمىز! ئۇلۇغ كەرەملىك ئاللا خاقانى چىننىڭ تېنىنى تازا، ئۆمرىنى خىزىر ئەلەيھىسسالامنىڭكىدەك ئۇزاق قىلغاي ئىلاھىم! ئامۇر سەنا تۈرەمنىڭ يولىنى ئوڭ قىلغاي، ھەزرىتى بۇرھانىدىن خوجام بىلەن خوجا جاھان خوجامنىڭ بېشىغا ھۇمايۇن قۇشى سايە سالغاي! بۇزىرۇكلەرنىڭ ۋۇجۇدلەرنىڭ سەۋەبىدىن ئالەم خەلقىگە رىزقى بېرىلۇر، ئاسماندىن يامغۇر ياغۇر. يەردىن گىياھ ئۈنمەك، يەر يۈزىدىكى ئاپەت دەپىسى بولماغى، بەلا دەپىسى بولماغى ئۇلۇغلىرىمىزنىڭ بۇ ئالەمدە مەۋجۇت بولماغىنىڭ بەركاتىدىندۇر. ئەگەر بۇ تائىفە خاسلەر يەر يۈزىدە بولمەسلەر بۇ ئالەم بىر لەھزە دەست - نابۇت بۇلۇرلەر! ئىلاھا ئامىن! — دەپ بىر ۋاقلارغىچە توختىماي ۋالاقلىدى.

بۇرھانىدىن خوجىنىڭ چىدىرىدىن ئاڭلىنىۋاتقان پاراڭ ئاۋازى ئەمدى بىردىنلا پەسەيدى. چىدىر ئىچىدىكىلەر ئەمدى كۈسۈرلىشىشقا ئۆتتى. دېمەك، بۇ قېتىمقى ئەلچىلىك ئۇچرىشىشىدا جاھان خوجا ئەرشىنىڭ مۇھىم ۋەكىلى بولغان بۇ ئۈچ نەپەر ئىشان «خاقانى چىننىڭ قولىدىن مەنسەپ كۇلاھىنى ئېلىپ كىيىدىغان بولدۇق» دەپ، خام تەمەلەرنى ئوت ياقمىغان قازانغا سېلىپ تەييارلاپ پىشۇرۇپ، چىشى يوق قۇرۇق ئېغىزدا چايناپ لەززەتلىنىپ خۇش بولۇپ كېتىشتى ۋە بۇرھانىدىن خوجىغا نېسى ئەمەل ئۈچۈن سېتىلىپ، قارا يۈز خائىن بولۇپ كېتىشتى. بۇرھانىدىن خوجا مانجۇلارغا ۋاكالىتەن ئۇلاردىن قورغاننىڭ ئىچىدىن ماسلىشىشقا ۋەدە - تىل خەت ئالغاندىن كېيىن ئۇلارنى قورغانغا قايتۇردى. جاھان خوجا ئەرشى بولسا ئۇلارنىڭ ئۆزىگە خىيانەت قىلغانلىقىدىن بىخەۋەر بولغاننىڭ ئۈستىگە، ئۇلارنى ئۇچتۇرپان شەھىرىنىڭ شەرقىدىكى جامە قوۋۇقىغا مۇئەككەل قىلىپ تەيىنلىدى.

مانجۇلار ئەتىسى شەھەرگە قىلىۋاتقان ھۇجۇمنى بىردىنلا جىددىيلەشتۈردى. ئۈچ ئايدىن بېرى قورشاۋدا قالغان ئۈچ شەھىرى ياردەمگە ئېرىشەلمىگەنلىكتىن، ئوق - دورا خوراپ، ئوزۇق - تۈلۈك ئۆكسىگىلى باشلىدى. يارىدار بولۇۋاتقانلار، ئۆلۈۋاتقانلار كۆپەيگىلى تۇردى. يەكەن تەرەپتىن كېلىدىغان ياردەم نېمىشىقۇرۇ كېچىكىپ كېتىۋاتقاندى. ۋەزىيەت بارغانسېرى جىددىيلەشىپ، قوۋۇقنى ئېچىپ مانجۇلارغا تەسلىم بولۇش ھەققىدىكى گەپ - سۆز كۆپەيگىلى تۇردى. بۇنداق بولۇۋەرسە، قوشۇننىڭ جەڭگىۋارلىقىغا بەرھەم يېتىدىغانلىقىغا كۆزى يەتكەن جاھان خوجا ئەرشى ھەربىي كېڭەش چاقىرىپ شەھەرنى تاشلاپ يەكەن تەرەپكە چېكىنىش ياكى قوۋۇقنى ئېچىپ مانجۇلارغا تەسلىم بولۇش ھەققىدە سۆزىنى ئاڭلاپ باقماقچى بولدى. بۇ كېڭەشكە سىدىق خوجا قاتارلىق سەركەردە - سەردارلار ۋە بۇرھانىدىن خوجىغا مەخپىي سېتىلغان توختى ئىشان، نىياز بەگە ئىشان، بەھرەم بەگ ئىشان قاتارلىقلارمۇ قاتناشتى.

كېڭەشتە ئالدى بىلەن جاھان خوجا ئەرشى ۋەزىيەتنىڭ يامانلىقىنى بىر قۇر چۈشەندۈرۈپ ئۆتكەندىن كېيىن سەركەردە - سەردارلاردىن بۇنداق يامان ۋەزىيەتكە قانداق تاقابىل تۇرۇش توغرىسىدا ئەقىل سورىدى.

— قىرغىزلاردىن لەشكەر چاقىرىپ، كۈچلۈك بىرلەشمە قوشۇن تۈزەيلى، — دەپ ئەقىل كۆرسەتتى ئەمىرلەشكەر سىدىق خوجا، — يەكەن تەرەپتىن كېلىدىغان ياردەمنى كۈتۈپ ئۆلگەندىن كۆرە، قۇلانسانىق^①، سەپەرباي^②، ئاقچى^③، قاراجول^④، بايقۇرۇت^⑤ ۋە ئۇلۇغچات^⑥ تەرەپلىرىگە ئادەم ئەۋەتىپ قىرغىز - قىپچاق قېرىنداشلاردىن ياردەم تەلەپ قىلساق، مانجۇ، قالماق تائىپىلىرىنىڭ ھۇجۇمىنى چېكىندۈرگىلى بولىدۇ. بۇ ئىشقا مەن

① قىزىلسۇ قىرغىز ئاپتونوم ئوبلاستىدىكى ئاقچى ناھىيىسى تەۋەسىدە.
② قىزىلسۇ قىرغىز ئاپتونوم ئوبلاستىدىكى ئۇلۇغچات ناھىيىسى تەۋەسىدە.
③ قىزىلسۇ قىرغىز ئاپتونوم ئوبلاستىدىكى ئاقچى ناھىيىسى تەۋەسىدە.
④ قىزىلسۇ قىرغىز ئاپتونوم ئوبلاستىدىكى ئۇلۇغچات ناھىيىسى تەۋەسىدە.

باراي! بىزنىڭ مۇز داۋانغا ئەۋەتكەن ئايغاقچىلىرىمىزنىڭ ئېيتىشىغا قارىغاندا، خاقانى چىندىن چىققان قارا چېرىكلەر مۇز داۋان يولى ئارقىلىق قارا چۈمۈلىدەك كېلىۋاتقۇدەك. ئۇلار: «ئۆمرىمىزدە ئۇنداق نۇرغۇن قوشۇن كۆرمىگەن» دېيىشمەكتە. ياۋنىڭ جىقلىقىدىن قورقماسلىق كېرەك. ئەڭ قورقۇنچلۇقى ئىرادىمىزنىڭ بوشىشىپ كېتىشى! مۇبادا ئۇيغۇر، قىرغىز، قىپچاقلار ھەممىمىز بىر ياقىدىن باش، بىر يەڭدىن قول چىقىرىدىغان بولساقلا، بىز تەڭداشسىز بولغان بولاتتۇق. شۇڭا، قولىدا پالتا - ئارا تۇتالايدىغانلىكى ئادەملەرنىڭ ھەممىسىنى ياۋغا قارشى ئاتلاندىرۇشىمىز لازىم. بولمىسا، ياۋ بىزنى بىر - بىرلەپ يالماپ يۈتۈپ تۈگىتىدۇ!

— «قورققانغا قوش كۆرۈنۈپتۇ» دېگەندەك، مەخدۇمىزادە ئۆزلىرىنىڭ كۆزىگە ئازغىنە قارا چېرىكلەر ناھايىتى جىق كۆرۈنۈۋېتىپتۇ - دە! — دەپ نىياز بەگ ئۇنى مەسخىرە قىلىپ كۈلدى.

— ھەزرىتىم، بىز خەقتە «ئۆزۈڭنى ئەر چاغلىساڭ، دۈشمىنىڭنى شىر چاغلا» دېگەن سۆز بار، — دېدى سىدىق خوجا ئۇنىڭ سۆزىگە جاۋابەن، — ئەل - يۇرتىمىزنى ياۋدىن قوغداش ئۈچۈن ياۋغا قارشى ئاخىرقى بىر تامچە قېنىمىز قالغىچە ئېلىشىمىز. بىراق، ياۋ بىلەن قۇرۇق قول ئېلىشقىلى بولمايدىغۇ؟ «كۆپ تۈكۈرسە، كۆل تولۇر» دېگەندەك، ھەربىر ۋەتەنپەرۋەر ئادەمنى ئەتراپىمىزغا يىغىشىمىز لازىم. چۈنكى كىمكى ئۆز ۋەتىنىگە يولۋاسقا ئوخشاش مۇھەببەتكە بېرىلسە، ئۇ ئەڭ كەم دېگەندىمۇ شىردەك جەڭ قىلىدۇ!

— بىزغۇ ئۇلاردىن قورقىدىغان ئادەملەردىن ئەمەسمىز! — دېدى نىياز بەگ ئىشان قىزىرىپ تۇرۇپ، — خاقانى چىندىن چىققان قارا چېرىكلەر خۇددى قالماقلاردەكلا مالچى مېجەزلىك كېلىشىدۇ. ئەلھال، مالچىلارنىڭ مېجەز - خۇيىنى بىز ئوبدان

بىلىمىز. ئۇلار كېلىشى بىلەنلا يۇرت - يۇرتلارنى ئارىلاپ، ئۆيلەرنى ئاقتۇرۇپ، قولغا چىقىدىغان نەرسىلەر بولسا ئېلىپ «بىزگە ئولپان، سېلىق تۆلەپ تۇرۇڭلار!» دەيدۇ - دە، يەنە ئۆزلىرىنىڭ چىققان يېرىگە كېتىشىدۇ. ئۇلارغا نېمە كېرەك بولسا شۇنى بېرەيلىق، ئۇنىڭلىق بىلەن گادايلشىپ كەتەسەمىز، چېكىنىپ نەگە بارايتتۇق؟ چېكىنمەيمىز. قىرغىز - قىپچاق ئاغىنىلەرگە كەلسەك، ئۇلاردىن ياخشىلىق كۈتكىلى بولمايدۇ ھەم ئىشەنگىلىمۇ بولمايدۇ. ئۇلارغا ئىشەنگەندىن كۆرە، ئۆزىمىزنىڭ قورغىنىغا ئىشەنگىنىمىز تۈزۈك چۈنكى ھەر كىمگە ئۆزىنىڭ كۆيىنىكى يېقىن! شەھەرنىڭ سېپىلى قېلىن، قۇرغان - ئۈگەكلىرى پۇختا، دەرۋازا - قوۋۇقلىرى مۇستەھكەم، چۆل خەلقى بولغان بۇ قارا چېرىكلەر بۇنداق مۇستەھكەم قورغاننى نېمىسى بىلەن بۇزالايدىكىن؟ مېنى دەپسە، ئون بېشى بىلەن ئۈسۈپ باقمىسۇنۇ قېنى، كىرەلەمدىكىن؟!

— شۇنداقتىمۇ، غەپلەتتە قېلىپ پۇشايمان يېگەندىن كۆرە، ھوشيارلىقنى ئۆستۈرگەن ياخشى، — دېدى جاھان خوجا، — بىزدە «ئارىسلاندىك كۈچۈك بولغۇچە، تايغاندىك ھوشۇك بولسۇن» دېگەن گەپ بار. قىرغىزلارنى ياردەمگە چاقىرىشقا مەنغۇ قوشۇلمەن. ئەمەسە، كېڭەش مۇشۇ يەرگىچە بولسۇن!

ئاخىر كېڭەش سىدىق خوجىنىڭ تەكلىپى بويىچە قىرغىزلاردىن قوشۇن تەلەپ قىلىشقا قوشۇلدى ۋە بۇ ئىشقا ئەمىر لەشكەر سىدىق خوجا مەسئۇل بولىدىغان بولدى. قورغان مۇداپىئەسىنى تېخىمۇ پۇختىلاشقا دائىر بەزى چارىلەر تۈزۈپ چىقىلدى. كېڭەش تۈگىگەندە، تون نىسبى بولغانىدى...

كېچىدە نىقابلانغان ئۈچ ئادەم ئاي قاراڭغۇسىدىن پايدىلىنىپ ئۇچتۇرپان شەھىرىنىڭ شەرقىدىكى جامە دەرۋازىسىغا قاراپ ئىشتىتىك كېتىپ بارايتتى. ئەتراپ قازاننىڭ قارىسىدەك قاراڭغۇ

بولغاچقا، ئۇلارنى ھېچكىم سەزمىدى. ئۇلار تام ياقىلاپ دەرۋازىغا يېقىنلىشىشقا باشلىدى. مانجۇلارمۇ دەل مۇشۇ چاغدا شەھەرنىڭ جامە دەرۋازىسىغا شىددەتلىك ھۇجۇم قوزغىدى. سېپىلدىكىلەر مانجۇلارغا قارشىلىق كۆرسىتىۋاتقاچقا، دەرۋازىغا يېقىنلىشىپ كەلگەن ھېلىقى شۈبھىلىك ئۈچ ئادەمگە دىققەت قىلىمىدى. ئۇلار قوۋۇقنىڭ پولات بىلەن قاپلانغان دەرۋازىسىنى ئىچىدىن تاقاپ تۇرغان يوغان توغرى ياغاچ لوكنى تولىمۇ تەستە ئېلىپ تاشلاپ دەرۋازىنى ئۇلۇغ ئېچىۋەتتى ۋە سىرتتىكىلەرگە ئوت يېقىپ بەلگە بەردى. . . .

مانجۇلارغا سېتىلغان توختى ئىشان، نىياز بەگ ئىشان ۋە بەھرەم بەگ ئىشانلارنىڭ خائىنلىق قىلىشى ئارقىسىدا ئۇچتۇرپان شەھىرى ئاخىر قولىدىن كەتتى. جاھان خوجا ئىشى ئازغىنە بىر قىسىم ئادەملىرىنى ئېلىپ قاقشال يولى ئارقىلىق قەشقەر تەرەپكە جىددىي چېكىندى. . . .

نەزمە

پاشا توپلانسا يېڭەر پىلنى ئۇرۇپ،
بۇندا كۈچ - قۇۋۋەتتە، سالاپەت بار تۇرۇپ.
كۆپ چۈمۈلە بولسا بىردەك ئىتتىپاق،
يىرتىدۇ شىر پوستىنى ئۇچۇقتۇرۇپ.

— شەيخ سەئىدى

بەشىنچى باب

ئامۇرسەنا

«دوستۇڭغا ئۈنچىلىك كۈچ - قۇۋۋەت
بەرمە. گەگەر ئۇ دۈشمەنگە ئايلانسا، سېنى
يېڭىۋالدۇ.»

— شەيخ سەئىدى

1756 - يىلى (چاشقان يىلى) شەمسىيە

مىلادى

كالىندارى بويىچە كەبىسە 9 - ئاينىڭ 10 - كۈنى. خاقانىي
چىنىنىڭ غەربنى تىنچىتقۇچى سانغۇنى، غەربىي تارام
قوشۇنلىرىنىڭ باش بۇغى دالداڭا ئۆزىنىڭ تورغاستىكى
ئوردۇگاھىدا خاقانى چىن چەنلۇڭنىڭ يارلىقىنى تاپشۇرۇۋالدى.
«ئاسىي ئامۇرسەنا مانجۇ سەلتەنىتىنىڭ شاپائىتىگە
ۋاپاسزلىق قىلدى، — دېيىلگەندى يارلىقتا، — ئەسلىدە،
جوڭغار يىنى تىنچىتقاندىن كېيىن ئۇل دەيۈز ئېلىنى قۇترىتىپ،
ئىسيان كۆتۈردى. شۇڭا، ئۆتكەن يىلى، سېلىن، يۇباۋ^①
قاتارلىقلارنى ئۇنىڭ ئۈستىگە لەشكەر تارتىپ بېرىشقا پەرمان

① سېلىن، يۇباۋ (1756 - ؟) — چىڭ سۇلالىسىنىڭ سانغۇنلىرى. ئامۇرسەنا ئىسيان
كۆتۈرگەندە جازالاشقا ئەۋەتىلگەن. بىراق، ئامۇرسەننى قاچۇرۇپ قويغانلىق گۇناھى
ئۈچۈن چىڭ ئوردىسى تەرىپىدىن قولغا ئېلىنىپ، بېيجىڭغا يالاپ ئېلىپ كېتىلۋاتقاندا
جوڭغارلار تەرىپىدىن ئۆلتۈرۈلگەن.

چۈشۈرگەندۇق. توپلاشچىلار كەتكەندىن كېيىن ئەسلىدە قوشۇنىمىز ئاسىي ئامۇرسەنانى قاتمۇ قات قورشىۋالغان بولسىمۇ بىراق ئۇ ئىككىسى (سېلىن، يۇ باۋنى دېمەكچى — ئاپتوردىن) ئۆز كۆمىچىگە چوغ تارتقانلىقتىن پۇرسەتنى قولدىن بېرىپ قويدى. ئاسىي ئامۇرسەنا تەنھا قېچىپ كەتتى. بىراق، بۇ ئىككىسى قايىل بولماي، يەنە تېخى: «تۇتۇۋالغىلى ئىمكان بار تۇرۇقلۇق تۇتالمىغان بولساققۇ بېشىمىزغا قانداق گۇناھ ئارتىلسا بىر نۇرى. ئۇنىڭ كەينىدىن قوغلايمۇ يېتەلمىگەن تۇرساق، يەنە گۇناھ ئارتامدىكەن؟» دېگىنى قىزىق. ئۇلار زادى نېمە دېمەكچى؟ بىز ئۇلارنى مۇكاپاتلاپ، ئاسىيلارنى يوقىتىشقا تېز تۇتۇش قىلىڭلار، دەپ نەچچە دايقۇر سۈيلىمىدۇقۇمۇ؟ ئەلھال، خاقانلىقىمىزنىڭ غەربىي تارامىدىكى قوشۇنلىرى بىلەن شىمالىي تارامىدىكى قوشۇنلىرى قوشۇلغاندىن بېرى، قارا چېرىكلەرنىڭ جەڭگىۋارلىقى بىر ئاز بولسىمۇ يۇقىرى كۆتۈرۈلدى. دائىدا، خادا خا ئاتارلىق سانغۇنلار قازاق تېغى، ئىسسىقكۆل قاتارلىق جايلاردىكى ئۇرۇشتا غەلبە قىلدى. گەرچە ئابلاي خان بابا قاتارلىقلار تارمار كەلتۈرۈلگەن بولسىمۇ، ئاسىي ئامۇرسەنا يەنىلا قاچۇرۇپ تويۇلدى. چۇرۇق قاتارلىقلار ئىككى قېتىم تۇتۇۋېلىنىپ، ئىككى قېتىم قاچۇرۇپ قويۇلدى. ئۇلارنى دەرھال ئاستانگە يەتكۈزۈپ كېلىش ھەققىدە سۈرۈك بەلگىلەپ پەرمان بېرىلگەن بولسىمۇ ئەمما يەنىلا ئىجرا بولمىدى. ئابلاي خان قاتارلىقلارغا تېخىمۇ يىراققا قېچىپ كېتىشكە پۇرسەت تۇغدۇرۇپ بېرىلدى. ئۆتكەن يىلى ئىلىبالىق تۇنجى دايقۇر سەلتەنەتىمىز تەرىپىدىن ئىشغال قىلىنغاندىن كېيىن ئاسىيلارنىڭ توپلاشلىرى زادىلا ئۆكسۈپ باقمىدى. ئەجدادلىرىمىزنىڭ روھ - ئەرۋاھلىرى بىزنى يۆلىگەنلىكتىن، تەڭرى بىزگە شاپائەت قىلغانلىقتىن، قازاقلارنى تېز تىنچىتىپ ئالالمىغان بولساقمۇ، سەلتەنەتىمىز تەرىپىدىن ئىشقا قويۇلغانلىكى ئەينى ئەمىرلەر قورقۇپ ئالغا

ئىلگىرىلىمەي پۇرسەتنى قولدىن بېرىپ قويۇشتى. بۇ بىزدىن
ئۆتكەن بىر سەۋەنلىكتۇر! بۇنىڭغا يەنە نېمىمۇ دېيەلگۈلۈك؟
بەزىلەر: «لەشكەرلەر چارچاپ، ئات - ئۇلاغلار ھېرىپ
قالدى. قاراقچىلار بولسا تېخىمۇ يىراققا قېچىپ بېرىۋالدى،
دېيىشىپ، بولدى قىلماقچى بولۇشتى. 8 - ئايدا بىز ئۇلارغا
ئاسىيلارنى بېسىقتۇرۇش جېڭىنىڭ غەلبىسىنى چوقۇم قولغا
كەلتۈرۈش ھەققىدە پەرمان چۈشۈرگەن بولساقمۇ ئەمما دالداڭا
قاتارلىقلار بۇ پەرمان يېتىپ بېرىشتىن ئىلگىرى: «قازاق تېغى
ئەتراپلىرىغا قايتىپ قىشلاپ، ياندۇرقى يىلى ئەتىيازدا داۋاملىق
يۈرۈش قىلىشقا ئىجازەت بېرىلسە، دەپ ئوردىغا مەلۇمات
يوللاپتۇ. بۇ بىر باھانە بولسىمۇ ئەمما ئەھۋال ناھېنىق
بولغانلىقتىن، لەشكەر چېكىندۈرۈشكە پەرمان بېرىلدى. بۇنداق
ئەھۋالدا ئاسىي ئامۇرسەنا يەنە ھەددىدىن ئېشىشى مۇمكىن. ئۇ
بىزنىڭ لەشكەر چېكىندۈرگەنلىكىمىزدىن پايدىلىنىپ، ئابلاي
خان قاتارلىقلار بىلەن يەنە تىل بىرىكتۈرۈپ، سەلتەنتىمىزگە
ئەل بولغان ھەرقايسى ئەللەرگە بېسىپ كىرىشى مۇمكىن.
ئەلھال، ئىلىبالىق ئىشغال قىلىۋېلىنغاندىن كېيىن جاھان
ئوڭشالدى. لەشكەر تولۇقلىنىپ، ئوزۇق - تۈلۈك سەپلەندى.
ئۇيرات قەبىلىلىرى سەلتەنتىمىزنىڭ شاپائىتىگە قانائەتلىنىپ،
پەرمانبەردار بولۇشتى. ئالدىنقى يىللارغا قارىغاندا، ئۇلار كۆپ
ئۆزگەردى. ئۇلار ئاسىي توپىلاڭچىلارنى تۇشمۇ تۇشتىن قوغلاپ
تۇتۇپ تەڭرى قوشۇنلىرىمىزغا تاپشۇرۇپ بەرمەكتە. ئومۇمەن
ئېيتقاندا، بىز ئۇزاقى يىلىلا جۇڭغارىيىنى تىنچىتىپ بولۇشنى
ئويلىغان بولساقمۇ ئەمما تولىمۇ ئەپسۇسكى، پۇرسەت قولدىن
كېتىپ قېلىپ، بىزنى ئاۋمىد قالدۇردى. ئۆتكەن يىلى نەچچە
ئاي ئىچىدىلا ئىلىبالىق تىنچىتىلىپ، جۇڭغار ئاقساقاللىرى
شەكەستە يېدى. كاڭشى، يۇڭجياڭ ئىككى خان ئورۇندىيالىماي
ئارزۇ بىلەن كەتكەن بۇ ئۇلۇغۋار ئىش ئاخىر بىزنىڭ

دەۋرانىمىزغا كەلگەندە ئاندىن ئورۇندالدى. بۇ تۆھپە تەڭرىنىڭ شاپائىتى بىلەن قولغا كەلتۈرۈلگەن، ئەلۋەتتە! بىزمۇ بۇ تۆھپىنى ئۆزىمىزگە مەنسۇپ قىلىۋالمايدۇق. بىراق، ئەينى ئەركانلىرىمىزنىڭ سەلتەنتىمىز ئۈچۈن ئۆز ئەجر - كۈچلىرىنى تۆھپە قىلىش تۈگۈل، ھېلى ئۇ يەردە، ھېلى بۇ يەردە مەغلۇپ بولۇۋاتقانلىقىنى ئاڭلىغىنىمىزدا قەھرىمىز تاشدۇ! ئاسسى ئامۇرسەنانىڭ ئارىلىقتا قېچىپ كېتىشى غەربىي تارامدىكى قوشۇنلىرىمىزنىڭ زىممىسىدىكى مەسئۇلىيەتنى تېخىمۇ ئېغىرلاشتۇرۇۋەتتى. تورغا چۈشكەن گۇناھكارنىڭ جازاغا تارتىلماي تۇرۇپلا قېچىپ كەتكەنلىكىنى ئاڭلىسا، تەڭرىمۇ چىداپ تۇرالمايدۇ. ئەزەلدىن تارتىپ ئىسيان كۆتۈرگەن ئاسسى - توپىلاڭچىلار ئۇزاققىچە تورغا چۈشمەي يۈرگەن ئىش نەدە بولغان؟ مەسىلەن، يۇڭجېڭ يىللىرىدا جۇڭغارىيەدە توپىلاڭ كۆتۈرگەن لوپساڭ دەنزىڭ بىزنىڭ دەۋرانىمىزغا كەلگەندە قولغا چۈشۈپ جازاغا تارتىلمىدىمۇ؟ خەلقى ئالەمنىڭ نەپرەتلىگە قالغان ئامۇرسەنادەك توپىلاڭچىلار يەنە قاچانغىچە تورغا چۈشمەي يۈرەر؟ ئۇنىڭ قوۋمى - قايىشلىرى ئاللىقاچان تۇتۇلدى. ئابغېز، خادان نويۇن، كىشىم قاتارلىقلار ئارقا - ئارقىدىن قولغا چۈشۈپ، ئاستانىمىزغا كەلتۈرۈلۈپ جازاغا تارتىلدى. ئەلھال، ئاسسى ئامۇرسەنا يىراققا قېچىپ بېرىۋالغان بولسىمۇ، ئەمما بىز ئۇنى بىر - ئىككى يىلغا بارمايلا قولغا چۈشىدۇ، دەپ ئويلايمىز. گەرچە پۈتۈن تۆھپە - ئەجر بىكارغا كەتكەن بولسىمۇ، لەشكەرلىرىمىزنى ۋاقىتنىچە دەم ئالدۇرۇۋالغىنىمىز ھەممىدىن ياخشى ئىش بولدى. مۇھارەبە جەھەتتىكى بۇ ئىشلاردىن مەملىكەت ئىچى ۋە سىرتىدىكىلەر خەۋەر تېپىپ قالسۇن، دەپ ئالاھىدە بۇ يارلىقنى جاكارلىدۇق. نامە تامام، گەپ ۋەسسالام، چەنلۇڭ دەۋرانىنىڭ 21 - يىلى، كەبىسە 9 - ئاينىڭ 10 -

كۈنى. ①»

* * *

ھۆرمەتلىك كىتابخان، خاقانى چىن چەنلۇڭنىڭ بۇ يارلىقىدا تىلغا ئېلىنغان ئاسىي ئامۇرسەنانىڭ مانجۇ سەلتەنتىنىڭ «شاپائىتى» گە قانداق ۋاپاسزلىق قىلغانلىقىنى چۈشىنىۋېلىشىڭىز ئۈچۈن، گەپنى باشتىن باشلاشقا توغرا كېلىدۇ.

* * *

مىلادى 1754 - يىلى 6 - ئاينىڭ 7 - كۈنى، مۈلكىي قەشقەرىيىدىكى ئوچتۇرپان شەھىرىنىڭ ھاكىمىيىتىگە خوجەسى ئوچتۇرپانغا پاناھداپ قېچىپ كەلگەن جۇڭغارىيە خانى داۋاچىنى مانجۇلارغا تۇتۇپ بەرگەندىن كېيىن خاقانى چىن ئاخىرقى ھېسابتا جۇڭغارىيىنى تەلتۆكۈس مۇتقەرز قىلىش مەقسىتىگە يەتكەن بولدى. چەنلۇڭ خان «جۇڭغارىيىگە كۆپ خان قويۇپ، بۆلۈپ ئىدارە قىلىش» چارىسى بويىچە، «ئۇيراتلاردىن تۆت خان تەيىنلەپ، تۆھپىسىگە قاراپ مەرتىۋە، خىزمىتىگە قاراپ ئىنئام بېرىش»^② نى قارار قىلدى. خاقانى چىن چېلىنى دۇربىست قەبىلىسىگە، ئامۇرسەنانى خۇيت قەبىلىسىگە، بەنجۇرنى خۇشۇت قەبىلىسىگە، غالىڭ دورجىنى جوراس قەبىلىسىگە خان قىلىپ تەيىنلىدى ھەمدە ئامۇرسەنانغا قوش شاھزادىلىك مەرتىۋىسىنى بېرىپ، ئۇنى قوش شاھزادىلىك ئوتىغاتىدىن بەھرىمەن قىلىشنى قارار قىلدى. بىراق، خاقانى چىننىڭ بۇ قارارى ئامۇرسەناننىڭ

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 523 - جىلد، 8 -، 10 - بەتلەر.

② جياۋ لىن: «چىرقىراق شىپاڭ خاتىرىلىرى»، 3 - جىلد، «غەربىي يۇرتقا ئەسكەر چىقىرىشنىڭ ئۆتمۈشى».

سىياسى مەقسىتى بىلەن تامامەن قارىمۇ قارشى ئىدى. ئامۇرسەنا جۇڭغارلارنىڭ خۇيت قەبىلىسىنىڭ تەيجىسى بولسىمۇ، ئەمەلىيەتتە ئۇ خۇشۇت قەبىلىسىنىڭ خانى لاساڭ خاننىڭ نەۋرىسى ئىدى. خاقانىي چىن كاڭشىنىڭ ئاخىرقى يىللىرىدا، لاساڭ خاننىڭ چوڭ ئوغلى دەنزىڭ جۇڭغارىيە خانى سېۋان ئارابداننىڭ قىزى بوتىلاق بىكەنىنى ئەمرىگە ئالدى. ئۇنىڭدىن ئاۋۋال بەنجۇر تۇغۇلدى. دەنزىڭ ئۆلگەندە ئامۇرسەنا بوتىلاق بىكەننىڭ قورسىقىدا قالغانىدى. كېيىن بوتىلاق بىكە خۇيت قەبىلىسىنىڭ ئوكۇرتايى خۇشۇتقا ياتلىق بولدى. دېمەك، ئامۇرسەنانىڭ خۇشۇت، جۇڭغار ئاقسۆڭەكلىرىنىڭ ھەممىسى بىلەن قانداشلىق مۇناسىۋىتى بار ئىدى. ئۇيرات مۇڭغۇللىرىنىڭ ھەرقايسى قەبىلىلىرىنىڭ ئاقسۆڭەكلىرى ئارىسىدا ئامۇرسەنا سىياسىي جەھەتتە خېلى ئىستىداتلىق سانىلاتتى. شۇ چاغلاردا جۇڭغارىيىدە غەلىيانلار ئۆي ئوشقىنىدەك كۆپەيمەكتە ئىدى. بالا ئاتىغا، ئاتا بالغا، قېرىنداش قېرىنداشقا قارشى قىلىچ كۆتۈرۈش بۇ ئەلدە ئادەتكە ئايلانغانىدى. ئايىغى ئۈزۈلمەي داۋام قىلغان بۇ يېغا - غەلىيانلاردا جۇڭغارىيە خانى غالدان سېرىننىڭ ئوغۇللىرىنىڭ ھەممىسى دېگۈدەك بىئەجەل ئۆلتۈرۈلدى. داۋاچى ئۆزىنىڭ سابىق جۇڭغارىيە خانى باتۇر قۇنتەيجىنىڭ كۈكۈن نەۋرىسى ۋە چوڭ سېلىن دوندۇپىنىڭ نەۋرىسى ئىكەنلىكىنى پەش قىلىپ، ئۆز قوۋمىغا ھوقۇق يۈرگۈزمەكچى بولدى. ھالبۇكى، ئامۇرسەنامۇ ئۆزىنىڭ ئالىي نەسەبىدىن كېلىپ چىققانلىقىنى پەش قىلىپ چىقتى. چۈنكى، ئامۇرسەنا سابىق جۇڭغارىيە خانى سېۋان ئارابداننىڭ نەۋرىسى بولۇپ، ئۇنىڭ خوتۇنى دوندۇپ بالاساڭ سابىق جۇڭغارىيە خانى غالدان سېرىننىڭ قىزى ئىدى. ئامۇرسەنا داۋاچى بىلەن بىللە سابىق جۇڭغارىيە خانى لاما دارجەگە قارشى ئىتتىپاق تۈزىدىغان چاغدا، ئۇيراتلارنىڭ تۆت قەبىلىسىگە قۇنتەيجى بولۇشتەك ئۇلۇغۋار سىياسىي مەقسەتنى دىلىغا

پۈككەندى. شۇڭا، ئۇنىڭ خاقانى چىنغا تەسلىم بولۇشمۇ بۇ
سىياسىي مەقسەتنى ئىشقا ئاشۇرۇش يولىدا قوللانغان بىر خىل
تاكتىكىسى ئىدى، خالاس.

ئامۇرسەنا خاقانى چىننىڭ قوشۇنلىرىنى باشلاپ ئىلىغا
يۈرۈش قىلغاندا، جامائەت پىكرى تەييارلاش ئۈچۈن، خۇشۇت
قەبىلىسىدىكى بەنجۇر، ناگجە قاتارلىق ئاقسۆڭەكلەردىن
پايدىلىنىپ، «ئىش پۈتكەندىن كېيىن ئامۇرسەنا چوقۇم خان
بولۇشى كېرەك. ئۇ چاغدا، قازاق خانى ئابلاي خاننى باشلاپ
ئاستانىگە - خاقانى چىننىڭ ھۇزۇرىغا سالامغا كېلىدۇ. خاقانى
چىن بىلەن ئامۇرسەنانىڭ ئەللىرى چېگرىداش بولىدۇ.
شۇنىڭدىن ئېتىبارەن، بۇ ئىككى ئەل ئوتتۇرىسىدىكى مۇناسىۋەت
بارغانسېرى چىڭىيدۇ»^① دەپ گەپ تارقىتىپتۇ. دېمەك، ئامۇرسەنا
ئۇيراتلارنىڭ تۆت قەبىلىسىگە چوڭ خان بولۇپلا قالماستىن،
بەلكى قازاقلارغىمۇ مېتروپول بولماقچى ئىدى. جۇڭغارىيە خانى
داۋاچى قولغا چۈشكەندىن كېيىن ئامۇرسەنانىڭ ئەڭ ئاخىرقى بىر
سىياسىي رەقەبىمۇ يوقىتىلدى. ئۇ ئۆزىنىڭ ئۇيراتلارنىڭ تۆت
قەبىلىسىگە چوڭ خان بولىدىغان كۈنلىرىنىڭ يېتىپ كېلىش
ئالدىدا تۇرغانلىقىنى كۆرگەندەك بولدى - دە، گويى ئۆزىنى چوڭ
خان ھېسابلاپ، غالدان سېرىننىڭ ئالتە بۇرجەكلىك مۆھۈرىنى
بېسىپ ھەرقايسى قەبىلىلەرگە يارلىق تارقىتىپ ھەمدە «قازاق،
قىرغىزلاردىن مۇداپىئە كۆرىمىز» دەپ توققۇز مىڭ لەشكەرنى
ئۆزىنىڭ قوماندانلىقى ئاستىغا يۆتكىدى. ئۇ يەنە تېخى ئۆزىنىڭ
يېقىن ئادەملىرىنى باغىبەندىنىڭ قېشىغا ئەۋەتىپ: «مۇبادا،
ئامۇرسەنانى قوشۇنلارغا باش قىلمايدىغان بولسا، ئۆزىمىزنى

① «بۈيۈك چىڭ سۇلالىسى گاۋزۇڭ خان دەۋرىدا يېزىلغان مۇردا خاتىرىلىرى»،
481 - جىلد، 3 - 5 - بەت، چەنلۇڭنىڭ 20 - يىلى 1 - كاپىنىڭ 18 - كۈنى.

ئۆلتۈرۈۋېلىشقا رازىمىزكى، ھەرگىز ھايات ياشىمايمىز!»^① دەپ تەھدىت سالىدى.

شۇنىڭ بىلەن بىر ۋاقىتتا، ئامۇرسەنا ئۆزىنىڭ ئەمەلىي كۈچىنى زورايتىش ئۈچۈن، تۆۋەندىكىدەك بىر قاتار تەدبىرلەرنى قوللاندى:

ئامۇرسەنا دەسلەپتە جۇڭغار تەيجىسى داش داۋانىڭ قىزىنى نىكاھىغا ئېلىش ئارقىلىق ئۇنىڭ قوۋمىنى ئۆزىنىڭ جىيەنى سەخىن باتۇرغا ئۆتكۈزۈپ بېرىشنى تەكلىپ قىلغاندا، ئۇنىڭ بۇ تەكلىپى داش داۋادىن ئۇل قالغان چېچەن مۇرگىن خاتۇننىڭ قاتتىق قارشىلىقىغا ئۇچرىدى. ئۇنىڭ ئۈستىگە، باغبەندىمۇ بۇ ئىشقا ئارىلاشقانلىقتىن، ئامۇرسەنا مەقسىتىگە يېتەلمىدى؛ ئۇنىڭدىن قالسا، ئامۇرسەنا ناگچەنى لەشكەر بىلەن مۈلكىي قەشقەرىيىگە ئەۋەتىپ، شېرىكلىرى ئارقىلىق «ئامۇرسەنانى خان قىلىپ تىكلىمىگەندە، ياقا يۇرت، ئايماقلاردا خاتىرجەملىك ئورناتقىلى بولمايدۇ!» دەپ ئۆسەك گەپ تارقىتىدى.^②

بىراق، خاقانى چىن ئامۇرسەنانىڭ بۇ ئىش - ھەرىكەتلىرىدىن ئاللىقاچان خەۋەر تاپقاندى. چەنلۇڭ خان يارلىق چۈشۈرۈپ ئۇنى ئۆزىنىڭ چېڭدىدىكى يازلىق ئوردىسىغا تەزىمگە كېلىشىنى بۇيرۇدى. مىلادى 1755 - يىلى 6 - ئاينىڭ 28 - كۈنى خاقانى چىن چەنلۇڭ باغبەندى قاتارلىقلارغا: «ئامۇرسەنا نەدە تۇتۇلسا، شۇ يەردە دەرھال قەتلى قىلىنسۇن! ئەگەر ئۇ ئاستانىگە قاراپ يولغا چىققان بولسا سالار، ئېرۇڭگەن قاتارلىقلار چېرىكلەرنى ئېلىپ داش داۋانىڭ چېرىكلىرى بىلەن بىللە ئۇنى تۇتۇپ كالىسىنى ئالسۇن!» دەپ مەخپىي پەرمان چۈشۈردى.

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردى خاتىرىلىرى»، 493 - جىلد، 14 - 16 - بەتلەر. چەنلۇڭنىڭ 20 - يىلى 7 - ئاينىڭ 10 -

② كۈنى بۇەن: «زەپەرنامە»، 4 - جىلد، «چەنلۇڭ يىللىرىدا جۇڭغارلارنى تىنچىتىش خاتىرىلىرى».

بىراق، باغبەندى خاننىڭ پەرمانىنى تاپشۇرۇۋالغاندىن كېيىن كۈچىنىڭ يەتمەي قېلىشىدىن ئەنسىرەپ، ئالدىراپ ھەرىكەت قىلىشقا پېتىنالمىدى. 1755 - يىلى 8 - ئاينىڭ ئوتتۇرىلىرى، خاقانى چىننىڭ نىيىتىنىڭ بۇزۇلغانلىقىنى، ئۆزىنىڭ ئاستانىگە بارسا ساق قالمايدىغانلىقىنى سەزگەن ئامۇرسەنا ئادەملىرىنى باشلاپ ئىسپان كۆتۈرۈشكە مەجبۇر بولدى. ①

* * *

مىلادى 1755 - يىلى 8 - ئاينىڭ 16 - كۈنى، ئامۇرسەنا ئېلىنچىن دورجى قاتارلىق سەركەردە - سەردارلارنى ئۆزىنىڭ بارگاھىغا مېھمانغا چىللاپ، كاتتا زىياپەت بەردى. زىياپەتتە ئۇ ئېلىنچىن دورجىغا:

— مەنكى ئامۇرسەنا بوغدا خانغا ئەركان بولمايمەن، دەۋاقتىنىم يوق. بىراق، بوغدا خان ماڭا زادىلا ئىشەنمەي كەلدى. ئەلھال، بوغدا خاننىڭ لاۋ - لەشكەرلىرىنى جۇڭغارىيىگە باشلاپ كەلگەن مەن ئەمەسمىدىم؟ ھالا بۈگۈن، بوغدا خان مېنى ئۆز ئادەملىرىنىڭ ئالدىغا سېلىپ بېرىپ، خۇددى قوي - كالا پادىسىنى ھەيدىگەندەك ھەيدەپ ماڭدى. بىزنىمۇ ئانىمىز يىگىت دەپ تۇغقاندىكىن، بېشىمىزغا قىلىچ تەڭلىنىپ تۇرسا چىدامدۇق؟ — دەپ دەرت تۈكۈپ بېرىۋاتاتتى. شۇ ئەسنادا لەشكەرلەر چۇقان - سۈرەن كۆتۈرۈشكىنىچە بارگاھ ئىچىگە يۈگىرىشىپ كىرىپ، ئامۇرسەنانى ئېلىپ بارگاھتىن چىقىپ كېتىشتى. ئامۇرسەنا چىقىپ كېتىۋېتىپ، يېنىدىن بوغدا خان بەرگەن يانداش سانغۇنلۇق مۆھۈرىنى چىقىرىپ، مۆھۈر باغلىرى بىلەن بىللە ئېلىنچىن دورجىغا تاشلاپ بەردى — دە:

① جياۋ لىيەن: «چىرقىراق شىپاڭ خاتىرىلىرى»، 3 - جىلد، «غەربىي يۇرتقا ئەسكەر چىقىرىشنىڭ ئۆتمۈشى».

— تامغىنى بوغدا خانغا ئاپىرىپ بېرىش! بۇنى ئۇ بېشىغا تېڭىۋالسۇن! — دېگىنىچە بېرىپ ئاتقا مىنىپ، ئۇچقاندەك چىقىپ كەتتى.

مىلادى 1755 - يىلى 8 - ئاينىڭ 19 - كۈنى، ئامۇرسەنا ئۇلانغۇل دەرياسىنىڭ بويىدا ئۆزىنىڭ بوغدا خاندىن يۈز ئۆرۈگەنلىكىنى ئاشكارا جاكارلىدى. ئارقىدىنلا لەشكەر باشلاپ كېلىپ خاقانى چىننىڭ ئىلىنى بېسىپ ياتقان باغىبەندى قوماندانلىقىدىكى قوشۇنلىرىنى قورشىۋالدى. بۇ چاغدا خاقانى چىننىڭ ئىلىنى ساقلاپ ياتقان قارا چېرىكلەرنىڭ ئومۇمىي سانى بەش يۈزگىمۇ يەتمەيتتى. شۇڭا، ئۇلار ئۆزىدىن ئون ھەسسە كۆپ بولغان جۇڭغار ئىسيانچىلىرىنىڭ زەربىسىدە تېزلا يىمىرىلدى. خاقانى چىننىڭ باغىبەندى بىلەن ئېرۇڭخەن دېگەن سانغۇنلىرى يېڭىلىپ قېلىپ ئۆزلىرىنى ئۆلتۈرۈۋېلىشقا مەجبۇر بولدى. سالار جۇڭغارلارغا ئەسىرگە چۈشتى. شۇ چاغدا خاقانى چىننىڭ مۆھۈرىنى ساقلاپ ياتقان غەربىي تىنچىتقۇچى سانغۇنى يۇڭچاڭ قورقۇپ كېتىپ ھولۇققىنىدىن ئالتە مىڭ قارا چېرىكنى باشلاپ بارىكۆلگە قېچىپ كەتتى. شۇنداق قىلىپ خاقانى چىن بارىكۆلنىڭ غەربىدىكى كەڭ زېمىنغا بولغان كونتروللۇقىدىن تىزلا مەھرۇم بولدى. بىراق، ئامۇرسەنامۇ ھەرقايسى ئۇيرات قەبىلىلىرىگە ئۆزىنىڭ پەرمانىنى ئۆتكۈزەلمىدى. شۇنىڭ بىلەن خاقانى چىن تەرىپىدىن تېخى ئەمدىلەتتىن ئىشغال قىلىۋېلىنغان تەڭرىتېغىنىڭ شىمالىدىكى كەڭ جايلار يەنە يېڭىۋاشتىن يېغا - غەلىيان پاتىقىغا چۆكۈپ قالدى...

*

*

*

چەنلۇڭنىڭ 20 - يىلى 9 - ئاينىڭ 20 - كۈنى، بادالىڭ

قۇۋۇقىنىڭ^① سىرتىدىكى يەنجىڭ^② شىكارگاھىدا ئوۋ پائالىيىتى بەكمۇ قىزىپ كەتكەنىدى. مانجۇلارنىڭ قەدىمكى ئادىتى بويىچە خاقانى چىن چەنلۇڭ ئەتىگەن قاق سەھەردىلا ھەددى ھېسابسىز ئوۋچى، قوشچى، قوغلامچىلارنى كەينىگە سېلىپ، ھەربىر ئادەمگە شىكارنىڭ ئەسۋاب - جابدۇقلىرىنى، تەلىم ئالغان لاچىن، شۇڭقار، قارچۇغا، تۇرۇمتاي، ئېتەلگۈ، بەھرەين، قۇرغۇي، تۇيغۇن قاتارلىق ئوۋ قوشلىرىنى، يەنە بىر مۇنچىلارغا مىلتىق، نەيزە، ئوقيا ئالغۇزدى - دە، دەيدەبە بىلەن شىكارغا ئاتلاندى. شاھزادە، ئىنالچىلار، بەيلى - بەيسىلەر، ۋەزىر - ۋۇزىرلار، ئەمىر - ئۆمەرلەر قاتارلىق پۈتۈن ئەركانى دۆلەت، ئەكابر - ئەشرەبلەر ھەم خان بىلەن بىللە قوزغالدى. گوپاكى پۈتۈن ئايدالا يەنجىڭ شىكارگاھىغا خاقانى چىن چەنلۇڭنىڭ مۇبارەك قەدىمى يەتكەنلىكىنى كۆرگەن غۇبارسىز كۆك ئاسمانمۇ: «ۋاي ھەسرەت! پەلەك ئەركىسى بولغان قۇياشنى ئۈزۈپ، ئۆزۈمنىڭ تۆھپەم سۈپىتىدە پادىشاھقا تۇتالىسامچۇ كاشكى» دەپ يەرنىڭ ئارزۇسىنى يېگەندەك قىلىپ، بولۇتلارنى نەلەرگىدۇر سۈرۈپ تاشلىغانىدى. شىكار ئۈچۈن ئېلىپ چىقىلغان ھەر خىل ئوۋ قوشلىرى ۋە باشقا جانۇ - جانىۋارلارنىڭ ھەممىسى بەندىتىن قۇتۇلۇپ، ئوۋ قىلىش ئۈچۈن ھەرىكەتكە كەلگەندە، دالىدىكى قارا كۆزلۈك كىيىكلەر قولغا چۈشۈپ قالماسلىق ئۈچۈن تۆت تەرەپكە تەڭ قاراپ، پۈتۈن ئەزايسى - بەدەنلىرىنى كۆزىگە ئايلاندۇرغانىدى. ئوۋ ئىتىلىرى شىردەك چاڭگال سېلىپ، قاۋان، بۆرە، تۈلكە، سۈلەيسۈن، توشقان ۋە بۇغا - ماراللارنى قوغلاپ تۇتۇش ئۈچۈن مىڭ تۈرلۈك ھۈنەرلىرىنى كۆرسىتەتتى. لاچىنلار كىشىلەرنىڭ قولىدىن خۇددى يادىن ئوق ئېتىلغاندەك ئاسمانغا ئۆرلەپ

① سەددىچىننىڭ مەشھۇر قۇۋۇقلىرىنىڭ بىرىنىڭ نامى.
② يەنجىڭ - بېيجىڭ شەھىرىنىڭ بىر ناھىيىسىنىڭ ئىسمى، بادالىخنىڭ سىرتىدا. ئۇ بېيجىڭ شەھىرىنىڭ شىمالىغا 80 كىلومېتىر كېلىدىغان يەرگە جايلاشقان.

چىقىپ، ھەممە تەرەپكە تەڭ ھەملە قىلاتتى. قارچۇغا تىرىق نەشتىرى بىلەن قىرغاۋۇل، كەكلىك، مۇرغى جاڭگال^①، ئاق بوزەك^②، ياۋا غاز، ياۋا ئۆردەكلەرنىڭ كۆز تومۇرىدىن قان ئالاتتى. ئەجەل بۈركۈتى تۈلكە، سۈلەيسۈن، كىيىك، بۇغا - ماراللارنىڭ بېشىغا خۇددى ئەرزائىلدەك تىكىلىپ، بىچارە كىيىك ۋە تۈلكىلەرنىڭ جانلىرىنى ئوۋلايتتى. ئاتلارنىڭ تۇياقلىرىنىڭ يەرگە ئۇرۇلۇشىدىن پۈتۈن زېمىن لەرزىگە كېلىپ ئوت چاقىنايتتى. چاڭ - مانان بىردەمدىلا كۆك يۈزىنى قاپلاپ، كۈننى كۆرسەتمەي قويدى. ئەتراپنى قوغلامچىلارنىڭ «ھاي - ھوي» چۇقان - سادالىرى قاپلىغان بولۇپ، ئۈرۈكۈپ كەتكەن ئوۋ ھايۋانلىرى ھولۇققىنىدىن شىكارچىلارنىڭ ئوقىغا ئۇزلىرىنى ئۇرۇشاتتى. ئاتلارنىڭ كىشىنەشلىرى، ئادەملەرنىڭ ۋارقىراشلىرى، ئوۋ ئىتلىرىنىڭ قاۋاشلىرى بىرلىشىپ پۈتۈن يەنچىڭ دالاسىنى ئاچايىپ بىر غوۋغا ئۆز ئىلكىگە ئالغانىدى.

ئوۋ ئىتلىرىنىڭ قورشاۋىدا قالغان ناھايىتى زور بىر قاۋان توساتتىنلا خاقانى چىن چەنلۇڭنىڭ ئالدىغا ئېتىلىپ كەلدى. بۇ چاغدا بىرنەچچە تەنبەل سۇلانلار چەنلۇڭنىڭ ئالدىغا ئۆتۈپ بۇ قۇترىغان قاۋاننى ئۆزلىرىنىڭ ئۆتكۈر نەيزىلىرى بىلەن توسۇپ تۇردى. بىراق، قاۋان لىكلا قىلىپ ئۆزىنى قاچۇرۇپ يانغا بۇرۇلغاندەك قىلدى - دە، ئۆتكۈر سويىسى بىلەن بىر سۇلاننىڭ قورسىقىنى يېرىپ تاشلىدى. بۇ ئىشنىڭ ھەممىسى بىرنەچچە دەقىقە ئىچىدىلا يۈز بەردى. ھېلىقى قۇترىغان ۋەھشى قاۋان يەنە بىر سۇلاننىمۇ ئۆتكۈر سويىسى بىلەن يېرىپ تاشلىماقچى بولۇپ ئېتىلغاندا، بۇ سۇلاننىڭ كەينىدە ئاتلىق تۇرغان چەنلۇڭ قولىدىكى نەيزىسىنى تەڭلەپ كەلگەن يېتى بۇ يىرتقۇچقا قاراپ

① بىر خىل جاڭگال سېغىزخانى.
 ② بىر خىل پەسىل قۇشنىڭ نامى، قاناتلىرىنىڭ ئارىسى ئاق، چوڭلۇقى ساردەك كېلىدۇ.

ئېتىلدى.

چەنلۇڭ قۇتىرىغان ۋەھشىي قاۋان بىلەن يەكمۇ يەك ئېلىشماقچى ئىدى! قاۋان ھېلىقى سۇلانىنى يېرىپ تاشلاش ئالدىدا ئىككىنچى دۈشمىنى كۆرۈپ قالدى — دە، قىلچىمۇ بۇرۇلماستىن ئۇدۇللا چەنلۇڭغا قاراپ ئېتىلدى. چەنلۇڭ ئۆزىگە ئوقتەك ئېتىلىپ كېلىۋاتقان بۇ ناھايىتى زور قاۋانغا قاققان قوزۇقتەك دەللىكىمۇ دەللىك قارشى تۇرۇشقا مەجبۇر بولدى. قاۋان ئۆتكۈر سويىسى بىلەن يېرىپ تاشلىماقچى بولۇپ چەنلۇڭغا ئېتىلغاندا، ئۇ چاققانلىق بىلەن ئېتىنى بىر سەكرىتىپلا ئۆزىنى چەنكە ئالدى — دە، قولىدىكى ئۆتكۈر نەيزىسىنى ھېلىقى قۇتىرىغان ۋەھشىي قاۋاننىڭ يۈرىكىگە جان — جەھلى بىلەن سانجىدى!

ۋەھشىي قاۋان يۈرىكىگە سانجىلغان نەشتەرنىڭ ئاغرىق ئازابىغا چىدىيالماستىن قاتتىق چىرقىراپ كەتتى. ئۇنىڭ يارىسىدىن قان سۈدەك ئېتىلىپ چىقتى. بۇ ۋەھشىي قاۋان يۈرىكىگە سانجىقلىق تۇرغان نەيزىنى سۆرىگەن پېتى بىر چەتكە بۇرۇلدى — دە، «خورت، خورت» قىلغىنىچە قېچىپ ماڭدى. بىراق، ئانچە ئۇزاققا بارمايلا پۇلاڭلاپ يەرگە يىقىلدى ۋە جان تالىشىپ بىر — ئىككى قېتىم پۈت ئېتىپلا جىمىپ قالدى، ئۇ ئۆلگەنىدى.

چەنلۇڭنىڭ سارغىيىپ كەتكەن چېھرىگە غەلبە كۈلكىسى يۈگۈردى ۋە يېنىدىكى بىر سۇلانغا ئۆلۈك قاۋاننى سۆرەپ كېلىشىنى بۇيرۇدى.

بايامقى چەنلۇڭ بىلەن يىرتقۇچنىڭ ئوتتۇرىسىدىكى خەتەرلىك ئېلىشىنى ئۆز كۆزلىرى بىلەن كۆرگەن ئەيىبى — ئەشەربەلەر ئۇلۇغ — كىچىك تىنىشتى — دە، دەرھال خاقانى چىن چەنلۇڭغا ئالغىش ياڭراتتى.

— يا رەببەنا، ئەي پۇشتىپاناھ، بۇ كۆرگەنلىرىمىز

ئوڭمىزمۇ ياكى چۈشمىزمۇ؟ قەدىمدىن تارتىپ ۋەھشى قاۋان بىلەن يەكمۇ يەك ئېلىشىپ ئۇنى يەڭگەن سىلى جانابىي ئالىيلرىدەك شىجائەتلىك، قورقماس باھادىر خاقان بولغان ئەمەس، — دەيدى خالغە شاھزادىسى كۈلۈنچىن دۇرچى، — ھەسسىنات، بۇ ھەقىقەتەن يىڭنە بىلەن كۆزنىڭ ئېقىغا يازغۇدەك كارامەت بىر مۆجىزە بولدى!

قالغان شاھزادە ۋە ئەركانى دۆلەتلەرمۇ خۇددى شاتۇندەك ئۇنىڭ سۆزىنى تەكرارلاپ گۈرۈلدەشپ كەتتى:

— كارامەت مۆجىزە بولدى، كارامەت مۆجىزە بولدى! ئۇلار چەنلۇڭنىڭ شىجائەتتىكى ئاغزى — ئاغزىغا تېگىشمەي ماختىشىپ چوقۇرىشىۋاتقاندا، قارا دىۋان ۋەزىرى شۇ خېدى يەردە يۈكۈنۈپ ئولتۇرۇپ:

— جۇڭغارىيىدىن مەلۇمات، جانابى ئالىيلرى! — دەپ بىر قاتلاق مەكتۈپنى بېشىدىن ئېگىز قىلىپ كۆتۈرۈپ چەنلۇڭغا سۈندى.

سۇلانلاردىن بىرى ئۇنىڭ قولىدىن قاتلاق مەكتۈپنى ئالدى — دە، ئات ئۈستىدە ئولتۇرغان چەنلۇڭغا سۈندى. بىراق، ئۇ بۇقاتلاق مەكتۈپقا قاراپمۇ قويماستىن قارا دىۋان ۋەزىرى شۇ خېدىغا تاشلاپ بەردى ۋە:

— ئوقۇ، — دەپ بۇيرۇق بەردى. مۇشۇ تاپتا تازا شىكار پەيزىنى سۈرۈۋاتقان چەنلۇڭ قاتلاق مەكتۈپنى كۆرۈپ كەپپى ئوچۇپ ئىمانى قىرىق گەز ئۆرلىگەندى.

— باغبەندى قاتارلىقلارنىڭ مەلۇم قىلىشىچە، — دەيدى قارا دىۋان ۋەزىرى شۇ خېدى، — ئامۇرسەنا خان ئالىيلرى ئۇنىڭغا ئىنئام قىلغان سېرىق ھېقىق تۆشۈك مونچاقلىق پەي ئوتىغانىنى بېشىدىن ئېلىپ تاشلاپتۇ. دەك ھەمدە ئۆزىنىڭ مانجۇ سەلتەنىتىگە بەيئەت قىلىپ، خاقانى ئالىيلرىدىن ھاسىل قىلغان ئىنئام — ئىلتىپاتلىرىنى ئۇيراتلارغا جاكارلاشقا سەرگەشتىلىك

قىلىپتۇرلەر! ... ①

— ئامۇرسەنانىڭ خىلمۇ خىل سەرگەشتىلىكى، — دېدى
چەنلۇڭ ئەيىنلىرىنى باشلاپ خان چېدىرىغا كېتىۋېتىپ، —
ئۇنىڭ ئىشەنچلىك ئادەم ئەمەسلىكىنى ئىسپاتلىدى. بىز بۇ
توغرىلىق باغبەندىگە مەخپىي پەرمان چۈشۈرگەندۇق. ئەلھال،
باغبەندىنىڭ ئوردىغا سۇنغان مەلۇماتىمۇ بىزنىڭ بۇ سۆزىمىزنىڭ
توغرىلىقىنى ئىسپاتلاۋاتىدۇ. ئامۇرسەنا بىزنىڭ ئىلتىپاتىمىزغا
رەھمەت - تەشەككۈر ئېيتماق تۈگۈل، ئۆزىنىڭ سەلتەنىتىمىزگە
بەيئەت قىلىپ، ئىلتىپاتىمىزغا نائىل بولغانلىقىدەك چوڭ ئىشنى
ئۇيرات قوۋمىدىن يوشۇرغانلىقى ئۇنىڭ خاننى ئالدىغانلىقى
جىنايىتىنىڭ كۈچلۈك دەلىلى ئەمەسمۇ؟ ئۇنىڭ باشقا
سەرگەشتىلىكىنى تىلغا ئالمايلا قويايلىق. بىز ئالدىنقى ئاينىڭ
28 - كۈنى، باغبەندىگە ئامۇرسەنانى قولغا ئېلىش ھەققىدە
مەخپىي پەرمان چۈشۈرگەندۇق. مۇبادا، ئۇ بۇ ئىشنى بېجىرىپ
بولغۇچە، ئامۇرسەنا ئاستانىگە قاراپ يولغا چىقىپ كەتكەن بولسا،
بۇ يەرگە يېتىپ كەلگەندە ئاندىن ئۇنى بىر تەرەپ قىلساقمۇ
كېچىككەن بولمايمىز. بىراق، ئېسىڭلاردا بولسۇنكى، بۇ
ئىشنىڭ مەخپىيەتلىكى قاتتىق ساقلانسۇن! ②

— قۇللۇق، جانابى ئالىيلىرى، پەرمانبەردارىمىز! —
دېيىشتى بارلىق ئەركانى دۆلەتلەر.

* * *

خان چېدىرى دۈگىلەك دائىرىنىڭ دەل ئوتتۇرىسىغا
تىكىلگەندى. چېدىر ئۈستىگە ئاپئاق كىگىزلىرى تارتىلىپ،

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»
492 - جىلد، 14 - بەت. چەنلۇڭنىڭ 20 - يىلى 7 - ئاينىڭ 12 - كۈنى.

② «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»
492 - جىلد، 14 - بەت. چەنلۇڭنىڭ 20 - يىلى 7 - ئاينىڭ 12 - كۈنى.

ئۈستىدىن گۈللۈك ئارقانلار بىلەن باستۇرۇلغانىدى. چېدىرنىڭ ئۈستىدىكى چاڭغىراق ئوچۇق بولغاچقا، چېدىرنىڭ ئوتتۇرىسىدىكى ماڭغالدا مەزىلىك پۇراق چىقىرىپ كۆيۈۋاتقان ئارچىلاردىن قويۇق قارا ئىس تولغىنىپ كۆككە كۆتۈرۈلەتتى. خان چېدىرنىڭ ئالدىغا ئېگىز بايراق خادىسى قالدالغانىدى. خادىدا مانجۇ خاقانلىقىنىڭ ئەجدىھا سۈرەتلىك سېرىق يىپەك بايرىقى شامالدا لەپىلدەپ تۇراتتى.

خاقانى چىن چەنلۇڭ خان چېدىرنىڭ ئالدىغا كەلگەندە يەردە يۈكۈنۈپ ئولتۇرغان سۇلانلارنىڭ دۈمبىسىگە دەسسەپ تۇرۇپ ئاتتىن چۈشتى ۋە خان چېدىرنىڭ ئوچۇق تۇرغان ئىشىكىدىن كىرىپ، ئالتۇن تەختكە بېرىپ ئولتۇردى ۋە سۇلانلارنىڭ بىرىگە «زوراغالىق كېڭىشى» نىڭ قاتناشقۇچىلىرىنى خان چېدىرىغا چاقىرىشنى بويرۇدى.

خاقانى چىننىڭ بۇرۇندىن تارتىپ داۋام قىلىپ كېلىۋاتقان ئادىتىگە ئاساسەن مانجۇ سەلتەنتىنىڭ مۇھىم ئىشلىرىنىڭ ھەممىسى مۇشۇ «زوراغالىق كېڭىشى» نىڭ مۇھاكىمىسىدىن ئۆتكەندىن كېيىن ئاندىن خان تەرىپىدىن پەرمان، يارىلىق شەكلى ئارقىلىق ئالەمگە ئېلان قىلىناتتى. خان ھۇزۇرىدىكى بۇ زوراغالىق كېڭىشىگە شاھزادىلەر، ئىنالچىلار، بەيلى - بەيسىلەر ۋە شىغاۋۇل پىرقىسى، مەنسەپ، تۇتۇق پىرقىسى، جازا پىرقىسى، تەمرات پىرقىسى، لەشكىرى پىرقە، سېلىق، تۈتۈن پىرقىسى قاتارلىق ئالتە پىرقىنىڭ ۋەزىرلىرى، ھۆدەيچى، مۇراسىم بېگى، مۇشاۋىر، ساراينىڭ چىۋىن قورۇغۇچىسى، دارىلئولۇمنىڭ باش ئۆلىماسى قاتارلىق توققۇز بەگ - بىگات قاتنىشاتتى.

بۈگۈنكى «زوراغالىق كېڭىشى» نىڭ قاتناشقۇچىلىرى ئەزەلدىن ئاچچىقى چىرايغا چىقمايدىغان چەنلۇڭ خاننىڭ قاتتىق غەزەپلەنگەنلىكىنى تۇنجى قېتىم كۆرمەكتە. ئۇ ئالتۇن تەختتە

خۇددى خوخا - تىكەننىڭ ئۈستىدە ئولتۇرغاندەك بىئاراملىنىپ
ئولتۇراتتى. ئۇنىڭ چىشلىرى غۇچۇرلايتتى، كۆزى ئالىياتتى.
مۇشۇ تاپتا ئۇ خۇددى بىر توپ غالجىر ئىتنىڭ ئوتتۇرىسىدا
ئەسەبىيلەرچە خىرىس قىلىپ تۇرغان چىلبۇرگە ئوخشاپ
قالغانىدى.

كېڭەش ئەھلىنىڭ ھەممىسى سۈكۈت ئىچىدە چەنلۇڭغا
تىكىلىپ جىم ئولتۇراتتى.

ئاخىر، جىمجىتلىقنى چەنلۇڭ ئۆزى بۇزدى:

— ھۆرمەتلىك زاتى ئالىيلار، — دېدى ئۇ تەئەددى بىلەن
دانە - دانە سۆزلەپ تۇرۇپ، — سىلەر ئېيتىپ بېقىڭلارچۇ،
بىزنىڭ ھەممە ئىشىمىزدىن زادى مۇشۇنداق چاتاق چىقىپلا
تۇرامدۇ ياكى بولمىسا جۇڭغارىيىگە ئۆزىمىز قوشۇن باشلاپ
بارامدۇق؟!

چەنلۇڭ غەمكىن نەزەرىنى ھەربىر كىشىنىڭ ئۈستىدىن
يۈگۈرتۈپ ئۆتۈپ، ئەڭ ئاخىرىدا يېقىندا خالخە شاھزادىسىلىك
مەرتىۋىسىگە ئائىل بولغان كۈلۈنچىن دورجى ئۈستىگە
ئاغدۇردى.

خالخە شاھزادىسى كۈلۈنچىن دورجىنىڭ بېشىدىكى قارا
بۇلغۇن تېرىسىدىن تىكىلگەن تۆتلىك كەڭلىكتىكى يان
گىرۋەكلىك دىڭ قالىپقى ئاستىدىكى پېشانىسىدىن تەر چىپ -
چىپ ئاققىلى تۇردى. ئۇ ئاۋازىنى سوزۇپ سۆزلەشكە باشلىدى:
— مېنىڭچە... ھازىر... يۈرۈش قىلىشنىڭ ۋاقتى
ئەمەس... ئەڭ بولمىغاندا مۇۋاپىق ئەمەس...
— نېمە ئۈچۈن؟ — چەنلۇڭ چىرايىنى ئۆزگەرتىمەستىن
تۇرۇپ سورىدى.

— 8 - ئاينىڭ 19 - كۈنى، ئامۇرسەنا ئۇلانغول دەرياسى
بويىدا بوغدا خان تەرىپىدىن بېرىلگەن مۆھۈرنى تاشلاپ بېرىپ،
«يايلاقنى چۆڭگىلەپ كەلگەندىن كېيىن ئاندىن ئاستانىگە تەزىمگە

بارۇرمەن» دەپ بارگاھتىن چىقىپ كەتتى. كېيىن ئاڭلىساق، ئۇ شۇ كۈننىڭ ئەتىسىلا ئېرتىش بويىدىن قېچىپ چىقىپ، يولبويى ئەلنى بۇلاڭ - تالاڭ قىلىپ مېڭىپتۇدەك. ئەيىنلىرى ئىككى يۈزدەك سۇلۇن ۋە يۈزدەك خالغە چېرىكنى ئېلىپ كەينىدىن قوغلاپ ماڭغان بولساممۇ، ئۇ زادىلا يېنىك بەرمىدى. كېيىن ئېلىنچىن دورجىدىن كەلگەن مەلۇماتتىن قارىغاندا، ئامۇرسەننىڭ ھازىر نەدە ئىكەنلىكىمۇ تازا ئېنىق ئەمەس ئوخشايدۇ. نىھايەت، ئۇ تارباغاتايدا بولمىسا، نەگە بارار؟ ياكى بولمىسا، قېچىپ خوتۇننىڭ قوۋمىنىڭ قىشلاقلىرىدىن بىرىگە بېرىۋالدىمۇ؟ ئۇنداق بولسا، ئۇ نېمىشقا خوتۇن - بالىلىرىنى ئۆزى بىلەن بىللە ئېلىپ ماڭمايدۇ؟ ياكى خالغە موڭغۇللىرىنى پاراكەندە قىلىش ئۈچۈن قوبدۇ تەرەپكە ئۆتۈپ كەتتىمۇ؟ ئامۇرسەننىڭ بوغدا خان تەرىپىدىن بېرىلگەن مۆھۈرنى تاشلاپ بېرىپ پېشىنى قېچىپ كەتكىنىگە قارىغاندا، ئۇ ئويۇن ئويناۋاتقان بولمىسۇن يەنە؟ ئارىلىق يىراق بولغانلىقتىن بۇ ئىشقا بىرىنمە دېمەك قىيىن،^① — دېدى خالغە شاھزادىسى كۈلۈنچىن دورجى چەنلۇڭغا قاراپ. خاننىڭ ئۈندىمىگەنلىكىنى كۆرۈپ، ئۇ سۆزىنى يۈرەكلىك بىلەن داۋاملاشتۇردى:

— ناۋادا، ئالدىدا ماقۇل دەپ، كەينىدىن لەۋزىدىن يېنىۋېلىپ ئاسىيلىق دۈمبىقىنى چېلىپ چىققان ئادەمنى قانداق قىلىش كېرەك؟ يەنىلا ئۇنى ئەل بولۇشقا چاقىرىپ، ئىنسانغا دالالەت قىلىپ باقساق، مانجۇ سەلتەنىتىنىڭ شاپائىتى بىلەن ئۇنى تەسىرلەندۈرۈپ باقساقمىكىن دەيمەن. مېنىڭچە بۇ چارە بويىچە بولغاندا، زىخۇم كۆيمەيدۇ، كاۋاپمۇ كۆيمەيدۇ! چۈنكى ساۋابمۇ لازىم، تاماقمۇ لازىم — دە!

— ئۇنداق دېيىشكە بولمايدۇ! — دەپ كەسكىن ئېيتتى

① «بۈيۈك چىڭ سۇلالىسى گاۋزۇڭ خان دەۋرىدا يېزىلغان ئوردا خاتىرىلىرى»، 496 - جىلد 4، - 5 - بەتلەر. چەنلۇڭنىڭ 20 - يىلى 9 - ئاينىڭ 12 - كۈنى.

چەنلۇڭ قاتتىق ئاۋازدا، - بۇ ئالەم شۇنداق ئالەم، جۇڭغارىيە بىلەن مۈلكىي قەشقەرىيە مانجۇ سەلتەنتىنىڭ ھايات - ماماتلىقى بىلەن مۇناسىۋەتلىك! نىھايەت، سەلتەنتىمىزنىڭ تەقدىرى بىلەن مۇناسىۋەتلىك بۇنداق زور ئىشتا يۇمشاق قوللۇق قىلىشقا زادى بولمايدۇ! سەلتەنتىمىزنىڭ ئىززەت - ئابرويىغا زامان بولىدىغان مۇشۇنداق گەدەنكەش ئىسيانچىلارنى ئۆز ۋاقتىدا يوقىتىپ تۇرمىغاندا، تېخىمۇ كۆپ ئادەملەرنىڭ ئۆلۈمىگە سەۋەبچى بولۇپ قالغىمىز. چۈنكى، زىرائەتلەرگە چۈشكەن ھاشاراتلارنى يوقىتىپ تۇرمىساڭ، رىزىقنىڭ كېمىيىپ كەتمەيدۇ؟ چەنلۇڭ «زوراغالىق كېڭىشى» نىڭ قاتناشقۇچىلىرىغا بىر قۇر قاراپ چىقتى. مۇشۇ تاپتا ئۇنىڭ كۆڭلىدە جۇڭغارىيەدە يۈز بەرگەن ئامۇرسەنا ئىسياننى قانداق باستۇرۇش ھەققىدىكى چارە - تەدبىر پىشىپ يېتىلىۋاتقانىدى.

— جۇڭغارلار ئۆز ئارا يېغا - غەلىيان قىلىشىپ، ئۆز قوۋملىرىنى ئوتقا ئىتتىردى، — دېدى ئۇ سالماق ۋەزىندە سۆزلەۋېتىپ، — ئەل ئاسايىشلىق تاپالمىدى. بىز غەلىيانغا پاتقان بۇ ئەلنى ئوت ئىچىدىن قۇتقۇزۇپ چىقىش ئۈچۈن بىرلىككە كەلتۈرۈش ئىشىغا تۇتۇش قىلدۇق. بىزنىڭ بۇ ئىشىمىز تەڭرىنىڭ كۆڭلىگە ياقىدۇ. پۇقرالارنىڭ راينى ئۆزىگە تارتىدۇ. شۇڭا، تەڭرى لەشكەرلىرىمىزنى ئالاھىدە ئىككى تارماغا بۆلۈپ، بۇ ئەلدىكى ئاسىيىلارنى جازالاشقا ئەۋەتتۇق. ھەرقايسى تەيجىلەر ئىگىدارچىلىق قىلىدىغان ئۆتۈك، زەيساڭلار مانجۇ سەلتەنتىنىڭ سۈر - ھەيۋىسىدىن چۆچۈپ، قول ئاستىدىكىلىرىنى باشلاپ بىزگە بەيئەت قىلماقتا ۋە سەلتەنتىمىز ئۈچۈن تۆھپە - خىزمەت كۆرسىتىشكە ئالدىرىماقتا. ئەلھال، ئىلى دىيارى ئاخىر تىنچىپ، داۋاچىنى تۇتتۇق. مانجۇ سەلتەنتىنىڭ شاپائىتىنى پاناھ تارتىپ بىزگە خىزمەت قىلغانلارغا مەرتىۋە - مەنەسپ بەردۇق. جۇڭغارلار ئەسلىدە تۆت ئۇيرات قەبىلىسىگە بۆلۈنەتتى.

ھالا بۈگۈنمۇ يەنە شۇ تۆت قەبىلە بويىچە يەنىلا ئۆزلىرىنىڭ خانلىرىغا تەۋە بولۇپ تۇرۇۋەرسۇن. غالىزاتى دورجى جوراس خانى بولۇپ تەيىنلەنسۇن؛ چېلىن دۆربىت خانى بولۇپ تەيىنلەنسۇن؛ چاگدۇر مانجى خۇشۇت خانى بولۇپ تەيىنلەنسۇن؛ بايار خۇيت خانى بولۇپ تەيىنلەنسۇن؛ خوتۇن ئېمگىن، داۋە، بورۇل قاتارلىق تەيىنلەرگە بەگلىك مەرتىۋىسى بېرىلسۇن؛ باتاي، مانجى، ئېلچىن، داڭبا قاتارلىق تەيىنلەر بىرىنچى دەرىجىلىك جاساق تەيىجى بولۇپ تەيىنلەنسۇن؛ لوپساق، بايىن ساغان، چۇجاپ، ئانۇش، بىنتاش، سۇنۇم، دەنزىك، نورۇب قاتارلىقلارغا جاساقلىق دەرىجىسى بېرىلسۇن! ... ①

خاقانى چىن چەنلۇڭنىڭ بۇ قارارىدىن تەسىرلەنگەن كېڭەش ئەھلى:

— ھەسسەنات، قۇتلۇق كەرەملىك خاقانىمىز، ياشىغايلا، ياشىغايلا، تۈمەن مىڭ يىل ياشىغايلا! — دەپ ئالقمىش ساداسى ياڭراتتى.

بۇ — خاقانى چىن چەنلۇڭنىڭ بارغانسېرى يامانلىشىپ كېتىۋاتقان مۈلكىي تۈركىستان ۋەزىيىتىنى دەرھال ئوڭشاش ئۈچۈن قوللانماقچى بولغان چارە - تەدبىرلىرىنىڭ بىر قىسمىلا ئىدى، خالاس.

چەنلۇڭ ئىلىغا ئىككىنچى داپقۇر ئەسكەر چىقىرىش ئۈچۈن كېڭەش ئەھلىگە ھەربىي جەھەتتە بەزى زورۇر بولغان تەدبىرلەرنى قوللىنىش لازىملىقى ھەققىدە بېشارەت بەردى. بۇ تەدبىرلەر: يۇڭ چاڭنى ۋەزىپىسىدىن ئېلىپ تاشلاپ، ئۇنى گاستانىگە قايتۇرۇپ كېلىپ، گۇناھىنى سۈرۈشتە قىلىش؛ سېلىنىشى غەربنى تىنچىتىقۇچى سانغۇن، دالداڭخانى چېگرانى تىنچىتىقۇچى

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 496 - جىلد، 26 -، 28 - بەتلەر. چەنلۇڭنىڭ 20 - يىلى 9 - ئاينىڭ 18 - كۈنى.

چەققۇل يانداش سانغۇن، زالا فېئىئانى چېگرىنى تىنجىتقۇچى ئوڭ قول يانداش سانغۇن قىلىپ تەيىنلەپ، ئىلىغا ئىككىنچى دايقۇر ئەسكەر چىقىرىش ئىشنى كونكرېت تەشكىللەشكە مەسئۇل قىلىش قاتارلىقلارنى ئۆز ئىچىگە ئالاتتى...

* * *

مىلادى 1756 - يىلى 2 - ئايدا، خاقانى چىننىڭ ئىلىغا يۈرۈش قىلغۇچى قوشۇنلىرى ئىككى تارامغا بۆلۈنۈپ قوۋۇقتىن چىقتى. غەربىي تارامدىكى قوشۇنغا سېلىن، يۇباۋلار باش بۇغ بولدى؛ شىمالىي تارامدىكى قوشۇنغا خادا خاقانلىقلار باش بۇغ بولدى. خاقانى چىننىڭ قوشۇنلىرى ئۇدۇل ئىلىغا باستۇرۇپ كېلىپ، شۇ يىلى 3 - ئايدا ئىلىنى ئىككىنچى دايقۇر بېسىۋالدى. ئامۇرسەنانىڭ قول ئاستىدىكى ئادەملىرىدىن تەسلىم بولغىنى تەسلىم بولۇپ، ئەسەرگە چۈشكىنى ئەسەرگە چۈشۈپ، تۈزۈك ئادىمى قالمىدى. ئاخىر ئۇ قۇدرەتلىك دۈشمەن ئالدىدا ئامالسىز قېلىپ: «تەيجى نورۇب ئامۇرسەنانى تىرىك تۇتۇۋاپتۇ» دەپ گەپ تارقاتتى. مانجۇ سانغۇنى يۇباۋ بۇنىڭ ھىيلە ئىكەنلىكىنى خىيالىغىمۇ كەلتۈرۈپ باقمىدى. ئۇ تېز ئىلگىرىلەپ كېتىۋاتقان قوشۇنغا ئۆز جايىدا توختاپ، ئامۇرسەنانىڭ تەسلىمىنى قوبۇل قىلىشقا تەييارلىنىشىنى بۇيرۇدى. سېلىنمۇ ئىشنىڭ ئالدى - كەينىنى ئويلاپ باقماستىن، ئاستانىگە تۆھپە مەلۇم قىلىپ، ئىنئام ئېلىشقا ئالدىراپ كەتتى. ئامۇرسەنا ھىيلە ئىشلىتىپ مانجۇ قوشۇنلىرىنى ئۆز جايىدا توختاشقا مەجبۇر قىلغاندىن كېيىن ئۆزىنى بىرەر قۇر ئوڭشۇۋالدى - دە، يېقىنلىرىنى ئېلىپ، قورغاس ئارقىلىق ئىسسىقكۆل ئەتراپلىرىغا قېچىپ كەتتى. شۇنىڭ بىلەن خاقانى چىن قوشۇنلىرىنىڭ ئامۇرسەنانى تۇتۇش يولىدا كۆرسەتكەن ھەممە ئەجىر - تۆھپىسى پۈتۈنلەي

شامالغا سورۇلدى. خاقانى چىن سېلىن بىلەن يۇباۋلارنى خىزمىتىدىن ئېلىپ تاشلاپ، ئۇلارنى خىزمەت كۆرسىتىپ گۇناھىنى يۇيۇشقا بۇيرۇپ، دالداگانى غەربنى تىنچىتىقۇچى سانغۇن قىلىپ تەيىنلىدى ۋە غەربىي تارامدىكى قوشۇنلارنىڭ باش بۇغلۇق ۋەزىپىسىنى ئۇنىڭ زىممىسىگە يۈكلدى. خاداخاننى چېگرانى تىنچىتىقۇچى چەپقول يانداش سانغۇن قىلىپ تەيىنلەپ، شىمالىي تارامدىكى قوشۇنلارنىڭ باش بۇغلۇق ۋەزىپىسىنى ئۇنىڭ زىممىسىگە يۈكلدى ھەمدە جاۋ خۇينى چېگرانى تىنچىتىقۇچى ئوڭ قول يانداش سانغۇن قىلىپ تولۇقلاپ، ئۇنى ئىلىدا تۇرۇشلۇق مانجۇ قوشۇنىغا باش بۇغ قىلىپ تەيىنلىدى.

ۋەزىيەتنىڭ تەرەققىياتىدىكى بۇنداق ئۆزگىرىش ئامۇرسەننى يەنە بىر قېتىم ھالاكەت گىردابىدىن قۇتۇلدۇرۇپ قويدى. بۇ ۋەقەلەر 1756 - يىلى كەبىسە 9 - ئايدا يۈز بەرگەندى. قىش پەسلى كىرىپ قالاي دەپ قالغانلىقتىن، خاقانى چىن ئۆزىنىڭ ئىككى تارامدىكى قوشۇنىنى چېكىندۈرۈشكە مەجبۇر بولدى. مانا مۇشۇنداق بىئەپ ئەھۋالدا، خاقانى چىن چەنلۇڭ جۇڭخارىيە ئالدىنقى سېپىدە جەڭ قىلىۋاتقان مانجۇ قوشۇنلىرىنىڭ سانغۇنى دالداگانا يارلىق چۈشۈرۈشكە مەجبۇر بولدى...

* * *

بورتالا دەرياسىنىڭ شىمالىي قىرغىقىغا جايلاشقان ساغانتۆڭگى ئەتراپلىرى خۇددى بۇنىڭدىن بەش يۈز يىل ئىلگىرىكى يىللاردا چىڭگىزخاننىڭ ئاتلىق ئەسكەرلىرى بۇ مەشھۇر دەريادا پاكار قالماق ئاتلىرىنى سۇغارغان چاغدىكىدەكلا گۈزەل ئىدى. كەڭ يېيىلىپ ئاقىدىغان زۇمرەتتەك سۈزۈك دەريا سۈيى بىنەم يانباغىرلارنى بويلاپ ياپيېشىل دەرەخلىكتىن ئاستا ئېقىپ ئۆتەتتى. ئۇرۇش مالىمانچىلىقىدا ئاھالە قىرىلىپ

كەتكەنلىكتىن ئۇ يەر - بۇ يەرلەردە كۆرۈنگەن يېزا - قىشلاقلار ئادەمسىز قورۇق قىلىپ قالغانىدى. تەپتەكشى يايلاق كۈن چىقىش تەرەپكە سوزۇلغان، بولۇتلارنىڭ ئەكسى سۇدا لەيلەپ تۇراتتى. مىلادى 1757 - يىلى 4 - ئاينىڭ ئوتتۇرىلىرىدا ئىلىدا تۇرۇشلۇق مانجۇ قوشۇنلىرى چېگرانى تىنچىتىۋېتىپ ئوڭ قول يانداش سانغۇن جاۋ خۇيىنىڭ قوماندانلىقىدا شەرق تەرەپكە يۈرۈش قىلغان پۇرسەتتىن پايدىلىنىپ، جوراس خانى غالىزىڭ دورجى بىلەن خۇيىت خانى بايارلار ئىسيان كۆتۈرۈشتى. ئىسسىقكۆل ئەتراپلىرىغا قىچىپ كەتكەن ئامۇرسەنا بۇ خەۋەرنى ئاڭلىغاندىن كېيىن دەرھال بورتالا دەرياسىنىڭ بويىدىكى ساغانتۇڭگىگە يوشۇرۇن قايتىپ كېلىپ، خاقانى چىنغا قارشى غالىزىڭ دورجى بىلەن ئىتتىپاق تۈزدى ۋە ئۆزىنىڭ قارارگاھىنى ساغانتۇڭگىگە قۇردى.

ئامۇرسەنانىڭ بارگاھى يايلاقنىڭ قاپ ئوتتۇرىسىغا تىكىلگەن بولۇپ، چېدىر ئالدىغا قالدالغان ئېگىز خادىدا ئۇنىڭ قارچىغا سۈرەتلىك ئاق تۇغى لەپىلدەپ تۇراتتى. ئۇزۇن خادىنىڭ ئۈستىگە توغرىسىغا باغلاپ قويۇلغان بىر ياغاچقا بەش دانە قاراتاز قۇيرۇقى ئېسىلغانىدى. بۇ خىل مۇقەددەس بايراق - ئۇنىڭ ئېگىسىنىڭ قەدىمكى زاماندا دۇنيانى بويىسۇندۇرغان بۈيۈك ئىستېلاچى چىڭگىزخاننىڭ ئەۋلادى ئىكەنلىكىنى بىلدۈرەتتى. مۇڭغۇللارنىڭ ئۇدۇمى بويىچە، پەقەت چىڭگىزخان پۇشتىدىن بولغان خانزادىلەرلا بۇنداق مۇقەددەس تۇغ - ئەلەملەرنى ئېسىشقا مۇشەرەپ بولالايتتى.

ئامۇرسەنانىڭ بارگاھى كەرگىلىرى ئالاھىدە چوڭ قىلىپ ياسالغان يوغان كىگىز ئۆي ئىدى. تۆردىكى چاڭغىراقنىڭ ئاستىغا قارچىغا كەشتىلەنگەن ئىككى دانە ئاق تۇغ چەپراس قىلىپ ئېسىلغانىدى. بۇ جۇڭغارلارنىڭ چىرىنغار، بىرىنغار بايراقلىرى ئىدى. بۇ ئىككى تۇغنىڭ قاپ ئوتتۇرىسىغا ئامۇرسەنانىڭ پۈتۈن

جۇڭغار قوشۇنلىرىغا قوماندانلىق قىلىدىغان توققۇز جەركىلىك قوتاز قۇيرۇقىدىن قىلىنغان تۇغى ئېسىلغانىدى. كىگىز ئۆيىنىڭ ئوتتۇرىسىغا قويۇلغان يوغان ماڭغالىنى چۆرىدەپ مويى ئۆسكىلەڭ كەلگەن تۆت چاسا تۈگە تېرىسى سېلىنغانىدى.

بۈگۈن پۈتكۈل جۇڭغار قەبىلىلىرىنىڭ خانلىرى قاتناشقان قۇرۇلتاي ئامۇرسەنانىڭ مۇشۇ كىگىز ئۆيىدىن قىلىنغان بارگاھىدا ئۆتكۈزۈلمەكچى ئىدى.

بەلگىلەنگەن ۋاقىت يېتىپ كېلىشى بىلەن تەڭ، پۈتۈن قۇرۇلتاي ئەھلى ئىككى قولىنى كۆكسىگە قويۇشۇپ، كىگىز ئۆيىنىڭ ئىككى قانتىغا خىتايچە ئەجدىھا سىزىلغان ئىشكىنى ئېچىپ بارگاھىنىڭ ئىچىگە كىرىپ كېلىشتى.

قۇرۇلتاي ئەھلى ئارىسىدا بىر خۇشۇت قەبىلىسىنىڭ خانى بولمىغانلىقىنى ھېسابقا ئالمىغاندا، جوراس قەبىلىسىنىڭ خانى غالىزىڭ دورجى، خۇيت قەبىلىسىنىڭ خانى بايار، سابىق خاقانى چىننىڭ سەركەردىسى، چىگرانى تىنچىتقۇچى چەپقول يانداش سانغۇن چىڭخىنزاپ قاتارلىقلار بار ئىدى.

جوراس خانى بىلەن خۇيت خانى خاقانى چىننىڭ ئايماق - خوشۇن تۈزۈمىنى يولغا قويۇشقا بۇرۇندىن تارتىپ نارازى ئىدى. شۇڭا، ئامۇرسەنا ئىسيان كۆتۈرگەندىن كېيىن مىلادى 1756 - يىلى 11 - ئايدا جوراس خانى غالىزىڭ دورجى بىلەن خۇيت خانى بايارلارمۇ شەرق تەرەپتىكى ئۈرۈمچىدە ئىسيان كۆتۈرۈشتى. بۇ چاغدا ئىسسىقكۆل تەرەپكە يۈرۈش قىلماقچى بولۇپ تۇرۇۋاتقان خاقانى چىننىڭ جاۋ خوي قوماندانلىقىدىكى قوشۇنلىرى ئۈرۈمچىدىكى جۇڭغارلار ئىسياننى باستۇرماقچى بولۇپ، كەينىگە قايتىشتى. دېمەك، ئۈرۈمچى ۋەزىيىتىنىڭ بۇنداق تېز سۈرئەتتە ئۆزگىرىشى ئامۇرسەناغا بولغان ھەربىي جەھەتتىكى بېسىمنى زور دەرىجىدە ئاجىزلاشتۇرۇۋەتكەندى.

ئامۇرسەنا كەينى تېمىغا قارچىغا سۈرەتلىك ئاق تۇغ

ئېسىلغان بارگاھنىڭ تۆر تەرىپىدە سالاپەت بىلەن ئولتۇراتتى. ئۇ تەخمىنەن 34 - 35 ياشلاردىكى ئېگىز بويلۇق، كېلىشكەن، تەن بەل بىر يىڭىت بولۇپ، ئۈچىسىغا ئېسىل خىتاي يىپىكىدىن قالماقچە تون، بېشىغا تۆت گەن گىرۋەكلىك جۇڭغارچە قارا بەرقۇت دىڭ قالپاق كىيگەنىدى. ئۇنىڭ نەپىس ئىشلەنگەن نىقابىتەك ئاق سۈزۈك چىرايى تولىمۇ مەغرۇرانە كۆرۈنەتتى. سەل ياپىلاق كەلگەن يۈزىنىڭ ئۈستىگە جايلاشقان پاناھ بۇرنىنىڭ تۆشۈكلىرى ئۇنىڭ قاملاشقان بەستىگە نۇقسان بولۇپ تۇراتتى. چىرايىدىكى ھەرقانداق بىر كىچىك ئۆزگىرىشمۇ تامامەن ئۇنىڭ مۇشۇ پاناھ يېرىدىلا ئىپادىلىنىپ تۇراتتى. بەزى چاغلاردا ئۇنىڭ ئىچكى دۇنياسىدىكى ھېسسىياتى دولقۇنلانسا، پاناھ بۇرنى جايلاشقان چىرايىدىكى رەڭ ئۆزگىرەتتى. بۇنداق چاغلاردا ئۇنىڭ بۇرۇن تۆشۈكلىرى بىر كېڭىيىپ - بىر تارىيىپ، ئاجىزلىشىپ قالغان قان تومۇردەك مىدىرلايتتى - دە، پۈتكۈل رەڭگى - رۇيىدا بىر خىل مەككەرلىق، ۋەھشىيلىكتەك روھىي ھالەت زاھىر بولاتتى. ئەگەر كىشىلەر يەنىمۇ تەپسىلىي كۆزىتىدىغان بولسا، ئۇنىڭدىكى بۇنداق روھىي ھالەتنى پەيدا قىلغۇچى كۈچ ئۇنىڭ جاۋغايلىرىغا ھەم كۆز چاتاقلىرىنىڭ قۇيرۇقلىرىغا قىسقا - قىسقا، ئەمما بەك تۈز ۋە ئىنچىكە قورۇقلارنى سېلىشقا ئۈلگۈرگەنلىكىنى كۆرۈۋېلىش نەس ئەمەس ئىدى. بىراق، بۇنداق روھىي ھالەت ئىچىدىمۇ ئۇنىڭ چىرايىدا يەنىلا ئۇنىڭ ئۆز مەقسىتىگە يەتمىگۈچە زادىلا توختىمايدىغان بىر قەيسەرلىك ئىپادىلىنىپ تۇراتتى.

خۇيت خانى بايار ئالدى بىلەن ئارىلىقتىكى سۈكۈتنى بۇزۇپ، ئۈمىدۋارلىق بىلەن كۈلۈپ تۇرۇپ سۆزلىدى:

— ئۇزاقتىن بېرى بىز ئۈمىد قىلىپ كەلگەن بۈيۈك ئۇرۇشنىڭ پەيت - سائىتى يېتىپ كەلگەن ئوخشايدۇ. قەدىردان جۇڭغار خانى، تېنىڭ سالامەتمۇ؟ قۇۋۋىتىڭ تولۇقمۇ؟ كۆڭلۈك

ئازادىمۇ؟ ئىككى بىلىكىڭدە كۈچ - قۇۋۋەت ئېشىپ - تېشىپ تۇرامدۇ؟

— كۆك تەڭرىگە رەھمەت! — دېدى ئامۇرسەنا جاۋابەن، ئورنىدىن سەل قىمىرلاپ قويغاندىن كېيىن، — سالامەتلىكىم ياخشى، ئىككى بىلىكىمدە كۈچ - قۇۋۋەت ئۇرغۇپ، ئېشىپ - تېشىپ تۇرۇپتۇ. بوغدا خاننىڭ مېنىڭ بېشىمنى ئېلىشى ئانچە ئاسانغا چۈشمەس، دەپ ئويلايمەن. چۈنكى، مېنى ئۇلۇغ ئەجدادىم جاھانگىر چىڭگىزخاننىڭ روھى يۆلەيدۇ! بوغدا خان شۇنى بىلىپ قويسۇنكى، مەنكى ئامۇرسەنا ئۇنىڭ بېشىغا چۈشكەن بىر بالا - قازادۇرمەن! لاۋۇلداپ كۆيۈپ تۇرغان ئوتتۇرمەن، ئېقىپ تۇرغان دەريادۇرمەن. مۇبادا، بوغدا خان ماڭا يېقىنلاشسا يا كۆيىدۇ، يا ئاقىدۇ؛ نەتىجىدە ياكى كۈلى كۆككە سورۇلىدۇ، ياكى بولمىسا تېنى بېلىقلارغا يەم بولىدۇ.

— ھۆرمەتلىك جۇڭغار خانى ئامۇرسەنا نويانىنىڭ ئېيتقانلىرى توغرا، — دېدى قېرى جوراس خانى غالىزىڭ دورجى ئۈچتەك ئاقارغان ساقاللىرىنى سىلاپ تۇرۇپ، — باھادىرلىرىمىزنىڭ روھى ئۈستۈن، بوغدا خاندىن ئەنت - ئۆچىمىزنى ئېلىشنى كېچەيۈ - كۈندۈز ئارزۇ قىلىشماقتا. ماللىرىمىزنى ئوبدان سەمرىتىۋالدۇق. ئەلھال، موڭغۇللارنىڭ غالىب ۋە قۇدرەتلىك ئۇرۇش خۇداسى سولدى دەل ھازىر بېشىمىزدا ئەگىپ يۈرمەكتە، قۇدرەتلىك موڭغۇللارنىڭ زېمىنىدىن ئىس - تۈتەك، چاڭ - توزانلارنى پەلەككە كۆتۈرۈشنى سەۋرچانلىق بىلەن كۈتمەكتە. بۇ قېتىم بىزنىڭ بوغدا خانغا قارشى يۈرۈشىمىز تارىختىكى تەڭداشسىز بۈيۈك ئەجدادىمىز چىڭگىزخاننىڭ يۈرۈشلىرىدەك دۇنيانى زىلزىلىگە سالغۇسى. ھازىرقىدەك بىر يەڭدىن قول، بىر ياقىدىن باش چىقىرىدىغان ئىش بىز جۇڭغارلار ئىچىدە ئىلگىرى كۆپ كۆرۈلمىگەن!

— شۇنداق، شۇنداق، كۆپ كۆرۈلمىگەن!

قۇرۇلتاي ئەھلى گۈرۈلدىشىپ ئۇنىڭ سۆزىنى ماقۇللاشقان بولسىمۇ بىراق «ھەر كالىدا بىر خىيال» دېگەندەك، قۇرۇلتايدا ئولتۇرغانلارنىڭ ھەرقايسىسىنىڭ ئۆز كۆڭلىگە پۈككەنلىرى بار ئىدى. مەسىلەن، بايامقى مەردانە سۆزلەرنى قىلغان قېرى جوراس خانى غالىزىڭ دورجىنى ئېلىپ ئېيتساق، ئۇ ئىلگىرى ئۆزىنىڭ ئوغلى نورۇب لىڭچىنى باش تەيجى قىلىش ئۈچۈن دەسلەپتە خاقانى چىن تەرەپتە تۇرۇپ، ئامۇرسەناغا قارشى چىققانىدى. نورۇب لىڭچىن ئولتۇرۇلگەندىن كېيىن ئۇنىڭ ئۆزىنىڭ باش تەيجى بولغۇسى كېلىپ قالدى. ئۇنىڭ ئۈستىگە، خاقانى چىن جۇڭغارىيىدە ئايماق - خوشۇن تۈزۈمىنى كۈچەپ يولغا قويۇۋىدى، ئۇنىڭغا نارازى بولدى. چىڭخىزىنىڭ خاقانى چىنغا قارشى چىققانلىقىدىن ئىلھاملانغان بايارخان مانجۇ سانغۇنى جاۋ خۇيىنىڭ ئۈرۈمچى تەرەپلەرگە لەشكەر تارتىپ كەتكەنلىكىدىن پايدىلىنىپ قوۋمىنى باشلاپ بورتالا تەرەپكە قېچىپ كەلدى ۋە بۇ يەردە ئامۇرسەنا بىلەن ئىتتىپاق قۇردى.

— بىز ھەممىمىز بوغدا خاننىڭ نىيەت - ئەھۋالىنىڭ نېمە ئىكەنلىكىنى ئوبدان بىلىمىز، — دېدى ئامۇرسەنا قۇرۇلتايدىكىلەرنىڭ جىمىپ كەتكەنلىكىنى كۆرۈپ، — ئۇنىڭ ھەرقايسىڭلارنى ئۆز ئېلىڭلارغا خان، تەيجى قىلىپ تەيىنلەپ يارلىق چۈشۈرگەنلىكى سىلەرنى ئالداپ قاپقانغا دەسسەتمەكچى بولغانلىقىنى كۆرسىتىدۇ. چۈنكى، يولۋاسنىڭ ئاقىرىپ كۆرۈنگەن چىشىلىرى تەبەسسۇم قىلىشتىن دېرەك بەرمەيدۇ! مېنىمۇ خان قىلىپ يارلىق چۈشۈرگەنمۇ؟ ئۇنىڭ ھەرقايسىمىزغا بىردىن قەبىلىنىڭ خانلىق مەرتىۋىسىنى «ئىلتىپات» قىلغانلىقى ئۇنىڭ بىزنى مەنسەپ ئاسارىتى بىلەن بەند قىلماقچى بولغانلىقىنىڭ ئەڭ ئېنىق ئىسپاتى ئەمەسمۇ؟ چۈنكى، مەنسەپ ئاسارىتى بىلەن بەند قىلىنغان ئادەمنىڭ باغلاپ قويۇلغان يېرىدە قاڭغۇرۇپ قويۇلغان ئاتتەك قاڭقىيىپ تۇرماقتىن باشقا ئامالى

يوق. ئادەم ئەسلىدە ھەرقانچە ھوشيار، ھەرقانچە بەقۇۋۋەت بولغان تەقدىردىمۇ قاڭتۇرۇلۇپ، بەند قىلىنىپ قويۇلغان ئاتنىڭ ھالىغا چۈشۈپ قالغىنىدا، بىچارىلىكتىن باشقا ئامال تاپالمايدۇ. ھۆرمەتلىك خانلار، شۇنى ئېسىڭلاردا مەھكەم ساقلىغايىسىلەركى، ئادەم ئۆز قەدىر - قىممىتىنى چۈشەنگەندىلا مەڭگۈ ھالاك بولمايدۇ!

— توغرا ئېيتتىڭ! يىگىتتەك گەپ قىلدىڭ! — خۇيت خانى بايار جوراس خانى غالىزىڭ دورجىغا لەپىدە قاراپ قويغاندىن كېيىن بوغۇق ئاۋازى بىلەن جاۋاب قايتۇردى، — يۈرۈشكە ئاتلىنىدىغان ۋاقىتتا، يانغان ئاتتەك ئىككى بېقىنغا قاراپ ئۆزىگە دوست ئىزدەيدىغان سەركەردە مېنىڭچە ئەڭ پەس، ئەڭ رەزىل سەركەردىدۇر. قوينۇڭدىكى شېرىن دۈشمەن ئاشكارا دۈشمىنىڭدىن مەڭ باراۋەر خەتەرلىك. ئارسالدى بولۇپ بىر قارارغا كېلەلمەيدىغان ھەرقانداق لىڭناسما ئىتتىپاقداشلارنىڭ بىزگە قىلچىلىكىمۇ پايدىسى يوق! بۇنداق ئالۋاستى ماڭغۇسىنىڭ^① دەرگاھىغا كەتكەي. كۆك تەڭرى ئۇنداق ئادەمنىڭ ئۆمرىنى كالتە، نېسىۋىسىنى كەم قىلسۇن، بېشىغا ئامانلىق، كۆڭلىگە خاتىرجەملىك بەرمىسۇن!

— بولدى قىل، بايارخان، — ئۇنى سۆزلەشتىن توستى ئامۇرسەنا، — كونا ھېساب - كىتابنى قىلىشمايلى. ئۆتكەن ئىشقا سالاۋات! ئورتاق دۈشمىنىمىز بوغدا خاننىڭ ئالدىدا بىزگە ئويۇلتاشتەك ئىتتىپاقلىق، سېرىق مايدەك ئويۇشقا قلىق كېرەكتۇر! بىز بىر ياقىدىن باش، بىر يەڭدىن قول چىقىرىپ، چاقماقتەك تېز ئىلگىرىلىشىمىز كېرەك. بوغدا خاننىڭ لەشكەرلىرىنى رەھىم قىلماستىن قىرىپ تاشلىشىمىز لازىم. چۈنكى، ئۇلارمۇ بىزگە رەھىم قىلمىغان! مەن چىرىنغار

① موڭغۇل رىۋايىتىدىكى بىر ئالۋاستىنىڭ نامى.

قوشۇننى باشلاپ بوغدا خاننىڭ ئەڭ قابىل سەركەردىسى جاۋ خۇيغا ئۆدۈلدىن ھۇجۇم قىلىمەن. بايارخان بىرىنغار قوشۇننى باشلاپ جاۋ خۇيىنىڭ كەينىگە ئايلىنىپ ئۆتۈپ، ئۇنىڭ ئارقا سېپىگە شەبخۇن ئۇرسۇن! ئۇنىڭغا ئالدى ۋە ئارقا تەرەپتىن بىر ۋاقىتنىڭ ئىچىدە ھۇجۇم قوزغىساق، بوغدا خاننىڭ جۇڭغارىيىگە تاجاۋۇز قىلىپ كىرگەن بۇ ئادەمخور قوشۇننىڭ كۈلىنى كۆككە سۈرۈغىلى بولىدۇ. سۆزۈمگە دىققەت قىلغايىسىلەر، ھۇجۇمنى بىرلا ۋاقىتتا تەڭ باشلايمىز! شۇنداق قىلالساقلا، بىزنى مەھكۇملۇققا سالماقچى بولغان بۇ لەنتى مانجۇلارغا ئەجەللىك زەربە بەرگىلى، ئۇلارنىڭ غولىغا كېلىشتۈرۈپ پىچاق ئۇرغىلى بولىدۇ!

بۇ سۆزنى ئاڭلىغان قۇرۇلتاي ئەھلى:
— پاد، نېمىدېگەن ياخشى پىلان بۇ! — دەپ ئۇنىڭغا ئايرىن ئوقۇشتى...

*

*

*

مىلادى 1757 - يىلى 6 - ئاينىڭ 5 - كۈنى، مانجۇلارنىڭ جاۋ خۇي قوماندانلىقىدىكى شىمالىي تارام قوشۇنى بىلەن ئامۇرسەنا باشچىلىقىدىكى جۇڭغارلارنىڭ چىرىنغار قوشۇنى بورتالا دەرياسى بويىدا تۇتۇشۇپ قالدى. جەڭ دۈمبىقىنىڭ بوم سادالىرى جاۋ خۇيىنىڭ سېپىدىن ئاڭلىنىپ، يەر - زېمىننى لەرزىگە سالدى. ئامۇرسەنانىڭ سېپىدىن بۇرغا - كانايىلارنىڭ زارلىنىپ چېلىنغان بوغۇق ئاۋازلىرى ئاسمان گۈمبىزىگە ئۆرلەپ، كۆكنى چاڭ كەلتۈردى. دەھۇل - دۈمباق، بۇرغا - كانايىلارنىڭ سادالىرى ئىچىدە مانجۇلار تەرەپتىن قارا ئايغىرغا مىنگەن بىر سەردار ئات چاپتۇرۇپ چىقتى. ئامۇرسەنانىڭ سېپىدىنمۇ چىلاتتورۇق ئايغىرغا مىنگەن بىر پالۋان ئېتىنى يۈگۈرتكىنىچە

باستۇرۇپ كەلدى. مانجۇ سەردارى ئات چاپتۇرۇپ كەلگىنىچە قولىدىكى نەيزىسىنى جۇڭغار پالۋىنىنىڭ بېشىغا ئۇرغانىدى، جۇڭغار پالۋىنىمۇ قولىدىكى بۆرە چىشلىق ئۈمۈتى بىلەن ئۇنىڭ نەيزىسىنى رەت قىلىپ، مانجۇ سەردارىنىڭ بېشىغا ئۈمۈت بىلەن قايتۇرۇپ ئوردى. ھېلىقى مانجۇ سەردارىمۇ ئۇنى رەت قىلىۋەتتى. شۇنداق قىلىپ بۇ ئىش قىرىق - ئەللىك داپقۇر تەكرارلاندى. ئاخىر ئىككى تەرەپنىڭ قوراللىرى كاردىن چىقىپ، ئۆزلىرى ھالىدىن كېتىشتى. بۇ چاغدا جاۋخوي تەبىل چالدۇرۇپ، مانجۇ سەردارىنى ئۆز سېپىگە قايتۇرۇپ كەلدى. ئامۇرسەنامۇ تەبىل چالدۇرۇپ ھېلىقى جۇڭغار پالۋىنىنى ئۆزىنىڭ سېپىگە قايتۇرۇپ كەلدى.

چىڭقى چۈش مەھەلدە جاۋ خوي ئۈستىگە ئېغىر قۇياق ساۋۇت كىيىپ جەڭگاھقا كىردى ۋە قارشى تەرەپتىن ئامۇرسەنانىڭمۇ جەڭگاھقا چۈشۈپ ئۆزى بىلەن يەكمۇ يەك ئېلىشىشىنى تەلەپ قىلدى.

— ئەي ئاسىي ئامۇرسەنا، — دەپ قولىدىكى گۈرزىسى بىلەن ھەمىلە قىلدى مانجۇ سانغۇنى جاۋ خوي، — بوغدا خان ساڭا نېمە يامانلىق قىلدى، بۇنداق قايتا - قايتا ئىسىيان كۆتۈرگۈدەك؟! — ئۇ شۇنداق دەۋىتىپ، قولىدىكى گۈرزىسىنى ئامۇرسەنانىڭ بېشىغا ئۇرماق بولۇپ ئېگىز كۆتۈردى. بۇ چاغدا ئامۇرسەنامۇ:

— سەن مېنىڭ كاللامنى ئالماق شۇنچە ئاسان، دەپ ئويلىۋىدىڭمۇ؟ — دېگىنىچە بېشىغا تەگمەكچى بولۇپ كېلىۋاتقان گۈرزىنى قولىدىكى بۆرە چىشلىق ئۈمۈتى بىلەن رەت قىلىپ تاشلىدى — دە، قايتۇرۇپ شۇنداق غەزەپ بىلەن بىر قويۇۋىدى، كىشىلەر كۆردىكى، گۈرزە بىلەن ئۈمۈت ئارىسىدىن يالت - يۇلت قىلىپ چاقماق - چاقماق ئوت چىقىپ، سوقۇلغان زەربە ساداسى ئاسمانغا ئۆرلىدى. ئۇلار بىر - بىرى بىلەن ئوتتۇز داپقۇر

گۈرۈزبازلىق ۋە ئۈمۈتبازلىق قىلىشقاندىن كېيىن قوللىرىنى شەمشەرگە ئۈزۈپ، تاكى شەمشەرلىرى پارە - پارە بولغىچىلىك ئېلىشتى. ئۇنىڭدىن كېيىن بىر - بىرىگە سالما تاشلاشتى. مانجۇ سانغۇنى جاۋ خۇي ئۈستىلىق بىلەن سالما تاشلاپ، ئامۇرسەنانىڭ بېشىنى سالما بىلەن باغلىۋالدى. ئامۇرسەنا ئېتىنى بىر سەكرىتىپلا قاتتىق بىر زور قىلىۋىدى، ئاننىڭ كۈچىدىن بېشىغا كىيىلىپ قالغان سالما «تارس!» قىلىپ پارە - پارە بولۇپ ئۈزۈلۈپ كەتتى. ئاخىر ئۇ ھەر ئىككىسى ئاتلىرىدىن سەكرەپ چۈشۈپ، خۇددى غالجىرلاشقان ئىككى قاپلانغا ئوخشاش بىر - بىرىگە پەنج قويۇشۇپ، كۈچ سىناشتى. ھېلى جاۋ خۇي ئامۇرسەنانى ئون قەدەم قوغلاپ كەلسە، ھېلى ئامۇرسەنا جاۋ خۇينى ئون قەدەم كەينىگە چېكىندۈرەتتى. ھەر ئىككى تەرەپنىڭ سېپى ئارىسىدىن دەھشەتلىك پەرياد كۆتۈرۈلدى.

ئۇ ئىككىسى ئېلىشا - ئېلىشا، ھېچكىممۇ ھېچكىمنى يېڭەلمىدى. ئاخىر ئاتلىرىغا مىنىشىپ، بىر - بىرىنى قوغلىشىپ جەڭگاھنى قاپ ئوتتۇرىدىن كېسىپ ئۆتۈپ كېتىشتى. مانجۇلار سېپىدىن يەنە بىر سەردار ئات سالغىنىچە ئۇلارنىڭ ئارقىسىدىن قوغلاپ كەتتى.

— مەن سېنىڭ بوش ئادەم ئەمەسلىكىڭنى سەن جەڭگە كىرگەن چېغىڭدىلا بىلىپ بولغان، — دېدى ئالدىدا قېچىپ كېتىۋاتقان جاۋ خۇي سوغۇق كۈلۈپ تۇرۇپ، — شۇئان گۈرزەم بىلەن بېشىڭغا ئۈرمىغىنىمنىڭ سەۋەبى، مەنمۇ بىر چاغلاردا ساڭا ئوخشاش نەۋقىران، كۈچلۈك باھادىر ئىدىم. سېنى تەسلىم بولارمىكىن دەپ، بىكاردىن - بىكارغا نابۇت قىلىۋېتىشكە كۆزۈم قىيماي رىئايە قىلغانىدىم. قارىغاندا، ھالىڭغا باقماي، جاھاندا مەندىن نوچى ئادەم يوق، دەيدىغان ئوخشاپسەن. «قازان تاشسا، سۇ قۇي» دەپتىكەن. ئۇنداق بولسا مېنىڭدىن خاپا بولما جۈمۈ!، — دېگىنىچە يېنىدىن زەنجىر خىشىنى قولغا ئېلىپ

كەينىدىن تاپ باستۇرۇپ قوغلاپ كېلىۋاتقان ئامۇرسەناغا شۇنداق ئاتقاندى، چاقماق تېزلىكىدە لىپ قىلىپ ئۆزىنى چەتكە ئالغان ئامۇرسەناغا تەگمەي، ئۇنىڭ ئارقىسىدىن قوغلاپ كېلىۋاتقان ھېلىقى مانجۇ سەردارىنىڭ بېشىغا تەگدى.

ئامۇرسەنا پاراڭمۇ قىلماستىن، ئۇنى داۋاملىق قوغلاپ كەلمەكتە ئىدى. ئۇنىڭدىن قۇتۇلالماسلىقىغا كۆزى يەتكەن مانجۇ سانغۇنى جاۋ خۇي نائىلاج ئېتىنىڭ بېشىنى دەريا تەرەپكە بۇرىدى — دە، دەريادىن ئۈزۈپ ئۆتۈپ، ئۇ قاتتىكى مانجۇ قوشۇنلىرىنىڭ بارگاھىغا قېچىپ كەتتى...

سەركەردىسىنىڭ يېڭىلىپ قېلىپ قېچىپ كەتكەنلىكىنى كۆرگەن قارا چېرىكلەر دەرھال دەھۇل - دۇمباقلىرىنى، تۇغ - سوتۇقلىرىنى تاشلىشىپ، قورال - ياراغلىرىنى سۆرەشكىنىچە قاچقىلى تۇردى. شۇنداق قىلىپ، مانجۇلار بىلەن جۇڭغارلار ئوتتۇرىسىدىكى بۇ دەھشەتلىك جەڭدىكى بىرىنچى داپقۇر ئېلىشىش مانجۇلارنىڭ مەغلۇبىيىتى بىلەن ئاياغلاشتى...

نەزمە

بۇ قانداق ئوت ئىكى، قېنىمدا يانار،
تومۇردا گويىكى ماگمىدەك ئاقار.
تېۋىپ تۇتماقچى بولسا تومۇرۇمنى،
چوقۇم بارمىقىنى چاۋۇرتۇپ ئالار.

— ئابدۇرېھىم ئۆتكۈر

ئالتىنچى باب

قانغا بويالغان زەرەپشان

«قارا نىيەتنىڭ ئۆزىگە يارىشا قارا
بەختى بولىدۇ.»

— ئۇيغۇر خەلق ماقالى

1757 - يىلى (كالا يىلى) 1 - ئاينىڭ

مىلادى

باشلىرى. زەرەپشان بويىغا تۇمشۇقساراي^① دەپ ئاتىلىدىغان كىچىك بىر يېزا جايلاشقان. ھەيۋەتلىك قارا قۇرۇم تاغلىرىدىن ئېقىپ چىقىدىغان زەرەپشان دەرياسى مۇشۇ يەرگە كەلگەندە ئەگىپ جەنۇبقا قاراپ ئاقاتتى. بۇ يىل زەرەپشان ۋادىسىدا قىش كېچىكىپ كىردى. تۈنەك كېچىسى ياغقان يۇپقا قار ئەتسىلا ئېرىپ كەتتى. بىرنەچچە كۈن ئۇدا چىققان غەربىي جەنۇب شامىلىدا ھاۋا خوپلا ئىلىپ، دالنى ئەتىياز مەنزىرىسى قاپلىدى. زەرەپشان دەرياسىنىڭ چەت - ياقلىرىنى قار ئارىلاش چۈرۈك مۇز تۇتقانلىقىنى ھېسابقا ئالمىغاندا، دەريانىڭ قىنى ئومۇميۈزلۈك مۈزلىمىغاندى. دەريادا كۆپۈكلىنىپ ئېقىۋاتقان ئاق لاي سۇ قىرغاققا شالاقلاپ ئۇرۇلۇپ، ۋەھىملىك

① يەكەننىڭ غەربىي جەنۇبىغا جايلاشقان بىر يېزىنىڭ نامى.

قاينام ھاسىل قىلاتتى. ھاۋا شۇ ئىللىغانچە رامزاننىڭ 16 - كۈنىگىچە بىر خىل تۇردى. ئەتىسى بىردىنلا ھاۋا بۈزۈلۈپ تۈنۈلۈپ كەتتى - دە، لەپىلدەپ قار چۈشۈپ ئارقىدىن قاتتىق سوغۇق بولۇپ كەتتى. بۇ سوغۇقتا زەرەپشان غاچچىدە توكلاپ، سۇنىڭ ئۈستىنى بىر قەۋەت نېپىز مۇز قاپلاپ كەتتى. سوغۇق كۈندىن - كۈنگە كۈچەيمەكتە ئىدى. يول بويغا سېلىنغان كۆلەبە ئۆيلەرنىڭ پاكىر - پاكىر تۇرخۇنلىرىدىن پۇرقىراپ چىقىۋاتقان تېزەك تۈتۈنلىرى يېزىنىڭ ئاسمىنىدا لەپىلەپ يۈرەتتى. يول ئۈستىدە چېچىلىپ ياتقان توك تېزەكلەرنىڭ ئەتراپىدا قارا قاغىلار توپ - توپ بولۇشۇپ ھېلى قونۇپ، ھېلى ئۇچۇشۇپ يۈرۈشەتتى. يېزىنىڭ قاق ئوتتۇرىسىدىن كېسىپ ئۆتكەن بۇ يول كاجۇڭغا^① تۈتەتتى. بۇ يول زەرەپشان دەرياسىدىكى قەدىمكى كېچىك كاجۇڭنىڭ كۈنپېتىش تەرىپىگە جايلاشقان چوڭ تۆپىلىكتىن پەسكە چۈشكەن يەردە ئىدى.

بۈگۈن رامزاننىڭ ئوتتۇزى بولۇپ، ھارپا كۈنى ئىدى. كېچىدىن تارتىپ يېغىۋاتقان قار توختىغان، ئاسمان سۈزۈلۈپ تىنىق غۇبارسىز ھالەتكە كىرگەندى. غەربىي شىمال تەرەپتىن چىقىۋاتقان سوغۇق ئىزغىرىن شامال ئۇششاق قار ئۇچقۇنلىرىنى غۇيۈلدىتىپ ئۇچۇرۇپ كەڭ دالانىڭ ئۈستىدىن بۇ بېشىغا سۈرۈپ قوغلايتتى. دەرەخلەرنىڭ ئۈستىدە پۈپۈكتەك ئېسىلىپ تۇرغان قىرو شامالدا ھەر ئەۋرەنگەندە يەرگە چېچىلىپ چۈشەتتى ۋە قۇياش نۇرىدا ھەسەن - ھۈسەندەك رەڭگارەڭ تۈستە ئاجايىپ تاۋلىنىپ، ئادەمنىڭ كۆزلىرىنى چاقىتاتتى.

تۆپىلىكنىڭ چېتىدىكى كېچىك تەرەپتىن ئاتلىق لەشكەرلەرنىڭ نازارىتىدە بىر توپ ئەسىرلەر چىقىپ كېلىشتى. بۇ ئەسىرلەرنىڭ ئارىسىدا نەۋ جۇۋان ئەرلەر، نەۋنەرۈش ئاياللار،

① يەكەننىڭ غەربىي - جەنۇبىغا جايلاشقان بىر يېزىنىڭ نامى.

چېچى ئاقارغان قېرىلار، ھەتتا مەسۇم بالىلارمۇ بار ئىدى. ئۇلار يالىڭاياغ ئىدى. پۇتلىرىدىكى ئۆتۈك - باشماقلىرى مەجبۇرى سالدۇرۇۋېلىنغان بولۇپ، كۈلتۈك قارنى كېچىپ يالىڭاياغ كېلىۋاتقانىدى. ئۇلارنىڭ پۇتلىرى توڭلاپ، سوغۇقنى ئاللىقاچان سەزمەس بولۇپ قېلىشقانىدى. ئەسىرلەرنىڭ قەدىمى سەللا ئاستىلاپ قالسا، ئاتلىق چېرىكلەر قولىدىكى قامچىلىرى بىلەن ئۇلارنىڭ باشلىرىغا رەھىمسىزلىككە ئۇرۇپ، ئۇلارنى ئىتتىك مېخشىقا مەجبۇر قىلاتتى.

ئەسىرلەر ئارىسىدا سەندىرەكلەپ ئاران مېڭىپ كېتىۋاتقان نىمجان ياش بىر ئايالنى ئىككى دېدەك قولىتۇقىدىن يۆلۈۋالغانىدى. ئۇلار ھېلىقى نىمجان ئايالنىڭ بېشىغا تېگىۋاتقان قامچىنىڭ شۇبىرىغاندەك ئاچچىق ئازابىغا ئۆزلىرىنىڭ يېرىم يالىڭاچ گەۋدىسىنى تۇتۇپ بېرىپ ئۈنى يۆلەپ ئېلىپ كېتىۋاتقانىدى.

كۈن پېشىندىن قايرىلغاندا، بۇ ئەسىرلەر ئاران تۇمشۇقسارايىنىڭ چېتىدىكى بۈككەندە ئۆسكەن قاغا جىگدىلىكىنىڭ ئالدىغا يېتىپ كېلىشتى. بۇ چاغدا ھېلىقى نىمجان ياش ئايال تۇيۇقسىزدىن قورسىقىنى تۇتۇپ، «ۋاي» دېگىنىچە كۈلتۈك قارنىڭ ئۈستىگە ئولتۇرۇپ قالدى، ئۇنىڭ تولغىقى تۇتۇپ قالغانىدى. ئۇ مۇشۇ تاپتا ھېلىدىن - ھېلىغا تۇتۇپ كېتىۋاتقان ئاچچىق تولغاقنىڭ ئازابىدا تولغىنىپ، تولغىنىپ كېتىۋاتقانىدى.

— ھەزرىتىم! — دەپ توۋلىدى ھېلىقى دېدەكلەرنىڭ بىرى.

ئەسىرلەرنىڭ باش تەرىپىدە يارىدار پۇتنى سۆرەپ ئاسقا قلاپ ئاران مېڭىپ كېتىۋاتقان جاھان خوجا ئەرشى ئاۋازنى ئاڭلاپ كەينىگە قارىدى.

— شەرىپە ئاغىچا خېنىم بولالمايۋاتىدۇ! ۋاي تېز بولسىلا،

خېنىم تەۋەللۇت ئۈستىدە! — دېدى ھېلىقى دېدەك تولغاق ئازابدا
تولغىنىپ قارنىڭ ئۈستىدە ئولتۇرۇپ قالغان شەرىپە ئاغىچىنى
يۆلەپ تۇرۇپ.

بۇ ئەھۋالنى كۆرگەن جاھان خوجا ئەرشى ھولۇقۇپ مەڭدەپ
تۇرۇپ قالدى. ئەمما، دەرھال ئۆزىنى تۇتۇۋالدى، ئاندىن
دەرھال ئاتلىق چېرىكلەر سېپىنىڭ باش تەرىپىدە كېتىۋاتقان
بۇرھاندىن خوجىنىڭ ئالدىغا يۈگۈردى.

— توختا! — دەپ قولىدىكى قامچىسىنى كۆتۈردى بىر
ئاتلىق چېرىك ئۇنى ئۇرماقچى بولۇپ، — نەگە بارىسەن؟ قايت
ئورنۇڭغا!

— رەھىم قىلىڭلار، سەردارىڭلارغا بېرىپ ئېيتىڭلار،
ئاغىچام يول ئۈستىدە تەۋەللۇت قىلىپ قالدى. رەھىم — شەپقەت
يۈزىدىن بولسىمۇ بىر ئاز توختاشقا رۇخسەت قىلغان
بولساڭلار! — دەپ يالۋۇردى جاھان خوجا ئىككى قولى بىلەن
يامغۇردەك تېگىۋاتقان قامچىدىن بېشىنى ھىمايە قىلىپ تۇرۇپ.
ئەسىرلەر پاتپاراق بولۇشۇپ كېتىشتى. ئالدى تەرەپتىن
بۇرھاندىن خوجىنىڭ ئاۋازى ئاڭلاندى:

— ھەي لەنتى قارا مۇسۇلمان ئازىملار، جېنىڭدىن
تۇيۇشتۇڭمۇ؟ قېنى سەنەي، تۇلۇنتاي، نۆۋكەرلىرىڭ نېمە ئىش
قىلىپ يۈرىدۇ؟ تېز بولۇشمامسەن؟ غەلىيانى تىنچىتماي نېمە
قاراپ تۇرۇشسەن؟ قوللىرىڭدىكى نېمە؟ ئۇر! چاپ! ئۆلتۈر!
مۇشۇ پاتپاراقچىلىقتا مانجۇ سەركەردىسى تولىنتاي ئات
سېلىپ يېتىپ كەلدى.

— ھە، نېمە ئىش، بۇ يەردە نېمىشقا تەرتىپ يوق؟! —
دەپ سورىدى ئۇ بۇرھاندىن خوجىدىن.

ئىسسىق سۆسەر جۇۋىغا قېلىن ئورنىلىۋالغان بۇرھاندىن
خوجا جۇۋىنىڭ ياقىسىدىن بېشىنى چىقىرىپ ئالاق — جالاق بولۇپ
ئەتراپقا قارىدى.

— مەلۇم بولغاچكى، جانابى سەركەردەم، — دەپ مەلۇم قىلدى بىر نۆۋەت، — غەلىيانى ماۋۇ گەدەنكەش چەتتۇ كۆتۈرۈپتىكەن، ئالدىلىرىغا ھەيدەپ كەلدىم.

ئۇ قولدىكى قامچىسى بىلەن جاھان خوجا ئەرشىنىڭ پېشىغا قاتتىق بىرنى ئۇردى. قامچىنىڭ ئازابىغا چىدىيالماي تولغىنىپ كېتىۋاتقان جاھان خوجا ئەرشى دەرھال ئۇنىڭ ئېتىمىنىڭ تىزگىنىگە ئېسىلدى.

— تارت قولىڭنى — دەپ بۇرھاندىن خوجا قىلىچىنى شارەتتە قىنىدىن سۇغاردى — دە، ئۇنىڭ بوغۇزىغا تەڭلىدى، — ھوي ئىسھاقىيىچى مۇرتەد، ئۆلگۈڭ كېلىپ كەتتىمۇ؟ ئالدىرىمىساڭمۇ مەن مۇرادىڭغا يەتكۈزەر ئىدىم! ھى، ھى! . . . — بۇرھاندىن خوجا سوغۇق كۈلدى.

— ئى خوجىزادەم، رەھىم قىلغىن — چۇ! ئاغىچا ئايلاڭنىڭ جېنى بەك قاقشاپ كېتىۋاتىدۇ. ئىچىڭ ئاغرىسۇن، مەزلۇملارغا ئۇنداق زۇلۇم سالما! بولمىسا، ئۇۋالغا قالسىن! — دېدى جاھان خوجا يىغلاپ تۇرۇپ. بۇ ئۇنىڭ ئۆمرىدە ئۆزىنىڭ دۈشمىنى ئالدىدا تۇنجى قېتىم ۋە ئەڭ ئاخىرقى قېتىم يىغلىشى ئىدى، — سېنىڭ بىلەن مەن نېمىلا بولسۇن بىر مەخدۇم ئەزەمنىڭ پۇشتىلىرىدىنغۇ بىز؟

— ئەمما، سېنىڭ بىلەن مەن بىر يولدىكى ھەمراھلاردىن ئەمەسمىز!

— سەردار، خاقانى چىننىڭ مېھرى - شەپقىتىنى بۇ گەدەنكەشكە بىلدۈرۈپ قويۇش تەڭرى لەشكەرلىرىنىڭ بۇرچى، — دېدى تولۇنتاي بۇرھاندىن خوجىنى سۆزىدىن توسۇپ، — بۇ خانىمنى مۇشۇ يەردە قالدۇرۇپ قويۇڭلار، ئۇ بوشنىۋالغىچە ئەسىرلەرنى ھەيدەپ ئاۋۇ دەرەخلىككە ئاپىرىپ ساقلاپ تۇرۇڭلار!

— بوپتۇ، — دېدى بۇرھاندىن خوجا سەل يۇمشاپ، —

خاقانى چىننىڭ مېھىر - شەپقىتى خەلقى ئالەمگە پۇر كەتسۇن! — ئاندىن تولۇنتايغا قاراپ:

— ئەسىرلەرنى ئاۋۇ جىگدىلىككە ئېلىپ بېرىپ جاھان خوجا باشلىق ماۋۇ ئون ئالتە ئادەمنىڭ ھەربىرسىنى بىردىن جىگدىگە ماتاپ مىدىرىيالىماس قىلىپ باغلاپ قويۇڭلار. بۇ ئىسھاقىيىچى مۇرتەدلەردىن ئومۇمىي ھېساب ئالدىغان پەيت كەلدى! بۇنىڭدىن كېيىن خاقانى چىننىڭ تەڭرى قوشۇنلىرىغا قارشى تۇرۇشقا بولمايدىغانلىقىنى بۇ مۇرتەدلەر ئەۋلاتتىن - ئەۋلادقىچە ئېسىدىن چىقارمايدىغان بولسۇن! — دېدى ۋە تولۇنتايغا بىرىنمىلەرنى دەپ مانجۇچە كالىدىرلاپ بىر ھازاغىچە سۆزلەپ چۈشەندۈردى.

ئاتلىق چېرىكلەر تولغاق يەۋاتقان شەرىپە ئاغىچا بىلەن ئۇنىڭ ئىككى دېدىكىنى شۇ جاينىڭ ئۆزىدىلا قالدۇرۇپ قويۇپ، قالغان ئەسىرلەرنى ھەيدەپ جىگدىلىككە يېتىپ كېلىشتى ۋە بۇرھاندىن خوجىنىڭ پىرمانى بويىچە ئۇلارنىڭ ئىچىدىكى جاھان خوجا ئەرشى باشلىق ئون ئالتە ئادەمنى ھەربىرىنى بىردىن جىگدىگە چەمبەرچەس قىلىپ مەھكەم باغلىۋەتتى.

— ئىگە! — قارلىق دالىدا يېڭى تۇغۇلغان بوۋاق بالىنىڭ يىغلىغان ئاۋازى ياڭرىدى. پاك زېمىن قاردىن ئاپئاق داستىخان سېلىپ، بۇ رەزىل دۇنياغا مانا مۇشۇنداق تىنچسىز دەقىقىلەرنى تاللاپ كەلگەن يېڭى مېھماننى كەڭ قۇچاق ئېچىپ كۈتۈۋالدى. قار ئۈستىدە ھالىدىن كېتىپ ياتقان بىچارە ئانا يېڭى تۇغۇلغان بوۋاقنىڭ كىنىدىكىنى جانسىز چىشلىرى بىلەن چىشلەپ ئۈزدى — دە، تېزلىك بىلەن ئۇنى كۆڭلىكىنىڭ ئېتىكىگە ئوراپ زاكىلىغاندىن كېيىن ئوغۇز سۈتى تولۇپ چىقىلىپ كەتكەن كۆكسىنىڭ توپچىسىنى يورۇق جاھانغا ۋاقىتسىز كەلگەن بۇ يېڭى جاننىڭ كىچىكىگە ئاغزىغا سالدى. بۇ كىچىك جان ئۇزاقتىن بېرى ئېچىرقاپ كەتكەن ئادەمدەك ئالدىراپ ئەمگەنلىكتىن ئانىنىڭ قويۇق كۆك سۈتى ئۆپكىسىگە كېتىپ قاقىلىپ كېتىپ،

چىڭقىلىپ يىغلاپ سالدى. ئانا بوۋىقىنىڭ تەنتەكلىكىدىن بەكمۇ سۆيۈنۈپ كەتتى:

— نېمىگە ئۇنداق ئالدىرايدىغاندۇ؟! ئاپئاق قوزام؟! — دەپ جىمىلىدى بوۋىقىنىڭ پېشانىسىگە ئاستا ئوقۇپ.

شەرىپە ئاغىچا بوۋىقىنى ئەمدىلەتن تۇنجى داپقۇر ئەمدۈرۈپ بولۇشىغا، بۇرھاندىن خوجىنىڭ سوپىلىرى يۈگۈرۈشۈپ كەلدى — دە، ئۇنىڭ قۇچىقىدىن بوۋىقىنى تارتىۋالغانچە بىر چەتكە — قارنىڭ ئۈستىگىلا توك ئېزەكنى دومىلاشقانداك دومىلىتىۋەتتى. دالدا بوۋاقتىڭ چىرقىراپ يىغلىغان ئاۋازى ياڭرىدى.

بۇ ۋەھشىلىكنى كۆرۈپ ئانا دەسلەپتە ئەندىكىپ تۇرۇپ قالدى كېيىن بىردىنلا:

— ۋاي بالام، مېنىڭ بالام! بالامنى قايتۇرۇپ بېرىڭلار! — دەپ زار — زار قاقشاپ يىغلىغىنىچە ھوشىدىن كەتتى.

جاللات سوپىلار شەرىپە ئاغىچىنىڭ ئۈستىدىكى پاختىلىق نىمچىسىنى سالدۇرۇۋېلىپ، ئۇنى نېپىز ئىچ كۆڭلىكى بىلەن قالدۇرۇپ قويۇشقاندىن كېيىن بۇ گۈزەل چوكاننى سۆرەشكىنىچە ئايرىپ ئېرى جاھان خوجا ئەرشىنىڭ يېنىدىكى بىر تۈپ جىگدىگە ماتا پ باغلىۋەتتى.

ئانىنىڭ كۆكسىدە ئوغۇز سۈتى، كۆڭلىدە ھەسرەت تېشىپ تۇراتتى. ئانىسىنىڭ ئوغۇز سۈتىگە زادىلا قانمىغان ھېلىقى بىچارە نىمجان بوۋاق چىرقىراپ — چىرقىراپ يىغلاۋېرىپ ئۇنى بارا — بارا پەسلەشكە باشلىدى. بۇ چاغدا بىر توپ قاغلار بوۋاقتىڭ ئۈستىدە ئەگىشىپ ئۇچۇپ يۈرۈشەتتى.

— ئى ئىسواقىيىچى مۇرتەدا! — دەپ ۋارقىردى بۇرھاندىن خوجا ئۇنىڭغا — ئىمانىڭنى يېڭىلىساڭلا، بوۋىقىڭنى ھازىرنىڭ ئۆزىدىلا قولۇڭغا قايتۇرۇپ بېرىمەن!

— ئى جالات، — دېدى شەرىپە ئاغىچا قەيسەرلىك بىلەن، — مەن ئەلھەمدۇلىللا مۇسۇلمانمەن! مەن ئىمانىمنى يېڭىلايدىغان سەندەك ئىمانسىز داستانلاردىن بولمىسام! نېمىشقا ئىمانىمدىن ۋاز كەچكۈدەكمەن؟! —

— ئىسھاقىيىچى مۇرتەدلەر نا مۇسۇلماندۇر!
— تىلىڭنى يىغ! مۇسۇلماننى مۇرتەد دەپ، كاپىر بولسەن ھېلى! — دېدى سىدىق خوجا پۈتۈھى ئۇنى غەزەپ بىلەن سۈكۈپ.

بەزى مانجۇ سەرگەردىلىرى بۇ ۋەھشىلىككە چىداپ تۇرالماي ئاستا ئاتلىرىنىڭ بېشىنى بۇراپ تۈپلىكتىن پەسكە قاراپ چۈشۈپ كېتىشتى.

— ئەي خوجىزادە، — دەپ قاقشاپ يالۋۇردى جاھان خوجا ئەرشى بۇ پاجىئەگە زادىلا چىداپ تۇرالماي، — بىگۇناھ بوۋاقنىڭ قېنىدىن كەچسەڭ نە بولغاي؟ مال - دۇنيا دېسەڭ ئەنە تۇرۇپتۇ. خالىغىنىڭچە ئال، تامامى جاھان ئۇنىڭ ھېسابىدىن ئاجىزدۇر. ھەممىسىنى ئال، يېڭى تەۋەللىۋۇلۇق ئانا بىلەن يورۇق دۇنياغا تېخى باياتىن كۆز ئاچقان ئاشۇ گۇناھسىز نىمجان بوۋاققا رەھىم قىل. بولمىسا، توڭلاپ ئۆلۈپ قالىدۇ!

— سېنى ۋە سېنىڭ جەددى - جەمەت، ئۇرۇق - پۇشتۇڭنى ئۆلۈمدىن خالاس قىلماق تەرىقىسى، — دېدى بۇرھانىدىن خوجا چىشىنى غۇچۇرلىتىپ تۇرۇپ، — ئەجدادىمنىڭ قىساسىدىن قول تارتماق بىلەن باراۋەردۇر!

بۇ چاغدا، قاغىلارنىڭ «قاق! قاق!» قىلىشقان ۋەھىملىك ئاۋازلىرى پۈتۈن دالانى قاپلاپ كەتتى. كىشىلەر، ياق، ئازراق ئادەمىيلىكى بولغانلىكى كىشىلەرنىڭ ھەممىسى كۆز ئالدىدا يۈز بېرىۋاتقان بۇ ۋەھشىيەتنى كۆرۈپ قېتىپ قېلىشتى:

بىر توپ قاغىلار ئاسماندىن ھېلىقى تاشلاندىق بوۋاقنىڭ ئۈستىگە ئېتىلىپ چۈشۈپ، ھەممىدىن ئاۋۋال مۇزلاپ قېتىپ

قالغان بىچارە بوۋاقتىڭ كۆزلىرىنى، ئېغىز - بۇرۇنلىرىنى، قۇلاقلىرىنى، ئۇنىڭدىن كېيىن بولسا گۆشلىرىنى، ئاندىن پۈتۈن ئىچ - باغرىنى چوقۇلاپ يەپ بىردەمدىلا قاق ئۈستىخانغا ئايلىندۇرۇپ قويۇشتى! بۇ رەزىل دۇنياغا مانا مۇشۇنداق تىنچسىز دەقىقىلەرنى تاللاپ چۈشكەن بۇ بوۋاق ھېچقانداق لەززەتنى سۈرمەستىن يەنە شۇنداق كېتىپ قالدى.

— ئىۋارا خۇدايا، ئەھەدا، سەمەدا، ھەيياد قەييۇما! ①
كۆردۈڭمۇ بۇ ۋەھشىيەتنى؟! ئى بۇرھاندىن دېگەن ئىتنىڭ بالىسى! — دەپ غەزەپ بىلەن ندا قىلدى جاھان خوجا ئەرشى يۇلقۇنۇپ تۇرۇپ، ئۇ ھەر يۇلقۇنغاندا پۈتۈن جىگدە قاتتىق سىلكىنەتتى، — بەس، خۇدانىڭ بەندىلىرىگە شۇ قەدەر سىتەم قىلغىنىڭ قايسى مەزھەپتە راۋادۇر؟! بوۋاقتا نە گۇناھ؟ ئۇشۇ يامانلىقنىڭ بىلەن سېنى مۇسۇلمان بىلمەك قانداقسىگە راۋا بولسۇن؟!

ئۇ پىغانلىق ندا قىلىۋېتىپ ھوشىدىن كەتتى.
يەنە بىر تۈپ قاغا جىگدىسىگە باغلىۋېتىلگەن سىدىق خوجا پۈتۈھى كۆز ئالدىدا يۈز بېرىۋاتقان پاجىئەگە زادىلا چىداپ تۇرالمىدى:

— ئى پاك پەرۋەردىگارا، ئەھەدا، سەمەدا، مەلەكا پادىشاھ كىردىگارا، كۆرۈۋاتامسەن؟! ئۆزۈڭ ياراتقان بەندىلىرىڭ يەنە ئۆزۈڭ ياراتقان بەندىلىرىڭگە ئاسمان يىقىلىپ، يەر يېرىلغۇدەك شۇنچە ئېغىر زۇلۇم - ئوقۇبەت كەلتۈرۈۋاتسا، يەنە تاقەت قىلىپ تۇرامسەن؟! ئى كۆزى كور خۇدا، كۆردۈڭمۇ بۇ ۋەھشىيلىكنى؟! ئى تاش يۈرەك بۇرھاندىن، يىگىت بولساڭ، قېنى مەن بىلەن مەيداندا يەكمۇ يەك ئېلىشىپ باقماسەن؟! قالغان ئەسىرلەرمۇ سىدىق خوجا پۈتۈھى بىلەن تەڭ

① «ئەي يەككە - يېگانە، ھاجەتسىز، مەڭگۈ ئويغاق ئاللا...»

ۋارقراشتى. بۇرھاندىن خوجا ھولۇقۇپ قالدى - دە:
— ھازىر كۆرسەن، تىلىنى يىغمىغاننىڭ جاجىسىنىڭ
قانداق بېرىلىدىغانلىقىنى كۆزۈڭگە كۆرسىتىپ قويمىز! — دەپ
دوق قىلغىنىچە سوپىلىرىغا:
— قېنى باشلاڭلار!، — دەپ بۇيرۇق قىلدى.

جاللات سوپىلار جىگدىلىكتە تۇرغان ئەسىرلەرنى بىردىن
بىردىن يېشىپ، كولتۇك قارغا ياتقۇزۇشتى — دە، بەزىلىرىنىڭ
تىلىنى سوغۇرۇپ، بەزىلىرىنىڭ قۇلاقلىرىنى ئۈزۈپ،
بەزىلىرىنىڭ كۆزلىرىنى ئويۇپ، بەزىلىرىنىڭ پەيلىرىنى كېسىپ
ۋە بەزىلىرىنى بولسا ئاختا قىلىپ چېپىپ تاشلىدى. ھەتتا
بەزىلىرىنىڭ ئاغزىدىن ياغ قۇيۇپ، پىلىك سېلىپ، چىراغ قىلىپ
ياقتى. تولۇق بىر كۈن داۋام قىلغان بۇ ۋەھشىلىك ئىچىدە
بۇرھاندىن خوجىنىڭ سوپىلىرى جاھان خوجا ئەرشى ۋە سىدىق
خوجا باشلىق ئون يەتتە كىشىدىن باشقا ئىككى يۈز ئەللىك
كىشىنى مۇشۇنداق ئادەم قېلىپىدىن چىققان ياۋۇزلۇق بىلەن
قىيناپ كېرەكسىز تەنگە ئايلاندۇرۇپ قويۇشتى^①. زېمىندىكى
ئىنسانلار ئارىسىدا يۈز بېرىۋاتقان بۇ ۋەھشىلىككە چىداپ
تۇرالمىغان قۇياشمۇ ئاخىر غەربتىكى ئېگىز قاراقۇرۇم
تاغلىرىنىڭ كەينىگە ئۆزىنى يوشۇرۇشقا مەجبۇر بولدى.

بۇرھاندىن خوجا جاللاتلىرىغا پەرمان بېرىپ، كېرەكسىز
تەن قىلىپ تاشلانغان بۇ ئادەملەرنىڭ ھەممىسىنى
ئۆلتۈرگۈزۈۋەتكەندىن كېيىن جاھان خوجا ئەرشى، سىدىق خوجا
پۈنۈھى ۋە شەرىپە ئاغىچا خېنىم باشلىق ئون يەتتە كىشىنى
بىردىن كۆشۈك ھارۋىغا سېلىپ يەكەن شەھىرىگە قايتىپ
كېلىشتى...

① بۇ تەپسىلاتلار ئۈچۈن «تارىخىي نادىرىيە» (قوليازما) دېگەن ئەسەرگە قارالسۇن.

*

*

*

ھۆرمەتلىك كىتابخان، سىز بۇ سەھىپىلەرنى ئوقۇۋاتقان چېغىڭىزدا بەلكىم كۆزلىرىڭىزگە ئىشەنمەي قېلىشىڭىز مۇمكىن. بىراق، بۇ ۋەقەلەر ھەقىقەتەن يۈز بەرگەن! بۇنى چۈشىنىش ئۈچۈن گەپنى باشتىن باشلاشقا توغرا كېلىدۇ. مىلادى 1755 - يىلى كۈزدە، بۇرھانىدىن خوجا جاھان خوجا ئەرشىنىڭ ئەلچىلىرىدىن توختى ئىشان، نىياز بەگ ئىشان، بەھرەم بەگ ئىشان قاتارلىقلارنى مەنەسەپ ۋەدىسى بىلەن سېتىۋېلىپ، ئۈچتۈرپان قورغىنىنى تارتىۋالغاندىن كېيىن جاھان خوجا ئەرشى بىر قىسىم ئادەملىرىنى باشلاپ ئۈچتۈرپاندىن قەشقەرغىچە چېكىنىپ كەتتى. بۇرھانىدىن خوجا باشلاپ كەلگەن مانجۇ قوشۇنلىرى شۇ يىلى قىشتا ئاقسۇنى بېسىۋالدى. مىلادى 1756 - يىلى ئەتىيازدا قەشقەرنى يۈسۈپ خوجىنىڭ قولىدىن تارتىۋالدى. بۇ ئارىلىقتا ئۇلار جاھان خوجىنىڭ ئوغلى سىدىق خوجا پۈتۈھىنىڭ قىرغىز، قىپچاق قاتارلىق قىر خەلقىدىن تەشكىللىگەن بەش مىڭ كىشىلىك ئاتلىق قوشۇنىنىڭ قاتتىق قارشىلىقىغا دۇچ كەلگەن بولسىمۇ ئەمما سىدىق خوجا پۈتۈھىنىڭ قوشۇنلىرى يەنىلا قەشقەردە توپىلاڭ كۆتۈرگەن ئاقتاغلىقلار مەزھىپىدىكى خوجا - ئىشانلار بىلەن بۇرھانىدىن خوجا باشلاپ كەلگەن مانجۇ - موڭغۇل قوشۇنلىرىنىڭ ئالدى - ئارقىسىدىن قىلغان ھۇجۇمىغا تەڭلا ئۇچراپ تېزلا بېتچىت قىلىپ تاشلاندى. ئاخىر سىدىق خوجا پۈتۈھى ئاڭىلاج ئىككى يۈزدەك ئادىمى بىلەن يەكەنگە چېكىندى. . .

مىلادى 1756 - يىلى 10 - ئاينىڭ ئاخىرى، بۇرھانىدىن خوجا بىلەن تولۇنتاينىڭ قوماندانلىقىدىكى مانجۇ - موڭغۇل قوشۇنلىرى يەكەننى قاتمۇ - قات قورشىۋالدى. مانجۇلار يەكەننىڭ بەش دەرۋازىسىنىڭ ئالدىغا ئېگىز شەببە قاداپ، شەھەر

ئىچىگە خودەن^① ئېتىپ، نۇرغۇن ئۆي - ئىمارەتلەرنى ۋەيران قىلدى. قامال قىلىنغان يەكەن شەھىرىدىكى ئاھالە ئاچارچىلىق، ئۇرۇش خارابىچىلىقى ئىچىدە جان تالاشتى. سىرتتىن كېلىدىغان ياردەم يوق ئېغىر ئەھۋالدا قالغان جاھان خوجا ئەرشى ئۆزلىرىنى ھالاكەتلىك تەقدىردىن، خەلقنى ئۇرۇش ئاپىتىدىن قۇتۇلدۇرۇش ئۈچۈن مىلادى 1756 - يىلى 12 - ئاينىڭ 1 - كۈنى، يەنى رامزاننىڭ يىگىرمە ئالتىنچى كۈنى قەدرى كېچىسى ئوغلى سىدىق خوجا پۈتۈھى بىلەن بىللە ئۆزىنىڭ ئېغىر بوي ئايالى شەرىپە ئاغىچا باشلىق ھەممە ئائىلە تاۋابىئاتلىرىنى ئېلىپ بەش مىڭ كىشىلىك قوشۇن بىلەن قەشقەر دەرۋازىسىدىن ھۇجۇم قىلىپ چىقىپ، مانجۇلارنىڭ مۇھاسىرىسىنى بۆسۈپ ئۆتتى - دە، ئائىلە - تاۋابىئاتلىرىنى قوغداپ، قارا قۇرۇم تاغلىرىنىڭ ئارىسىدىكى چىپان، قوشىراپ تاغلىق رايونىغا قاراپ چېكىندى. مانجۇلار مۇداپىئەسىز قالغان يەكەن شەھىرىنى تېزلا بېسىۋېلىشتى ۋە ئارقىدىنلا شەھەردە ئۈچ كۈن قەتلىئام يۈرگۈزۈپ، نۇرغۇن بىگۇناھ ئادەملەرنى قىرىپ تاشلىدى.

مانجۇ قوماندانلىقى جاھان خوجا ئەرشىنى ئۈزۈل - كېسىل يوقىتىش ئۈچۈن مانجۇ قوشۇنلىرىنى ئىككى تارامغا بۆلۈشنى قارار قىلدى. تولۇنتاي باشچىلىقىدىكى بەش يۈز كىشىلىك مانجۇ - موڭغۇل قوشۇنى غەربىي جەنۇبتىكى قارا يانتاق دېگەن يەردە زەرەپشان دەرياسىنى كېسىپ ئۆتۈپ، جاھان خوجا ئەرشى قوشۇنىنىڭ چىپان، قوشىراپ تەرەپلەرگە چېكىنىدىغان يولىنى توسماقچى بولدى؛ بۇرھانىدىن خوجا بولسا «ئىسھاقىيىچى مۇرتەد» لەرنى جازالاشنى شەخسەن ئۆزى بىۋاسىتە زىممىسىگە ئېلىپ بەش مىڭ كىشىلىك خىل ئاتلىق چېرىكنى باشلاپ تۇمشۇق ساراي ئارقىلىق جاھان خوجا ئەرشىنىڭ كەينىدىن قوغلايدىغان

① خودەن - ئىچىگە كۆيدۈرگۈچ دورا قاچىلانغان قۇتا.

بولدى...

1756 - يىلى 12 - ئاينىڭ 3 - كۈنى يەكەن شەھىرىدىن چېكىنىپ چىققان جاھان خوجا ئەرشى بىلەن ئوغلى سىدىق خوجا پۈتۈھى باشلاپ ماڭغان بۇ قوشۇن زەرەپشان دەرياسىنىڭ كاجوڭ كېچىكى ئالدىغا يېتىپ كەلدى...

* * *

قارا قۇرۇم تاغلىرىدىن ئېقىپ چىقىدىغان زەرەپشان دەرياسى كاجوڭ ئەتراپلىرىغا كەلگەندە كامان شەكلىدە ئېگىلىپ سولغا بۇرۇلۇپ يېزىنى ئەگىپ ئۆتەتتى. بۇ ئەگىمە دەريا يۈزى كەڭ، سۇ يېيىلىپ ئاقىدىغان بولغاچقا، چىپان، قوشراپ ئارقىلىق بەدەخشانغا ئۆتىدىغان قەدىمكى كارۋان يولىدىكى كاجوڭ كېچىكى مۇشۇ يەرگە جايلاشقاندى.

جاھان خوجا ئەرشى قورشاۋنى بۆسۈپ چىقىپ ئىككى كۈندىن كېيىن قوشۇنلىرىنى باشلاپ كاجوڭ كېچىكىگە يېتىپ كەلگەندە، كۈن چۈشتىن قايرىلغاندى. ئۇلار ئۆزلىرىنىڭ كەينىدىن قوغلاپ كېلىۋاتقان بۇرھانىدىن خوجا قوشۇنلىرىدىن قۇتۇلۇش ئۈچۈن، ھايالشىماستىنلا كېچىكتىن ئۇ قاندا ئۆتۈۋالماقچى بولدى. رامزاننىڭ يىگىرمە ئالتىنچى كۈنى كېچىدىكى قاتتىق سوغۇقتا دەريا يۈزى غاچچىدە توڭلاپ مۇز تۈتۈپ كەتكەن بولسىمۇ ئەمما دەريا ئۈستىدىكى بىر قەۋەت نېپىز مۇز بۇنچىۋالا كۆپ ئادەم بىلەن ئاتلارنى كۆتۈرۈش - كۆتۈرەلمەسلىكىنى ھېچكىممۇ بىلمەيتتى.

جاھان خوجا ئەرشىنىڭ پەرمىنى بويىچە سىدىق خوجا پۈتۈھى بىر بۆلۈك لەشكەر بىلەن كېچىكنىڭ ئۈستىدىكى تۆپىلىكتە ئىستىھكام قۇرۇپ، ئۆزلىرىنىڭ ئارقىسىدىن قوغلاپ كېلىۋاتقان بۇرھانىدىن خوجىنى توسۇپ تۇرىدىغان بولدى. جاھان خوجا

ئەرشى ئائىلە - تاۋابىئاتلارنى ئېلىپ قوشۇنى باشلاپ مۇزنىڭ ئۈستىدىن ئۆتىدىغان بولۇپ، تۆپىلىكتىن پەسكە قاراپ چۈشۈشكە باشلىدى. ئۇنىڭ بىلەن بىللە ماڭغان ئائىلە - تاۋابىئاتلارنىڭ ئارىسىدا ئۆزىنىڭ ئېغىر ئاياغ ئايالى شەرىپە ئاغىچىمۇ بار ئىدى. ئۇنىڭ كۆزى يورۇشقا ئىككى - ئۈچ كۈنلا ۋاقتى قالغانىدى. قوشۇن كېچىك ئالدىغا كەلگەندە، جاھان خوجا ئەرشى «توختاڭلار!» دېگەندەك قىلىپ قولىنى كۆتۈردى ۋە يېنىدىكى كېچىكچىدىن:

— ھەي كېچىكچى، بۇ يەردىن كىشىلەر ھېلىمۇ ئۆتۈۋاتامدۇ؟ — دەپ سورىدى. كېچىكچى:

— لەبەي، شۇنداق، بۇ يەردىن ئادەملەر ئۆتۈشۈۋاتىدۇ. تېخى بۈگۈن ئەتىگەنمۇ بەدەخشان تەرەپكە ماڭغان مۇشۇنچىۋالا بىر كارۋان مۇشۇ كېچىكتىن ئوقانقا ئۆتۈشتى. ئەمما، مەن دەريادىكى مۇزنىڭ كۆپ ئادەم بىلەن ئات - ئۇلاغنى كۆتۈرەلمەي قېلىشىدىن ئەنسىرەيمەن! — دەپ جاۋاب بەردى قول قوشتۇرۇپ تۇرۇپ، ئۇنىڭ چىرايىدىن مۇغەبەرىلىك چىقىپ تۇراتتى.

— دەريادىكى سۇ چوڭقۇرمۇ؟
— ياقەي، ئانچە چوڭقۇر ئەمەس، ئادەتتە سۇ ئادەمنىڭ تىزغىمۇ كەلمەيتتى. ھازىر، دەريادا تاشقىن بولۇۋېتىپتۇ. شۇڭا، ئاتنىڭ قورسىقى چىلىشارمىكىن.

جاھان خوجا ئەرشى ئاۋۋال مۇزنىڭ قېلىن - نېپىزلىكىنى سىناپ بېقىش ئۈچۈن بىر نۆۋەتتىكى مۇزنىڭ ئۈستى بىلەن ئاتلىق مېڭىپ بېقىشنى بۇيرۇدى.

ھېلىقى نۆۋەتتە ئېتىنىڭ تىزگىنىنى تارتتى — دە، «چوھ!» دېگىنىچە دېۋىتىپ ئاتنى مۇزغا سالدى. ئات پىشقىرىپ مۇزنى پۇراپ بېقىپ، خالار - خالىماس قەدەم تاشلىدى. ساغرىسى كەڭ بۇ تورۇق ئات بولغۇلۇق بولدى، دېگەندەك قىلىپ مۇزنىڭ ئۈستىدىن مېڭىپ كەتتى. ئاتنىڭ تۇپىقى ئاستىدىكى مۇز

چىرىس - چىرىس قىلىپ دەز كېتىپ يېرىلغىلى تۇردى. ئات
گىتتىك كېتىۋاتقان بولغاچقا، ئۇيىقى ئاستىدىكى مۇز ئويۇلۇپ
چۈشكىچىلىك ئات ئۇ يەردىن نەچچە غۇلاچ ئالدىغا قوزغىلىپ
ئۇزاپ كېتەتتى. شۇنداق قىلىپ ھېلىقى ئاتلىق نۆۋكەر
كېچىكنىڭ ئوتتۇرىسىغا كەلگەندە، ئات تۇيۇقسىزدىن ئالدىغا
قاراپ بىر ئوخچىدى - دە، كىشىنىڭچە ئۆرە تۇرۇپ قالدى.
بۇ چاغدا ئاتنىڭ كەينى پۈتى ئاستىدىكى بىر پارچە مۇز ئويۇلۇپ
گۈمۈرۈلۈپ چۈشتى. ئات كەينىچە سۇغا چۈشۈپ كەتتى. سۇ
ئاۋۋال تورۇق ئاتنىڭ ساغرىسىغا، ئاندىن ئاتنىڭ كۆكرىكىگە
چىقتى. ئاتنىڭ ئۈستىدىكى نۆۋكەر ئاتنىڭ ئۈستىدىن مۇز
ئۈستىگە سەكرەپ چۈشۈۋالدى. ئەمما، نېپىز مۇز ئۈنىڭ
بەدىنىنىڭ بېغىرلىقىنىڭ زەربىسىگە بەرداشلىق بېرەلمەي
«قارسىدە» قىلىپ يېرىلىپ كەتتى - دە، سۇ ئاتنىمۇ،
ئادەمنىمۇ قوشۇپ مۇزنىڭ ئاستىغا سۆرەپ ئېلىپ كىرىپ
كەتتى...

مۇزنىڭ ئۈستى بىلەن ئاتلىق ئۆتۈشكە مۇمكىن
بولمايدىغانلىقىغا كۆزى يەتكەن جاھان خوجا ئەرشى پۈتۈن قوشۇنغا
دەرھال ئاتتىن چۈشۈپ، ساۋۇت - قۇياقلارنى يېشىپ تاشلاپ،
مۇزدىن يېنىكەلەپ ئۆتۈشكە بۇيرۇدى. قوشۇندىكىلەرنىڭ ئاتتىن
چۈشۈشى ۋە ساۋۇت - قۇياقلارنى يېشىپ تاشلىشى قوشۇننىڭ
جەڭگىۋارلىقىنى زور دەرىجىدە ئاجىزلاشتۇرۇۋەتتى! بۇ خاتا
بۇيرۇق ئاخىرقى ھېسابتا جاھان خوجا ئەرشى بىلەن ئۇنىڭ پۈتۈن
قوشۇنىنى ھالاكەتلىك ئەقىدىرگە دۇچار قىلدى...

مانجۇلار زەرەپشان دەرياسىنىڭ ئۇ قېتىمدا تۇيۇقسىز پەيدا
بولدى! دەريادىن پىيادە ئۆتۈۋاتقانلار مانجۇلارنى كۆرۈپ دەرھال
كەينىگە يېنىپ كېلىشكە باشلىدى. مانجۇلار خۇددى مۇشۇ
زىمىندا ئەزەلدىن تارتىپ ياشاپ كېلىۋاتقاندەك زەرەپشان
كېچىكىدىن ھېچبىر تېنەپ - تەمتىرىمەي ئىشەنچ بىلەن ئاتلىق

ئۆتۈشكە باشلىدى. ئۇلار كېچىكنىڭ بۇ قېتىدا ئوتتا ئىسسىنىپ
ئۆزىملىك قىلىپ يېتىشقان جاھان خوجا ئەرشى قوشۇنىغا
ئۈستۈم تۈت ھۇجۇم قوزغاپ، ئاتتىن چۈشۈپ، ساۋۇت
قۇياقلىرىنى يېشىپ تاشلىغان كىشىلەرنى قىرغىن قىلماقچى
ئىدى. مانجۇلارنىڭ مەقسىتىنى چۈشەنگەن جاھان خوجا ئەرشى
قوشۇنىغا دەرھال ئاتقا مىنىشكە بۇيرۇق قىلدى. دەل مۇشۇ
چاغدا، «تەڭرى لەشكەرلىرى، ئالغا!» دېگەن مانجۇچە قاتتىق
بىر ئاۋاز دەريا ئۈستىدە ياڭرىدى.

نۇرغۇن ئاتلارنىڭ مۇز ئۈستىدىكى تاراسلىغان تۇپاق
ئاۋازى، سۇنىڭ شالاقلىغان ئاۋازى ئاڭلىناتتى. مانجۇ ئاتلىقلىرى
ئېتىلىپ كېلىشكەن پېتى نۇرغۇن قوراللىق، قورالسىز، ئاتلىق
ۋە ساياق ئادەملەرنى قىلچىمۇ ئاپاپ ئولتۇرماستىنلا قىلچىلاپ
تاشلىدى. دەريا ساھىلىنى ئادەملەرنىڭ چىرقىرىغان،
ۋايىجانلىغان، ئىڭرىغان ئاۋازلىرى قاپلاپ كەتتى. جاھان خوجا
ئەرشى قوشۇنىنى قارشىلىق كۆرسىتىشكە ئۇيۇشتۇرۇپ،
مانجۇلارنىڭ دەسلەپكى ھۇجۇمىنى قايتۇرۇشقا مۇۋەپپەقىيەت بولالغان
بولسىمۇ ئەمما جەڭچىلەرنىڭ ئارىسىدا قايتىدىن ساۋۇت -
قۇياقلىرىنى كىيىۋېلىشقا ئۆلگۈرەلگەنلىرى ئاز بولغاچقا،
نۇرغۇن جەڭچىلەر مانجۇلارنىڭ يىراقتىن ئاتقان ئوقلىرىغا
كۆكرىكىنى تۇتۇپ بېرىشكە مەجبۇر بولۇشتى. زەرەپشان سۈيى
ئوق تېگىپ ئۆلۈۋاتقان ۋە يارىلىنىۋاتقانلارنىڭ قانلىرى بىلەن
قىپقىزىل بويالدى. . . .

جاھان خوجا ئەرشىنىڭ قوشۇنىغا تۇپۇقسىز ھۇجۇم قىلغان
بۇ بىر بۆلۈك مانجۇ قوشۇنى خوجەسى، ئابدۇۋاھاب، توختى
ئىشان، نىياز بەگ ئىشان ۋە بەھرەم بەگ ئىشانلار باشلاپ كەلگەن
ھېلىقى بىر تارام قوشۇن ئىدى. ئەسلىدىكى پىلان بويىچە ئۇلار
قەدىمكى كېچىك بولغان كاجۇڭ كېچىكىدە جاھان خوجا
ئەرشىنىڭ ئالدىنى توسۇپ زەربە بەرمەكچى بولۇپ، زەرەپشان

دەرياسىنىڭ سول قىرغىقىنى بويلاپ يۇقىرىغا قاراپ ئىلگىرىلەپ، دەل جاھان خوجا ئەرشىنىڭ قوشۇنى كېچىكتىن ئۆتۈۋاتقاندا بۇ يەرگە يېتىپ كەلگەندى.

بۇ قېتىمقى چېكىنىش، قوغلاش ۋە قەسى توغرىسىدا «تارىخى نادىرىيە» دېگەن كىتابتا: «... جاھان خوجىنى قوغلاپ ماڭغانلار سۈبھى تاڭ مەھەلى بىلەن قاچقانلارغا يېتىشىپ ئالدىلەر... ئەمما، مۇھەببى خانىدانلار سوغۇقتا توڭلاپ، بەزىسى سۇغا غەرق بولۇپ، بەزىلىرى بالىلىرى بىلەن بولۇپ، بەزىلىرى قورسىقىدا بالىسى بار ئەھلى خانىش بىرلە ئانقا مىنگەشكەن پېتىدە ۋە بەزىلىرى ئۇشبۇ تەرىقىلىق ھالەتتە دۈشمەنلەرنىڭ تۆت تەرەپتىن قورشاپ ئېلىشىغا دۇچار بولۇشتىلەر» دەپ ئېنىق مەلۇمات بېرىلگەندى.

ھالاكەتلىك تەقدىرگە دۇچ كەلگەن جاھان خوجا ئەرشى ئوغلى سىدىق خوجا پۈتۈھىنىڭ ئۇ قاندا ئۆتمەي، بۇ قاتتا دۈشمەن بىلەن ئاداققىچە ئۇرۇش قىلىش ھەققىدە بەرگەن تەكلىپىگە قۇلاق سالمىدى. ئۇ زەرەپشان دەرياسىنىڭ چالا، نېپىز مۇز تۇتقان ئېقىنىدىن ئۆتۈپ كېتىشكە مۇمكىن بولمىغان پەۋقۇلئاددە بىئەپ مۇھىت ئىچىدە ئىستىقبالدىن پۈتۈنلەي ئۈمىد ئۈزگەندى. شۇڭا ئۇ: «قازايى ئاسمانغا چارە ئىزدىمەك ئاقىللارنىڭ ئىشى ئەمەستۇر. سىزىلەر قازايى مۇئەللەقتىن سۆز قىلۇرسىزىلەر، ئۈنىڭدىن قاچماق راۋادۇر. ئەمما، قازايى مۇتلەقتىن قېچىپ قۇتۇلۇپ بولماس. ئانجا تەسلىم ۋە رىزادىن ئۆزىگە چارە يوق...»^① دەپ چوڭ خىزمەتچىلىرى بىلەن مانجۇلارغا تەسلىم بولۇش قارارىغا كەلدى...

مىلادى 1756 - يىلى 12 - ئاينىڭ 4 - كۈنى، رامزاننىڭ بىگىرمە توققۇزىنچى كۈنى ئەتىگەن سۈبھى تاڭ مەھەلىدە، جاھان

① «تارىخى نادىرىيە»، قولىيازما.

خوجا ئەرشىنى ئارقىسىدىن قوغلاپ كەلگەن بۇرھانىدىن خوجىلارمۇ چوڭ تۆپىلىككە يېتىپ كەلدى. ئۇلار قەدىمكى كېچىك تەرەپكە قاراپ ماڭغاندا، ئۇلارنى توسۇپ تۇرغان سىدىق خوجا پۈتۈھى باشچىلىقىدىكى جاۋانمەردلەرنىڭ قاتتىق قارشىلىقىغا دۇچ كەلدى...

* * *

ئۇرۇش كۈن نەيزە بويى ئۆرلىگەندە ئاندىن رەسمىي باشلاندى. سىدىق خوجا پۈتۈھى قولىدىكى ئالتۇن دەستىلىك شەمشىرنى ئوينىتىپ، مانجۇلار سېپىگە خۇددى شىردەك جاسارەت بىلەن ئېتىلدى. ئۇنىڭ ئاستىدىكى قارا ئارغىماق ئىگىسىنى جەڭگاھقا ئېلىپ شۇنداق تېز چاپتىكى، ئۇنىڭ قولىغا ۋىژ - ۋىژ ئاۋاز چىقىرىپ قولاق يېنىدىن ئۆتۈپ كېتىۋاتقان شامالدىن باشقا ھېچقانداق ئاۋاز ئاڭلانمايتتى. ئۇ ۋە ئۇنىڭ جەڭچىلىرى قوللىرىدىكى شەمشەر بۆلۈتلىرىدىن دۈشمەننىڭ بېشىغا ئۆلۈم يامغۇرىنى ئايماي ياغدۇرماقتا ئىدى. چاشگاھ ۋاقتى بولۇپ قوياش تىكلەندى. ھاۋا سوغۇق بولسىمۇ ئەمما ئۇرۇش قىزغىنلىقىغا چۆمگەن جەڭگاھتىكى پۈتكۈل جاۋانمەردلەرنىڭ كۆكسىگە ھارارەت تەپتى ئۇرۇلماقتا ئىدى. ئۇلارنىڭ قېلىن ئىچىك - قۇياقلار ئىچىدە قىزىپ تەرلىگەن بەدەنلىرىدىن تەر يامغۇر كەبى تۆكۈلۈپ، ساۋۇت تېشىغا تەپچىپ چىقىۋاتاتتى. قىلىچ زەربىسىدىن ئۈزۈلگەن دۈشمەنلەرنىڭ باشلىرى خاڭدى ① قوغۇنلۇقىدىكى سويىملاردەك ھەممىلا يەردە دومىلاپ يۈرۈشەتتى. باشسىز گەۋدىلەر خۇددى بۇغداي ئېگىزلىقىدىكى ئۈنچىلەردەك يېتىپ كېتىشكەندى.

① يەكەننىڭ بىر يېزىسىنىڭ نامى، قوغۇننىڭ تاتلىقلىقى بىلەن مەشھۇر.

ئۇسسۇز لۇقتىن لەۋلەر چاك - چاك ئېتىلىشقا ۋە چىرايلار ئۆگۈپ تانىرىشقا باشلىدى. مۇشۇنداق پەيتتە سىدىق خوجا پۈتۈھنىڭ بىر نۆۋكەرى ئات چاپتۇرۇپ قىيىش سۇداندا سۇ كۆتۈرۈپ كەلدى.

— ئى ئەمىرلەشكەر، — دېدى ھېلىقى نۆۋكەر قىيىش سۇداننى ئۇنىڭغا تەڭلەپ تۇرۇپ، — چاڭقىغاندۇرسىز، بىر توختاپ بۇ سۇدىن ئىچىۋېلىڭ.

سىدىق خوجا پۈتۈھى ھېلىقى نۆۋكەرگە:

— قارا، مېنىڭ بۇ شەمشىرىم مەندىنمۇ بەك چاڭقىدى. شەمشىرىم دۈشمەن قېنىنى ئىچىپ ئۇسسۇز لۇقنى قاندۇرمىغۇچە ئۆزۈمنىڭ ئۇسسۇز لۇقى ھەرگىز قانمايدۇ! — دېدى.

ئەمىر لەشكەرنىڭ شىردەك شىجائىتى مانجۇ چىرىكلىرى بىلەن قانلىق جەڭ قىلىشىۋاتقان جاۋانمەردلەرگە زور ئىلھام بولدى. ئۇلار بارغانسېرى روھلىنىپ مانجۇلارنىڭ ئۈستىگە ئارىسلان كەبى ئېتىلدى. مانجۇلار شىددەتلىك بوراندەك يوپۇرۇلۇپ كېلىۋاتقان بۇ تۆمۈر ئېقىمغا بارا - بارا بەرداشلىق بېرەلمەي پەسكارغا چۈشۈپ قېلىشتى. ئاخىر، تۆپىلىك ئۈستىدە جەڭنى تاماشا قىلىپ تۇرغان بۇرھانىدىن خوجىنىڭ توسقىنىغىمۇ ئۈنمەستىن، ئاتلىرىنىڭ بېشىنى بۇراپ كەينىگە قاراپ قاچقىلى تۇردى.

دۈشمەن پىتىراپ قاچقىلى تۇرغاندا، سىدىق خوجا پۈتۈھى تەبىل چالدۇرۇپ مانجۇلارنىڭ كەينىدىن قوغلاپ كەتكەن جەڭچىلىرىنى قايتۇرۇپ ئەكەلدى — دە، قوشۇننى رەتلىگەندىن كېيىن، دەرھال ئاتىسى جاھان خوجا ئەرشىگە ياردەم بەرمەك بولۇپ كېچىك تەرەپكە قاراپ ئاتلاندى. بىراق، ئۇلار كېچىككەندى! ...

دەريا ساھىلىدا يۈز بېرىۋاتقان بۇ پاجىئەلىك ئەھۋالنى كۆرگەن سىدىق خوجا پۈتۈھنىڭ جاۋانمەردلىك روھى ئۇنى زادىلا

تىنچ قويمىدى. ئۇ نۆۋكەرلىرىنىڭ توسقىنىغىمۇ ئۈنماستىن پەسكە قارىتىپ ئېتىنىڭ تىزگىنىنى قويۇۋەتتى. ئوچقۇر ئات كىرىپتىن ئايرىلغان ئوقتەك تېز چېپىپ كەتتى. ئۇ ئېتىنى سىلىق مۇزدا تېپىلىپ كەتمىگىدى، دەپ ئەنسىرەيتتى. بۇ چاغدا يان تەرەپتىن ئۈچ مانجۇ چېرىكى ئېتىلىپ كېلىشتى، سىدىق خوجىنىڭ ئەتراپىدا ئوق ۋىڭىلداپ ئۇچاتتى. ئۇنىڭ ئاستىدىكى قارا گىر ئارغىماق ئالدىغا يولۇققانلىكى ئادەملەرنى كۆكرىكى بىلەن ئۇرۇپ يىقىتىپ، ئويمان - چوڭقۇر، مۇز، دۆڭلۈكلەردىن سەكرەپ ئۆتۈپ، ئىگىسىنى ئۈدۈل مانجۇ قوماندانىنىڭ ئالدىغا ئېلىپ كېتىۋاتاتتى. مانجۇلار مىنگەن ئاتلارمۇ كارامەت يۈگۈرۈك ئاتلار ئىدى. ئۇلارمۇ قاراگىر ئارغىماقتىن قېلىشماي يۈگۈرەتتى. كۆپ ئۆتمەي ئۇلارنىڭ ئارىسىدىكى بىرى قاراگىر ئارغىماققا بارغانسېرى يېقىنلىشىپ كەلگىلى تۇردى. قاراگىر ئارغىماق قويۇندەك ئۈچۈپ، غەزەپ بىلەن يۈگۈرمەكتە ئىدى. بىراق، ئەتىگەندىن كەچكە جەڭگاھتا ئىگىسىنى ئېلىپ چېپىپ يۈرگەن بۇ ئارغىماق چارچىغانىدى. ئۇنىڭ يۈگۈرۈشى بۇرۇنقىدىن كۆپ ئاستىلاپ كەتكەنىدى، ئەلۋەتتە. سىدىق خوجا پۈتۈھى كەينىگە بۇرۇلۇپ قوغلاپ كېلىۋاتقان ئىككى مانجۇنىڭ ئىچىدە بىرسىنىڭ ئۆزىگە يېتىشىۋالايلا دەپ قالغانلىقىنى كۆردى — دە، ئۇنىڭ بېشىنى كۆزلەپ قولىدىكى ساداقتىن ئوق ئۈزدى. ھېلىقى مانجۇ ئىككى قولىنى پۇلاڭلاتقىنىچە ئات ئۈستىدىن مۇزنىڭ ئۈستىگە تىك موللاق ئېتىپ چۈشتى. مانجۇلار:

— تۈگەشتۇق! تۈگەشتۇق! ياساۋۇل ئېرخاشان ئۆلدى! — دەپ داد - پەرياد كۆتۈرۈشتى. بىراق، يەنە بىر مانجۇ قىلچىمۇ ھودۇقماستىن قولىدىكى سالمنى بىر چۆرۈپ ئېتىپلا سىدىق خوجا پۈتۈھىنىڭ بېشىغا چۈشۈرۈۋېلىشقا مۇۋەپپەق بولدى ۋە ئارغامچىنى بىر سىلكىپلا ئۇنى قارا گىر ئارغىماقنىڭ ئۈستىدىن

مۇز ئۈستىگە تىك موللاق چۈشۈردى...

* * *

بۈگۈن روزا ھېيت ناماز كۈنى بولغان بولسىمۇ، ئەمما يەكەن كوچىلىرىدا بىر خىل مەشئۇملۇق ھۆكۈم سۈرەتتى. كوچىدا ئادەملەر مىخ - مىخ بولۇپ، مانجۇ چېرىكلىرىنىڭ قاتتىق نازارتىدە جاھان خوجا ئەرشى، سىدىق خوجا پۈتۈھى باشلىق ئون يەتتە ئەسىر سېلىنغان ئون يەتتە كۆشۈك ھارۋا غەدېگەرلىك تەرەپكە قاراپ قاتار كېتىپ باراتتى. كۆشۈك ھارۋىلار چاھارسۇ بازىرىغا كەلگەندە، بۇ ھارۋىلارنىڭ ئالدىدا ئاتلىق كېتىۋاتقان خوجەسى قولىنى كۆتۈردى، كۆشۈك ھارۋىلار توختىدى.

بۇ چاغدا بۇرھانىدىن خوجا ئابدۇۋاھاب ۋە توختى ئىشانلارنىڭ ھەمراھلىقىدا ئالتۇنلۇق مەسچىتنىڭ ئىچىدىن گىدىيىپ چىقىپ كەلدى ۋە پەشتاقنىڭ ئۈستىدە تۇرۇپ كۆشۈك ھارۋىلاردىكى ئەسىرلەرنى مازاق قىلغاندەك تاماشا قىلدى. بۇ چاغدا ئۇنىڭ كەينىدە تۇرغان توختى ئىشان جامائەتكە «تىنچلىنىڭلار!» دېگەندەك قىلىپ قولىنى پولاڭلاتتى ۋە تامىقىنى قىرىپ قويۇپ، ئاندىن:

— بۇرھانىدىن باھادىرخان خوجام ھەزرىتى خوجام روسۇلىلانىڭ نەسلى نەسەبلىرىدىندۇر! — دەپ ۋەز ئېيتىشقا باشلىدى، — ئەھلى مۇسۇلمانلارنىڭ پىر - ئۈستازىدۇر. پاك - بىغۇبار ۋەلىيىسىدۇر ۋە بەندىلەرنى دەۋزەخ بىلەن جەننەتكە ئايرىغۇچىدۇر. بىرەر مۇسۇلمان خۇداغا ئىمان كەلتۈرۈپ، خۇدانىڭ پەيغەمبىرىگە ئىمان كەلتۈرۈپ، دىنىي ئىسلامنىڭ پۈتۈن ئەقىدىلىرىنى ئادا قىلغان تەقدىردىمۇ، ئەگەر بۇ ئۇلۇغ زاتقا ئىمان كەلتۈرمىسە، ئەگەشمىسە، ئىشەنمىسە، شەك كەلتۈرسە، گۇناھكار باتىل بولغاي. پىرسىز يۈرگۈچىلەر —

دېندىن ئېزىپ يۈرگەنلەردۇر... بۇ زات غازاتىل ئىسلام يولىدا
يا ئۆلۈش، يا ئۆلتۈرۈش يولىدىن يانمايدىغان كۈچتۈڭگۈر
زاتتۇر!... ①

— مۇرتەد بولۇرسەن! بەتبەخت، — دەپ ۋارقىرىدى كۆشۈك
ھارۋىدىكى سىدىق خوجا پۈتۈھى ئۇنىڭ سۆزىگە رەددىيە
بېرىپ، — يالغان سۆزلەپ دەۋزىخى بولۇپ كەتمە يەنە،
مۇسۇلمانلار پەقەت بىر خۇداغا، بىر ئۇنىڭ پەيغەمبىرىگىلا ئىمان
كەلتۈرىدۇ!...

مانجۇلار ئۇنى قامچا بىلەن ئۇرۇپ سۆزلەتكىلى قويمىدى.
— بىز دىنىي ئىسلامغا ۋەكىللىك قىلىمىز، — دەپ تەبلىغ
قىلدى بۇرھانىدىن خوجا قىلچىمۇ ئۇيالىماستىن، — ئىسلامنىڭ
ئۆرنىكىبىز، مۇسۇلمانلار مۇسۇلمانچىلىقتا بىزنى ئۈلگە
قىلىشى، بىزگە ئەگىشىشى، بىزدىن نەمۇنە ئورنىدا بىلىم —
ئىلىم ئېلىشى قەرز ۋە پەرھىزدۇر!... ماۋۇلار، — دەپ قولى
بىلەن كۆشۈك ھارۋىدىكى جاھان خوجا ئەرشىنى كۆرسەتتى، —
قارا مۇسۇلمان ئازمىلاردۇر. قارا ئازمىلار داستان پىرلىرىنىڭ
ئەزەرىدىن چۈشۈپ كەتكەن، قارغىشىنى ئالغان، ھەقىقىي
ئۇنتۇغان، پىرسىز يۈرگەن ناپاك كىشىلەردۇر. بۇلارنىڭ ھەر
خىل تۈركۈملىرى بەرھەق دەۋزەخكە مەھكۇمدۇر. بۇ لەنتى
ئىسھاقىيلەر ھاپاتلىق ئۆمرىدە خۇدايى قۇلچىلىقنى نىسابىگە
يەتكۈزەلمىگەنلەر، دىنىسىزلار، مەزلۇملارغا زوراۋانلىق
قىلغانلار، دىنغا، ۋەتىنىگە، ئىگىسىگە ئاسىيلىق قىلغانلار،
ئەسلىنى ساتقانلار، خىيانەتچىلەر، ئەيىب — ئىشرەتچىلەر، زالىم
ئەمەلدارلار، جىنسىي گۇناھكارلار، رەھىمسىز جازانىخورلار،
ئوغرىلار، گۇناھنى يۇيالىمىغانلار، لۈكچەكلەر، قەھرى —
خەزەپلىكلەر، خۇنخورلار، تۈزكۈرلەر، تۆھمەتخورلار، پىتنە ۋە

① بۇ ھەقتە «بۇرقۇم ئەۋلىيا» (قوليازما) نىڭ «خوجا بۇرھانىدىن خان خوجام» دېگەن
قىسىمغا قارىلىن. بۇ تەرىپ شەھەر خاراياتىدىن ئېلىنغان.

ناھەق غوۋغا قىلغانلار، ئادالەتسىز، ئىنساپسىز، ھاياسىزلار قاتارىدىكى بىتتەھقىق دەۋزىخىيلەردۇر! . . . ①

— ئى خوجا بۇرھاندىن، رەھمەت قىلساڭ، مېنىڭمۇ بىر كەلىمە سۆزۈمنى ئاڭلاپ باققان بولساڭ، — دەپ ئۇنىڭ سۆزىنى ئۈزۈپ تاشلىدى جاھان خوجا ئەرشى قىلچىمۇ دۇدۇقلىماستىن تۇرۇپ، — سەن دېگەندەك، ئىناقسىزلىق مەيلى مۇسۇلمان ئاتىپىلىرىدە بولسۇن، خاھى كاپىرلاردا بولسۇن، ھەممە مىللەتتە چەكلىنىدۇ. چۈنكى، دۈشمەنلىشىش ھېچقانداق مەزھەپكە ۋە ھېچقانداق ئادەمگە ئوبدان بىلىنمەيدۇ. . . .
خوجەسى ئۇنى سۆزلەشتىن توسماقچى بولۇۋىدى، بۇرھاندىن خوجا: «توسما، سۆزلەۋەرسۇن!» دەپ قولىنى سىلكىدى.

— ئى بۇرھاندىن خوجا، سەن بىلەن بىزلەرنىڭ ئابائى - ئەجدادىمىز قاچانكى بۇ يۇرتتا دۈشمەنلىشىشكە بەل باغلىدى، شۇنىڭدىن تارتىپ مۈلكىي قەشقەرىيە ئەھلى ئۇ ئىككىسىگە لەشكەر بولۇپ، بىر - بىرلىرىنى قىرغىن قىلىشقا مەجبۇر بولۇشتى. بۇ سۆزۈم يالغانمۇ؟
جاھان خوجا ئەرشى سەل تىنىۋالغاندىن كېيىن سۆزلەشنى داۋام قىلدى:

— ئۇلار ئەسلىدە بىر ئاتىنىڭ پۇشتى - ئۇرۇقلىرى ئىدىغۇ؟ ئەمما، ئۆز ئابائى - ئەجدادلىرىنىڭ مەزھەپ - پىرقە جېدىلى تۈپەيلىدىن، ھېچنېمىگە قارىماستىن قىلىچ يالىڭاچلاپ بىر - بىرىگە ھالاكەت تىغلىرىنى تەڭلەشتى. ھەتتاكى، ئاتا بىر پىرغا، ئوغۇل يەنە بىر پىرغا ھالال ئەغزال بولۇپ، بىر - بىرىگە زادىلا يول قويۇشماي كەلدى. ئاداۋەت ۋە قەھىر - غەزەپ شۇ دەرىجىگە بېرىپ يەتتىكى، ئوغلىنى ئۆلتۈرۈشكە ئاتىسى

① «ئۇلۇغلارنىڭ مۇبارەك نەسەبلىرى ھەققىدە»، قوليازما.

ئالدىرىدى، ئوغللىمۇ ئاتىسىنى ئۆلتۈرۈشتىن يانمىدى. قېرىنداش قېرىنداشنىڭ بېشىنى كېسىشتىن تەپ تارتىمىدى. دوستلار دۈشمەنگە ئايلاندى. بىر دىنغا — ئىسلامغا، بىر خۇداغا — ئاللا تائالاغا ۋە بىر رەسۇلىللاغا — مۇھەممەت ئەلەيھى ۋەسەللىمگە ئىشىنىدىغانلار ئاشۇ دەۋرەخ يۇتقۇر مەزھەپ ئاداۋىتى تۈپەيلىدىن بىر - بىرىدىن كېچىشىپ كېتىشتى، بىر دىن، بىر مىللەت بولغان بۇ كىشىلەر شۇ دەرىجىگە يەتكەن ئەھۋالدا، يات كىشىلەر قانداق بولۇپ كېتىشى مۇمكىن؟ قېنى، ئەپكەل قولۇڭنى، يارىشايلى، ۋەتىنىمىز ئۈچۈن بولسىمۇ مەزھەپ ئاداۋىتىدىن ۋاز كېچىپ يارىشايلى! ئەگەر بۇنداق شىددەتلىك مەزھەپ قارا بورىنى يۈرتىمىزدا ئەمدى يەنە داۋاملىق چىقىۋېرىدىغان بولسا، پىتنە - پاستانىڭ چاڭ - توزانلىرى خەلقىمىزنىڭ كۆزىنى كور قىلىدۇ. شۇنىڭ بىلەن ئۇلار ئاق - قارىنى پەرق ئەتمەيدىغان، ھەق - ناھەقنى ئايرىمايدىغان بولىدۇ. ئەھلى ئۇيغۇرلار بىر - بىرىنى ئۆلتۈرىدىغان، بۇلاپ - تالايدىغان ۋە بىر - بىرىنى ۋەتەنلىرىدىن قوغلاپ چىقىرىدىغان ھادىسىلەر ئومۇملىشىپ كېتىدۇ. شۇنىڭ بىلەن بۇ ئانا ۋەتەن بىر ۋەيرانە خارابىلىككە ئايلىنىپ قالىدۇ. مانجۇ ھوقۇشلىرىغا ماكان بولۇپ قالىدۇ. گەرچە مەزھەپ ئاداۋىتى بىزلەرنىڭ ئابائى - ئەجدادلىرىمىزنىڭ ئوتتۇرىسىدا يۈز بەرگەن بولسىمۇ لېكىن بۇنىڭ زىيان - زەخمەتلىرى، بالاپىئاپەتلىرى ئەسىرلەردىن بېرى پۈتكۈل ئەھلى ئۇيغۇرلارنىڭ بېشىغا مالامەت تاشلىرى بولۇپ تېگىپ كېلىۋاتمامدۇ؟ بىزلەرنىڭ ئىككى مەزھەپ بولۇۋالغان ئاشۇ ئابائى - ئەجدادلىرىمىزنىڭ دۈشمەنلىكى سەۋەبىدىن ئەسىرلەردىن بېرى سان - ساناقسىز ئاجىز - بىچارىلەر قالماق باسقۇنچىلىرىنىڭ نۆمۈر تاپىنى ئاستىدا پايخان بولۇپ يانچىلىغىنىنى ئاز دەپ، ھالا بۈگۈن ئاشۇ بىچارە خەلقنى يەنە مانجۇ باسقۇنچىلىرىنىڭ ئاياغ - ئاستى قىلىشىغا تاشلاپ بەرسەك تەڭرى راۋا كۆرەرمۇ؟! بىزلەرنىڭ ئاشۇ ناشۇكۈر

ئابائى - ئەجدادلىرىمىز ئاقتاغلىق، قارا تاغلىق بولۇشۇۋېلىپ،
بىچارە خەلقنىڭ جېنىغا رەھىم قىلماستىن جەڭ مەيدانى
تۈزۈشۈپ، ئۆزئارا كۈچ سىناشقاندى. نەتىجىدە، مەغلۇپ
بولغانلار غەلبە قازىنىپ، غەلبە قىلغانلار مەغلۇپ بولۇپ،
ھېچكىم مۇ ھېچكىمنى يېڭەلمىدى! گەرچە، بىرى مەغلۇپ
بولۇپ، يەنە بىرى غەلبە قىلغان بولسىمۇ، بىراق، شۇنى بىلىش
كېرەككى، بۇنداق كۈن ھەر ئىككى تەرەپ پۇقرالىرى ئۈچۈن
ئاپەت كۈنى، ياق، بەلكى قىزىل قىيامەت كۈنى ئىدى. ۋادەرىخا،
بۇنداق ئائىنىساپ ئابائى - ئەجدادنىڭ ئەۋلادى بولغاندىن كۆرە،
بىر - بىرىگە مېھىر - مۇھەببەتلىك ئىككى كۆك نامرات ئاتىنىڭ
ئەۋلادى بولغان بولساق، جەننەت كەبى ساۋاپ تاپقان بولار
ئىدۇق! مۇبادا، ھەقىقەتەن شۇنداق بولغان بولسا، بىر -
بىرىمىزگە يول قويۇپ، بىر - بىرىمىزنىڭ مەقسىتىنى
چۈشىنىپ، بىرىمىز قوللىغاننى يەنە بىرىمىزمۇ قوللاپ، بىرىمىز
قارشى تۇرغانغا يەنە بىرىمىزمۇ قارشى چىقىپ، بىر ياقىدىن
باش، بىر يەڭدىن قول چىقىرىپ، كۈچ ئۆملۈكتە، نىيەت
ھەمدەملىكتە ئۆتمەسمىدۇق؟! ئاھ خۇدا، بىر - بىرىگە مۇخالىپ
ئىككى پىردىن بىر - بىرىگە مۇۋاپىق ئىككى قەلەندەر مىڭ
ياخشىراق! . . .

جامائەتنىڭ ئىچىدە كۆز يېشى قىلىۋاتقانلار كۆپەيدى.
جاھان خوجىنىڭ سۆزلىرىدىن ئەسىرلەنگەن ۋىجدانلىق كىشىلەر
يۈرىكىدە يىغلىشىۋاتاتتى.

— ھەي خوجەسى، قېنى سىز، ئۇلارنىڭ تىلىنى يۇلۇپ
تاشلاڭ! — دەپ قەھر قىلدى بۇرھانىدىن خوجا ۋاقىتنى
سوزۇۋەرسە ۋەقە چىقىپ قېلىشىدىن ئەنسىرەپ، — بۇ قارا
ئازمىلارنى ھايات قالدۇرۇش ياخشى ئەمەس! شۇڭا ئۇلارنى گۆرگە
تىرىك دەپنە قىلىش كېرەك!

— قۇللۇق، تەقسىر، پەرىمانبەردارمەن! — دەپ جاۋاب

بەردى خوجەسى قوللىرىنى قوۋۇشتۇرۇپ تۇرۇپ، ئاندىن مانجۇلارغا:

— ئۇلارنىڭ تىلىنى سۇغۇرۇپ تاشلاڭلار! — دەپ قولىنى سىلكىدى.

مانجۇلار بۇ ئون يەتتە ئادەمنىڭ تىلىنى قىلچىمۇ رەھىم قىلماستىن سۇغۇرۇپ تاشلىدى...

كۆشۈك ھارۋىلار غەدېگەرلىككە يېتىپ كەلگەندىن كېيىن مانجۇلار كۆشۈك ھارۋىدىكى ئەسىرلەرنى چۈشۈرۈشتى — دە، غەدېگەرلىكتىكى يوغان بىر شام گۆرنى ئاچقۇزۇپ، ئون يەتتە ئادەمنىڭ ھەممىسىنى شام گۆرنىڭ ئىچىگە تاشلىدى، ئاندىن ئاغزىنى كېسەك بىلەن قوپۇرۇپ ھىم ئەتكۈزگەندىن كېيىن ئۈستىدىن كاكۇل لاي بىلەن سۇۋۇتۇپ، ھېچقانداق يېرىدىن ھاۋا كىرمەس قىلىپ تاشلىدى...

نەزمە

ئىشىت ئەي زېرەك ئەر، ھامىل ئاياللار،
ئەگەر تۇغسا تۇغۇتتا چار يىلاننى.
ئاقىللارنىڭ پىكرىچە، مىڭ مەرتىۋە ياخشى،
تۇغقاندىن ئىنساپسىز، پەيلى ياماننى.

— شەيخ سەئىدى

يەتتىنچى باب

ئۇچقۇندىن چىققان يانغىن

«مىڭ سېغىزخان ياكى ئالتۇن توخۇدىن بىر
شۇڭقارنىڭ قەدىر - قىممىتى ئارتۇق.»

— تەجەللى

1758 - يىلى ياز پەسلى. خاقانى چىن

مىلادى

چەنلۇڭ بېيجىڭدا تونۇردەك تىنجىق بولىدىغان ياز پەسلىدىكى
دىمىق ئىسسىقلىقتىن قېچىپ ئۆزىنىڭ چېڭدېدىكى سالقىن يازلىق
ئوردىسىغا كېلىۋالدى.

بۈگۈن ئۇ ئۆزىنىڭ خابگاھىدا جۇڭغارىيە ئالدىنقى سېپىدىن
ئەۋەتىلگەن جەڭ مەلۇماتلىرىنى كۆرۈۋاتاتتى. قارا دىۋاننىڭ
ۋەزىرلىرىدىن شۇخېدى قاتارلىقلار ئۇنىڭغا قاراپ ئۆرە
تۇرۇشاتتى. غەلبە خۇشخەۋەرلىرى چەنلۇڭنىڭ كەيپىياتىغا
خۇددى كۆكناردەك تېز تەسىر قىلىپ، ئۇنىڭ كۆڭلىنى خۇشال
قىلدى.

خاقانى چىن قوشۇنلىرى مىلادى 1756 - يىلى 3 - ئايدا
ئىككىنچى قېتىم جۇڭغارىيەگە باستۇرۇپ كىرىپ، بورتالا
دەرياسى بويىدىكى جەڭدە جۇڭغارلار تەرىپىدىن قاتتىق مەغلۇپ
قىلىنغاندىن كېيىن ئەسلىدىكى تەشەببۇسكارلىق بىلەن ھۇجۇم

قىلىش تاكتىكىسىنى «بۇدۇشقا جېڭى قىلىش» قا ئۆزگەرتىپ،
 «ئاستا ئىلگىرىلەپ، پۇختا ئۇرۇش قىلىش» تاكتىكىسىنى
 قوللاندى. ئۇلار قەدەمدە بىر ئىستىھكام قۇرۇپ، ئارقا سېپىنى
 مۇستەھكەملىۋالغاندىن كېيىن يەنە ئىلگىرىلەش ئارقىلىق
 جۇڭغارلارنىڭ كۈچىنى خورىتىپ، تاكى ماغدۇرىدىن كەتكەنگە
 قەدەر بۇدۇشقا تەك چاپلىشىۋېلىپ، نەگە بارسا شۇ يەرگىچە
 كەينىدىن قوغلاپ بېرىپ زەربە بەردى. دۈشمىنىگە تېز تېگىش
 قىلىپ، تېز يوقىتىشقا ئادەتلەنگەن ئامۇرسەنا ئاخىر
 مانجۇلارنىڭ «بۇدۇشقا جېڭى قىلىش» تاكتىكىسى ئالدىدا
 ئامالسىز قالدى...

مىلادى 1757 - يىلى 6 - ئاينىڭ باشلىرىغا كەلگەندە،
 مانجۇلار ئامۇرسەنانىڭ قوشۇنلىرىنى تېرىپىرەن قىلىپ تاشلىدى.
 ئامۇرسەنا ئازغىنە ئادەملىرى بىلەن قازاقلارنىڭ ئۇلۇغ يۈزى
 ئىچىگە قېچىپ كەتتى. 6 - ئاينىڭ 19 - كۈنى، ئۇ قازاق خانى
 ئابلاي خاننىڭ قارارگاھى تۇرۇشلۇق غالجانتا كەلدى. بۇ چاغدا،
 ئابلاي خان خاقانى چىننىڭ ئامۇرسەنا قوشۇنلىرىنى تەلتۆكۈس
 مەغلۇپ قىلغانلىقىنى ئاڭلىغاندى. شۇڭا ئۇ ئامۇرسەنانى تۇتۇپ
 مانجۇلارنىڭ قولىغا تاپشۇرۇپ بەرمەكچى بولدى. بىراق،
 ئامۇرسەنا ئۇنىڭ بۇ سۈيىقەستىنى تۇيۇپ قالدى - دە، ئۆزىنىڭ
 سەككىز ئادىمى بىلەن چارروسىيىگە قېچىشقا مەجبۇر
 بولدى...

* * *

خاقانى چىن چەنلۇڭ ئامۇرسەنانىڭ تەلتۆكۈس مەغلۇپ
 بولغانلىق خەۋىرىنى ئاڭلىغاندىن كېيىن يەلكىسىدىن بېسىپ
 تۇرغان ئېغىر تاشتىن خالاس بولغاندەك بولۇپ، ئۆزىنى خېلى
 يېنىكلەپ قالغاندەك ھېس قىلدى. ئۇ خالخە شاھزادىسى

جامسەدورجىنىڭ ئامۇرسەنانى قايتۇرۇپ بېرىش ھەققىدە روسىيە ھۆكۈمىتى بىلەن ئالاقىلىشىۋاتقانلىق توغرىسىدىكى قاتلاق مەكتۇپىنى قولغا ئېلىپ قايتا - قايتا تەپسىلىي ئوقۇدى. «جۇڭغارىيە مەسىلىسى ئاخىرقى ھېسابتا بىزنىڭ قوللىمىزدا ھەل بولدى. بىراق، - دەپ ئويلىدى ئۇ ئىچىدە، - مۈلكىي قەشقەرىيە ئىخى سەلتەنىتىمىزنىڭ تولۇق تەسەررۇپىغا ئۆتكىنى يوق. مۈلكىي قەشقەرىيە تىنچىتىلمىسا، جۇڭغارىيەمۇ تىنچىمايدۇ. بۇ ئىككى پارچە زېمىن تىنچىتىلمىسا، پۈتكۈل مۈلكىي تۈركىستاننى تەسەررۇپ قىلىش دېگەنلەر خام خىيال بولۇپ قالىدۇ. تارىختىن بۇيان، ئىستېداتلىق دەپ سانالغان جۇڭگو خاقانلىرىنىڭ ھەممىسى مۈلكىي تۈركىستاننى ئۆز تەسەررۇپىغا ئېلىشنى ئوڭىدىمۇ، چۈشىدىمۇ ئارزۇ قىلىپ كېلىشتى...»

ئۇ چوڭقۇر خىيال ئىلكىدە خابگاھىدىكى كاڭ شىرەسىنىڭ ئۈستىدە ئېچىقلىق تۇرغان كىتابلار ئارىسىدىن بىر كىتابنى قولغا ئالدى - دە، ئېچىپ كۆرۈشكە باشلىدى.

بۇ تاڭ سۇلالىسى دەۋرىدە ئۆتكەن ئۈچ ئاغىلىق ئۇلۇغ نوم ئاچارى شۈەنزىڭ تەرىپىدىن مىلادى 646 - يىلى يېزىلغان «ئۇلۇغ تاڭ دەۋرىدىكى غەربىي يۇرت خاتىرىسى» دېگەن قەدىمكى بىر كىتاب ئىدى. ئۇ چاغلاردا مۈلكىي تۈركىستانلىقلار تاڭ سۇلالىسىنى «تاۋغاچ ئېلى» دەپ ئاتايتتى. تاڭ سۇلالىسىدىكىلەر بولسا، مۈلكىي تۈركىستاننى «غەربىي يۇرت» دەپ ئاتايتتى. بۇ كىتابتا شۇ چاغدا «غەربىي يۇرتتىكى 36 دۆلەت» دەپ ئاتالغان پۈتۈن مۈلكىي تۈركىستاننىڭ تاغ - دەريالىرى، چېگرا - ھۇدۇتلىقى، ئاب - ھاۋاسى، يەر شارائىتى، نوپۇس - تۇتۇنلىرى، يول - رايونلىرى، يايلاق - قىشلاقلىرى، ئىنسان - تايپىلىرى، لەشكەر - نۆۋكەرلىرى، بۇ يەرلەردىن چىقىدىغان نەرسە - كېرەكلەر، ئوزۇق - تولۇك، يەم - خەشەك

قاتارلىق سىياسىي، ئىقتىسادىي، جۇغراپىيىۋى، ھەربىي ۋە مەدەنىيەتكە دائىر ئەھۋالاتلىرى ھەققىدە تەپسىلىي، ئىنچىكە، ئېنىق ۋە ھەقىقىي مەلۇمات بېرىلگەن بولۇپ، تارىختىن بۇيان مۈلكىي تۈركىستان ھەققىدە يېزىلغان ئەڭ نوپۇزلۇق يازما مەلۇمات بولۇپ سانىلاتتى. شۇڭا، ئۇ قەدىمدە مۈلكىي تۈركىستان دەپ ئاتالغان بۇ كەڭ زېمىننى ئىستېلا قىلماقچى بولغان ھەر قانداق بىر تاۋغاچ ھۆكۈمرانى ئۈچۈن چوقۇم ئوقۇيدىغان بىر دەستۇر ئىدى.

بۇ كىتابنىڭ ئاپتورى شۈەنزىڭ تاڭ سۇلالىسىنىڭ جېنگۈەن تۇنجى يىلى (مىلادى 627 - يىلى) قەمەرىيە 8 - ئايدا تاۋغاچ ئېلىنىڭ ئاستانىسى چاڭئەندىن كۈنپېتىشتىكى مۈلكىي تۈركىستانغا قاراپ يولغا چىقتى. ئۇ شۇ يىلى 12 - ئايدا مۈلكىي تۈركىستاندىكى ئىدىقۇت ئۇلۇغ ئۇيغۇر ئېلىگە يېتىپ كەلدى. ياندۇرقى يىلى يەنە داۋاملىق كۈنپېتىشقا قاراپ يول يۈرۈپ، تەڭرىتېغى، ئىسسىقكۆل قاتارلىق قاتمۇقات تاغ - دەريالارنى بېسىپ ئۆتۈپ سۇياب، ئالاس قاتارلىق تۈركىي قوۋملەر ياشايدىغان شەھەرلەرگە يېتىپ كەلدى. ئاندىن جەنۇب تەرەپكە قاراپ بۇرۇلۇپ، مۈلكىي تۈركىستاننىڭ جەنۇبىي قىسمى بىلەن ئافغانىستاننىڭ شەرقىي شىمالىي قىسمىنى كېسىپ ئۆتتى - دە، كۈنچىقىشتىكى پاكىستاننىڭ شىمالى ئارقىلىق كەشمىر ئېلىگە يېتىپ كەلدى. تاڭ شۈەنزىڭ بۇ يەردە جېنگۈەن 3 - يىلى (مىلادى 630 - يىلى) نىڭ ئاخىرىغىچە تۇردى. ئاندىن ھىندىستان يېرىم ئارىلىنىڭ شىمالىي قىسمىنى بويلاپ شەرقىي - جەنۇبقا قاراپ داۋاملىق يول يۈردى. جېنگۈەن 4 - يىلى ۋە جېنگۈەن 5 - يىلى ئىچىدە نېپالنىڭ جەنۇبىدىكى جايلارنى كەزدى. ئۇ بۇ يەردە بۇددا ئەۋلىياسى ساكيامۇنىنىڭ تەۋەللىۋت يېرى بىلەن قازا قىلغان يېرىنى زىيارەت قىلدى. جېنگۈەن 5 - يىلىنىڭ ئاخىرلىرى ئۇ بەش ئەنەتكەك ئېلىدىكى مۇگادخا

دېگەن يەرگە بېرىپ، شۇ چاغدىكى ئالىي بىلىم يۇرتى نارائتا بېھارسىغا ئوقۇشقا كىردى. ئۇ تاكى جېنگۇەن 16 - يىلى (مىلادى 642 - يىلى) غىچە بەش ئەنەتكەك ئېلىدە بۇددا ئىلمى بويىچە ئىلىم تەھسىل قىلدى. ئاندىن تاۋغاچ ئېلىگە قايتىش ئۈچۈن، جېنگۇەن 17 - يىلى (مىلادى 643 - يىلى) پاكىستاننىڭ شىمالىي قىسمى ۋە ئافغانىستاننىڭ شەرقىي شىمالىدىكى جايلارنى بېسىپ ئۆتكەندىن كېيىن، ۋاھان كارىدورىغا كىردى. جېنگۇەن 18 - يىلى 5 - ئايدا، ئۇ مۈلكىي تۈركىستاندىكى بۇددا ئېلى - خوتەنگە يېتىپ كەلدى. ئۇ قەشقەر، كۇچا، قاراشەھەر، چوقۇ ئېلى قاتارلىق دۆلەتلەرنى زىيارەت قىلغاندىن كېيىن مىلادى 645 - يىلى 1 - ئايدا تاۋغاچ ئېلىنىڭ ئاستانىسى چاڭئەنگە قايتىپ كېلىپ، ئۆزىنىڭ ئون توققۇز يىل داۋام قىلغان ئەللىك مىڭ چاقىرىملىق جاپالىق سەپەر مۇساپىسىنى ئاخىرلاشتۇردى.

شۈەنزىڭ خوتەنگە يېتىپ كەلگەندە، تاۋغاچ خانى تاڭ تەيزوڭغا نامە پۈتۈپ ئەۋەتكەنىدى. ئۇ بۇ نامەدە: «مەن بۇ ئون توققۇز يىللىق سەپىرىمدە، باشقىلار كۆرۈشكە مۇيەسسەر بولالمىغان ئاجايىباتلارنى كۆرۈشكە مۇيەسسەر بولالدىم؛ باشقىلار ئاڭلاشقا مۇيەسسەر بولالمىغان غارايىباتلارنى ئاڭلاشقا مۇيەسسەر بولالدىم! . . .» دەپ يازدى.

شۈەنزىڭ چاڭئەنگە قايتىپ كەلگەندىن كېيىن تاۋغاچ خانى تاڭ تەيزوڭنى ئۇنى لويانغا چاقىرتىپ ئاپىرىپ ئالاھىدە قوبۇل قىلدى. تاۋغاچ خانىنىڭ ئۇنى بۇنداق ئەتەۋارلاپ كېتىشى ھەرگىزمۇ ئۇنىڭ بەش ئەنەتكەك (ھىندىستان) ئېلىدە ئىلىم تەھسىل قىلىپ داڭلىق بۇددا نوم ئاچارى بولۇپ قايتقانلىقىغا ئاپىرىن ئوقۇغانلىقىدىن بولماستىن بەلكى ئۇنىڭ مۈلكىي تۈركىستاندا كۆرگەن - ئاڭلىغانلىرىغا قىزىقمۇتقانلىقىدىن بولغانىدى.

— بۇددا ئېلى بىزدىن تولىمۇ ئۇزاققا جايلاشقانكەن. شۇڭا بۇ ئەلنىڭ بۇددا تەلىمانلىرى بىزگە تازا ئەسقىتىپ كەتمەس دەپ ئويلايمەن، — دەدى تاڭ تەيزۇڭ شۈەنزىڭنى قوبۇل قىلغاندا، — ئۈچ ئاغىلىق نوم ئۇستازى ئۆزلىرىنىڭ بۇ ئەللەرنى كەزگەندە كۆرگەن. بىلگەنلىرىنى بىر كىتاب قىلىپ پۈتۈپ چىقسىلا، ئۇ بىزگە تېخىمۇ ئەسقىتىپ قالار. ئۇنىڭ ئۈستىگە، بۇ كىتابنىڭ ھازىرقىلارغا ۋە كېيىنكىلەرگە بېرىدىغان مەنپەئەتتىمۇ كۆپ بولۇر!

— قۇللۇق، جانابى ئالىيلىرى، چوقۇم سىلى دېگەندەك بىر كىتاب قىلىپ پۈتۈپ چىقمەن! — دەدى تاڭ شۈەنزىڭ تەزىم قىلىپ تۇرۇپ.

شۈەنزىڭ تاڭ تەيزۇڭنىڭ تەكلىپى بويىچە ئىككىنچى يىلىلا ئۆزىنىڭ ساياھەت خاتىرىسىنى يېزىپ پۈتتۈردى ۋە بۇ كىتابقا «ئۇلۇغ تاڭ دەۋرىدىكى غەربىي يۇرت خاتىرىسى» دەپ نام بەردى. . . .

تاۋغاچ خانى تاڭ تەيزۇڭ غەربىي تۈركلەرنىڭ قولىدىن مۈلكى تۈركىستاننى تارتىۋېلىشنى ئۇزاقتىن بېرى دىلىغا پۈكۈپ كېلىۋاتقانىدى. بىراق، ئۇ مۈلكى تۈركىستاننىڭ ئەھۋالىنى ئۇچۇر - بۇجۇرىغىچە بىلمىگەنلىكتىن، لەشكەر چىقىرىشقا جۈرئەت قىلالماي بېشىنى تىقىپ تۇراتتى. ئەلھال، شۈەنزىڭ يازغان «ئۇلۇغ تاڭ دەۋرىدىكى غەربىي يۇرت خاتىرىسى» دېگەن كىتاب ئۇنىڭ بۇ باش قېتىنچىلىقنى ئاخىرقى ھېسابتا ھەل قىلدى!

ئون ئىككى جىلدىق، يۈز مىڭ سۆزلۈك بۇ كىتابتا شۈەنزىڭ مۇنداق دەپ يازغانىدى: «بەن چاۋ^① ھەزرەتلىرى يېتىپ بېرىشنى ئارزۇ قىلغان ئەمما يېتىپ بارالمىغان يەرلەرنى

① بەن چاۋ (102 - 32) — جۇڭگو تارىخىدا قۇرۇلغان فېئودال سۇلالە — شىرقىي خەن سۇلالىسىنىڭ سانغۇنى، غەربىي يۇرتقا قورۇقچى بەگ بولغان.

كەزدىم؛ جاڭ چيەن^① جانابلىرى بىر كۆرۈشنى ئارزۇ قىلغان، ئەمما كۆرەلمىگەن جايلارغا باردىم. بۇ كىتابقا يېزىلغانلار قەدىمكىلەرنىڭ يازغانلىرىدىن پەرقلىنىدۇ. گەرچە ھۇدۇتلۇقى مىڭ چاقىرىملاپ سۆزۈلغان بۇ ئەللەرنىڭ زېمىنىنى تولۇق ئارىلاپ چىقالمىغان بولساممۇ بىراق كۆكتارت ئەتراپىدىكى بىراق- يېقىن ئەللەر توغرىسىدا ھەقىقىي مەلۇماتلارنى يېزىپ قالدۇردۇم. ھەرگىزمۇ مۇبالىغە قىلمىدىم!»

تاۋغاچ خانى تاڭ تەيزۇڭ بۇ كىتابنى ئوقۇپ چىققاندىن كېيىن، «... بۇددا ئىلمى تولىمۇ تىرەن، تولىمۇ مۇرەككەپ ئىكەن. ئۇنى بىر كۆرۈپلا چۈشەندىم دېگىلى بولماس ئىكەن، — دەپ ئويلىدى، — بىراق، بىز بۇ كىتابنى ئوقۇغاندىن كېيىن ئۆزىمىزنىڭ كۈنپېتىشتىكى بۇ ئەللەر توغرىسىدا بىلىدىغانلىرىمىزنىڭ نەقەدەر ئاز ۋە يۈزەكى ئىكەنلىكىنى شۇندىلا چۈشەندۈق...»

خاقانى چىن چەنلۇڭ مۇشۇ سەھىپىلەرنى ئوقۇغاندىن كېيىن پىكىرى دولقۇنلىنىپ، قەلبى ھاياجانغا تولدى. ئۇ پىيالىدىكى چايدىن ئىككى ئوتلىۋەتكەندىن كېيىن ئەيىانلىرىنىڭ تېخىچە ئۆرە نۇرۇشقانلىقىنى ئېسىگە ئالغاندەك بولۇپ، ئۇلارغا جايى راھەت ئىجازىتىنى بەردى.

— جۇڭغارىيىگە ئىككىنچى داپقۇر لەشكەر چىقارغاندىن بۇيان، — دەيدى خاقانى چىن چەنلۇڭ ئەيىانلىرىغا، — ئىلى تىنچىتىلدى، قازاق خانى ئابلاي خانمۇ بىزگە ئەل بولدى. پەقەت ئاسىي ئامۇرسەننىڭ قېچىپ كەتكەنلىكىنى ھېسابقا ئالمىغاندا، قالغان ئىشلارنى بىرىنچىدىن، تەڭرىنىڭ شاپائىتى بىلەن، ئىككىنچىدىن، ئابائى - ئەجدادلىرىمىزنىڭ روھ - ئەرۋاھلىرىنىڭ يۆلىشى ئارقىسىدا بىرەر قۇر

① جاڭ چيەن (مىلادىدىن ئىلگىرى 114 - ؟) — غەربىي خىن سۇلالىسىنىڭ بېگى. ئۇ مىلادىدىن 139 يىل ئىلگىرى توخارىستان قاتارلىق ئەللەرگە ئەلچىلىككە بارغان.

سەرەمجانلاشتۇرۇۋالالدىۇق. ئەلھال، ئۈچ يىلدىن بېرى، تەڭرى قوشۇنلىرىمىزنىڭ ئۇ يەردە تارتمىغان كۈنى، چەكمىگەن رىيازەتلىرى قالمىدى. بىراق، ئامۇرسەنا دېگەن بۇ قاراقچى قاچانغىچە تۇتۇلمىسا، جۇڭغارىيە شۇ ۋاقىتقىچە ئەمىن تاپالماس ئىدى. شۇڭا، ئۇنى تۇتۇپ، جازاغا تارتىش تەڭرىمۇ راۋا كۆرىدىغان، پۇقرالارمۇ راۋا كۆرىدىغان زور ئىش ئىدى. شۇ ۋەجىدىن بىز جۇڭغارىيىگە يەنە لەشكەر چىقىرىشقا مەجبۇر بولدۇق. بۇ بىزنىڭ ئۇرۇشخۇمار ئىكەنلىكىمىزدىن بولغان ئىش ئەمەس بەلكى چەت چېگرا - ھۇدۇتلىقلىرىدا ھىدايەتنى جارى قىلدۇرۇش ۋە ئەمىنلىك ئورنىتىش ئۈچۈن شۇنداق قىلىشقا مەجبۇر بولدۇق. ئۆتكەن يىلى ئامۇرسەنانىڭ رۇسىيىگە قېچىپ كەتكەنلىكىدىن خەۋەر تاپتۇق. رۇسىيە بىز بىلەن ئەزەلدىن ئىناق قوشنىدارچىلىق قىلىپ كەلگەن ئەل. شۇڭا ئۇلارمۇ ئامۇرسەنانى تۇرغۇزماسلىقى ئېنىق. ئۇنىڭ ئۈستىگە، ئامۇرسەنا قاتمۇ - قات قان قەرزگە بوغۇلغان، جىنايىتى ھەددى ھېسابسىز قاراقچىدۇر. ئۇنى باشقا جىنايەتچىلەرگە سېلىشتۇرۇشقا ھەرگىز بولمايدۇ. شۇڭا، رۇسىيە سېناتىغا ئامۇرسەنانى قايتۇرۇپ بېرىشنى تەلەپ قىلىپ مەكتۇپ يوللاش ئۈچۈن، ۋاسسالار مەھكىمىسىگە پەرمان چۈشۈردۇق! . . . ①

ئۇ يەنە بىر قاتلاق مەكتۇپنى قولغا ئېلىپ ئوقۇپ چىققاندىن كېيىن تېخىمۇ خۇشال بولدى:

- مانا، مانا، بىز باياتتىن دېمەپمىدۇق؟ - دېدى گۈلقەللىرى ئېچىلىپ كەتكەن چەنلۇڭ، - رۇسىيە بىلەن چېگرا مەسىلىلىرىگە مۇناسىۋەتلىك ئىشلارنى جۇڭقۇرىدىغان مۇئەككەل، خالخە شاھزادىسى جامسە دورجى: «رۇسىيە بىرىگادىرى تىلماچ بىشروپ قاتارلىقلارنى ئەۋەتىپ، ئامۇرسەنا

① «بۈيۈك چىڭ سۇلالىسى گاۋزۇڭ خان دەۋرىدا يېزىلغان ئوردا خاتىرىلىرى» - 555 - جىلد، 5 -، 8 - بەتلەر. چەنلۇڭنىڭ 23 - يىلى 1 - ئاينىڭ 10 - كۈنى.

رۇسىيەگە قېچىپ كەلگەندىن كېيىن دەريادىن ئۆتۈۋاتقاندا سۇغا چۈشۈپ كېتىپ قۇتۇلدۇرۇۋېلىنغانلىقىنى، ئارقىدىنلا ئۇنىڭغا ياۋا چېچەك چىقىپ كېسەلدىن ئۆرە بولالماي ئۆلۈپ كەتكەنلىكىنى، رۇسىيە ھۆكۈمىتىنىڭ ئۇنىڭ ئۆلۈكىنى قايتۇرۇپ بېرىشىنى خالايدىغانلىقىنى بىلدۈردى» دەپ قاتلاق مەكتۇپ يوللاپتۇ. گەرچە بۇ گەپنىڭ راست - يالغانلىقىغا بىرنەرسە دېمەك تەس بولسىمۇ ئامۇرسانانىڭ ئۆلۈكىنى كۆرگەندىن كېيىن بىرنەرسە دەرمىز. قانداقلا بولسۇن، كاززاپ ئامۇرسەنا كۆرمىك ئادەمنىڭ جېنىغا زامىن بولۇپ، تەڭرى خاقانلىقىمىزنىڭ مېھىر - شەپقىتىگە ۋاپاسزلىق قىلغانلىقتىن، ئاخىر بېشىنى يەپتۇ. گەرچە ئۇ بەندىنىڭ جازاسىدىن قېچىپ قۇتۇلالغان بولسىمۇ، ئەمما تەڭرىنىڭ جازاسىدىن قېچىپ قۇتۇلالماپتۇ. «كىمەرسكى گۇناھ قىلسا، جازاسى ئۆزىگە» دېگەن ئەنە شۇ! ئەلھال، رۇسىيە ئامۇرسەنانىڭ تەڭرى خاقانلىقىمىز ئالدىدا كەچۈرگۈسىز گۇناھ ئۆتكۈزگەنلىكىنى بىلمىگەنلىكتىن، ئۇنىڭغا پاناھلىق بەرگەن. ھالا بۈگۈن ئۇ ئۆلۈپتۇ. رۇسىيە ھۆكۈمىتىنىڭ ئامۇرسەنانىڭ ئۆلۈكىنى بىزگە قايتۇرۇپ بەرمەكچى بولغانلىقىمۇ ئەقىلگە مۇۋاپىق، ئەسلىدە رۇسىيە بىز ئىككى ئەل ئوتتۇرىسىدىكى ئەھد - پەيمانغا ئاساسەن، ئۇنىڭغا پاناھلىق بەرمەي، ئۇنى ئەيىبلىگەن بولسا، تېخىمۇ ياخشى بولاتتى. خەير، بولار ئىش بولدى، سەلتەنتىمىز تۇتماقچى بولغان ئامۇرسەنا ھازىر ئۆلۈپتۇ. ئەلھال، جۇڭغارىيە ۋەزىيىتى شۇنىڭ بىلەن مەڭگۈ تۇراقلاشسا ئەجەب ئەمەس. بىزلەرمۇ جۇڭغارىيىنى ئۆز تەسەررۇپىمىزغا ئالماقچى بولغان مەقسىتىمىزگە تولۇق يەتتۇق... بۈگۈن رۇسىيە ھۆكۈمىتى ئامۇرسەنانىڭ ئۆلۈكىنى تاپشۇرۇپ بەرمەكچى بولغانلىقى ھەققىدە ۋاسساللار مەھكىمىسىنىڭ ۋەزىرى، خالىخە شاھزادىسى جامسە

دورجىغا رەسمىي ھۆكۈمەت خېتى سۈندى. دېمەك، بۇ — بىز مانجۇ سەلتەنىتىنى كاڭشى، يۇڭجىڭ ۋە چەنلۇڭ يىللىرىدىن بۇيان قىلىنىپ كېلىۋاتقان جۇڭخار يە مەسلىسى ئاخىرقى ھېسابتا ھەل بولغانلىقىدىن دېرەك بېرىدۇ! ①

بىراق، قارا دىۋان ۋەزىرى شۇ خېدې ھەرگىز ئۇنداق دەپ ھېسابلىمايتتى. چۈنكى، تېخى بۇنىڭدىن بىر ئاش پىشىم ئالدىدا ئۇ جۇڭخار يە ئالدىنقى سېپىدە ئۇرۇش قىلىۋاتقان خاقانى چىن قوشۇنلىرىنىڭ سانغۇنى جاۋ خۇيدىن كەلگەن ئالتە يۈز چاقىرىملىق بىر جىددىي مەلۇماتنى تاپشۇرۇۋالغانىدى. بۇ مەلۇماتتا، مۈلكى قەشقەرىيە دەپ ئاتىلىدىغان جەنۇبتىكى مۇسۇلمانلار يۇرتىدا غەلىيان كۆتۈرۈلگەنلىكى، خاقانى چىننىڭ ئارخاشان باشچىلىقىدىكى بىر بۆلۈك قوشۇننىڭ كۇچادا ئېغىر تالاپەتكە ئۇچرىغانلىقى يېزىلغانىدى. خاقانى چىن چەنلۇڭغا ھازىر بۇ مەلۇماتنى سۇنۇش — ئۇنىڭ بېشىغا بىر تۇڭ سوغۇق سۇنى شارقىرىتىپ قويغان بىلەن باراۋەر ئىدى. ئەمما، خاقانى چىننىڭ ئوردا قائىدىسىدە «ئالتە يۈز چاقىرىملىق جىددىي مەلۇمات قاچان يەتكۈزۈلگەن بولسا، قارا دىۋان ۋەزىرلىرى شۇ ۋاقىتنىڭ ئۆزىدە ئۇنى خانغا يەتكۈزۈشى لازىم، بولمىسا كالىسى ئېلىنىدۇ» دەپ يېزىلغان تۇرسا، ئۇنى خۇشاللىقىدىن

① «بۈيۈك چىڭ سۇلالىسى گاۋزۇڭ خان دەۋرىدىن يېزىلغان ئوردا خاتىرىلىرى»، 555 - جىلد، 19 -، 21 - بىتلەر. چىنلۇڭنىڭ 23 - يىلى 1 - ئاينىڭ 10 - كۈنى.

ئىشەنچلىك مەلۇماتلارغا قارىغاندا، ئامۇرسەنا مىلادى 1757 - يىلى 8 - ئايدا چارروسىيەنىڭ سىمپلاتىنسى قورغىنىغا قېچىپ كەلگەن. 8 - ئاينىڭ 20 - كۈنى بۇ يەردىن نوۋرۇسك دېگەن يەرگە كەتكەن. 1757 - يىلى 9 - ئاينىڭ 15 - كۈنى ئۇنىڭغا ياۋا چېچەك چىققان. 21 - كۈنى كېسەلى ئېغىرلىشىپ ئۆلۈپ كەتكەن. بۇ چاغدا ئۇ 35 ياشتا ئىدى. خاقانى چىن ھۆكۈمىتىنىڭ كەسكىن تەكلىپىگە بىنائەن چارروسىيە ھۆكۈمىتى مىلادى 1759 - يىلى 1 - ئايدا ئامۇرسەنانىڭ جەستىنى چاكتۇغا ئېلىپ كەلدى. خاقانى چىن ھۆكۈمىتى يانداش ئائىل سەتەي بىلەن شاھزادە چىۋاڭ يالۇمىي قاتارلىقلارنى چاكتۇغا ئەۋەتىپ ئامۇرسەنانىڭ جەستىنى تەكشۈرۈپ ئۆتكۈزۈۋالدى. بۇ ھەقتىكى تەپسىلاتلار ئۈچۈن، زىرائىتىنىڭ «جۇڭخار يە خانلىقى» دېگەن كىتابىنىڭ 435 - بېتىگە قارالسۇن.

گۈلقەھەللىرى ئېچىلىپ كېتىۋاتقان چەنلۇڭغا سۇنماي
 ھەددىمۇ؟! . . .

* * *

ئەسلىدە، مىلادى 1756 - يىلى 2 - ئايدا خاقانى چىننىڭ قوشۇنلىرى ئىلىنى ئىككىنچى قېتىم بېسىۋالغاندا، ئىلىدا تۇرغاق بولۇپ تۇرۇۋاتقان ئاق تاغلىقلار مەزھىپىدىكىلەرنىڭ سەردارى ئەھمەد خوجىنىڭ كىچىك ئوغلى خوجا جاھان بۇ قالايمىقانچىلىقلاردىن پايدىلىنىپ، ئۆزىنىڭ ئىككى مىڭدەك ئادىمىنى باشلاپ مۈلكى قەشقەرىيىگە قاراپ قاچقاندى. بۇ چاغدا، ئۇنىڭ ئاكىسى بۇرھانىدىن خوجا مانجۇلارنىڭ زورى بىلەن مۈلكى قەشقەرىيىدىكى قارا تاغلىقلار ھاكىمىيىتىگە قورشاپ ھۇجۇم قىلىۋاتقاندى. خاقانى چىن چەنلۇڭ خوجا جاھاننىڭ مانجۇ سەلتەنتىگە قارشى ئىسيان كۆتۈرۈشىنى زادىلا ئويلاپ باقمىغاندى. بۇ ھەقىقەتەنمۇ «قۇرۇق چاقماقتىن ئوت چىققان» دەك بىر ئىش ئىدى. «تېزىنى باسسا، مېزى چىقىپتۇ» دېگەندەك، خوجا جاھان ئىسيانى جۇڭغارىيىنى تېخى ئەمدىلەپ تىنچىتىپ خاتىرجەم بولغان خاقانى چەنلۇڭغا يەنە يېڭىۋاشتىن باش ئاغرىقى تېپىپ بەردى. بىراق، «يامان ئىشنىڭ ياخشى تەرىپى بار» دېگەندەك، خوجا جاھاننىڭ مۈلكى قەشقەرىيىدە ئىسيان كۆتۈرۈشى خاقانى چىننىڭ مۈلكى قەشقەرىيىسىنى ئۈزۈل - كېسىل ئۆز تەسەررۇپىغا ئېلىشتەك ئىستېلاچىلىق قەدىمىنى يەنىمۇ تېزلىتىشىگە ئوبدان باھانە بولۇپ بەردى. شۇنداقلا سان - سائىتىز بىگۇناھ ئۇيغۇر خەلقىنىڭ مانجۇلارنىڭ قانلىق قىلىچى ئاستىدا ۋەھشىيلەرچە ئۆلتۈرۈلۈشىگە ۋە ئۆز ۋەتىنىدىن ئايرىلىپ، ياقا - يۇرتلاردا سەرسان بولۇشىغا سەۋەبچى بولدى. . . .

*

*

*

مىلادى 1758 - يىلى قەمەرىيە 7 - ئاينىڭ 28 - كۈنى كېچە. كېچىنىڭ قاراڭغۇسىنى ئاز دەپ ئاسماننى چوڭ - چوڭ قويۇق قارا بۇلۇتلار قاپلىۋالغانىدى. كۇچا قەلئەسىنىڭ ئىچىنى گويىكى قاتمۇ - قات زۇلمەت بېسىۋالغاندەك، ئادەم ئۆز ئالدىدىكى ئادەمنى كۆرۈش ئۇ ياقتا تۇرسۇن، ئۆزىنىڭ بەش قولىنىمۇ ئېنىق كۆرۈش مۇمكىن ئەمەس ئىدى. كۇچا كوچىلىرىدا بىر خىل قورقۇنچىلۇق مەشئۇملۇق ھۆكۈم سۈرەتتى. مانجۇلارنىڭ كۇچا قەلئەسىنى قورشىۋالغىنىغا بۈگۈن ساقمۇساق ئەللىك سەككىز كۈن ۋە ئەللىك سەككىز تۈن بولدى. قەلئەنىڭ قىزىلغاغا قوۋۇقنىڭ دەرۋازىخانىسىدىن چىقىۋاتقان جىنچىراغنىڭ ئاجىز شولىسى ئەتراپىنى خىرە - شىرە يورۇتۇپ تۇراتتى. قورغان بېگى خۇدا بەردى قوشىپكى ئۆزىنىڭ قەلئە ئىچىدىكى ئوردۇگاھىدا يەرگە دۈم يېتىۋېلىپ، قولىنى يەرگە چوڭقۇر كۆمۈلگەن بىر كۈپنىڭ گىرۋىكىگە قويۇۋېلىپ، يەر ئاستىدىن كېلىۋاتقان ھەرقانداق بىر شۈبھىلىك شەيپىگە قۇلاق سېلىپ ئاڭلاۋاتاتتى. «گۈپ، گۈپ!» قىلغان ئاۋاز يىراقتىن ئاڭلىنىۋاتاتتى. بۇ كۇچا قەلئەسىنى قورشىۋالغان مانجۇ چېرىكلىرىنىڭ لەخمە كولاۋاتقان ئاۋازى ئىدى.

مانجۇلارنىڭ كۇچانى قورشىۋالغان قارا چېرىكلىرىنىڭ سەردارى ئارخاشان دەپ ئاتىلاتتى. جاۋ خۇي ئۇنى مىلادى 1758 - يىلى 6 - ئايدا ئاسىيلارنى تىنچىتقۇچى سانغۇن قىلىپ تەيىنلەپ، تۇرپانلىق ئىمىن خوجا ۋە خانىكئانى مەسلىھەتچى ئامبال، شۇندىنا، ئېلىنىئا، قۇمۇللىق يۈسۈپ خوجا قاتارلىقلارنى ئاغلاقچى ئامبال قىلىپ، بىر تۈمەن مانجۇ - خەنزۇ چېرىكلىرىنى ئۇلارغا قوشۇپ مۈلكىي قەشقەرىيىدىكى مۇھىم شەھەر كۇچانى

خوجا جاھاننىڭ قولىدىن تارتىۋېلىشقا ئەۋەتكەندى. مانجۇلارنىڭ كۆكسەنەك داۋىنىنى تارتىۋالغانلىق خەۋىرىنى ئاڭلاپ، خوجا جاھان دەرھال بۇرھانىدىن خوجىنى يەكەننى ساقلاشقا قالدۇرۇپ، ئۆزى بىر بۆلۈك لەشكەرنى باشلاپ ئاقسۇ چۆلىنى كېسىپ ئۆتتى - دە، ئاۋات ئارقىلىق كۇچاغا يېتىپ كەلدى ۋە كۇچا قەلئەسىنى ساقلاپ ياتقان خۇدابەردى قوشبېگى بىلەن بىرلىشىپ كۇچانى قاتتىق مۇداپىئە قىلدى. مانجۇ سانغۇنى ئارخاشان كۇچانى بىر تۈمەن قارا چېرىك بىلەن قاتمۇقات قورشىۋالغان بولسىمۇ ئەمما شەھەرنى زادىلا ئالالماي، شەھەرنى شىددەتلىك توپقا ئۆتتى. بىراق، شاخ - شۇمبا بىلەن قاڭدىلىپ پۇختا سوقۇلغان كۇچا سېپىلى ئىككى ئايدىن بېرى ھېچنېمە بولماستىن مەزمۇت قەد كۆتۈرۈپ تۇراتتى. مانجۇلارنىڭ مۈلكى قەشقەرىيىگە قىلغان ھۇجۇمى كۇچا قەلئەسى يېنىدا توسقۇنلۇققا ئۇچراپ، خوجا جاھان قوشۇنلىرىنىڭ ئۇرۇش تەييارلىقىنى ئىشلەپ پۈتتۈرۈۋېلىشىغا پۇرسەت يارىتىپ بېرىلدى. بۇ چاغدا خوجا جاھان بىر قىسىم لەشكەرنى باشلاپ كۇچا قەلئەسىدىن چېكىنىپ چىقىپ، ئىستراتېگىيىلىك يۆتكىلىشنى ئىشقا ئاشۇرۇش قارارىغا كەلدى.

— قارا چېرىكلەرنىڭ قەلئە سېپىگە قارىتىپ كولاۋاتقان لەخمىسى ئىككى غۇلاچ ئارىلىققا يېتىپ كەلدى، — دەپ مەلۇم قىلدى خۇدابەردى قوشبېگى خوجا جاھانغا.

— ئۇنداق بولسا، لەخمىگە قارشى كولاغان لەخمىنىڭ ئىچىنى شاخ - شۇمبىلار بىلەن توشقۇزۇپ تەقمۇنەق بولۇپ تۇرۇڭلار، — دەيدى ئەمىر لەشكەر خوجا جاھان مېيىقىدا كۈلۈپ قويۇپ، — ئارىلىقتىكى تام ئېلىپ تاشلىنىشى بىلەن تەڭلا لەخمە ئىچىدىكى شاخ - شۇمبىلارغا ئوت قويۇۋېتىڭلار، قېنى، لەنتى قارا چېرىكلەر لەخمە ئىچىدە نەگە قاچالايدىكەن؟

خۇدابەردى قوشبېگى كۈلۈپ تۇرۇپ جاۋاب بەردى:
— ئەمىر لەشكەر، خاتىرجەم بولغايلا، بۇ ئىشنى مەن خېلى

بۇرۇنلا ئورۇنلاشتۇرۇپ قويغانمەن، لەخمىگە ئوت قويغاندا، مانجۇلار ئارىسىدا قالايمىقانچىلىق يۈز بەرگەن پۇرسەتتىن پايدىلىنىپ سىلمۇ دەرھال قورشاۋنى يېرىپ چىقىپ كەتكەيلا! — ئىنشائاللا، دېگەنلىرىدەك بولغاي، بىز بۇ يەردە مانجۇلارنى ئىككى ئايدىن بېرى ھايال قىلىپ تۇتۇپ تۇردۇق، مۇشۇ مەزگىلدە، يەكەن، قەشقەر ئەتراپلىرىدىكى قوشۇنلىرىمىز مۇھىم ئېغىز — قورۇللاغا ئامان — ئېسەن يۆتكىلىۋالدى. دېمەك، ئەسلى مەقسىتىمىزگە يەتتۇق. ئەمدى قوشىپكى جانابلىرى، — دەپ ئورنىدىن تۇردى خوجا جاھان، — بىز بۈگۈن كېچىدىكى پاتىپاراقچىلىقتىن پايدىلىنىپ قورشاۋدىن ساق — سالامەت چىقىۋالساق، قارا چېرىكلەرنى يەكەن تەرەپكە باشلاپ كېتۈرمىز. ئۇ چاغدا، سىلەرگە بولغان بېسىمۇ خېلى يېنىكلەيدۇ. مۈلكى قەشقەرىيىنىڭ پايانىسىز كەڭ زىمىنىدا مانجۇ باسقۇنچىلىرىنىڭ بۇرۇندىن يېتىلەپ سۆرەپ يۈرۈپ ھالىدىن كەتكۈزۈش ھىلىمىزمۇ ۋۇجۇدقا چىقىدۇ!

— ئوقتۇم، ئەمىر لەشكەر، خاتىرجەم بولسىلا، — دېدى خۇدا بەردى قوشىپكى قەتئىيلىك بىلەن، — كۇچا قەلئەسىنىڭ تېمى مۇستەھكەم، ئەل — يۇرتىمىزنى باسقۇنچىلاردىن قوغداش ئىرادىمىز چىڭ!

شۇ ئەسنادا ئالادىن بىر نۆۋكەر يۈگۈرۈپ كىرىپ، خۇدا بەردى قوشىپكىنىڭ قولىغا پىچىرلىدى.

— ئەمىر لەشكەر جانابلىرى، مانجۇلار لەخمىنى كولاپ سېپىلنىڭ ئاستىغا يېتىپ كېلىشىپتۇ. لەخمىگە ئوت ياقساقمىكىن؟

خوجا جاھان سەل ئويلىنىپ تۇرۇپ قالدى، ئاندىن بېشىنى كۆتۈرۈپ:

— بۇيرۇق چۈشۈرسىلە، باھادىرلار لەخمىگە ئوت ياقسۇن! — دەپ قولىنى سىلكىدى، — بىزمۇ مۇشۇ

پاتىپپاراچىلىقتىن پايدىلىنىپ شەھەردىن چىقىۋالايلى!
ئەمىر لەشكەرنىڭ پەرمانىنى ئاڭلاپ خۇدا بەردى قوشىپكى
دەرھال:

— ئەمىرىمنى يەتكۈز! — دەپ بۇيرۇدى ھېلىقى
نۆۋكەرگە، — باھادىرلار لەخمىگە ئوت ياقسۇن. لەنتى
باسقۇنچىلار مەزلۇملارنىڭ غەزەپ ئوتلىرىنىڭ يالقۇنىدا كۆيۈپ
ئۆرتەنسۇن!

— قۇللۇق! — دېدى ھېلىقى نۆۋكەر ئىككى قولىنى
مەيدىسىگە قويۇپ سالام بەجا كەلتۈرگەندىن كېيىن تالاغا قاراپ
ماڭدى...

*

*

*

كۇچا قەلئەسىنى ئىككى ئايدىن بېرى قورشىۋالغان مانجۇلار
شەھەرگە شىددەت بىلەن قايتا - قايتا ھۇجۇم قىلغان بولسىمۇ
ئەمما قەلئەنى قوغداۋاتقانلارنىڭ ئەجەل ئوقىغا مەيدىسىنى تۇتۇپ
بەرمەكتىن باشقا نەتىجە قازىنالمىدى. ئاخىر مانجۇ سەردارى
ئارخاشان ياساۋۇلبېگى ما دېشېڭنى يەر ئاستىدىن سېپىلغا
قارىتىپ لەخمە كولاشقا بۇيرۇدى. لەخمە كولىنىپ سېپىلغا
يېتەي دەپ قالغاندا، قەلئەدىكىلەر تۇيۇپ قېلىپ، لەخمىگە قارشى
لەخمە كولاپ كېلىپ، مانجۇلارنىڭ لەخمىسىگە ئوت قويۇپ
بەردى. شۇنىڭ بىلەن لەخمە ئىچىدىكى ئالتە يۈزدەك مانجۇ
چېرىكى ئىستا تۇنجۇقۇپ، ئوتتا ئۆرتىنىپ كۆيۈپ ئۆلدى.

مانجۇلار مۇشۇ پاتىپپاراچىلىقتا نېمە قىلىشىنى بىلمەي
تۇرۇشىنىدا، ئەمىر لەشكەر خوجا جاھان قاپقارا تۈن پەردىسىدىن
پايدىلىنىپ تۆت يۈزدەك ئاتلىق نۆۋكەرنى باشلاپ ئوردۇگاھ
ئىچىدىن ئات سېلىپ چىقىشتى.

ئوردۇگاھتىن چىققان ئاتلىقلار قاراڭغۇدا تەخمىنەن كۇچا

قەلئەسىنىڭ قىزىلىقىغا دەرۋازىسى تەرەپكە قاراپ چېپىشىپ كېتىۋاتاتتى. ئۇلار قىزىلىقىغا دەرۋازىسىغا يېقىنلاشقاندا، قەلئەنىڭ سىرتىدىن بىردىنلا دەھۇل - دۇمباقلارنىڭ گۈمبۈرلەپ، كاناي - بۇرغىلارنىڭ جاراڭلاپ چېلىنغىنى، يۈزلەپ قارا چېرىكلەرنىڭ ۋارقىرىغان ئاۋازلىرى ئاڭلاندى:

— دۈشمەن قاچماقچى، ئاگاھ بولۇڭلار!

مانجۇلار بېھىشباغ دەرۋازىسىنىڭ ئۇدۇلىدا غوۋغا كۆتۈرۈپ، قەلئەگە يېنىپ تۇرغان ئوقلارنى ۋىزىلىدىتىپ ئېتىشىۋاتقان چاغدا، ئەمىر لەشكەر خوجا جاھان باشچىلىقىدىكى ھېلىقى تۆت يۈز ئاتلىق قەلئەنىڭ قىزىلىقىغا دەرۋازىسىدىن ئۇچقاندەك ئات سېلىشىپ چىقىپ كېلىشتى. ئوت قويۇپ بېرىلگەن لەخمۇ دەل مۇشۇ قىزىلىقىغا دەرۋازىسىنىڭ ئاستىغا قارىتىپ كولىغانىدى. ھازىر لەخمە ئىچىدە قاپسىلىپ قېلىپ ئەجەل ھەلقۇمىدا جان تالىشىپ پاتىپاراق بولۇپ تۇرۇشقان مانجۇ چېرىكلىرى قورغان ئىچىدىن مۇھاسىرىنى بۆسۈپ چىققان بۇ ئاتلىق گۈرۈھنى كۆرۈپ مەڭدىشىپ تۇرۇپ قېلىشتى. ئۇلار ئۆزىگە كېلىشكەندە بولسا خوجا جاھانلار مانجۇلارنىڭ مۇھاسىرە چەمبىرىكى ئىچىدىن ئاللىقاچان چىقىپ بولۇشقانىدى. مانجۇلار قاراڭغۇ كېچىدە پىستىرمىغا ئۇچراپ قېلىشتىن قورقۇپ، ئاتلىقلارنىڭ كەينىدىن قوغلاشقا جۈرئەت قىلالمىدى. ئاتلىقلارنىڭ تارقالپ چېپىپ كېتىۋاتقان تۇياق ئاۋازى بارغانسېرى ئۇزاپ، ئاخىرىدا بولسا ئاڭلانماي قالدى. . . . خاقانى چىن چەنلۇڭ خوجا جاھاننى قاچۇرۇپ قويغانلىق گۇناھى ئۈچۈن ئاسىيىلارنى تىنچىتقۇچى سانغۇن ئارخاشان، يانداش سانغۇن شۇندېنا ۋە ياساۋۇلبېشى ما دېشېڭلارنى تۇتۇپ كۆشۈك ھارۋىغا سېلىپ ئاستانىگە ياندۇرۇپ كېلىشكە پەرمان چۈشۈردى. ئۇزاق ئۆتمەي، خاننىڭ پەرمانى بويىچە ئۇلارنىڭ كاللىسى ئېلىندى. . . .

* * *

خوجا جاھان ئاكىسى بۇرھانىدىن خوجا بىلەن ئىككىسى گەرچە بىر ئاتىدىن بولغان، بىر ئانىنىڭ تەربىيىسىدە ئۆسكەن بىر قورساق ئاكا - ئۇكىلار بولسىمۇ، ئەمما «بىر پىلەكتە مىڭ خەمەك» دېگەندەك، ئۇلارنىڭ خۇي - پەيلى بىر - بىرىگە تامامەن ئوخشىشىپ كەتمەيتتى. ئاكىسى بۇرھانىدىن خوجا بۇزۇقۇۋار بوۋىسى ئاپاق خوجىنىڭ مەجەزىنى تارتقان بولۇپ، تولىمۇ ئۆزۈمچىل، جاھىل، خەسس، كۆزى كىچىك، ئىچىدە ئوغا قاينايدىغان، قوپال ۋە قورقۇنچاق بىر ئادەم ئىدى.

چەنلۇڭنىڭ 21 - يىلى ① 2 - ئايدا خاقانى چىن قوشۇنلىرى ئىلىغا تۇنجى داپقۇر بېسىپ كىرگەندە، بۇرھانىدىن خوجا مانجۇ سانغۇنى تولۇنتاي بىلەن بىللە قارا چېرىكلەرنى باشلاپ مۈلكىي قەشقەرىيىگە يۈرۈش قىلغانىدى، شۇ چاغدا خوجا جاھان ئاكىسى بۇرھانىدىن خوجىغا: «ۋەتەنداشلىرىمىز ئۈچۈن ياخشى، ساۋاپلىق ئىشلارنى كۆپرەك قىلىپ، ئاتا - بوۋىلىرىمىزنىڭ جۇڭغارلار ئۈچۈن كەتمەن چېپىپ قارا بولغان يۈزىنى ئاقارتقايسىز!» دەپ نەسەت قىلغاندا، بۇرھانىدىن خوجا ئۇنىڭ گېپىگە كۈلۈپ قويۇپلا جاۋاب بەرمىگەنىدى.

خوجا جاھان قەشقەرگە قېچىپ كەلگەندىن كېيىن خوجا جاھان ئاكىسى بىلەن پىنھان قالغاندا، بۇ گەپنى يەنە تىلغا ئالدى: — بىزلەرنىڭ ئابائى ئەجدادلىرىمىز ھەزرىتى بۇزۇقۇۋار خوجا ئاپاق بوۋىمىزدىن تارتىپ ھېسابلىغاندا ئۈچ ئەۋلادتىن تارتىپ جۇڭغار قالماقلىرىغا غالچا بولۇپ ئىشلەپ كېلىۋېتىپتۇ، — دېدى خوجا جاھان گەپنى ئەگىتمەستىن ئوچۇق ئېيتىپ تۇرۇپ، — ئەمدى،

① مىلادى 1756 - يىلى.

ئاغا سىزمۇ مانجۇ كاپىرلىرىغا ئىشلەيمەن دەپ ئىمانىڭىزنى
ئۇنتۇپ قالماڭ يەنە! قاراڭ، مانجۇ خوجىڭىز ئۈچۈن نولا
پالاقشىپ، ئاغزى - بۇرنىڭىز ھېلىتىن گەز باغلاپ، خۇددى شور
يالىغان ساغلىقتەك بولۇپ كېتىپسىز! قېنى سىزنىڭ
مۇسۇلمانلىقىڭىز؟!

— ئابائى - ئەجدادىمىز جان بېقىش ئۈچۈن ئاشۇ ئىشنى
تاللىۋېلىپ ئىشلىمىگەن بولسا، ھاياتى تېخىمۇ خەتەر ئاستىدا
قالغان بولاتتى، — دېگەندى بۇرھانىدىن خوجا قىلچىمۇ
ئويالماستىن، — شەرىئەتپاناھ خاقانى چىن شاپائەت يەتكۈزۈپ،
بىزلەرنى جۇڭغارلارنىڭ ئاسارىتىدىن قۇتۇلدۇردى. ئەلھال،
ئەمدى يەنە مەرھەمەت قىلىپ، بىزلەرنى ئاشۇ زېمىنغا ۋەكىل
قىلىپ تىكلىدى. ئابائى - ئەجدادىمىزدىن «يىپ ئۆتكۈزۈلگەن
يىڭنە يوقالمايدۇ» دېگەن بىر ھېكمەتلىك سۆز بىزلەرگە مىراس
قايتۇ. ھالا بۈگۈن خاقانى چىننىڭ خىزمەتلىرىگە ئىت بولۇپ
يۈگۈرۈپ، قۇش بولۇپ ئۇچۇپ، ئات - ئېشەك بولۇپ ئىشلەپ،
جېنىمىزنى پىدا قىلساقمۇ ئەرزىيدۇ ئەمەسمۇ؟

— بىلەمسىزكىن ئاكا، — دېدى خوجا جاھان ئاكىسىغا گەپ
يېگۈزەلمەي جىلى بولۇپ، ئۇمۇ شۇتاپنا ئويچان كۆزلىرىنى
يىراقتىكى تەڭرىتاغلىرىغا تىكىپ تۇراتتى، — ھەر كىمگە
ئۆزىنىڭ كۆڭلىكى يېقىن، ھېچكىم بەدىنىنى ئۆز تىرىقىدەك
قاشلىمايدۇ، مۇراد - مەقسەت يوللىرىدا ھېچكىم ئۆز
قەدەملىرىدەك تېزلىك بىلەن يۈگۈرمەيدۇ! . . .

— ھۆرمەتلىك خوجىزادەم، گېپىڭىزغۇ خاتا ئەمەس،
بىراق، — بۇرھانىدىن خوجا سۆزىنى توختىتىۋېلىپ، بىر ئازدىن
كېيىن يەنە داۋاملاشتۇردى:

— بىراق، بىز ئىلگىرىدىن تارتىپ، جۇڭغارلارنىڭ
خورلۇقىنى تارتىپ كېلىپتۇرمىز، ئەلھال، مانجۇلارنىڭ زورىغا
تايىنىپ، تەخت - بەختىمىزنى ئىسھاقىيىچى قارا ئازمىلاردىن

سويۇپ ئالۇرمىز، ئۇنداقتا سەلتەنەتنىڭ چوڭىغا تايانماي تۇرۇپ،
بۇ ئىشنى قىلىش مۇمكىنمۇ؟ شۇڭا بالدۇرراق ئىنساپقا كېلىپ،
ھەرقايسى شەھەرلەردە ئەمىنلىك ئورناتقىمىز لازىم ۋە
تېڭىرقاپ يۈرمەي، بوغدا خاننىڭ تۈز ھەققىنى ئاڭلىشىمىز،
خاقانى چىنغا بەيئەت قىلىمىقىمىز لازىم! ①

— ئى ئاغا، سىز نېمانچە ساددەدۇرسىز؟ — دېدى خوجا
جاھان بورھاندىن خوجىنى قايىل قىلالمىغانسېرى جىلى
بولۇپ، — دۇرۇس، جۇڭغارلار سىز - بىز، ئابائى -
ئەجدادىمىزدىن تارتىپ ئىككى ئەۋلادنى ئېرەن قابۇرغىدا نەزەربەند
ئەيلىدى. ئەلھال، خاقانى چىن بىزلەرنىڭ پۈت - قوللىرىمىزنى
بەندلىك يىپلىرىدىن بوشاتتى. بىراق، خاقانى چىننىڭ
مۇددىئاسىنى بىلەمسىز؟ مۇبادا، بىزلەر بوغدا خاننىڭ پەرمانىنى
پەرھىز تۇتۇپ، يارلىقنى ۋاجىپ دەپ بىلسەك، ئۇ چاغدا
ئىككىمىزنىڭ ئارىسىدىن بىرىمىز مانجۇ ئاستانىسى بېيجىڭدا
تۇرغاقلىقتا ياشىشىمىزغا توغرا كېلىدۇ. ②. ئۇ چاغدا بىزلەرنىڭ
ئەھۋالىمىز نە بولغاي؟ بىزنىڭ قەپەسدىكى شىردىن پەرقىمىز
نېمە بولسۇن؟ ياغاچ قەپەس، ئالتۇن قەپەس شىر ئۈچۈن بەربىر
قەپەس ئەمەسمۇ؟ ئالايلىق، بىزلەرنى ئابائى - ئەجدادىمىزدىن
تارتىپ ئۆزلىرىنىڭ ئاللىقىنىدا ئوينىتىپ كەلگەن ئاشۇ جۇڭغارلار
ھالا بۈگۈنگە كەلگەندە كۈچلۈك خوشنىسى بولغان خاقانى چىن
تەرىپىدىن يوقىتىلدى. ئەلھال، بىزلەرنى تەقىپ قىلغۇچىلار
ئەمدى باشقىلار تەرىپىدىن تەقىپ قىلىنماقتا. بىز مۇشۇ
پۇرسەتتىن پايدىلىنىپ ئەركىنلىكىمىزنى قوللىمىزغا ئېلىپ، ئۆز
ئالدىمىزغا دۆلەت قۇرۇپ سەلتەنەت سۈرمىسەك، يەنىلا
باشقىلارنىڭ مەھكۇملۇقىغا چۈشۈپ قالمايمىزمۇ؟ خاقانى چىن

① فوخۇەن: «جۇڭغارلارنى تىنچىتىش چارىلىرى» 1 - قىسىم، 58 - جىلد. چەنلۇڭنىڭ
23 - يىلى 6 - ئاينىڭ 10 - كۈنى.
② چۈنبۇەن چىشىي: «غەربىي يۇرتتا كۆرگەن - ئاڭلىغانلىرىم» 6 - جىلد، «بۇرھاندىن
خوجا، خوجا جاھانلارنىڭ ئاسىيلىق قىلىش تۈنۈشى».

جۇڭغار يېنى تېخى ئەمدىلەن ئۆز تەسەررۇپىغا ئالدى. مۈلكى قەشقەرىيىدە بولسا تېخى ئۆزلىرىنىڭ تەرتىپلىرىنى ئورناتقىنى يوق، مانجۇلار مۈلكى قەشقەرىيىگە ۋاقتىنچە كۆپلىگەن قوشۇن ئەۋەتەلمەيدۇ. ئەگەر قوشۇن ئاجراتقان تەقدىردىمۇ، يول يىراق، تەمىنات يەتكۈزۈپ بېرەلشى ئانچە ئوڭايغا توختمايدۇ. شۇڭا، كۈچلۈك قوشۇن ئەۋەتىپ مۇھىم ئۆتكەللەرنى چىڭ ساقلىساقتا مانجۇ قوشۇنلىرى ئاسانلىقچە ئۆتەلمەيدۇ! ① بۇ ھەق سۈبھانەئاللا بىزگە بەرگەن پۇرسەتتۇر. بۇ پۇرسەتنى ھەرگىز قولىدىن بېرىپ قويماستىنلازىم ②

— بىراق، مۈلكى قەشقەرىيىنى كۈچلۈك ئەلنىڭ ياردىمىسىز باشقۇرۇپ كەتمەك بەسى قىيىندۇر. چۈنكى، يۇرتدارچىلىق ھەۋەس قىلىشقا بولىدىغان ئەمما ئۈزۈپ چېكىسگە قىسقىلى بولمايدىغان تىكەنلىك چىمەنگە ئوخشايدۇ. بۇ ئاچايىپ چىمەننى ئاپىرىدە قىلغان تەقدىر دېھقنى ئۇنىڭ ئۆسۈملۈكلىرىنىڭ ھەممىسىنى گۈزەل قىلىپ ياراتقىنى يوق. ئۇنىڭ بىر تەرىپىگە گۈل، سەرۋى ۋە سۈمەنلەرنى تېرىغان بولسا، يەنە بىر تەرىپىگە خەس - خەشەك ۋە نەشتەر - تىكەنلەرنىمۇ تىكتى، — دېدى بۇرھانىدىن خوجا يەنىلا خاتىرجەم بولالماي.

— بۇ سۆزىڭىز تامامەن ئورۇنسىزمۇ ئەمەس، — دېدى خوجا جاھان، بىراق، ھەرقانداق بىر ئىشنى قىلىش ئۈچۈن جۈرئەت - شجائەت كېرەك. سىز - بىزنىڭ قۇرماقچى بولغىنىمىز ھەرگىزمۇ ئابائى - ئەجدادىمىزنىڭ خاندانلىقى ئەمەس. بەلكى، ئاق تاغلىقلار بىلەن قارا تاغلىقلار مەزھىپىدىكىلەرنىڭ ھەممىسىنى ئۆز ئىچىگە ئالغان كۈچلۈك ئۇيغۇر سەلتەنەت مەركىزىدۇر. نىھايەت، قوللىمىزغا قورال

① ۋېي يۈەن: «زەبەرنامە»، 4 - جىلد، «چەنلۇڭنىڭ مۇسۇلمانلار يۇرتىنى تىنچىتىش خاتىرىسى».

② چۈنچۈەن چىشىيى: «غەربىي يۇرتتا كۆرگەن - ئاڭلىغانلىرىم»، 6 - جىلد، «بۇرھانىدىن خوجا، خوجا جاھانلارنىڭ ئاسىيلىق قىلىش ئۆتمۈشى».

ئېلىپ مانجۇلارغا قارشى باتۇرلاچە ئاتلىنىپ چىققانكەنمىز، بۇ سەلتەنتىمىزنىڭ نامىنى «باتۇرخان دۆلىتى» دەپ ئاتىساق تازا مۇۋاپىق بولۇر. مەن سىزنىڭ مۈلكىي قەشقەرىيىگە قايتىپ كەلگەندىن كېيىن ئىسھاقىيچىلەرنى قىرىپ، يۇرتنى مالمان قىلغانلىقىڭىزنى تازا ماقۇل كۆرمىدىم. ھازىر گىش ئۆتۈپ، تارىخقا ئايلاندى. بىراق، قارا تاغلىقلار مەزھىپىدىكىلەرنى ھېلىمۇ يەنە دۈشمەن دەپ قاراش مۇۋاپىق ئەمەستۇر. ئۇلار ئوخشاشلا بىزنىڭ ۋەتەنداش قېرىنداشلىرىمىزدۇر. پەقەت مانجۇلارلا ھەممىمىزنىڭ ئورتاق دۈشمىنىدۇر.

خوجا جاھان بۇرھانىدىن خوجىنىڭ قارا تاغلىقلار مەزھىپىدىكىلەرگە قارىشىنىڭ ئۆزى بىلەن پەرقلىنىدىغانلىقىنى بىلەتتى. شۇڭا، ھەممىدىن ئاۋۋال ئۇنىڭ مانجۇلارغا بولغان خام خىيالىنى تۈپ يىلتىزىدىن قومۇرۇپ تاشلىمىغاندا، ئۇنىڭدىكى قارا تاغلىقلارغا نىسبەتەن ئۆچمەنلىكىنى تۈگەتكىلى بولمايدىغانلىقىنى ھېس قىلدى. شۇ ۋەجىدىن ئۇنىڭغا سەۋرچانلىق بىلەن نەسىھەت قىلىشقا باشلىدى:

— ئەمدى ئۆزىمىزنىڭ ئىشلىرىغا كەلسەك، — دېدى خوجا جاھان ئەمكىنىلىك بىلەن، — بىزنى ئاللىقىندا خالىغانچە ئوينىتالايمىز دەپ يۈرگەن ئاشۇ خاقانى چىننىڭ ئالدىدا بىز قەرزدار ئەمەس. بۇ ئۇرۇشنى قوزغىغان ئاشۇلار! بىزلەرنى ئۇرۇش ئوتى ئىچىگە سۆرەپ كىرگەنمۇ ئاشۇلار! ھەتتا، سىزنى قارا تاغلىقلار مەزھىپىدىكى قېرىنداشلىرىمىزنى ئۆلتۈرۈش ئۈچۈن دەيدەيگە سالغانمۇ دەل ئاشۇلار! بىز نېمىدەپ ئۇلارنىڭ ئۆزلىرى ئۈچۈن پايدىلىق، بىزلەر ئۈچۈن پايدىسىز قىلىپ چىقارغان ئەمىر - پەرمانلىرىغا بويسۇنغۇدەكمىز؟ بىز ئۆزىمىزنىڭ ئەركىنلىكى، گىنسانىي غۇرۇرىمىز يولىدا كۈرەش قىلىۋاتقاندا، ئۇلار نېمە ئۈچۈن بىزلەرنىڭ ئىچكى ئىشىمىزغا ئارىلىشىدۇ؟ ئاق تاغلىقلار بىلەن قارا تاغلىقلار ئوتتۇرىسىدىكى

نزالارنىڭ ھەممىسى ئىچكى ئىشىمىز ئەمەسمىدى؟ مۈلكى قەشقەرىيە ئۆزىمىزنىڭ ۋەتىنى ئەمەسمىدى؟ شۇڭا ھۆرمەتلىك خوجىزادەم، بىز ئەمدى يەنە ئاق تاغلىق، قارا تاغلىق دەپ مەزھەپ تەپرىقاتچىلىقى قىلىپ يۈرمەسلىكىمىز لازىم. بەلكى ئويۇلتاشتەك ئىتتىپاقلىشىپ، خاقانى چىننىڭ ۋەتىنىمىزنى بېسىۋېلىشىغا تاقابىل تۇرۇشىمىز كېرەك. بولمىسا، ئۇلار خۇددى سەددىچىندىن باستۇرۇپ كىرىپ، سېرىق دەريا بىلەن كۆك دەريا ئارىلىقىدىكى كەڭ زېمىندىكى بوھىساپ ئاھالىنى ئۆزلىرىگە قۇل قىلىپ ئالغىنىدەك بىزنىڭمۇ بۇرنىمىزغا چۈلۈك ئۆتكۈزۈۋالدۇ!

— خوجىزادەم، بۇ دېگەنلىرىڭىز بەلكىم ئورۇنلۇقتۇ، بىراق، — دەپ سۆزىنى توختىتىۋالدى بۇرھانىدىن خوجا، ئۇ مۇشۇ تاپتا خاقانى چىنغا قانداق تاقابىل تۇرۇشتا ئىككىلىنىپ بىر قارارغا كېلەلمەيۋاتقانىدى.

— ئى ئاغا، سىز بىزنىڭ مانجۇلارغا تاقابىل كېلەلمەسلىكىمىزدىن ئەندىشە قىلىۋاتسىزغۇ دەيمەن، — دېدى خوجا جاھان بۇرھانىدىن خوجىنىڭ مۇشۇ تاپتا نېمىنى ئويلاۋاتقانلىقىنى تېپىۋالغاندەك، — ئۇنىڭدىن غەم قىلماڭ. ئۇيغۇرلاردا: «سۇ كەلگۈچە توغان سال» دېگەن گەپ بار. مەن مانجۇلارغا قانداق تاقابىل تۇرۇشنىڭ ئامالىنى ئاللىقاچان قىلىپ قويغانمەن!

— شۇنداقمۇ؟ — دېدى بۇرھانىدىن خوجا ئانچە ئىشەنچ قىلالماي.

— بىز باتۇرخان دۆلىتى نامىدىن پۈتۈن مۈلكى قەشقەرىيەدىكى ھەر قايسى شەھەر، ئايمانلاردىكى پۇقرالارغا لەشكەر بېرىش، ئات - ئۇلاغ، ئوزۇق - تۈلۈك، يەم - خەشەك،

قورال - ياراق تەييارلاش ھەققىدە پەرمان چۈشۈرمىكىمىز لازىم. ئۇنىڭدىن باشقا، بىز ئەگەر مۈلكىي قەشقەرىيىدە پۈت تىرەپ تۇرمىز دەيدىكەنمىز، ھەممىدىن ئاۋۋال ئىچكى قىسىمدىن كېلىدىغان خەۋپنى يوق قىلىشىمىز كېرەك. شۇنىڭ ئۈچۈن مەن جۇڭغارىيىدىن باشلاپ كەلگەن ئىككى مىڭ مۇسۇلمان چېرىكىنى ۋە قەشقەر، يېڭىسار، پەيزاۋات، مەكىت، يوپۇرغا، مارالبېشى، ئاتۇش قاتارلىق جايلاردىكى مۇرىت - مۇخلىسلىرىمىزدىن تۈزۈلگەن سوپى لەشكەرلەرنى ئاساس قىلىپ لەشكەر تۈزمەكچى. بۇنداق بولغاندا، ئالمادىس ئىسھاقىيچىلەر بىزدىن يۈز ئۆرۈسە ياكى مانجۇلار بىزگە قارشى تۇرۇش ئۈچۈن قارا قىرغىزلارنى بىزگە قارشى ئىشقا سالىدىغان بولسا، ئۇ چاغدا ئۇلارنى ئۆزىمىزنىڭ كۈچىگە تايىنىپ بىتچىت قىلىپ تاشلىيالايمىز. ئۈچىنچىدىن، بىزنىڭ جاھان خوجا كۈچلىرىنىڭ قولىدىن مۈلكىي قەشقەرىيىنىڭ ھاكىمىيىتىنى تارتىۋېلىشىمىزغا كۈچ چىقىرىپ تۆھپە كۆرسەتكەن سابىق ئۈچتۈرپان ھاكىمبېگى خوجەسىنىڭ ئىنىسى ئابدۇۋاھاب بەگنى يەكەنگە ھاكىمبېگ قىلىپ يۆتكىۋېتەيلىق، ئاقسۇغا ئۇنىڭ ئوغلى ئابدۇساتتار بەگنى ھاكىمبېگ قىلىپ قويايلىق. شۇنداق قىلىپ بۇ دەھرىي بەگلەرنى قۇشقا دان چاچقاندەك ئالتە شەھەرگە چېچىۋەتسەك، بىزگە قارشى كۈچ بولۇپ ئۇيۇشالمايدۇ. بىز مانجۇلار بىلەن خاتىرجەم ئۇرۇشالايمىز ①.

— ھەسسىنات، ئەقلىڭىزگە بارىكاللا، خوجىزادەم، — دەپ قايىل بولماي تۇرالمىدى بۇرھاندىن خوجا ئاخىر، — مەن

① خېنىڭ: «مۇسۇلمانلار يۇرتىنىڭ ئومۇمىي ئەزىزىتى»، 6 - جىلد، «خوجەسىنىڭ تەرجىمىھالى»

ئەمدى قايىلدۇرمەن. قېنى، خۇدا خالىسا، مانجۇلار بىلەن بىر
ئېلىشىپ كۆرمەمدۇق؟ . . .
كۇچا ئۇرۇشى مانجۇلارنىڭ مۈلكىي قەشقەرىيىسى
بويىسۇندۇرۇش يولىدا قوزغىغان ئۈچ يىللىق دەھشەتلىك، قانلىق
ئىستېلاچىلىق ئۇرۇشىنىڭ مۇقەددىمىسى سۈپىتىدە تارىخ
بېتىگە مۇشۇنداق يېزىلدى. . .

نەزمە

يىللار چەكسىز، پايانى يوق، ھايات ئۇزۇن!
جاھاندا خەلق بېشىمىزدىن ئۆتمەك ئىستەر.
قولدىن قولغا ئۆتۈپ شاھلىق بىزگە يەتتى،
بىزدىن يەنە باشقا قولغا شۇنداق ئۆتەر.

— شەيخ سەئىدى.

سەككىزىنچى باب

قۇرمادىكى جەڭ

«قىساس ھاقارەتتىن دەھشەتلىكرەك بولىدۇ.»

— زوۋاننى بوككاچچۇ

1759 - يىلى (توشقان يىلى) ئەتىياز.

مىلادى

جاۋخۇي قوشۇنلىرىنىڭ قاراسۇدا قورشاۋغا چۈشۈپ قالغانلىق خەۋىرى يېتىپ كەلگەندىن كېيىن شىمالىي تارامدىكى مانجۇ قوشۇنلىرىنىڭ سانغۇنى فۇدې بۇيرۇققا بىنائەن دەرھال ئۈچ مىڭ مانجۇ، سولۇن ئاتلىق چېرىكىنى باشلاپ يېغىۋاتقان قارغا قارماستىن قەمەرىيە 1 - ئاينىڭ 6 - كۈنى پىچاندىن يولغا چىقتى.

قوشۇن پايانسىز چۆل ئىچىدە كېتىۋاتقىنىغا تۈنۈگۈن ساقمۇ ساق ئون كۈن بولدى. قەدىمدىن تارتىپ سانسىزلىغان ئادەملەر بېسىپ ئۆتكەن بۇ داغدام يولدا قىل قۇيرۇق بولۇپ سوزۇلۇپ كېتىۋاتقان ئاتلىق لەشكەرلەرنىڭ باش - ئايىغى كۆرۈنمەي قالغانىدى. مانجۇلار ھەربىر مەنزىلدىن يولغا چىققاندا، دۈشمەن قوشۇنى يولۇقۇپ قالارمىكەن دەپ، ئالدىدىكى مەنزىلگە يەزەكچى قىسىم چىقىراتتى. بەزىدە ئۇپۇق چېتىدىكى قۇم بارخانلىرىنىڭ

ئۈستىدە بۇ مانجۇ يەزەكچىلىرى غىل - پال قارا كۆرستىپ قويۇپ، بىردەننىڭ ئىچىدىلا كۆزدىن غايىب بولاتتى. بەزىدە بىرەر دۆڭنىڭ ئۈستىگە چىقىپ قوللىرىدىكى قىزىل بايراقچىلارنى پولاڭلىتىپ قوشۇنغا داۋاملىق ئالغا ئىلگىرىلەشكە بەلگە بېرەتتى - دە، ئاندىن بىپايان چۆلىنىڭ ئۇ چېتىگە قاراپ كېتەتتى.

قەدىمكى دەريا ئېقىنىنى بويلاپ چەكسىز سوزۇلغان ئايدالا ئەسىرلەردىن بېرى ئېغىر ئۇيقۇدا ياتاتتى. دەريا قىنىنىڭ ئۇ يەر - بۇ يەرلىرىدە ئاندا - ساندا ئۇچراپ قالدىغان بۇلاقلارنىڭ ئەتراپلىرىدا بولۇق ئۆسكەن يۇلغۇنلار، چاتقاللار بار ئىدى. دەريا قىنىنى بويلاپ كەتكەن پايانسىز توقايزارلىقلاردىكى توغراقلارنىڭ ئۇچى يىراقتىن قارىسىپ كۆرۈنەتتى.

غەربىي - جەنۇبقا قاراپ يىلاندىك سوزۇلغان بۇ قەدىمكى چوڭ يولنىڭ ئاخىرىغا چىقىپ بولغىلى بولمايدىغاندىك قىلاتتى. مۈلكىي قەشقەرىيىنىڭ يۇرۇڭقاش ۋادىسىدىكى خوتەن شەھىرىدىن، ياكى زەرەپشان ۋادىسىدىكى يەكەن شەھىرىدىن ۋە ياكى قىزىل دەريا ۋادىسىدىكى قەشقەر شەھىرىدىن چىققان كارۋانلار، ياكى كۈنچىقىشتىكى قۇدرەتلىك ئەل خاقانى چىندىن چىققان كارۋانلار ۋە كۈنپېتىشتىكى چەت ئەللەردىن چىققان ئەجنەبىيلەر قەدىمدىن تارتىپ بۇ يولدا ئايىغى ئۈزۈلمەي مېڭىپ كەلگەنىدى. بۇ يولدا بەزىلەر مال ئالماشتۇرۇش، سودا - سېتىق قىلىش ئۈچۈن كارۋان باشلاپ ماڭسا، يەنە بەزىلەر بۇ باياشاد زېمىنىنى ئىستېلا قىلىش، بۇلاپ - تالاش نىيىتىدە قوشۇن تارتىپ ماڭاتتى.

قوشۇن ئارىسىدا ئاتلىق كېتىۋاتقان سانغۇن فۇ دې بۇنداق ھېچنېمە ئۈنەيدىغان چۆل - جەزىرىدىمۇ تارىختىن تارتىپ ئادەملەر ياشاپ كېلىۋاتقىنىغا ئەقلى زادى يەتمەيۋاتاتتى، خاقانى چىننىڭ يۈز مىڭلاپ ئادەمنىڭ جېنىغا زامان بولۇش ھېسابىغا

بۇنداق ئۈنۈمسىز زېمىننى تالاشقىنىغا بەكمۇ ئىچى پۇشانتى. «... بۇنىڭ زورۇرىيىتى قانچىلىك؟ — دەيتتى ئۇ ئىچىدە، — جۇڭغارىيىنى ئىككى داپقار لەشكەر چىقىرىپ ئاران تىنچىتىلدى. جۇڭغارىيىنى ئىككى قېتىملىق ئىستېلا قىلىش ئۈرۈشىدا ئۇ يەرلەردىكى ئادەم ئۈرۈقى قۇرۇتۇۋېتىلدى. ئەلھال، چەنتۇلار يۇرتىنى تىنچىتىش ئۈچۈن جەنۇبقا نەچچە داپقور چېرىك ئەۋەتىلدى، ھەتتا جۇڭغارىيىدە سان - ساناقسىز ئادەم ئۆلتۈرۈپ «قاسساپ» دەپ نام ئالغان جاۋ خۇيمۇ ئاخىر چەنتۇلارنىڭ قائىمۇقات مۇھاسىرىسى ئىچىدە قېلىپ، «ۋاي داد»، دەپ بىزنىڭ جىددىي كېلىپ قۇتقۇزۇۋېلىشىمىزغا ئىنتىزار بولۇپ تۇرۇۋېتىپتۇ. بۇ ئىشنىڭ ئاخىرى نەگە بېرىپ، نەدە توختار - ھە...؟»

ئۆتكەن يىلى^① ئەتىيازدا جاۋ خۇي قوشۇنلىرى خان يارلىقىغا بىنائەن جەنۇبتىكى ئىسيان كۆتۈرگەن چەنتۇلارنى تىنچىتىش ئۈچۈن مۈلكىي قەشقەرىيىگە قوشۇن باشلاپ كەتكەندىن كېيىن يانداش سانغۇن بولغان فۇ دېمۇ ئۆز قوشۇنلىرىنى باشلاپ ئەمدىلەتن تىنچىتىلغان جۇڭغارىيىدە مانجۇلارنىڭ ئورناتقان تەرتىپىنى ساقلاش ئۈچۈن ئىلى دەرياسىنىڭ شىمالىي قىرغىقىدىكى قورغاسقا كېلىپ ئورۇنلاشقاندى. بۇ چاغدا ئىلى دەرياسىدا مۇز چۈشكەن، دەريادا شۈرمەل ئېقىۋاتقاندى. ئەزىم دەريانىڭ قىنىغا پاتماي شىددەت بىلەن ئېقىشى خۇددى بويىنى ئالدى ئىككى پۈتەننىڭ ئىچىگە تىقىۋېلىپ، ئۈستىدىكى ئادەمنى يىقىتماقچى بولۇپ ھەدەپ مۇڭگۈپ يۈرگەن توسۇن ئايغىرغا ئوخشايتتى. شۈرمەللىك سۇ ئۈستىدە گاھ كۆرۈنۈپ، گاھ كۆرۈنمەي قالدىغان ئاقىرىپ تۇرغان «چوڭ ياغاچ» لار ئېقىپ كېتىۋاتقاندا قىلاتتى. ئۇلار ئېقىپ كېلىپ سايازلىققا

① مىلادى 1758 - يىلى.

كەلگەندە، بىرسىنىڭ ئۈستىگە بىرى مىنگىشىپ دۆۋىلىشىپ كېتەتتى. بۇ «ياغاچ» لارنىڭ ئۈستىنى بىر توپ قاغىلار ئورنىۋالغان بولۇپ، بەزىدە ئاشۇ ئاقىرىپ كۆرۈنگەن «ياغاچ» لارنىڭ ئۈستىگە قونۇپ، ئۇ يەر - بۇ يەرلىرىنى چوقۇشاتتى. — ھوي، بىزنىڭ ياغاچ دەۋانقىنىمىز ياغاچ ئەمەسكەن جۈمۈ! قاراڭلار، ئۆلگەن ئادەملەر كەن... بۇ سوقۇشتا ئۆلتۈرۈلگەنلەرنىڭ جەسەتلىرى بولۇشى مۇمكىن... جاۋ خۇي دېگەن قاسساپنىڭ قىلغان ئىشىكەن دەڭلار بۇنى، تۇفى!... ئۇ جۇڭغار يىدە بوغدا خاننىڭ تەرتىپىنى مانا مۇشۇنداق ئورناتقان ئىكەن - دە، كاساپەت! - دېدى مانجۇ سەردارلىرىدىن بىرى. — ھاي، ئاغزىڭنى تىپى جۈمۈ، ھېلى بىكار فۇ دې ئاڭلاپ قالسا كۆرگۈلۈكۈڭنى كۆزۈڭگە كۆرسەتمىسۇن يەنە؟! - دېدى بىرى ئۇنى سۆزلەشتىن توسۇپ.

سۇدا ئېقىپ كېلىۋاتقان ئادەم ئۆلۈكلىرى ھەددى - ھېسابسىز كۆپ بولۇپ، قىشچە قار - مۇزنىڭ ئاستىدا تۇرغان بۇ جەسەتلەر ئەتىيازدىكى ئاپتاپ تەپتىدىن ئېرىپ كۈپتەك ئىشىشىپ كەتكەنىدى. ئىلى دەرياسىنىڭ كۈچلۈك دولقۇنلىرى بۇنچىۋالا كۆپ جەسەتنى قىرغاقتىكى قۇمغا كەينى - كەينىدىن ئۇرۇپمۇ چىقىرىپ بولالماي ھېرىپ قېلىۋاتاتتى. ئۆلۈكلەر بىرىنىڭ ئۈستىگە بىرى دۆۋىلىنىۋېرىپ، ئاخىر دەريا قىنىنى پۈتۈنلەي توسۇۋالدى. دەريا قىنى شۈرمەل ۋە ئادەم ئۆلۈكلىرى بىلەن تولۇپ كەتكەنلىكتىن، تاشقىن ھاسىل بولدى. دەريا ياقىسىنى بۇزۇپ چىققان سۇ قورغاسنى بېسىشقا باشلىدى. ئۇرۇش ئوتىدا ۋەيران قىلىپ تاشلانغان ئاۋۇل - ئاۋدانلار ئىلى دەرياسىنىڭ دەھشەتلىك تاشقىنى ئاستىدا قالدى. كەڭ يايلاقلار سۇ ئاستىدا قالدى. ھەتتا مانجۇ قوشۇنلىرىنىڭ قارارگاھى بولغان قورغاس كۈرەسىمۇ ئىلى دەرياسىدىن تېشىپ چىققان سۇنىڭ ئاستىدا قالغانلىقتىن، خاقانى چىن مانجۇ كۈرەسىنى ھازىرقى

غۇلجا شەھىرىنىڭ جەنۇبىدىكى ئىلى دەرياسىنىڭ بويىغا كۆچۈرۈشكە مەجبۇر بولدى ھەمدە قارا چېرىكلەرگە دەرھال دەريادىكى ئادەم ئۆلۈكلىرىنى تۆمۈر ئاماچ بىلەن ئىلىپ قىرغاققا تاشلاپ، دەريا ياقىسىنى تازىلاپ، سۇ يولىنى راۋانلاشتۇرۇشقا پەرمان چۈشۈردى.^①

شۇ چاغلاردا ئىلى دەرياسى ۋادىسىدا ياشايدىغان ئاھالىنىڭ مۇتلەق كۆپ قىسمىنى يەرلىك قەدىمكى ئۇيغۇرلار تەشكىل قىلاتتى. بۇ ئاھالە جۇڭغارلار ئۈچۈن دېھقانچىلىق قىلىدىغان «تارانچى» دەپ ئاتالغان ئۇيغۇرلارنى، سودا - سېتىق، ھۈنەر - سەنئەت بىلەن شۇغۇللىنىدىغان «بازارگان» دەپ ئاتالغان قول ھۈنەرۋەن ئۇيغۇرلارنى، جۇڭغارلار ئۈچۈن مىللىتىق، تۇفەڭ سوقۇپ، توپ قۇيۇپ، ئوق - دورا ياسايدىغان «بوچى» دەپ ئاتالغان تۆمۈرچى ئۇيغۇرلارنى ۋە شۇنىڭدەك مۈلكىي قەشقەرىيىدىن ھەيدەپ كېلىنىپ «ئۇششاقلار» دەپ ئاتالغان «غالچا چوكان»، «غالچا يىگىت» قاتارلىق ئۇيغۇرلارنى ئۆز ئىچىگە ئالاتتى.

مانجۇلار چەنلۇڭنىڭ 20 - يىلى جۇڭغارىيىنى تۇنجى داپقۇر ئىستېلا قىلغاندا، قەشقەرلىك ھۈسەيىن سوپى ئىسىملىك بىر جۇڭغار زەيساڭى ئۆزىنىڭ ئىككى تۈمەن تۈتۈندىن ئارتۇق ئادىمىنى باشلاپ كېلىپ مانجۇلارغا ئەل بولغانىدى. بۇ ھەقتە مانجۇ سانغۇنلىرىنىڭ خاقانى چىن چەنلۇڭغا يوللىغان مەكتۇپلىرىدا: «... قەشقەرلىك ھۈسەيىن سوپى بەگ: مەن ئەسلىدە قەشقەرلىك زەيساڭ ئىدىم. جۇڭغار خانى داۋاچى مېنى مەنسەپتىن قالدۇرۇۋەتكەچكە، ئىلىدا تۇرۇپ قالغانىدىم... ئەلھال، بۇغدا خانغا ئەل بولۇش ئۈچۈن ماڭا قاراشلىق ئىككى تۈمەن تۈتۈندىن ئارتۇغراق ئادىمىمنى باشلاپ كەلدىم... دەيدۇ»

① كىشىلەر ئارىسىدا: «ئىلى دەرياسىدىكى ئۆلۈكلەر ئىلى بىلەن قىلىپ ئېلىنغانچە، دەريانىڭ نامى سۇ ئىلى دەرياسى، دەپ ئاتالغان» دېگەن رىۋايەتتۇر بار.

دەپ يېزىلغانىدى. ①

ئۇنىڭدىن باشقا، مىلادى 1678 - يىلىدىن باشلاپ ھەر قېتىمقى قورچاق يەكەن خانلىرى مۈلكى قەشقەرىدىن ھەر يىلى جۇڭغارىيىگە ئەۋەتىپ تۇرىدىغان توققۇز يۈز غالچا چوكان، توققۇز يۈز غالچا يىگىت ئايىقى ئۈزۈلمەستىن كېلىپ تۇرغاچقا، يۈز يىل ئىچىدە جۇڭغارىيىدىكى يەرلىك ئۇيغۇرلارنىڭ نوپۇسى يۈز مىڭ تۈتۈندىن ئېشىپ كەتكەنىدى.

ئىستېلاچىلىق ئۇرۇشىنىڭ قانۇنىيىتى بويىچە، ھەر قېتىمقى زور ئۇرۇشتىن كېيىن چوقۇم بىر قېتىملىق ۋابا ئەگىشىپ تارقىلاتتى. مانجۇلار جۇڭغارىيىنى قانغا پاتۇرغاندىن كېيىن كەڭ ئىلى ۋادىسىدا «ياۋا چېچەك تارقىلىپ، ئەجەل مۇئەككىلى ھەممىلا يەردە ئۇرۇش مالىمانچىلىقىدىن قۇتۇلۇپ قالغان تىرىك ئادەملەرنىڭ كەينىدىن شىپقاپ يۈردى. ②»

«ھەر ئون ئادەمنىڭ ئىچىدە ئۈچ ئادەم ياۋا چېچەكتىن ئۆلۈپ كەتتى. ③» ھەتتا بەزى يەرلەردە «ھەر ئون ئادەمنىڭ ئىچىدە تۆت ئادەم ياۋا چېچەكتىن ئۆلۈپ كەتتى. ④» مالىمانچىلىقتا ياۋا چېچەكتىن ئۆلمەي ساق قالغان ئاھالە «قازاق دالاسىنىڭ شىمالىدىكى جايلارغا قېچىپ كەتتى. ⑤»

دېمەك، خاقانى چىن ئىلگىرى - ئاخىر قوزغىغان ئىككى قېتىملىق قانلىق ئىستېلاچىلىق ئۇرۇشىدا ئىلى ۋادىسىدىكى ۋە پۈتۈن جۇڭغارىيىدىكى ئۇيغۇر، جۇڭغار ئاھالىسىنىڭ ئوندىن سەككىز ئۆلۈشى مانجۇلار تەرىپىدىن رەھىمسىزلەرچە قىرىپ

① «چىڭ سۇلالىسى گاۋزۇڭ خان دەۋرىدا يېزىلغان ئوردا خاتىرىلىرى»، 494 - جىلد، چەنلۇڭنىڭ 20 - يىلى 8 - ئاينىڭ 16 - كۈنى.

② «چىرقىراق شىپاڭ خاتىرىلىرى»، 3 - جىلد، «غەربىي يۇرتقا ئەسكەر چىقىرىشنىڭ - ئالدى كەينىدە».

③ «چىرقىراق شىپاڭ خاتىرىلىرى»، 3 - جىلد، «غەربىي يۇرتقا ئەسكەر چىقىرىشنىڭ ئالدى كەينىدە».

④ ۋېي يۈن: «زەپەرنامە»، 4 - جىلد، «چەنلۇڭ يىللىرىدا جۇڭغارلارنى تىنچىتىش خاتىرىلىرى».

⑤ «چىڭ سۇلالىسى گاۋزۇڭ خان دەۋرىدا يېزىلغان ئوردا خاتىرىلىرى»، 252 - جىلد، چەنلۇڭنىڭ 10 - يىلى 11 - ئاينىڭ 14 - كۈنى.

تاشلاندى. يەنى بۇ تۆت يۈز مىڭدىن ئارتۇق ئاھالە بىگۇناھ ئۆلتۈرۈلدى، دېگەنلىك بولسۇ! بۇ ئۇرۇشتا ئۆلمەي ئامان قالغانلىرىمۇ بۇ ئۇرۇشقا ئەگىشىپلا تارقالغان ياۋا چېچەك ۋاباسىدا قىرىلىپ كەتتى. ①. شۇنىڭدىن ئېتىبارەن بىپايان جۇڭغارىيە خېلى بىر ۋاقىتلارغىچە ئادەمسىز چۆل رايونغا ئايلىنىپ قالدى. . . .

قۇدې بىر خىل سۈرگەت بىلەن مېڭىپ، يېنىدىن ئۆتۈپ كېتىۋاتقان قارا چېرىكلەرگە قاراپ قويدى. ئاندىن توختاپ قالغان ئېتىنى پۇتى بىلەن دېۋىتىپ مېڭىشقا مەجبۇرلىدى.

«... جۇڭغارىيەدە يۈز بەرگەن ئاشۇنداق ۋەھشىيلىكلەر بۇ چەنتۇلار يۇرتىدىمۇ يۈز بېرەرمۇ؟» دەپ ئويلىدى ئۇ ئۆز ئىچىدە. توساتتىن جاۋ خۇينىڭ بۇ ھەقتە ئېيتقان مۇنۇ سۆزلىرى ئۇنىڭ ئېسىگە چۈشتى. ئۆتكەن يىلى جاۋ خۇي چەنتۇلار يۇرتىغا يۈرۈش قىلىشنىڭ ئالدىدا: «... مەن يەرلىك پۇقرالارنى قالايمىقان ئۆلتۈرۈشنى ئەزەلدىن قوللىمايمەن، — دېگەندى كەكە ساقىلىنى سىلاپ تۇرۇپ، — شۇڭا، قول ئاستىمدىكى ئادەملىرىمنىڭمۇ يەرلىك پۇقرالارنى قالايمىقان ئۆلتۈرمەسلىكىنى قاتتىق تەكىتلەپ كەلمەكتىمەن. لېكىن، چەنتۇلارنىڭ سەردارى بۇرھاندىن خوجا: «گەدەنكەش چەنتۇلارنى ئۆلتۈرۈپ، مېلىنى بەيتىمال ئالمايسىلەر!» دەيدۇ! ئەلۋەتتە، بۇ ئىشقا كىم قىزىقمايدۇ؟ شۇڭا، ئۇنى توسۇشقا ئامالسىز قالدىم. مەن چەنتۇلارنى ئۆلتۈرۈشنى مۇۋاپىق دائىرىدە چەكلىسەك،

① بۇ ھەقتىكى تەپسىلاتلار ئۈچۈن شىنجاڭ قەدىمكى ئەسەرلەرنى رەتلەش - نەشر قىلىش ئىشخانىسى تەرىپىدىن 1987 - يىلى نەشر قىلىنغان شىبەجە «دۇڭجىننانىڭ غەربىي يۇرتتا كۆرگەن - ئاڭلىغانلىرى» دېگەن كىتابقا؛ موللا مۇسا سايرامنىڭ «تارىخى ئەمىنىيە» دېگەن كىتابىغا؛ يەنە كرۇپاتكىن يازغان «قىشقىرىيە» دېگەن كىتابنىڭ 1983 - يىلى 8 - ئاي ئۇيغۇرچە 1 - نەشرىنىڭ 162 - بېتىگە قارالسۇن. ئۇنىڭدا «1758 - يىلى، بوغدا خان تىلغا ئېلىشقا ئەرزىيەيدىغان ئۇ يەر - بۇ يەردىكى قىسمىن قوزغىلاڭلارنى باھانە قىلىپ تۇرۇپ، جاۋ خۇي ۋە قۇ دېنىڭ قوماندانلىقىدا جۇڭغارلارنى قاتتىق باستۇرۇشقا قوشۇن ئەۋەتتى. شۇنىڭ بىلەن، موغۇلىستاندا ئەر - ئايال، قېرى - ياش دېھەستىن ئومۇميۈزلۈك چوڭ قىرغىن باشلىنىپ كەتتى. ئىنسانىيەت قېلىپىدىن چىققان بۇ قىرغىندا 1 مىليون ئادەمنىڭ بېشى ئېلىندى...» دەپ مەلۇمات بېرىلگەن.

دېمەكچىمەن. بولۇپمۇ مەن بالىلارنى، ئاياللارنى ئۆلتۈرۈشكە قارشى. چەنتۇلارنىڭ ئىسيانچى ئەرلىرىنى ئۆلتۈرۈش كېرەك. چۈنكى، گەدەنكەش چەنتۇلار ھايۋان قاتارىدىكى ئادەملەردۇر. ئۇلار ئۆزىنىڭ خوتۇنى ۋە ئۆيىگە كۆيۈنمەيدۇ. ئۇلاردا غۇرۇر دېگەن نەرسە مۇتلەق يوق. شۇڭا، ئۇلارنى جىسمانىي جەھەتتىن ئۆلتۈرۈپ تۈگىتىش بىلەن بىللە، كۆپرەك روھىي جەھەتتىنمۇ ئۆلتۈرۈپ تۈگىتىش كېرەك!»

جاۋ خۇينىڭ شۇ قېتىمقى چەنتۇلار يۇرتىغا يۈرۈش قىلىش پىلانىنى خاقانى چىن چەنلۇڭ ناھايىتى تېزلا قارا دىۋانغا تەستىقلاپ چۈشۈرۈپ بەرگەن ۋە ئۆزىنىڭ قارا دىۋان ۋەزىرى شۇ خېدىنى خاقانى چىننىڭ تەڭرىتېغىنىڭ جەنۇبىدىكى مۇسۇلمانلار يۇرتىغا يۈرۈش قىلغۇچى قوشۇنلىرىنىڭ باش قوماندانى جاۋ خۇيغا مۇشاۋىر ئەزەم قىلىپ ئەۋەتكەنىدى. «مۇبادا، ئاسىي مۇسۇلمانلار، — دېيىلگەندى خاقانى چىننىڭ بۇ تەستىقىدا، — ياخشىلىقچە تەسلىم بولۇپ، ياۋاش، مۆمىن پۇقرا بولۇشقا ماقۇل كەلسە، ئاندىن رەھىم - شەپقەت قىلىپ، ئۇلارنىڭ بىر قوشۇق قېنىدىن كېچىشنى ئويلاشساڭلار بولىدۇ. ئەمما، ئۇلارنىڭ باشلىقلىرىنى (5000 چاقىرىم) يىراققا پالاپ، ئەگەشكۈچى نادان پۇقرالارنى ئۆز جايىدا ياۋاش - يۇمشاقلىق بىلەن ئۆز پۇقرادارچىلىقىنى داۋاملاشتۇرۇشقا ئىجازەت بەرسەڭلار بولىدۇ. مۇبادا ئۇلار سەللا نارازى بولۇپ قارشىلىق كۆرسەتسە، ئۇلارنىڭ سەلتەنتىمىزگە پۇقرادارچىلىق قىلىپ كېلىۋاتقانلىقىنىڭ قىلچىمۇ يۈز - خاتىرىسىنى قىلماستىن قىرىپ تاشلاپ، تەڭرى قوشۇنلىرىمىزنىڭ سۈر - ھەيۋىسىنى نامايان قىلىشىڭلار كېرەك. بۇنداق ئىشلاردا ئاۋۋال كالىسىنى ئېلىپ، ئاندىن مەلۇم قىلساڭلارمۇ بولۇۋېرىدۇ!»^①

① «بۈيۈك چىڭ سۇلالىسى گاۋزۇڭ خان دەۋرىدىن بېزىلغان ئوردا خاتىرىلىرى» 556 - جىلد، چەنلۇڭنىڭ 23 - يىلى 2 - ئاينىڭ 18 - كۈنى.

دېمەك، ئۇرۇش قانچىكى ئۇزاققا سوزۇلغانسېرى، بوغدا خاننىڭ خەزىنىسىدىن سەرپ بولىدىغان ئالتۇن - كۈمۈشلەرمۇ شۇنچە كۆپىيىشكە باشلىدى. ئېيىغا بىر مىليون سەر كۈمۈش ئۇرۇش راسخوتى چىقىم بولۇۋېرىش - خاقانى چىننى خېلى ھالسىراتماقتا ئىدى! شۇڭا، بۇ ئۇرۇشتا خاقانى چىن چەنلۇڭدىن تارتىپ جۇڭغارىيە ئالدىنقى سېپىدىكى مانجۇ قوماندانلىرىغا قەدەر ھەممىسى (ئەلۋەتتە يانداش سانغۇن فۇ دېمۇ بۇنىڭ ئىچىدە) بۇ ئۇرۇشنىڭ بالدۇرراق ئاخىرلىشىشىغا تەشنا ئىدى. بىراق، ئۇرۇش يىلدىن - يىلغا سوزۇلغانسېرى مانجۇلارنىڭ كۈزلىرى غەزەپكە، نەپرەتكە، قانغا تولۇپ، تولىمۇ رەھىمسىز بولۇپ كېتىشىۋاتقاندى!

بۇ قارا چېرىكلەر دۈشمەننىڭ كىم ئىكەنلىكىنى، بۇ ئۇرۇشنىڭ مەقسىتى نېمە ئىكەنلىكىنى ئانچە سۈرۈشتۈرۈپ ئولتۇرمايتتى. چۈنكى، ئۇلار: «بۇ ئىشلار دارىنلارنىڭ ئىشى، بىز بىلەن نېمە مۇناسىۋىتى بار؟» دەپ ئويلىشاتتى. شۇڭا، ئۇنىڭغا باش قاتۇرۇپمۇ كېتىشمەيتتى. فۇ دې مۇشۇلارنى ئويلاۋېتىپ، قارا چېرىكلەرگە ھەۋەس قىلىپ قاراپ قويدى ۋە خىيالىنى داۋاملاشتۇردى.

راست، بۇ ئۇرۇش ئۇنداق بولسىمۇ، بۇنداق بولسىمۇ قارا چېرىكلەر ئۈچۈن بەرىبەر ئىدى. چۈنكى، بۇ يەرلەردە ئولجا دېگەن تولا گەپ ئىدى. چەنتۇلارغا ۋە ئۇلارنىڭ خوتۇن - قىزلىرىغا ھەرقانداق مۇئامىلىدە بولۇۋېرىش - مانجۇلارنىڭ ئۇلۇغىدىن «گۇناھ ھېسابلانمايدۇ!» دەپ رۇخسەت بېرىلگەن ئىش ئىدى. بەلكى ئۇلارمۇ ئۆزلىرىنىڭ شەپقەتسىزلىكىلىرىدىن - چەنتۇلارنىڭ بوۋاقلارنى نەيزىلىرىگە ئىلىشىۋېلىپ، ئاسمانغا ئۇلاقتۇرۇپ تاشلىغانلىقلىرىدىن ماختىنىشاتتى. ئۇلار بېسىپ ئۆتكەن يەرلەردە چەنتۇلارنىڭ ئوت قويۇپ كۆيدۈرۈۋېتىلگەن ئۆيلىرىنىڭ تۈتەپ يېنىۋاتقان كېشەك -

راملىرى، پۇقرالارنىڭ قانغا مىلەنگەن ئۆلۈكلىرىلا قالاتتى. ئىستېلاچىلىق ئۇرۇشى چەنتۇلار يۇرتىنىڭ ئىچكىرىسىگە قاراپ سوزۇلغانسېرى قارشىلىق بارغانسېرى كۈچىيىپ بېرىۋاتاتتى. ئاھالىنىڭ ياشلىرىدىن تارتىپ قېرىلىرىغىچە، ھەتتا ئەر - ئاياللارنى ئۆز ئىچىگە ئالغان پۈتۈن خەلق، پۈتۈن ئولۇس بۇ ئۇرۇشقا مەجبۇرىي تارتىپ كىرگۈزۈلگەنىدى. بۇ ئۇرۇشتا فۇدى ئۆزى چۈشەنمەيدىغان تەرەپمۇ بار ئىدى. جاۋ خۇي كۆپ قېتىم قول ئاستىدىكىلەرگە: «دۈشمەن تارمار قىلىندى، قانغا پاتۇرۇلدى. ئەمدى كەسكىن بىر - ئىككى قېتىم زەربە بېرىلسلا، چەنتۇلارنى يوقاتماق جۇڭغارلارنى يوقاتماقتىن كۆپ ئوڭايغا توختايدۇ» دەپ ئېيتقانىدى. نىھايەت، كەسكىن زەربىمۇ بېرىلدى، دۈشمەننىڭ مەغلۇپ قىلىنغان قوشۇنلىرىنىڭ ئورنىغا يېڭىلىرى پەيدا بولۇشاتتى. ئۇلارمۇ ئالدىنقىلىرىدەكلا ئۆلۈمگە دۇچ كېلەتتى - دە، نابۇت بولۇشاتتى. جۇڭغارلارمۇ بۇ چەنتۇلاردەك مۇنداق شىددەت بىلەن ئۇرۇشمىغان ۋە بۇلاردەك ئوق - يامغۇرىغا قارشى قەيسەرلەرچە كۆكرەك كېرىپ، ئۆلۈمنى قارشى ئېلىشمىغانىدى! ئاخىر قانداق بولدى دېمەمسىز؟ مانا مۇشۇ ئۆلۈمدىن قورقمايدىغان چەنتۇلارلا جاۋ خۇينى يەكەننىڭ قاراسۇ دېگەن يېرىدە قانمۇ - قات قورشىۋېلىشقا مۇۋەپپەقىيەت بولالىدىغۇ؟ شۇڭا، ئۇلارنى ھەرگىزمۇ سەل چاغلىماسلىق كېرەككەن!

* * *

چەنتۇلارنىڭ چەنچىڭگۇڭ قەسىرىدىكى خابىگاھىدا زوراغالىق كېڭىشى چاقىرىلدى. بۇ چەنچىڭگۇڭ قەسىرى ئىنى 15 مېتىر، ئۇزۇنلۇقى 48 مېتىر چوڭلۇقتىكى ھەشەمەتلىك ساراي بولۇپ، ئۇنىڭ شەرق

ۋە غەرب تەرەپلىرىدە يەنە 7.5 مېتىر، ئۇزۇنلۇقى 26 مېتىر كېلىدىغان بىردىن ئايۋان بار ئىدى. تېگىدىن تارتىپ ھېسابلىغاندا قەسىرنىڭ پۈتۈن ئېگىزلىكى 24 مېتىر كېلەتتى. ئۇ چەنلۇڭنىڭ ھەرىمىدىكى ئەڭ چوڭ قەسىر بولۇپ ھېسابلىناتتى. قەسىرنىڭ ئىچىگە ئالتۇن يالىتىلغان تەخت قويۇلغان بولۇپ، تەختنىڭ ئۈستى تەرىپىدىن مانجۇلارنىڭ بۇزۇقكار خاقانى شۇنجىنىڭ^① ئۆز قولى بىلەن يېزىلغان «ئادالەتلىك، ئوچۇق - يورۇق بولۇش» دېگەن ئالتۇن لەۋھە ئېسىقلىق ئىدى. قەسىرنىڭ خا - جەگىلىرى ۋە ئىشىك - دېرىزىلىرىنىڭ رام - كېشەكلىرىگە ئالتۇن ئەجدىھا ۋە ھەل بېرىلگەن گۈللەر ئورنىتىلغانىدى. تورۇستىكى ۋاسا جۈپلەرمۇ ئالتۇن يالىتىلغان ئەجدىھا سۈرەتلىك گۈللەر بىلەن قاپلانغانىدى. قىزىل سىرلانغان شاھسۇپا ئۈستىگە مىستىن ياسالغان تۆت ئىسرىقدان، سائەت، مىزان، مىستىن ياسالغان تۇرنا، تاشپاقا ھەيكىلى ئىككى تەرەپكە بىردىن قويۇلغانىدى. قاشتېشى چىراغپايدىن بىر جۈپ قويۇلغانىدى. ئۇنىڭدىن باشقا، شاھسۇپىنىڭ ئىككى تەرەپىدە مەملىكەت ۋە سەلتەنەتنىڭ سىمۋولى سۈپىتىدە بىردىن كىچىك ئالتۇن ئوردا مودېلى قويۇلغانىدى.

چەنلۇڭ ھەر كۈنى دېگۈدەك چەنلۇڭ قەسىرىگە كېلىپ، ئۆزىدىن ئىلگىرى تەختتە ئولتۇرغان خان - پادىشاھلارنىڭ سۆزلىرى يېزىلغان يادنامىلەرنى ئوقۇپ تۇراتتى. سەلتەنەتنىڭ بەزى مۇھىم قوبۇل مۇراسىملىرىمۇ مۇشۇ قەسىردە ئۆتكۈزۈلەتتى. ئادەتتە ھەر قېتىم زور ئوردا مۇراسىملىرى ئۆتكۈزۈلۈشتىن ئىلگىرى خان مۇشۇ قەسىردىن ئوردىغا چىقاتتى.

① شۇنجى (1644 - 1661 - يىللىرى تەختتە) - ئىسنىگورو فۇلىن. مانجۇلار سەددىچىن ئىچىگە باستۇرۇپ كىرگەندىن كېيىنكى تۇنجى خاقانى چىننىڭ سەلتەنەت نامى.

خاقانى چىن چەنلۇڭ زامانىسىغا كەلگەندە، مەملىكەت ۋە سەلتەنەتنىڭ تەقدىرىگە مۇناسىۋەتلىك زور قارارلار چىقىرىلغان «توققۇز كىشىلىك مەخپىي كېڭەش» مۇ مۇشۇ چەنچىڭگۇڭ قەسىرىدە چاقىرىلىدىغان بولدى.

بۈگۈن چەنچىڭگۇ قەسىرىدە جۇڭغارىيە تەسەررۇپ قىلىنغاندىن كېيىن تەڭرىتاغلىرىنىڭ جەنۇبىدىكى سەككىز مۇسۇلمان شەھىرىگە ئەسكەر چىقىرىش مەسلىسى خاقانى چىننىڭ «توققۇز كىشىلىك مەخپىي كېڭەش» دەپ ئاتىلىدىغان زوراغاللىق مەھكىمىسىنىڭ مۇھاكىمىسىگە قويۇلدى.

چەنلۇڭ ئەيىانلىرىنىڭ مۇھاكىمىسىنى ئاڭلىغاچ شاھسۇپا ئۈستىگە قويۇلغان ئالتۇن تەختتىن شاھسۇپا ئۈستىگە چۈشتى ۋە: — بەزىلەر باياتىن: «مۇسۇلمانلارنىڭ ئاقساقىلى بۇرھانىدىن خوجا بىلەن خوجا جاھان ئەسلىدىلا ئۇيراتلارغا بېقىنىمىغانىدى. شۇڭا، ئۇلار سەلتەنەتمىزنىڭ شاپائىتىگىمۇ ھازىرچە قاراپ بېقىش ئىستىكىدە بولۇۋاتماقتا. ئۇلارنىڭ دەرھال بوغدا خانغا ئەل بولماسلىقىنىڭ سەۋەبىمۇ دەل مۇشۇ يەردە»^① دېيىشتى. ماقۇل، شۇنداقمۇ بولغان بولسۇن دەيلىق، — دېدى چەنلۇڭ شاھسۇپا ئۈستىدە ماڭغاچ سۆزلەپ تۇرۇپ، — ئۇلارچە بولغاندا، «پەرمان چۈشۈرۈپ ئۇلارنى زاكۇنغا تارتقاندا، ئەكسىچە ئۇلار گۇناھىدىن قورقۇپ ئىسيان كۆتۈرىدۇ ياكى ئۇيراتلار بىلەن بىرلىشىۋالىدۇ - دە، ئۇ چاغدا چاتاقنىڭ چوڭى تېرىلىدۇ. شۇڭا ئۇلارنى جازالاشقا ھازىرچە ئالدىراپ كەتمەسلىك لازىم»^② ئىمىش. جۇڭغارىيىنى تەلتۆكۈس ئۆز تەسەررۇپىمىزغا ئېلىپ بولغاندىن كېيىن ئاندىن ئۇلارنىڭ گۇناھىنى سۈرۈشتە قىلساقمۇ كېچىككەن بولمايمىز ئىمىش. بولمىسا، ئۇلۇغ مانجۇ

① فۇخۇەن: «جۇڭغارلارنى تىنچىتىشنىڭ چارىلىرى»، 1 - قىسىم، 39 - جىلد چەنلۇڭنىڭ 21 - يىلى 10 - ئاينىڭ 8 - كۈنى.
② «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 536 - جىلد، چەنلۇڭنىڭ 22 - يىلى 4 - ئاينىڭ 20 - كۈنى.

سەلتەنتىنىڭ تېخىچە ئاقارتىلمىغان بۇ نادان مۇسۇلمان چەتئۇلارغا نىسبەتەن كەڭ قورساقلىقنى، چىۋىنىغىمۇ ئازار بېرىشنى خالىمايدىغان رەھىمدىل كۆڭلىنى، مۇسۇلمانلارغا قارىتا ئۇلارنىڭ ئۆز ئاتا - ئانىسىدىنمۇ زىيادە مېھرىبانلىقنى ئاجىز، غېرىب - غۇرۇالارغا بولغان چەكسىز شاپائىتىنى ئىپادىلىگىلى بولماس ئىمىش! جۇڭگودا قەدىمكى زاماندا ئۆتكەن پادىشاھ فۇجىيەن^①: «ئالدى بىلەن ياۋايىلارغا خەيرىخاھلىق قىلىش، ئۇلاردىن باج - سېلىق ئېلىش لازىم؛ ئەگەر ئۇلار ئەمىر - پەرمانلارغا بويسۇنمىسا، ئاندىن كېيىن جازالاش كېرەك» دەپتىكەن. چەتئۇلار مانجۇ سەلتەنتى ئۇ يەرلەردە يولغا قويغان ھىدايەتكە ياۋاشلىق بىلەن رىئايە قىلسا، باج - سېلىق تۆلىسە، ئۇلارغا خەيرىخاھلىق قىلىشقا بولىدۇ. ئەگەر سەللا گەردەنكەشلىك قىلسا، ئاياپ ئولتۇرماستىن قىرىپ تاشلاش كېرەك. ئۇلارنىڭ يۈرىكىنى شۇنداق قاتتىق مۇجۇپ تاشلاش كېرەككى، ئۇلار ئەۋلادتىن - ئەۋلادقىچە قاينا باش كۆتۈرۈشكە زادىلا پىتىنالمىدىغان بولسۇن! دەرۋەقە، ئاتا - بوۋىلىرىمىزدىن «گاھ چىڭتىش، گاھ بوشتىش - ۋۇۋاڭ بىلەن ۋېنۋاڭنىڭ ئىشىدۇر»^② دېگەن ئۇلۇغ بىر ھەقىقەت بىزگە مەراس قالغان. ئاتا - بوۋىلىرىمىز بۇ ھەقىقەتنى نەچچە مىڭ يىللىق ھاكىمىيەتچىلىك ئىشلىرىدىكى تەجرىبە - ساۋاقلاردىن يەكۈنلەپ چىققان. بىراق، بىزگە ھازىر كېرىكى مۇسۇلمانلار يۇرتىنى «قويۇپ بېرىپ سوراڭ» ئەمەس، بەلكى «تۈتۈپ تۇرۇپ سوراڭتور!»^③

① فۇجىيەن (مىلادى 317 - 355) - جۇڭگو تارىخىدىكى بەگلىك دەۋرىدە تۆتكەن ئالدىنقى مىن پادىشاھلىقىنىڭ پادىشاھى.

② «گاھ چىڭتىش، گاھ بوشتىش - ۋۇۋاڭ بىلەن ۋېنۋاڭنىڭ ئىشىدۇر.» بۇ كۆڭۈننىڭ «مۇھاكىمە ۋە بايان» دېگەن كىتابىدىكى بىر ئېغىز مەشھۇر سۆز. ۋۇۋاڭ، ۋېنۋاڭلار جۇڭگو تارىخىنىڭ قۇللۇق تۈزۈمىدىكى غەربىي جۇ سۇلالىسىنىڭ مەشھۇر پادىشاھلىرى.

③ بۇ ئىككى ئېغىز سۆز يەنى «无为而不治» بىلەن «有而为治» دېگەن سۆز جۇڭگونىڭ قەدىمكى زامانىدا تۆتكەن پەيلاسوپى لاۋزىنىڭ «تەرىقەتچىلىك دەستۇرى» دېگەن كىتابتىن ئېلىنغان.

*

*

*

خاقانى چىن چەنلۇڭنىڭ زوراغالىق مەھكىمىسىدىكى بەگ -
 بىگاتلارنى قارىتىپ قويۇپ مۇنداق كايىپ كېتىشنىڭ سەۋەبى بار
 ئىدى.

ئەسلىدە چەنلۇڭ خان بۇرھاندىن خوجا بىلەن خوجا جاھان
 ئىككىسىدىن پايدىلىنىپ تەڭرىتېغىنىڭ جەنۇبىدىكى كەڭ
 مۇسۇلمانلار يۇرتىنى ئىنساپقا كەلتۈرۈپ، يۇمشاق ۋاسىتىلەر
 ئارقىلىق ئۆز تەسەررۇپىغا ئېلىۋالغاندىن كېيىن ئۇلارنى بۇ
 يۇرتلارنىڭ يۇرتدارچىلىق ئىشلىرىغا قويۇپ، يىللىق باج -
 سېلىقلىرىنى بېكىتىپ بېرىپ، ۋاسالىق ھۆكۈمرانلىقىنى
 يۈرگۈزمەكچى بولغانىدى.

چەنلۇڭنىڭ 21 - يىلى ① يىل بېشىدا خاقانى چىننىڭ
 غەربىي شىمال تارامىدىكى قوشۇنلىرى سەددىچىندىن چىققاندىن
 كېيىن ئۇدۇل تېكەس دەرياسى بويىغىچە باستۇرۇپ كەلدى،
 شۇنىڭ بىلەن جۇڭغارىيە ۋەزىيىتى بىردىنلا يامانلىشىپ كەتتى.
 تۇيۇقسىز جىددىي ئۆزگەرگەن بۇنداق ۋەزىيەتكە ۋە قۇدرەتلىك
 مانجۇ قوشۇنلىرىغا دۇچ كەلگەن خوجا جاھان دەرھال مىڭدەك
 لەشكىرىنى باشلاپ 1 - ئاينىڭ 17 - كۈنى ئامۇرسەنادىن يۈز
 ئۆرۈدى - دە، «چاپچال ئەتراپلىرىدا ئامۇرسەنانىڭ قوشۇنلىرىغا
 تۇيۇقسىز زەربە بەردى.» ② - ئايدا، مانجۇ قوشۇنلىرى ئىلىغا
 باستۇرۇپ كىردى. ئامۇرسەنا ئىسسىقكۆل ئەتراپلىغا قېچىپ
 كەتتى. خوجا جاھان ئىلىدىكى قالايمىقان ۋەزىيەتتىن پايدىلىنىپ
 لەشكەرلىرىنى باشلاپ، مۈلكىي قەشقەرىيىگە قايتىپ
 كېلىۋالدى.

① مىلادى 1756 - يىلى.
 ② سۇڭ جۇن: «غەربىي چېگرانىڭ ئىشلىرىنى ئومۇمىي جەھەتتىن جۇڭقۇرۇشقا ئائىت
 قىسقىچە مەلۇمات».

خوجا جاھان مۈلكىي قەشقەرىيىگە قايتىپ كەلگەندىن كېيىن خاقانى چىنىنى داۋاملىق بىخۇدلاشتۇرۇپ، ئۆزىنىڭ خاقانى چىندىن يۈز ئۆرۈگەنلىكىنى يوشۇرۇش ئۈچۈن بىر تەرەپتىن ئىلىغا ئايغاقچى ئەۋەتىپ خەۋەر تىڭ - تىڭلىسا، يەنە بىر تەرەپتىن خاقانى چىنغا: «ئۆزىنىڭ ھەقىقەتكە قايتىش ئىرادىسىگە كەلگەن»^① لىكىنى، شۇڭا ئىلگىرى - كېيىن بولۇپ ئىككى قېتىم «بارگاھقا ئەلچى ئەۋەتكەن بولسىمۇ، جاۋابقا ئېرىشەلمىگەن»^② لىكىنى بىلدۈردى. كېيىنكى چاغلاردا، خوجا جاھان خاقانى چىنىنى پۈتۈنلەي ئۆزىگە ئىشەندۈرۈش ئۈچۈن، ھەتتا ئامۇرسەنانىڭ مۈلكىي قەشقەرىيىگە ئەۋەتكەن ئەلچىسىنى ئۆلتۈرۈپ تاشلاپ، مانجۇلارنىڭ بۇرھانىدىن خوجا بىلەن بىللە مۈلكىي قەشقەرىيىگە ئەۋەتكەن ياساۋۇلى تولىنتايىنى قويدۇرۇۋەتتى.

ئەسلىدە، مانجۇ قوشۇنلىرىنىڭ ياساۋۇلى تولىنتاي ئالدىنقى يىلى بۇرھانىدىن خوجا بىلەن بىللە مۈلكىي قەشقەرىيىگە ئەۋەتىلگەندىن بېرى، ئۇزاققىچە ئىز - دېرىكى بولمىغاندىن كېيىن خاقانى چىننىڭ چېگرانى تىنچىتىقۇچى يانداش سانغۇنى، ئىلىدىكى مانجۇ قوشۇنلىرىنىڭ باش بۇغى جاۋ خوي مۈلكىي قەشقەرىيىدە چوقۇم بىرەر ۋەقە يۈز بەرگەنلىكىنى قىياس قىلىپ، ئۇچتۇرپان ھاكىمىيىتىگە گادايمەت بىلەن مانجۇ قوشۇنلىرىنىڭ سەردارى زارخوچ شىكشىرىكتىن بۇ ئىشنىڭ ئۆتمۈشىنى سۈرۈشتە قىلدى. گادايمەت ئۇنىڭغا: «بىزمۇ ئۇقالمىدۇق، قارىغاندا مۈلكىي قەشقەرىيىدە ئىش چىققانداك قىلىدۇ. بىر بولسا، بۇرھانىدىن خوجا ئىسيان كۆتۈردى؛ بىر بولسا، قىرغىزلار توپىلاڭ چىقاردى. ئىشقىلىپ، نېمە ئىش بولغانلىقىنى

① فۇ خۇن: «جۇڭغارلارنى تىنچىتىش چارىلىرى»، 1 - قىسىم، 58 - جىلد، چىنلۇڭنىڭ 23 - يىلى 6 - ئاينىڭ 6 - كۈنى.
② فۇ خۇن: «جۇڭغارلارنى تىنچىتىش چارىلىرى»، 1 - قىسىم، 58 - جىلد، چىنلۇڭنىڭ 23 - يىلى 6 - ئاينىڭ 10 - كۈنى.

بىزمۇ ئۇقالمىدۇق» دەپ مەلۇمات يوللىدى. بۇ چاغدا جۇڭغارىيىدىكى ئامۇرسەنا توپىلىڭى ئاساسىي جەھەتتىن تىنچىتىلغانىدى. «مۇبادا قەشقەر بىلەن يەكەندە غەلىيان چىقسا، ۋەقە كېڭىيىپ كېتىشى مۇمكىن، ئەگەر ۋاقتىدا بېسىقتۇرۇلمىسا، ئۇلار قىرغىز - قىپچاقلار بىلەن بىرلىشىۋالغاندىن كېيىن چاتاقنىڭ چوڭى تېرىلىدۇ» دەپ ئويلىدى مانجۇ قوشۇنلىرىنىڭ سانغۇنى جاۋ خۇي. شۇنىڭ بىلەن ئۇ يانداش باش بۇغ ئامىگداۋغا يۈزدەك مانجۇ چېرىكى بىلەن زارخۇچ شىكشىرىك باشچىلىقىدىكى قورغاس، يۇلتۇز جۇڭغارلىرىدىن تەشكىل قىلىنغان ئۈچ مىڭ لەشكەرنى بەردى ۋە ئۈچتۈرپان ھاكىمىيىتىگە گادايمەتنى ئۇنىڭغا قوشۇپ دەرھال مۈلكىي قەشقەرىيىگە ماڭغۇزدى.

ئۇلار يولغا چىقىدىغان چاغدا: «مۇبادا، ئاقسۇ، كۇچا قاتارلىق جايلاردىكى چەنتۇلار ياۋاشلىق بىلەن بويسۇنسا، يىللىق زاكات - باجلىرىنى تۈرپاندىكى ئىمىن خوجىغا ئەپكېلىپ تاپشۇرسىمۇ ياكى ئىلى خان ئامبىلىغا تاپشۇرسىمۇ بولىدۇ. ئەگەر ئۇلار گەدەنكەشلىك قىلىپ قارشىلىق كۆرسەتسە، جايىدىلا قىرىپ تاشلاڭلار!»^① دەپ ئالاھىدە جېكىلىدى.

كەبىسە 9 - ئايدا، جاۋ خۇي ئامىگداۋنىڭ مۈلكىي قەشقەرىيىدىن ئەۋەتكەن مەلۇماتىنى تاپشۇرۇۋالدى: «چەنتۇلار يۇرتىغا ئەۋەتىلگەن ياساۋۇل تولۇنتاينىڭ مەلۇماتىنى تاپشۇرۇۋالدى، - دېيىلگەندى بۇ مەلۇماتتا، - ئۇ ئىلىغا قايتىپ كېتىۋاتقانكەن، ئۇقۇشمىزچە، تولۇنتاي ئۆتكەن يىلىلا قەشقەرلىق چەنتۇلارنى ئىنسىپاغا كەلتۈرۈپ ئەل قىلىپ بوپتۇ، ھالا بۈگۈن ئۇ يەكەندىكى چەنتۇلار بىلەن جەڭ قىلىشىۋېتىپتۇ. ئاسىي ئامۇرسەنانىڭ ئەلچىسىنى تۇتۇپ قويغانكەن، ھازىر ئۇ

① فۇ خۇەن: «جۇڭغارلارنى تىنچىتىش چارىلىرى»، 1 - قىسىم، 32 - جىلد، چەنتۇلۇڭنىڭ 21 - يىلى كەبىسە 9 - ئاينىڭ 10 - كۈنى.

بۇرھاندىن خوجىنىڭ قولىدا تۇتۇپ تۇرۇلۇۋېتىپتۇ. بۇ يىل 5 - ئايدا، خوجا جاھان بۇ يەرگە يېتىپ كەلگەندىن كېيىن ئاسىي ئامۇرسەنانىڭ ئەلچىسىنى ئۆلتۈرۈۋېتىپ، مانجۇ سەلتەنتىنىڭ ئەلچىسى تولۇنتايىنى ئادەم قوشۇپ، ئىززىتىنى كۆپ قىلىپ ئىلىغا يولغا سېلىپ قويۇپتۇ. ئۇيراتلارنىڭ ھەممىسى شۇ يەردە قاپتۇ. خوجا جاھاننىڭ دېيىشىچە، ئۇيراتلارغا زىنھار ئىشەنگىلى بولماس ئىكەن. شۇڭا، بوغدا خاندىن يارلىق كەلمىگۈچە ئۇلارنى قايتۇرۇۋەتكەن بىلەن بولمايدىكەن. ①

جاۋ خۇي ئامىگداۋنىڭ بۇ مەلۇماتىنى كۆرگەندىن كېيىن مۈلكىي قەشقەرىيىدە يۈز بەرگەن ئىشلار ھەققىدە بىرەر قۇر چۈشەنچە ھاسىل قىلغاندەك بولدى ھەمدە «خوجا جاھان يەنىلا بوغدا خاننىڭ پەرمانىنى ئىجرا قىلىۋېتىپتۇ» دەپ ھېسابلاپ، «چەنتۇلار يۇرتى تىپتىنچ ئىكەن. شۇڭا، ئۇ يەرگە ئۇنچىۋالا كۆپ لەشكەر ئەۋەتىشنىڭ ھاجىتى يوق!» ② دېگەن خۇلاسگە كەلدى. شۇنىڭ بىلەن ئامىگداۋنى شىكشىرىك بىلەن بىللە مۈلكىي قەشقەرىيىگە بېرىپ داۋاملىق بوغدا خاننىڭ يارلىقىنى ئەلگە جاكارلاپ، چەنتۇلار يۇرتىنى «ئىنساپقا چاقىرىپ ئەمىن تاپقۇزۇش» قا ئەۋەتتى. «چەنتۇلار قارشىلىق كۆرسەتمىسلا، — دېدى ئۇ، — ئۇلارنىڭ داۋاملىق بېشىنى سىلاپ، ئەمىن تاپقۇزۇڭلار ھەمدە ئۇيراتلارنىڭ ئۇ يەردە قالايمىقان ئىش تېرىپ يۈرۈشىدىن ئاگاھ بولۇڭلار، ئەڭ ياخشىسى ئۇلارنى قايتۇرۇپ كېلىڭلار!» ③

شۇنىڭ بىلەن بىللە، جاۋ خۇي ئۇلارغا مۈلكىي قەشقەرىيىدىن خاقانى چىنغا تاپشۇرۇلىدىغان باج سېلىقلارنىڭ سانىنى تېزىدىن ئېنىقلاپ چىقىپ، پۇقرالاردىن ئۆز قەرەلىدە تولۇق يىغىۋېلىشنى ئالاھىدە جېكىلىدى. ئۇ تېخى ئۆزىچە مۈلكىي

① ② ③ فۇ خۇي: «جۇڭغارلارنى تىنچىتىش چارىلىرى»، 1 - قىسىم، 32 - جىلد، چەنتۇڭنىڭ 21 - بېتى، كەبىسە 9 - ئاينىڭ 10 - كۈنى.

قەشقەرىيىنى ئاللىقاچان بوغدا خاننىڭ ئىلكىدىكى ۋاسساللىققا ئايلاندى، دەپ ھېسابلاپ، «چەنتۇلار يۇرتىدىن تېرىقچىلىق قىلىش ئۈچۈن ئىلىغا كۆچۈرۈلىدىغان ھاشارچىلار چوقۇم بۇ يىل 12 - ئاينىڭ ئاخىرلىرىدىن ئىلگىرى ئۇلاغ - كالىلىرىنى ۋە ساپان - بوقۇسلىرىنى بىللە ئېلىپ، كۆرسىتىلگەن يەرگە يېتىپ بارسۇن ھەمدە چاقىرغان چاغدا (لەببەي) دەپ تۇرۇشى ئۈچۈن، چەنتۇلارنىڭ ئاقساقاللىرىمۇ جەزمەن ئۇلار بىلەن بىللە ئاقسۇغا بارسۇن!»^① دەپ ئىجراسى تولىمۇ قاتتىق بولغان ئەمىر - پەرمانلارنى چۈشۈردى.

چەنتۇلارنىڭ 21 - يىلى 10 - ئايدا، خاقانى چىننىڭ سانغۇنى سېلىن بۇرھانىدىن خوجا بىلەن خوجا جاھاننى ئىنساپقا چاقىرىش ئۈچۈن مۈلكىي قەشقەرىيىگە ئەۋەتكەن ياساۋۇل نېچتۈنە زەڭگى، خۇدۇل قاتارلىقلار ئىلىغا قايتىپ كەلدى ۋە جاۋ خۇيغا ئۆزلىرىنىڭ چەنتۇلار يۇرتىغا ئەلچىلىككە بارغاندىكى ئەھۋاللاردىن مەلۇمات بەردى. ئۇلارنىڭ دېيىشىچە، خوجا جاھان خاقانى چىننىڭ ئۇنى دەرھال ئاستانىگە تەزىمگە كېلىشكە ئادەم بەلگىلەش، باج - سېلىق تۈزۈملىرىنى تېز بېكىتىش، مانجۇ قوشۇنلىرىنىڭ بارگاھىغا سودىگەرلەرنى ئەۋەتىش، ئىلىغا تېرىقچىلىق قىلىش ئۈچۈن ھاشارچى ئەۋەتىش ھەققىدىكى پەرماننى تاپشۇرۇۋالغاندىن كېيىن «ئۇ بۇ پەرمانغا ئەمەل قىلمىغان. بىراق، ياساۋۇل تولۇنتايغا ئادەم قوشقان ھەمدە بۇ ئىشلار چوقۇم بوغدا خان پەرمانى بويىچە كەمكۈتسىز ئىجرا بولىدۇ، دېگەن.» ئۇلار يەنە بۇرھانىدىن خوجىنىڭ خوجا جاھانغا: «بىزلىر ئابائى - ئەجدادىمىزدىن باشلاپ ئىككى ئەۋلاد جۇڭغارلار تەرىپىدىن ئېرەن قابۇرغىغا نەزەربەند قىلىندۇق. ئەلھال، بوغدا خان بىزلىرگە شاپائەت قىلىپ تۇتقۇنلۇقتىن ئازاد

① فۇ خۇن: «جۇڭغارلارنى تىنچىتىش چارىلىرى»، 1 - قىسىم، 32 - جىلد، چەنتۇلارنىڭ 21 - يىلى، كەبىسە 9 - ئاينىڭ 10 - كۈنى.

قىلدى ۋە مۈلكىي قەشقەرىيىنى سويۇپ ئالىپ بەردى. ھالا بۈگۈن بوغدا خاننىڭ ئاسماندىنمۇ ئېگىز، دېڭىزدىنمۇ چوڭقۇر مېھىر - شەپقىتىگە نائىل بولۇپتۇق. ئەگەر ئۇزاتى ئالىي بۇيرۇسا، قىل بىلەن پىلنى باغلاشقا، تىرناق بىلەن تاغنى قومۇرۇشقا تەيياردۇرمەن. مۇبادا، ئۇنىڭ تۈز ھەققىنى ئاقلىمايمەن دېسەڭىز، ئۇ ئۆزىڭىزنىڭ ئىشى. مەن ئۇنداق قىلمايمەن!» دېگەنلىكىنى ئاڭلىغان.

جاۋ خۇي مانجۇ ئەلچىلىرىنىڭ مەلۇماتىنى ئاڭلىغاندىن كېيىن بۇرھانىدىن خوجىنى ياۋاش، رايىش ئىكەن دەپ ھېسابلاپ، خوجا جاھاننى ئۆز رىزىقىغا شۈكۈر قىلمايدىغان گەدەنكەش ناشۈكۈر، دەپ قارىدى، «بولمىسا، ئۇ ئامۇرسەنا بىلەن بىللە ئىسيان كۆتۈرەرمىدى؟» دەپ ئويلىدى كۆڭلىدە، — كېيىن ئۇ تەڭرى قوشۇنلىرىمىزنىڭ سۈر - ھەيۋىتىدىن قورقۇپ كەتكەچكە، ئۆزىنىڭ ئېۋەنىنى ئامۇرسەناغا تۇيۇقسىز ھۇجۇم قىلىش ئارقىلىق ياپماقچى بولغان. ئۇ ئالدىدا ھەدەپ قويۇپ، كەينىدە لەۋزىدىن پىنىۋالدىغان بىقارار بىر ئادەم ئىكەن. ئەلھال، ئۇ ھازىرغا قەدەر ھەم خان پەرمانىغا بىنائەن چەنتۇلاردىن ئېلىنىدىغان باج - سېلىق تۈزۈملىرىنى بېكىتكىنى يوق، ھەم ئاستانىگە تەزىمگە بارىدىغان ئادەمنى ئەۋەتكىنى يوق. بۇنىڭدىن قارىغاندا، ئۇ ئىسيان كۆتۈرىدىغان تەرىزدە بولۇۋاتقان دەك قىلىدۇ!»

خوجا جاھاننى قورال كۈچى بىلەن بويسۇندۇرۇش ئۈچۈن جاۋ خۇي دەرھال ئامىڭداۋغا: «تىزلىك بىلەن چەنتۇلار يۇرتىغا قاراپ ئىلگىرىلەپ، ئاقسۇ، كۇچا قاتارلىق يۇرت - ئايمىقلارنى ئەمىن تاپقۇزۇڭلار. خوجا جاھاننى دەرھال ئاستانىگە خانغا تەزىمگە بېرىشقا بۇيرۇڭلار، ئۇ ئىلىغا تېرىقچىلىق قىلىشقا ئەۋەتىلىدىغان چەنتۇ ھاشارچىلىرىنى جابجا ئىلىغا ئەۋەتسۇن. مۇبادا، سەل - پەل گەدەنكەشلىك قىلسىلا دەرھال يوقىتىلسۇن!»

« دەپ بۇيرۇق چۈشۈردى.

مۈلكىي قەشقەرىيە بويىچە ئومۇميۈزلۈك ئىسيان كۆتۈرۈش ئۈچۈن خوجا جاھان خاقانى چىننى كولدۇرلىتىپ تۇرۇپ، ۋاقتىنى قولغا كەلتۈرۈۋالماقچى بولدى - دە، ئۆزىنىڭ شانپىياز دېگەن يېقىن بىر ئادىمىنى خاقانى چىننىڭ ئاستانىسى بېيجىڭغا ئەۋەتىپ، خاقانى چىن چەنلۇڭغا ئۆزىنىڭ «ساداقتىنىسى بىلدۈردى». شۇڭا، خاقانى چىن چەنلۇڭ: «خوجا جاھانغا بەك ئىشىنىپ كەتكىلى بولمىسىمۇ ئۆزىنىڭ شۇنچە يولنى يىراق دېمەي ئەلچى ئەۋەتكەنلىكىدىن قارىغاندا ئۇ سەلتەنتىمىزنىڭ سۈر - ھەيۋىسىدىن قورققاندىكە قىلىدۇ» دەپ قاراپ، جاۋ خۇيغا: «خوجا جاھان قولغا چۈشكەن ياكى ئىلىغا كېلىپ تەسلىم بولغان تەقدىردىمۇ مېھىر - شەپقەت يۈزىسىدىن ئۇنىڭ بېشىنى سىلاپ، كۆڭلىنى تەسكىن تاپقۇزۇڭلار، ئاندىن ئادەم قوشۇپ ئۇنى ئاستانىمىزگە يولغا سېلىپ قويۇڭلار. مۇبادا چەنتۇلار يۇرتىغا لەشكەر تارتىپ بارغان ئامىگداۋ ئۇنى تېخى تۇتمىغان بولسا، جاۋ خۇي دەرھال ئۇ يەرگە ئادەم ئەۋەتىپ خان يارلىقىنى كۆرسىتىپ، ئۇنىڭ ھەقىقەتكە قايتىشىغا روخسەت قىلسۇن ھەمدە ئۇنىڭغا چەنتۇلارنىڭ سەلتەنتىمىزگە تاپشۇرىدىغان يىللىق باج - سېلىق پۇلىنى تولۇق تاپشۇرۇشىغا ھەيدەكچىلىك قىل، دەپ بۇيرۇسۇن. بۇ ئىشلار چېرىك ئىشلىتىلمەي، مۇۋاپىق بىر تەرەپ قىلىنسۇن!» دەپ پەرمان چۈشۈردى.

بىراق، ئىش بۇ چاغقا بېرىپ يەتكەندە، خوجا جاھان ئۆزىنىڭ چەنلۇڭغا «بىلدۈرگەن ساداقتى» دىن پايدىلىنىپ، مۈلكىي قەشقەرىيە بويىچە ئومۇميۈزلۈك ئىسيان كۆتۈرۈش تەييارلىقلىرىنى تولۇق ئىشلەپ پۈتتۈرۈۋالغانىدى. چەنلۇڭنىڭ 21 - يىلى كەبىسە 9 - ئاينىڭ 5 - كۈنى، ئامىگداۋ قارا چېرىكلەرنى باشلاپ كۇچاغا يېتىپ كەلگەندە، خوجا جاھان تۆت مىڭ لەشكەر بىلەن ئۇچتۇرپانغا كېلىپ ئورۇنلاشتى ۋە ئىلىدىن

مۈلكىي قەشقەرىيىگە ئۆتمىدىغان قاتناش يول ئېغىزىنى ئۈزۈپ تاشلاش ئۈچۈن ئاقسۇ ھاكىمى ئابدۇساتتارنى مىڭ لەشكەر بىلەن مۇزداۋاننى ساقلاشقا ئەۋەتتى.

مانجۇ سەركەردىسى ئامىگداۋ بۇ ئىشتىن گۇمانلىنىپ، يەزەكچى ئەترەت ئەۋەتىپ سىناپ باققانىدى. ئۇنىڭ يەزەكچى ئەترىتى ناھايىتى تېزلا خوجا جاھاننىڭ قىسىملىرى تەرىپىدىن پاكپاكىز يوقىتىلدى. شۇنىڭ بىلەن ئامىگداۋ ئۆزىنىڭ قوشۇنلىرىغا كۇچا شەھىرىنى قورشىۋېلىشقا بۇيرۇق چۈشۈردى. خوجا جاھاننىڭ كۇچانى ساقلاپ ياتقان قوشۇنلىرىنىڭ قوشىپىگى خۇدا بەردى شەھىرىنىڭ غەربىي - شىمالىدىكى قىزىلقاغا دېگەن يەردە مانجۇ قوشۇنلىرى بىلەن بولغان جەڭدە يېڭىلىپ قالغاندىن كېيىن قوشۇنلىرىنى باشلاپ شەھەرگە قېچىپ كىرىۋالدى ۋە قوۋۇقنى چىڭ تاقاپ: «بىز بوغدا خانغا ئاللىقاچان ئەل بولغاندۇق. ئەمما، كونا دۈشمىنىمىز ئۇيراتلاردىن قورقۇپ ئالدىڭلارغا چىقالمىغان» دەپ گەپ چىقاردى. ئامىگداۋ ئۇنىڭ كېيىگە چىنىپ تۇتۇپ، ئۇيرات لەشكەرلىرىنى جۇڭغارىيىگە قايتۇرماقچى بولدى. ئۇيرات سەردارى باسالىڭ: «بىز چېكىنسەك، سىزنىڭ قولىڭىزدا ئاران نەچچە يۈز چېرىك قالىدۇ. ئۇ چاغدا چاتاقنىڭ چوڭى تېرىلسا، قانداق قىلىسىز؟» دەپ، ئەسكەر چېكىندۈرۈشكە ئۈنىمىدى. ئەمما، ئامىگداۋ: «ئۆزۈمنىڭ ئامانلىقىنى دەپ، سەلتەنتىمىزنىڭ چوڭ ئىشىدىن ۋاز كەچسەم بولامدەكەن؟» دەپ، ئۇنىڭ مەسلىھەتىنى رەت قىلدى ۋە مانجۇ چېرىكلىرىنى باشلاپ شەھەرگە كىردى. بۇ چاغدا قوشىپىگى خۇدا بەردى لەشكەرلىرىگە قوۋۇقنى تاقاپ، مانجۇلارنى دەرھال قورالسىز لاندۇرۇشقا بۇيرۇق بەردى ۋە ئارقىدىنلا ئامىگداۋ باشلىق قارا چېرىكلەرنىڭ ھەممىسىنى چاپتۇرۇۋەتتى. . .

ئەمدى باشتىكى سۆزىمىزگە كېلەيلىق. خاقانى چىن

چەنلۇڭ ئىلى ئالدىنقى سېپىدىكى قوماندان جاۋ خۇيدىن كەلگەن مەلۇماتنى تاپشۇرۇۋالغاندىن كېيىن ئىشنىڭ يامانغا ئۆرۈلۈپ كېتىۋاتقانلىقىنى چۈشەندى - دە، دەرھال ئۆزىنىڭ خان سارىيىدىكى چەنچىڭگۇڭ قەسىرىدە «زوراغالار كېڭىشى» چاقىرىپ جۇڭغارىيە تىنچىتىلغاندىن كېيىن، قەشقەرىيە مەسلىسىنى قورال كۈچى بىلەن ھەل قىلىشنى رەسمىي كۈتتەرتىپكە قويدى ھەمدە جاۋ خۇيغا جۇڭغارىيە بىلەن قەشقەرىيەنىڭ ئىشلىرىنى ئەھۋالغا قاراپ تېز بىر تەرەپ قىلىپ، بۇ يەرلەردە كۈندىن - كۈنگە ئۇلغىيىپ، تېز يامراۋاتقان ئىسيان يالقۇنىنى ئۇچۇرۇش ئۈچۈن «ئاۋۋال كاللىسىنى ئېلىپ، كېيىن مەلۇم قىلساڭ بولىدۇ» دەپ تولۇق ھوقۇق بېرىشنى قارار قىلدى.

ئىلىغا ئىككىنچى داپقۇر يۈرۈش قىلغان خاقانى چىن قوشۇنلىرى ئىلگىرى - ئاخىر بولۇپ بىر يېرىم يىلدا ئاران جۇڭغارىيەنى ئۆز تەسەرىرۇپىغا ئالالدى. ئەمدى ئۇ، دېيىشىگە، يەنە مۈلكىي قەشقەرىيەدە ئىسيان كۆتۈرۈلدى. ئۇنىڭ ئۈستىگە، خاقانى چىن جۇڭغارىيەنى ۋە مۈلكىي قەشقەرىيەنى ئۆز تەسەرىرۇپىغا ئېلىش يۈزىسىدىن ئارقا - ئارقىدىن قوزغىغان دەھشەتلىك بىرلىككە كەلتۈرۈش ئۇرۇشلىرىدا ئۇزاققىچە غەلبە قازىنالمىدى. مانجۇ قوشۇنلىرى ھېلى جۇڭغارىيەدە، ھېلى قەشقەرىيەدە مەغلۇپ بولۇپ، جىق زىيان تارتىپ كەتكەچكە، چەنلۇڭ ئۆزىنىڭ سەددىچىنىدىن چىققان قوشۇنلىرىنىڭ باش قومانداننى ئۈچ قېتىم يەڭگۈشلەشكە مەجبۇر بولدى. شۇنىڭ بىلەن پۈتۈن قەھرۇ - غەزىپىنى «بوغدا خاننىڭ ھىدايتىگە بويسۇنماي، گەدەنكەشلىك قىلغان» بىچارە ئۇيغۇر خەلقىنىڭ بېشىغا ياغدۇرۇپ، بىگۇناھ خەلقنى قىلچىمۇ رەھىم قىلماستىن قىرغىن قىلىشقا پەرمان چۈشۈردى.

خاقانى چىن چەنلۇڭنىڭ مىلادى 1756 - يىلى 11 - ئايدا

جاۋ خۇيغا چۈشۈرگەن پەرمانىدا: «ئالدىڭلارغا ئۇچرىغانلىقى ئاسىيلار قېرى - ياش، ئەر - ئايال دېمەستىن ھەممىسى قىرىپ تاشلانسۇن... ئىش - ھەرىكىتى بەللا شۈبھىلىك بولغان ئادەملەرگە مۇشت كۆتۈرۈشكە ئىمكانىيەت بېرىلمەستىنلا قىرىپ تاشلانسۇن!»^① دېيىلگەندى. مىلادى 1757 - يىلى 2 - ئايدا چەنلۇڭنىڭ يەنە جاۋ خۇيغا چۈشۈرگەن پەرمانىدا: «بۇ ئاسىيلارغا ھەرگىزمۇ يۈز - خاتىرە قىلىنمىسۇن، قېرى - ياش، ئاغرىق - سىلاقلىرىدىن نىمجان بولۇپ قالغانلىرىغا ئوق - دورا ئىسراپ قىلىنمىسۇن. ئالدىنقى ئىككى دايقۇر تولىمۇ رەھىمدىلىك قىلىندى. مۇبادا، ھېلىمۇ ھەم شۇنداق قىلىنىدىغان بولسا، قوشۇن چېكىندۈرگەندە، ئۇلار يەنە ئىش چىقىرىدۇ. شۇڭا، ئالدىنقى دايقۇردىكى تەجرىبىلەر ئاچچىق ساۋاق قىلىنمىسۇن!»^② دەپ ئالاھىدە ئەسكەرتىلدى...

* * *

مىلادى 1759 - يىلى قەمەرىيە 2 - ئاينىڭ 3 - كۈنى فۇ دې باشچىلىقىدىكى مانجۇ قوشۇنلىرى يەكەن دەرياسىنىڭ قىنىنى بويلاپ يۇقىرىسىغا قاراپ مېڭىپ ئۇدۇل مەكىتنىڭ شەرقىي - شىمالىدىكى قورما دېگەن يېرىگە يېتىپ كەلدى. مانجۇ سانخۇنى فۇ دېنىڭ مەقسىتى خوجا جاھاننىڭ قوشۇنلىرىغا سەزدۈرمەستىن زورىخان كۆكۈل توغراقلىقىنىڭ ئىچى بىلەن يۈرۈش قىلىپ قاراسۇغا يېتىپ بېرىپ، قاتمۇقات قورشاشۇدا قالغان مانجۇ سانخۇنى جاۋ خۇينى مۇھاسىرىدىن قۇتۇلدۇرۇش ئىدى. بۇ يەردىن يەكەن دەرياسىنىڭ يۇقىرىسىغا قاراپ يەنە ساقمۇساق ئۈچ يۈز چاقىرىم

① «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»، 527 - جىلد، چەنلۇڭنىڭ 21 - يىلى 11 - ئاينىڭ 8 - كۈنى.

② «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»، 532 - جىلد، چەنلۇڭنىڭ 22 - يىلى، 2 - ئاينىڭ 10 - كۈنى.

يول يۈرگەندە، ئاندىن جاۋ خۇيىنىڭ قاراسۇ بارگاھىغا يېتىپ بارغىلى بولاتتى. مانجۇ قوشۇنلىرى ئۆزلىرىنى تۈزەشتۈرۈۋېلىش ئۈچۈن قۇرئادا توختاپ ئۆتمەكچى بولدى. مانجۇلار ئۆزلىرىنىڭ مىڭلىق، يۈزلۈكلىرى بويىچە سەردارلىرىنى چۆرىدىشىپ، توپ - توپ ئولتۇرۇشۇپ قۇرۇق ئانلىرىنى غاچاشقاچ پاراخۇغا چۈشۈشتى. بىر قارا چېرىك ئېتىنىڭ ئېگىزىنىڭ گەينىگە غانجۇغىلىۋالغان بىر ئۇيغۇر خۇرجۇنىنى ئېلىپ ئىزمىلىرىنى ئەزمىلىك بىلەن يېشىشكە باشلىدى. ئاندىن خۇرجۇندىكى نەرسىلىرىنى ئۆزىنىڭ ئېتىكىگە تۆكۈپ ئولجىلىرىنى كۆز - كۆز قىلغىلى تۈردى.

— ماۋۇ يىپەك خادانى مەن كۈچادىكى چەنتۇلار بۇتخانىسىنىڭ قېرى شەيخىنىڭ كالىسىنى ئالغاندا، ئۇنىڭ بېشىدىن يېشىۋالغانمەن، — دەپ ماختاندى ئۇ بىر سەللىنى چۇۋۇپ تۇرۇپ.

— ۋاي - ۋوي، سەن ئالمىغان چەنتۇ خوتۇنلىرىنىڭ كۆڭلىكىمۇ قالماپتۇ. قارا، بۇ كۆڭلەكتىكى قان دېغى تېخى قاتماپتۇ.

— بىر ئۆيگە كىرسەم بىر بۇلۇڭدا گۈلدەك چىرايلىق بىر چەنتۇ ئايال قورقۇپ تۇرۇپ ئۆگۈلۈپ ئولتۇرۇپتۇ، — دەپ ئۇ كۈلۈپ تۇرۇپ، — مېنى كۆرۈپ قازناققا قېچىپ كىرىۋېلىپ، ئىشىكىنى ئىچىدىن ئىتىۋالدى، ئاخىر مەن ئىشىكىنى بۇزۇپ ئېچىپ، ھېلىقى چەنتۇ ئايالنى سۆرەپ چىقتىم - دە، ئاستىمغا بېسىۋالدىم. ئۇ چەنتۇچە بىرنىمىلەرنى دەپ ماڭا جان - جەھلى بىلەن قارشىلىق كۆرسەتتى. بىر كەملەردە قارىسام، ئۇ نەدىن تاپتىكىن، بىر پىچاقنى قولىغا ئېلىۋاپتۇ. ئۆلتۈرمەن، دەپ ماڭا ھەيۋە قىلدى. كاساپەت، ئايال كىشى دېگەن شۇنداقمۇ تەرسا بولامدىغان، ئاخىر قولۇمدىكى نەيزىنى ئۇنىڭ قورسىقىغا تىقىپ تاشلىدىم. ئاندىن ئۇنىڭ ئۈچىسىدىن بۇ كۆڭلەكنى

سالدۇرۇۋالدىم.

— سېنىڭ بىر يارماققا ئەرزىمەيدىغان بۇ ئولجاڭ مېنىڭ ماۋۇ ئولجامنىڭ ئالدىدا ھېچنېمە ئەمەس! — دېدى يەنە بىر پاناتق مانجۇ قوينىدىن بىر تۈگۈنچەكنى چىقىرىپ تۇرۇپ.

باشقىلار بۇ تۈگۈنچەككە قىزىقىپ گۈررىدە ئۇنىڭ ئەتراپىغا ئولاشتى. ئارىدىن بىرەيلەن ئۇ تۈگۈنچەكنى ئېچىۋىدى:

— يا تەڭرىم، ھەي ماۋۇ ۋەھشىلىكنى قاراڭلار! سىرغا - ھالقىلىرىنى ئالغىنىنى ئاز دەپ، يەنە چەنتۇ قىزلىرىنىڭ قۇلاقلىرىنىمۇ بىللە كېسىۋاپتۇ! — دەپ ۋارقىرىۋەتتى تۈگۈنچەكنى ئاچقان ھېلىقى قارا چېرىك.

— سېنىڭ ئۇ نەرسىلىرىڭ قانچىلىك نېمىسى؟ مەندىكى ئولجالارنى كۆرسەڭلار، ھەيران بولغىنىڭلاردىن ئىككىڭلار چۈشۈپ قالمىغىدى، دەپ قورقىمەن! ھا! - ھا! - ھا! . . . مانجۇلار ئۆز ۋەھشىلىكلىرىنىڭ نەتىجىلىرىنى بىر -

بىرىگە كۆرسىتىشىپ تازا ماختىنىشىۋاتقاندا، بۈككىدە ئۆسكەن زورىخان كۈكۈل توغراقلىقنىڭ ئىچىدىن بىر توپ ئاتلىق سەرۋازلار چىقىپ كېلىشتى. بۇ سەرۋازلار فۇدېنىڭ ئۇزۇن يول يۈرۈپ قاتتىق چارچىغان بۇ قوشۇنغا قاراپ ئات سېلىپ قۇيۇندەك چېپىپ كېلىشىۋاتاتتى. ئۇلارنىڭ مىنىۋالغان قىرغىز ئاتلىرى پاكار، دىققەت بولغىنى بىلەن، چۆللۈك، قۇمساڭ يەرلەردە چېپىشقا ئادەتلەنگەن، كۈچلۈك ۋە چىداملىق ئاتلار ئىدى. بۇ ئاتلىق سەرۋازلار خوجا جاھاننىڭ پەرمانىغا بىنائەن مەخسۇس ئاقسۇ تەرەپتىن ياردەمگە كېلىدىغان مانجۇ قوشۇنلىرىغا تۇيۇقسىز ھۇجۇم قىلىش ئۈچۈن قۇرما ئەتراپلىرىدىكى توغراقلىق ئىچىدە يوشۇرۇنۇپ ياتقىلى بەش كۈن بولغانىدى. سەرۋازلار مانجۇلارغا يېقىنلاپ كېلىپ، چىرايىدىن ھارغىنلىق چىقىپ تۇرۇشقان قارا چېرىكلەرنى بىر پەس چاپ - چاپ قىلىپ ھودۇقتۇرۇپ تاشلىغاندىن كېيىن تۇيۇقسىز مانجۇ قوشۇنلىرىنىڭ

سول تەرىپىگە ئايلىنىپ ئۆتۈشتى - دە، چۆل تەرەپكە قاراپ چېپىپ كېتىشتى. بۇ ئۇلارنىڭ دۈشمەن كەينىمىزدىن قوغلىسا، ئۇلارنى چۆل تەرەپكە باشلاپ چىقىپ، سۈسىز باياۋاندا ئوڭايلا قىلتاققا چۈشۈرىمىز، دېگەن ھېلىسى ئىدى.

مانجۇ سانغۇنى فۇدې خوجا جاھاننىڭ بۇنداق ھېلىسىنى چۈشەنگەنلىكتىن، «كارىڭلار بولمىسۇن!» دېدى - دە، قوشۇننى باشلاپ يەكەن دەرياسىنى بويلاپ يۇقىرى تەرەپكە - قاراسۇ بارگاھىغا داۋاملىق ئىلگىرىلەپ مېڭىۋەردى.

ئۇلار بىر - ئىككى چاقىرىم ماڭا - ماڭمايلا، نۇشمۇتۇشتىن سەرۋازلارنىڭ ھايت - ھۇيت! دەپ ۋارقىرىغان ئاۋازلىرى ئاڭلىنىشقا باشلىدى. بۇ قېتىم خوجا جاھاننىڭ سەرۋازلىرى ئاۋۋالقىدەك بىر تەرەپتىن ئەمەس، بەلكى مانجۇلارنىڭ ئارقا، ئالدى ۋە ئوڭ تەرىپىدىن بىراقلا ھۇجۇم قىلىپ چىقىپ، ئۇلارنى سول تەرەپتىكى قاقاس، سۈسىز تەكلىماكان قۇملۇقى تەرەپكە قاراپ مېڭىشقا مەجبۇر قىلدى. ئاستىدا قىزىل جەدە ئېتى بار تەمبەل بىر مانجۇ سەردارى قولىدىكى قىلىچنى ئېگىز كۆتۈرۈپ خوجا جاھاننىڭ سەرۋازلىرىنىڭ قۇر بېشى مۇھەممەت ھەيدەرنىڭ يان تەرىپىگە ئۆتۈۋېلىش ئۈچۈن چاپ - چاپ قىلىپ كېلىۋاتاتتى.

بۇنى كۆرگەن مۇھەممەت ھەيدەر قۇر بېشى ئاستىدىكى قۇلا ئايغىرنىڭ بېشىنى بۇراپ، ھېلىقى مانجۇ سەردارىنىڭ ئالدىغا ئۇدۇل ئات سېلىپ بېرىپ ئۇنىڭ بىلەن تۇتۇشتى. مانجۇ سەردارى قولىدىكى ئەگرى قىلىچنى كۆتۈرۈپ بىر نېمىلەرنى دەپ كالىدىلىغىنچە مۇھەممەت ھەيدەرگە ھەملە قىلىپ كەلدى - دە، ئۇنىڭ بويىنى كۆزلەپ قىلىچ سالىدى. ئەمما، مۇھەممەت ھەيدەر قۇر بېشى قولىدىكى قىلىچ بىلەن ئۇنىڭ قىلىچنى توسۇپ، بىر قىلىچ ئۇرۇۋىدى، ھېلىقى مانجۇ سەردارىنىڭ ئەگرى قىلىچى قاپ ئۆتتۈرىسىدىن ئىككى نىمەتە بولۇپ سۇنۇپ يەرگە چۈشتى. بۇ چاغدا مۇھەممەت ھەيدەر قۇر بېشى بارلىق كۈچىنى بىلىكىگە

يىغىپ تۇرۇپ مانجۇ سەردارنىڭ يەلكىسىگە قايتۇرۇپ قىلىچ
چېپىۋىدى، ھېلىقى مانجۇ سەردارى خۇددى ئوق تېگىپ ئاسماندىن
يەرگە چۈشكەن قىرغاۋۇلدەك ئاتنىڭ ئۈستىدىن يەرگە موللاق
ئېتىپ چۈشتى. ئۇنىڭ جەدە ئېتى يىراققا قېچىپ كەتتى. بۇ
چاغدا مانجۇلار ئارىسىدىن:

— ۋاي بولمىدى، ياساۋۇل تولۇنتايغا قىلىچ تەگدى!
تولۇنتايىنى چېپىپ تاشلىدى! — دەپ ۋارقىرىغان ئاۋاز ئاڭلاندى.
مۇھەممەت ھەيدەر قۇر بېشى قۇلا ئايغىرنىڭ بېشىنى چۆل تەرەپكە
قاراپ بۇردى - دە، چاپتۇرغىنىچە دۈشمەن ئاتلىرىنىڭ ئارىسىغا
بۆسۈپ كىرىپ كەتتى. كەينىدىن كېلىۋاتقان سەرۋازلارمۇ قۇر
بېشى بىلەن قاتارلىشىپ مانجۇلارنى چاپ - چاپ قىلىشقا
باشلىدى. ئۇلار ئالدىغا ئۇچرىغانلىكى مانجۇ ئاتلىقلىرىنى
چېپىپ، بىرىنىمۇ ساق قويماستىن ئات ئۈستىدىن غۇلاتماقتا
ئىدى. خوجا جاھان سەرۋازلىرىنىڭ تۇيۇقسىز ھۇجۇمىغا
ئۇچرىغان مانجۇلار تېزلا ئۆزلىرىنى ئوڭشىۋېلىشتى. ئۇلار ئەمدى
دۈشمىنى بىلەن قەيسەرلەرچە ئېلىشقا، چۆل تەرەپكە قاراپ
ئەمەس، بەلكى دەريا تەرەپكە قاراپ ئىلگىرىلەشكە باشلىدى.
ئىككى تەرەپنىڭ لەشكەرلىرى ئارىلىشىپ گىرەلىشىپ
كەتكەندى. تۇفەڭ - مىلتىقلاردىن خۇددى قوماش قورغاندەك
ئوق ئېتىلماقتا ئىدى. ئوقىلاردىن ئۈزۈلۈپ چىققان ئوقلار
خۇددى چېكەتكىدەك ۋىزىلداپ ئۇچۇپ، ئادەملەرگە،
توغراقلارنىڭ غوللىرىغا تارسىلداپ قادالماقتا ئىدى. بىر -
بىرىگە چاقۇر - چوقۇر قىلىپ تېگىشىۋاتقان قىلىچ -
ئايپالتىلارنىڭ ئارىسىدىن ئوت ئۇچقۇنلىرى يالت - يۇلت قىلىپ
چاقنايتتى. زورىخان كۆكۈل توغراقلىقنىڭ ئىچى خۇددى سېرىق
بۇيا بازىرىنىڭ بازار كۈنىدىكىدەكلا قىزىپ كەتكەندى.
سەرۋازلار يامغۇردەك يېغىۋاتقان ئوققا قىلچىمۇ پەرۋا
قىلماستىن، مانجۇ ئاتلىقلىرىغا ئۆزلىرىنى ئۇرماقتا ئىدى.

ئەمما، سەرۋازلارنىڭ ئۈستىگە كىيىۋالغان ساۋۇت - قۇياقلىرى بەكمۇ نېپىز بولغاچقا، مانجۇلارنىڭ ئاتقان ئوقلىرى قەغەزنى تېشىپ ئۆتكەندەك ئوڭايلا تېشىپ ئۆتەتتى - دە، سەرۋازلارنى ئوڭايلا نابۇت قىلاتتى. شۇنداق بولسىمۇ، ئۇلار مانجۇلارنىڭ بارغانسېرى كۈچىيىۋاتقان ھۇجۇملىرىنى زەربە بىلەن كۈتۈۋېلىپ، زەربە بىلەن قايتۇرۇپ تۇردى.

تاراسلاپ ئېتىلىۋاتقان ئوقلارنىڭ ئاۋازىنى، كىشىلەرنىڭ بەدەنگە تەگكەن ئوقنىڭ زەھەردەك ئاچچىق زەربىسىگە چىدىماي، قورققۇسى كەلگۈدەك ئېچىنىشلىق چىرقىراشلىرىنى، ئاتلارنىڭ كىشىنىشلىرىنى ۋە قارا چېرىكلەر بىلەن جەڭ قىلىۋاتقان سەرۋازلارنىڭ قوللىرىدىكى قىلىچ - پالتىلاردىن بىر - بىرىگە ئۇرۇلغاندا چىققان جارقاق - جۇرۇق ئاۋازلارنى بېسىپ چۈشۈپ ئارىلاپ - ئارىلاپ مۇھەممەت ھەيدەر قۇر بېشىنىڭ:

— باھادىرلار، بۇ لەنتى قارا چېرىكلەرگە ھەرگىزمۇ بوي بەرمەڭلار! بۇ مەلئۇنلارنى ئايماي قىرىڭلار! — دېگەن ئاۋازى ئېنىق ئاڭلىنىپ تۇراتتى.

ئۇنىڭغا جاۋابەن باھادىر سەرۋازلار ھەر قېتىم مانجۇلارنىڭ بېشىغا زەربە بىلەن قىلىچ - ئايپالتا چاپقاندا:

— يا ھەزرىتى ئەلى شاھمەردان! — دەپ ۋارقىراپ قويۇشاتتى. كۈن قىزىرىپ، ئولتۇراي دەپ قالدى. ئىككى تەرەپنىڭ قوماندانلىرى تەبىل چالغۇزۇپ، چېرىك، سەرۋازلارنى جەڭدىن قايتۇرۇپ كەلدى. شۇنىڭ بىلەن قورمادا بۈگۈن ئەتىگەندىن تارتىپ باشلانغان بۇ قانلىق جەڭ كېچىنىڭ مەشئۇملۇقى ئىچىدە توختاشقا مەجبۇر بولدى...

بۈگۈن قورمادىكى توسۇپ زەربە بېرىش جېڭىنىڭ ئۈچىنچى كۈنى ئىدى. بىراق، بۈگۈن ئەتىگەندىن تارتىپ ئۇرۇش ۋەزىيىتى بىردىنلا مانجۇلارنىڭ پايدىسىغا قاراپ ئۆزگىرىشكە باشلىدى. بۇنىڭغا تۈنۈگۈن كېچە بۇ يەرگە يېتىپ كەلگەن مانجۇ توپچى

قىسىملىرى سەۋەبچى بولغانىدى.

مانجۇ توپچى قىسىملىرىنىڭ سەركەردىسى، خاقانى چىننىڭ بارىكۆل مەسلىھەتچى ئامبىلى ئارغۇن، فۇ دې قوشۇنلىرى بۇنىڭدىن بىر ئاي ئىلگىرى پىچاندىن يولغا چىقىپ بەش كۈندىن كېيىن توپچى قىسىملىرىنى باشلاپ جەنۇبقا قاراپ يولغا چىققانىدى. ئۇلار مارالبېشىغا يېتىپ كەلگەندە، فۇ دېنىڭ قوشۇنلىرىنىڭ مەكتىنىڭ قۇرما ئەتراپلىرىدا خوجا جاھاننىڭ بەش مىڭ ئاتلىق لەشكەرىنىڭ شەبخۇنىغا ئۇچراپ، توسۇلۇپ قالغانلىقىنى ئاڭلىدى - دە، ئۇ يەردىمۇ تۇرماستىن دەرھال قۇرماغا قاراپ كېچە - كۈندۈز توختىماي يول يۈرۈپ، تۈنۈگۈن كېچە بۇ يەرگە يېتىپ كەلگەنىدى. مەسلىھەتچى ئامبال ئارغۇن بۈگۈن ئەتىگەن قاق سەھەردىلا چېرىكلىرىگە چېقىن توپلىرىنى قۇرغۇزۇپ، خوجا جاھاننىڭ سەرۋازلىرىنى ئارقا تەرەپتىن شىددەت بىلەن توپقا تۇتۇشقا باشلىدى. مانجۇلارنىڭ ئۈچ يېرىم قاداقلىق توپ ئوقلىرى چۈشۈپ پارتلىغانلىكى يەردە گادەممۇ، ئاتمۇ، دەل - دەرەخمۇ ھەممىسى ۋەيران بولۇپ، چۆل - چۆل بولۇپ كېتەتتى. مۇھەممەت ھەيدەر قۇر بېشىنىڭ سەرۋازلىرى ئەزەلدىن كۆرۈپ باقمىغان بۇنداق چېقىن توپ ئوقلىرىنىڭ دەھشەتلىك پارتلاش سادالىرى ئىچىدە مەڭدەپ قېلىشتى ھەمدە بۇنداق دەھشەتلىك پارتلاش سادالىرىغا ئۆگەنمىگەن قىچاق ئاتلىرى ھەدبىسلا توغراقلىقنىڭ ئىچىگە ئېلىپ قېچىپ زادىلا بوي بەرگىلى ئۈنىمىدى. ئاخىر سەرۋازلار ئاتتىن چۈشۈپ، مانجۇلار بىلەن پىيادە جەڭ قىلىشقا مەجبۇر بولۇشتى.

مۇھەممەت ھەيدەر قۇر بېشى قىلىچى ئېگىز كۆتۈرۈپ:
— ئوغلانلار، مېنىڭ ئارقامدىن مېڭىڭلار، مانجۇلارنىڭ توپلىرىنى پاچاقلاپ تاشلايلى! . . . دەپ ۋارقىرىدى. بۇ ئۇنىڭ بۇ ئۆمرىدىكى ئەڭ ئاخىرقى ۋارقىرىشى بولۇپ قالدى.
دەل مۇشۇ چاغدا، ئۈچ يېرىم قاداقلىق بىر پاي توپ ئوقى

ۋىزىلداپ ئۇچۇپ كەلگەنچە، بىر قېرى توغراقنىڭ ئۈستىگە چۈشۈپ دەھشەتلىك پارتلىدى. پارتلاش دۇلقۇنىدا ئاسمانغا ئۇچۇپ چىقىپ كەتكەن ھېلىقى قېرى توغراقنىڭ ئادەم قۇچىقى يەتمەيدىغان غولى ئاسماندىن دەل مۇھەممەت ھەيدەر قۇر بېشىنىڭ ئۈستىگە كېلىپ چۈشۈپ، ئۇنىڭ ئۈنىنى بىراقلا ئۇچۇرگەندى، ئېغىر توغراق غولى ئۇنىڭ بەدىنىنى يانچىپ تاشلىدى. بۇ چاغدا فۇ دېنىڭ قارا چېرىكلىرى ئاتلىرىنى چاپتۇرۇپ كەلگىنىچە ئېنىغا مىنىشكە ئۆلگۈرەلمىگەن سەرۋازلارنى چاپ - چاپ قىلىشقا باشلىدى. بۇ سەرۋازلار مانجۇلارنىڭ قىلىچىدىن ئامان قېلىش ئۈچۈن قويۇق توغراقلىقنىڭ ئىچىگە قاراپ قاچقىلى تۇردى...

ئۈچ كۈن داۋام قىلغان قۇرمادىكى قانلىق جەڭ مانجۇلارنىڭ غەلبە سادالىرى ئىچىدە ئاخىرلاشتى. ئارغۇننىڭ توپچىسى قىسىملىرى فۇ دېنىڭ ئاتلىق قىسىملىرى بىلەن قوشۇلۇپ، يەكەن تەرەپكە قاراپ داۋاملىق ئالغا ئىلگىرىلىدى...

نەزمە

سەن ئولتۇرغان باشقىلارنىڭ ئورنىغا،
ئورنىڭغىمۇ ئولتۇرىدۇ باشقىلار.
كېچەڭ ئۆتتى، كەتەڭ نېمە بولىدۇ،
پەقەت بۈگۈن ئۆزۈڭدىدۇر ئىختىيار.

— شەيخ سەئىدى

توققۇزىنچى باب

بەدەخشان تۇتقۇنلىرى

«ئوتقا ئوت بول، شەمشەرگە شەمشەر...»

— خاتىرەمدىن

1759 - يىلى قەمەرىيە 6 - ئاينىڭ 10 -

مىلادى

كۈنى. مانجۇ قوشۇنلىرىنىڭ قوماندانى جاۋ خۇي ئۆزىنىڭ ئاقسۇدىكى قارارگاھىدا چەنلۇڭنىڭ مۈلكىي قەشقەرىيىدىكى «چەنتۇلار ئىسيانىنى بەلگىلىگەن سۈرۈك ئىچىدە تىنچىتىش» ھەققىدىكى پەرمانىنى تاپشۇرۇۋالدى.

شۇ كۈنى چۈشتىن كېيىن داتاڭدا ئۇنىڭ قول ئاستىدا ئىشلەيدىغان سانغۇن، يانداش سانغۇن، مەسلىھەتچى ئامبال ۋە ھەرقايسى قوشلارنىڭ تۇڭلىڭلىرى قاتناشقان ھەربىي كېڭەش ئۆتكۈزۈلدى. بۇ كېڭەشكە يەنە خاقانى چىنغا بەيئەت قىلغان قۇمۇللىق يۈسۈپ خوجا، تۇرپانلىق ئىمىن خوجا، كۇچالىق ئوداي خوجا، سايراملىق سېيىت ئابدۇللا خوجا، ئۇچتۇرپانلىق سېنىۋالدى خوجا، خوجەسى خوجا، گادايمەت خوجا ۋە قەشقەرلىك ھۈسەيىن خوجا، تۇردى خوجا قاتارلىق ئۇيغۇر بەگلىرىمۇ قاتناشتۇرۇلدى.

جاۋ خۇي داتاڭنىڭ تۆرىگە قويۇلغان يوغان شىرەنىڭ كەينىدە

ئولتۇراتتى. ئۇنىڭ كەينىدىكى تامغا بىرنەچچە پارچە قەغەزنى يەمەلەپ بىرلەشتۈرۈلگەن يوغان بىر تاختاي يالتىراق قەغەز ئېسىلغانىدى. قەغەز يۈزىگە مۈلكى قەشقەرىيىدىكى قاتمۇ قات تاغلارنىڭ، يىلاندىك تولغىنىپ ئاققان دەريالارنىڭ، زۇمرەت رەڭلىك كۆللەرنىڭ ۋە شەھەرلەرنىڭ ئىشارەتلىك بەلگىلىرى سىزىلغانىدى. جاۋ خۇي تۆۋەندە داتاڭنىڭ ئىككى تەرىپىگە قويۇلغان يۆلەنچۈكلۈك كۇرسلاردا ئولتۇرۇشقان ئەيىنلىرىغا بىر باشتىن قاراپ چىقتى، ئاندىن بارماقلىرى بىلەن ھېلىقى يالتىراق قەغەز ئۈستىدىكى ئەگرى - بۈگرى سىزىقلارنى كۆرسىتىپ تۇرۇپ سۆزلەشكە باشلىدى:

— ئى بوغدا خاننىڭ قاپلان يۈرەك باھادىرلىرى، ئى ھەربىر تال ئوقىدا ئىسيانچى چەنتۇلارنىڭ كۆزىنى سوقىدىغان مەرگەنلەر! بۇنىڭغا قاراڭلار، ئاقسۇدىن يەكەنگە كارۋانلىق ئادەم ئون كۈندە يېتىدۇ. بىزگە بولسا ئۇنىڭدىن ئىككى - ئۈچ ھەسسە كۆپ مېڭىشىمىزغا توغرا كېلىدۇ. كۈنپېتىشقا قاراپ سوزۇلۇپ كېتىۋاتقان مۇشۇ يول - ئىسيانچى چەنتۇلارنىڭ قېنى سەل بولۇپ ئاقىدىغان قىزىل دەريا بولىدۇ. بىزلەر خاقانى چىنىنىڭ ئەجدىھا سۈرەتلىك سېرىق سەلتەنەت تۇغىنى ئەمدى شۇ يەرلەرگە قادايمىز. بىزلەرنىڭ بوغدا خاننىڭ تۈز ھەققىنى ئاقلايدىغان پۇرسىتىمىز ئەمدى يېتىپ كەلدى! مەن بۇ ئىسيانچى خوجىلارنى خوپ ئوبدان بىلىمەن. ئۇلارنىڭ تالاي - تالاي پالۋانلىرىنىڭ بەللىرىنى ئۆز قولۇم بىلەن ئۇشتۇغان ئادەممەن! بەدىنىمدە ئۇلارنىڭ ئوقىدىن قالغان جاراھەت ئىزلىرى بار! مانا ماۋۇ ئۈستۈمدىكى زىرىھ بىلەن بۇ ئەگرى قىلىچنى مەن ئۇلارنىڭ بىر قوشبېگىنى ئۆلتۈرۈپ غەنىمەت ئالغانمەن!

ئۇ سۆزىنى توختىتىپ، كېڭەشتە ئولتۇرغان تۇرپانلىق ئىمىن خوجىغا قاراپ كۈلۈپ قويدى ۋە:

— مۇنداق دېسەم، سىلەر چەنتۇ بەگلىرىنىڭ كۆڭلىگە

كەلمىسۇن يەنە، — دەدى سەل ئوڭايىسىز لانغاندەك بولۇپ، —
ئىسيانچى چەنتۇلار تولىمۇ مەككار كېلىدۇ. ئۆتكەن يىلى 10 -
ئايدا ئۇلار يالغاندىن قاچقان بولۇپ، بىزنى قاراسۇدا قورشىۋېلىپ
يامان ئاۋازە قىلغان ۋە تۈگىتمەۋەتكىلى تاس قالغاندى! چەنتۇلار
ئۆزلىرىمۇ ئاجايىپ ئۇرۇش قىلىدىغان خەق. لېكىن،
ئىرادىسىز، ئازراقلا چاتاق چىقىدىغان بولسا، ھەممىسىلا
تېرىپىرەن بولۇپ قېچىپ كېتىدۇ - دە، يەنە بىردەمدىلا باش
كۆتۈرۈپ چىقىشىدۇ. شۇڭا، ئىسيان كۆتۈرگەن چەنتۇلارنىڭ
تەسلىمىنى قوبۇل قىلىشقا زادىلا بولمايدۇ! دەرۋەقە، تەڭرى
قوشۇنىمىز ئۆتكەندە ئىسيان كۆتۈرگەن ئىسيانچىلارنىڭ
تەسلىمىنى قوبۇل قىلغاندى. ئەمما، ئۇ بىر زامان، بۇ بىر
زامان! ئەھۋالدا ئۆزگىرىش يۈز بەردى. مۇبادا، بۇ چەنتۇ
قاراقچىلىرىنىڭ تەسلىمىنى قوبۇل قىلىدىغان بولساق، قالغان
گەدەنكەش چەنتۇلارنى ئىنساپقا باشلاشقا ئىلاجىسىز قالسىمىز - دە،
ئۇلار قۇلايلىق پۇرسەت تاپقاندا ئىسيان كۆتۈرىدىغان، قۇلايسىز
ھالغا چۈشۈپ قالغاندا، ئەل بولىدىغان بولۇپ يامان ئۆگىنىپ
قېلىشىدۇ!

پۈتۈن كېڭەش ئەھلى جاۋ خۇينىڭ ئاغزىغا قاراپ جىمجىت
ئولتۇراتتى. پۈتۈن داتاڭ تىمتاسلىققا چۆمگەندى.
جاۋ خۇيغا تۇڭچىلىق قىلىۋاتقان قۇمۇللىق يۈسۈپ خوجا
قالغان ئۇيغۇر بەگلىرىگە ئۇنىڭ سۆزىنى ئۇدۇللىق ئۆرۈپ
بېرىۋاتقاندى:

— جاڭجۈن ئاتام ئېيتىدۇلەركى، — دەيتتى ئۇ
كېكەچلەپ، - ئۆزى، ئاسى چەنتۇلارغا ئازراقمۇ، ئۆزى،
رەھىم - شەپقەت قىلماسلىق لازىم ئىكەن، ئۆزى، بولمىسا،
ئۆزى، ئۇلار ئىنساپقا كەلمەيدۇ، ئۆزى...

جاۋ خۇي داۋاملىق سۆزلەيتتى:

— بىز نەڭرى قوشۇنى ئىسيانچى چەنتۇلارنىڭ بېشىغا

چاقماق بولۇپ چۈشۈپ، چەنتۇلار يۇرتىدا قانىنى سەل قىلىپ
ئاققۇزۇشقا قەسەم ئىچكەيمىز!

كۆزلىرىنى ئۇنىڭدىن ئۈزمەي قاراپ تۇرۇشقان مانجۇ
سەركەردىلىرى خۇشاللىقىدىن بىر گۈرۈلدىشىپ توختاپ
قىلىشتى.

— مۇبادا، بوغدا خان بەلگىلەپ بەرگەن سۈرۈك ئىچىدە
چەنتۇلار ئىسياننى تىنچىتالمىسام، ئىسيانچى چەنتۇلارنىڭ
كاتتىۋېشى خوجا جاھان بىلەن بۇرھاندىننىڭ كاللىسىنى كېسىپ
ئېلىپ، بوغدا خانغا تۆھپە قىلىپ تۇتالمىسام، ئوغۇل بالا بولماي
كېتەي!

— بىزمۇ ئوغۇل بالا بولماي كېتەيلىق! — دەپ تەڭ
ۋارقىراشتى قالغان مانجۇ سانغۇنلىرىمۇ ئۇنىڭ بىلەن تەڭلا.

پۈتۈن داتاڭدىكىلەر خۇشاللىقىدىن يەنە گۈرۈلدىشىپ
كەتتى. تەرەپ - تەرەپتىن چىقىۋاتقان: «بارىكاللا! ئوغۇل بالا!
پۈتۈن دۇنيانى زىلزىلىگە سالغان بوغدا خاننىڭ قاپلان يۈرەك
ھەقىقىي سانغۇنى ئىكەنلا! سىلنىڭ كەينىلىرىدىن ماڭساق،
نۇسرەت قۇچماي قالمايمىز! ئىسيانچى ئۇنسۇرلار يەنە قاچانغىچە
يۈرەلەيدىكەن؟ ئۆمۈرلىرى ئۇزۇن بولغاي! مەرتىۋىلىرى تېخىمۇ
ئۈستۈن بولغاي!» دېگەن سادالارنىڭ ۋاڭ - چۆڭلىرى داتاڭنىڭ
ئۆگزىسىنى كۆتۈرۈۋەتكىلى تاس قالدى.

مانجۇلارنىڭ نېمە دېيىشىۋاتقانلىقىنى ئوقالماي قالغان
تۇرپانلىق ئىمىن خوجا تۇڭچىلىق قىلىۋاتقان يۈسۈپ خوجىنى
ئالدىراتتى:

— ھوي، ماۋۇ كاپىر كانتۇلار نېمە دېدى؟ كەررۇ چۇقان
كۆتۈرۈپلا كەتتىغۇ؟

— نېمە دەيتتى ئۆزى، «ئىسيانچى چەنتۇلارنى
يوقىتالمىساق، كۆتەلەش بولۇپ كېتىمىز!» دەيدۇ، شۇ ئۆزى!
— كۆتەلەش دېگەن نەچچىنچى دەرىجىلىك ئەمەل؟ — دەپ

سورىدى ئوچتۇرپانلىق سېتىۋالدى خوجا تۇرپان شېۋىسىدىكى بۇ گەپنى چۈشەنمەي، — ئەگەر مانجۇ خوجاملار شۇنداق دېگەن بولسا، بىزمۇ كۈتلەش بولۇپ كېتىمىز ئەمەسمە!

ئىمىن خوجا ئاغزىنى تۇتقىنىچە پىخىلداپ كۈلۈۋەتتى.
— سىلەر ھۆرمەتلىك چەنتۇ دارىنلار، — دەپ ئۇيغۇر بەگلىرىگە قاراپ سۆزلىدى جاۋ خوي، — مەن سىلەردىن بۇ قېتىم تەڭرى قوشۇنلىرىمىزنىڭ يەكەن ۋە قەشقەردىكى چەنتۇلارنى ئىنساپقا چاقىرىشتەك بۈيۈك خىزمىتىگە يېقىندىن ھەمكارلىشىشىڭلارنى سورايمەن ھەمدە بوغدا خاننىڭ مۇنۇ مۇبارەك يارلىقىنى نادان چەنتۇلارغا جاكارلىشىڭلارنى ئۈمىد قىلىمەن!

ئۇ ئورنىدىن تۇرۇپ ئالدىدىكى شىرە ئۈستىگە قويۇقلۇق پەتۈستىكى سېرىق بىر گۇڭسا خەتنى قولىغا ئالدى - دە، ئۇنى سۆيۈپ كۆزىگە سۈرتكەندىن كېيىن تۇڭچىلىق قىلىۋاتقان يۈسۈپ خوجىغا بەردى.

يۈسۈپ خوجا يەردە يۈكۈنۈپ ئولتۇرۇپ، مانجۇ سانغۇنىغا يەر سۆيۈپ تەزىم بەجا كەلتۈرگەندىن كېيىن خاقانى چىنىنىڭ يارلىقىنى قوش قوللاپ ئالدى ۋە ئۇنى بېشىدىن ئېگىز كۆتۈرۈپ، كۈنچىقىش تەرەپكە قاراپ ئۈچ قەدەم يۈكۈنۈپ، توققۇز قېتىم تەزىم بەجا كەلتۈرگەندىن كېيىن ئۇمۇ خۇددى جاۋ خۇيدەك بۇ يارلىقنى كۆزىگە قايتا - قايتا سۈرتتى. ئاندىن يارلىقنى ئېچىپ كۆز يۈگۈرتۈپ چىققاندىن كېيىن ئۇنى ئۇيغۇرچىغا ئۆرۈشكە باشلىدى:

«... ئۇل بۇرھانىدىن خوجا بىلەن خوجا جاھان ئاكا - ئۇكا ئىككىسى غالدان سېرىن زامانىسىدا جۇڭغار نويۇنلىرى ئابغېز، خادان ئۆتۈكلەر تەرىپىدىن ئېرەن قابۇرغىغا نەزەربەند قىلىنغانىكەن. تەڭرى لەشكەرلىرىمىز تىبۇدا ئىلىنى تىنچىتقاندا، ئۇلارنى تۇتقۇنلۇقتىن ئازاد قىلىپ مۇسۇلمان

چەنتۇلارغا ئاقساقال قىلىپ قويغاندۇق. سەلتەنەتتىن ئۇلارغا تۆھپە - ئوتىغات، مائاش - تەمىنات بېرىۋېلى دەپ تۇرساق، ئۇلار ئۇيراتلار غەلىيان كۆتۈرگەن پەيتتىن پايدىلىنىپ، ئىلىدىكى چەنتۇلارنى باشلاپ يەكەن، قەشقەرگە ئوغرىلىقچە قېچىپ كېلىۋالدى. بىز ئەسلىدە ئۇلارنى ئۇيراتلاردىن قورقۇپ يۇرتىغا بېرىۋالغاندۇ، دەپ قاراپ جازالاش ئۈچۈن لەشكەر ئەۋەتىمگەندە. ئۇق. ئۇلارنى ئىسناپقا چاقىرىپ ئەلچى ئەۋەتسەك، سەلتەنەتتىمىزنىڭ يۈز - ئابروۋىنى دەپسەندە قىلىپ، ئەلچىمىزنى ئۆلتۈرۈپتۇ. ئۇلارنىڭ ئۆزىنى «بانۇرخان» دەپ ئاتىۋالغىنى بىزنى تېخىمۇ غەزەپلەندۈردى. شۇڭا، بۇ ئاسىيىلارنى تۇتۇپ جازاغا تارتىمىغاندا، چەنتۇلار يۇرتى مەڭگۈ ئەمىن تاپمىغۇدەك. قوشۇن ئەۋەتىپ قاتتىق جازالاش كېرەك. لېكىن ئاڭلىساق، بۇ خوجىلار ئارىسىدا قوزغىلاڭ كۆتۈرۈپ، غەلىيان چىقارغىنى خوجا جاھان ئىكەن. بۇرھانىدىن خوجا ئۇنىڭغا مەجبۇرىي ئەگەشكەن ئىكەن. شۇنداق بولغانلىقتىن، ئۇلارنى جازالىغاندا پەرقلىنىدۇرۇش لازىم، دەپ جېكىلىدۇق. ئۇلار بىر تۇغقان ئاكا - ئۇكا بولغان تەقدىردىمۇ، ئۇلارنىڭ گۇناھىنىڭ ئېغىر - يېنىكلىكىنى پەرقلىنىدۇرۇش لازىم، دەپ قارايمىز. شۇنداق ئىكەن، بۇرھانىدىن خوجىنىڭ ئادەملىرىنى خوجا جاھانغا چېتىۋالدىغان ئىش ئەلۋەتتە مۇۋاپىق بولمايدۇ. خوجا جاھان ئۇچىغا چىققان كازاپ بولغاچقا، گۇناھىدىن قورقۇپ، ئۇيراتلارغا باھانە قىلىپ تۇرۇپ چەنتۇلارنىڭ بېشىنى قايمۇقتۇرۇپ كەتتى. ئەمما، بۇ چەنتۇلار گۇناھسىز. بىز ھەرگىزمۇ ئۇلارنى ئاسىيىلار بىلەن بىر تايىقتا ھەيدىمەسلىكىمىز لازىم. بۇ قېتىم، تەڭرى لەشكەرلىرىنى ئەۋەتىشىمىزدىكى مەقسىتىمىزمۇ پۈتۈنلەي خوجا جاھاننى يوقىتىشتۇر! مۇبادا، چەنتۇلار خوجا جاھاننى تۇتۇپ، ئۇنى مانجۇ سەلتەنەتتىگە تاپشۇرۇپ بەرسىلا، پۇقرالارنىڭ تىنىچ، خاتىرجەم، پاراۋان تۇرمۇش كەچۈرۈشىگە رۇخسەت قىلغايىمىز. ئۇلار مانجۇ

سەلتەنتىنىڭ مېھىر - شەپقىتىدىن مەڭگۈ بەھرىمەن بولغاي!
مۇبادا، چەنتۇلار ھوشىنى تاپماي، ئاسىي خوجا جاھاننىڭ كەينىگە
كىرىپ كەتسە، نەڭرى لەشكەرلىرى بارغان ھامان، ياخشى -
يامان دەپ ئايرىپ ئولتۇرماستىن جازاغا تارتىلىدۇ! ئۇ چاغدا
پۇشايمان قىلغان بىلەن كېچىككەن بولىدۇ. شۇڭا،
چەنتۇلار پايدا - زىياننى ئوبدانراق دەڭسەپ بېقىپ بىرىمە
دېگەي، پۇرسەتنى ھەرگىز قولىدىن بېرىپ قويمىغاي!»^①
يۈسۈپ خوجا چەنتۇلنىڭ يارلىقىنى بىر ھازاغچە
ئەزمىسىنى ئېزىپ يۈرۈپ ئاران ئوقۇپ تۈگەتتى.
ئۇيغۇر بەگلىرى چەنتۇلنىڭ بۇ يارلىقىنى گاھى چۈشىنىپ،
گاھى چۈشەنمەي ئاغزى - ئاغزىغا تەگمەي:

— مۇقەددەس خاقانى چىن ھايات پەيغەمبەردۇر. ئۇنىڭ
ئەمرىنى تۇتماقلىق بىزلەر ئۈچۈن خۇددى ئاللاغا ئىمان
كەلتۈرمەكلىك بىلەن باراۋەر! بىزلەر ئۇل بىباھا سۆزلەرنى
قوللىقىمىزغا قويۇۋالغايىمىز. يۈرىكىمىزگە خۇددى خاتەم
ئويغاندەك ئويۇۋالغايىمىز. كۆڭۈل لەۋھۇل مەخپۇزىغا خۇددى
كەرەمۇل كاتىپتەك پۈتۈۋالغايىمىز. خاقانى چىننىڭ خىزمىتىنى
ئىت بولۇپ يۈگۈرۈپ، قۇش بولۇپ ئۇچۇپ، ئات - ئېشەك
بولۇپ چېپىپ قىلغايىمىز! — دەپ ماختىشىپ مانجۇلاردىنمۇ
بەكرەك گۈرۈلدىشىپ كېتىشتى.

— دارىنلار، سۆزۈمگە قۇلاق سېلىڭلار، — دېدى جاۋ
خۇي، ئۇ ھاياجان ئىلكىدە تېخىمۇ جانلىنىپ كەتكەندى، — بىز
جۇڭغارىيىنى ئۇدا ئىككى داپقۇر تىنچىتىپ، كۆپ تەجرىبە
ھاسىل قىلغاندۇق. بۇ تەجرىبىلىرىمىزنى بىر يەرگە تۈگىدىغان
بولساق، يۇرتدارچىلىق ئىشىدا يۇمشاق قوللۇق قىلماسلىق —
بىز ھاسىل قىلغان ئەڭ چوڭ تەجرىبىدۇر. چۈنكى،

① فۇ خۇەن: «جۇڭغارلارنى تىنچىتىش چارىلىرى»، 1 - قىسىم، 49 - جىلد،
چەنتۇلنىڭ 23 - يىلى 1 - ئاينىڭ 12 - كۈنى.

يۇرتدارچىلىق ئىشىدا رەھىمدىللىككە بېرىلمەك تولىمۇ خەتەرلىك ئاقىۋەتلەرنى كەلتۈرۈپ چىقىرىدۇ. پۈتتىڭ ئۇچىنىلا كۆرۈپ، يىراقنى كۆرمەسلىك خۇددى بېلىقچىنىڭ بېشىغا چۈشكەن ۋەقەدەك ھالاكەتكە ئېلىپ بارىدۇ.

— ئۇ قانداق ۋەقە ئىكەن؟ — دەپ سورىدى يانداش سانغۇن فۇ دەي، — سانغۇن دارېن، قېنى سۆزلەپ باقسىلاچۇ، بىزمۇ ئاڭلاپ باقايلى!

— سانغۇن ئىتتىك سۆزلىسىلە، قۇلقىمىز سىلىدە! — دەپ چۇرقىراشتى قالغانلارمۇ تەڭلا.

— قەدىمكى زاماندا، بىر بېلىقچى ھەر كۈنىدىكى ئادىتى بويىچە دەريا بويىغا كېلىپ تور تاشلاپتۇ، — دەيدى جاۋ خۇي كۈلۈپ تۇرۇپ، — بىردەمدىن كېيىن ئۇنىڭ تورىغا ناھايىتى يوغان بىر بېلىق ئىلىنىپتۇ. بېلىقچى خۇشاللىقىدىن قىرغاققا تارتىپ قارىسا، ئۇ قولىدا ياكى سېۋەتتە كۆتۈرۈپ كەتكىلى بولمىغۇدەك چوڭ بىر بېلىق ئىكەن. شوڭا، بىردەم ئويلانغاندىن كېيىن بىر تال تانا بىلەن بېلىقنىڭ بۇرىنىدىن تېشىپ چۈلۈك ئۆتكۈزۈپ بېلىقنى قىرغاق ياقىلىتىپ سۇدا ئۆز دۈرۈپ ئەكەتمەكچى بولۇپتۇ. باشتا ھالسىزلىنىپ جېنى ئاز قالغان بېلىق سۇدا ئۆزگەنسېرى جان كىرىپ خېلى ئوبدان مېڭىپتۇ. بىر يەرگە بارغاندا، بېلىقنىڭ خۇددى ئۆگىتىلگەن مەخلۇقتەك كۆڭۈللۈك، ياۋاش مېڭىۋاتقانلىقىغا زوقى كەلگەن بېلىقچى پىيادە يۈگۈرگىچە ئۈستىگە مىنىۋالمايمۇ، دەپ قىرغاقتىن سەكرەپ بېلىقنىڭ ئۈستىگە مىنىپتۇ. دەريانىڭ راسا قاينام يېرىگە كەلگەندە، بېلىق ئاشۇ قاينامغا تارتىپ مېڭىپتۇ. بېلىقچى قىرغاقتىكىلەرگە ۋارقىراپتۇ:

«ھاي، ھاي، بېلىقچى دوستلىرىم، مېنى ھالاكەتتىن قۇتۇلدۇرۇۋېلىڭلار، بېلىق مېنى قاينامغا سۆرەپ كېتىۋاتىدۇ!» دەپتۇ. بېلىقچىلار قانچە قىلغان بىلەنمۇ ۋاقتى ئۆتكەچكە،

ئاپەتتىن قۇتۇلدۇرۇشقا ئامال قىلالماپتۇ. بېلىقچىلاردىن بىرى: «ھاي، ھاي، بەختسىز بېلىقچى! ئادەتلەنگەن نىجاتلىق يولىنى تاشلاپ، ئاپەتكە مىنگەن ئادەمنىڭ بارىدىغان يېرى شۇ!» دەپ ۋارقىراپتۇ. بىردەمدىلا بېلىق مىنگەن بېلىقچى قازاندىك قايناۋاتقان قاينام ئىچىدە كۆزدىن غايىب بولۇپتۇ - دە، لەھەڭ، بېلىقلارغا يەم بولۇپتۇ

— شۇڭا، — دېدى جاۋ خۇي ھېكايىسىنى ئېتىپ بولغاندىن كېيىن، — بىز ئىسيانچى چەتئۇلارنى يوقىتىشتا ئۇلارنىڭ قولىدىن شەھەرلەرنى بىر - بىرلەپ تارتىۋېلىشنى ئاساس قىلىشىمىز، ئىنساپقا تارتىپ، بېشىنى سىلاشنى قوشۇمچە قىلىشىمىز، ئەمىر - پەرىماننى ئاستا - ئاستا مۇكەممەللەشتۈرۈپ بېرىشىمىز، جاھاننى ھەقىقىي تۈزەش مەقسىتىگە يېتىشىمىز لازىم. بۇ، بۈگۈنكى كېڭەشتە بىز يەتمەيچى بولغان ئاساسىي مەقسەتتۇر. يۈگۈندىن باشلاپ ھەرقايسى ئاڭلار قول ئاستىڭلاردىكى چېرىكلەرنى ئوبدان مەشىق قىلدۇرۇپ، بوغدا خاننىڭ تۈز ھەققىنى ئاقلاشقا تەييار تۇرغايىمىز!

— قۇللۇق، پەرمانبەردارمىز! — دېيىشىپ گۈركىرەشتى قالغان سەركەردە، سەردارلار تەڭلا.

*

*

*

ھۆرمەتلىك كىتابخان، خاقانى چىن چەنلۇڭ نېمە ئۈچۈن مۈلكىي قەشقەرىيىنى بەلگىلەنگەن سۈرۈك ئىچىدە تېز تەسەررۈپ قىلىش ھەققىدە جاۋ خۇيغا پەرمان چۈشۈردى؟ بۇنى چۈشىنىش ئۈچۈن گەپنى يەنە كۇچا جېڭىگە يۆتكەشكە توغرا كېلىدۇ.

مىلادى 1758 - يىلى 7 - ئاينىڭ 28 - كۈنى خوجا جاھان كۇچانى قورشىۋالغان مانجۇ قوشۇنلىرىنىڭ مۇھاسىرىسىنى بۇزۇپ چىقىپ، ئىستراتېگىيىلىك يۆتكىلىشىنى ئوڭۇشلۇق ئىشقا

ئاشۇردى. مانجۇلار بولسا زور چىقىم بەدىلىگە ئاران بىر قۇرۇق شەھەرگە ئىگە بولالدى. خاقانى چىن چەنلوڭ بۇ خەۋەرنى ئاڭلاپ قاتتىق غەزەپلىنىپ، مانجۇ قوشۇنلىرىنىڭ سانغۇنى ئارخاشان قاتارلىقلارنى بېيجىڭغا يالاپ ئەكەلدۈرۈپ ۋۇمېن قوۋۇقىدا چاپتۇرۇۋەتتى ۋە جەنۇبقا يۈرۈش قىلغۇچى مانجۇ قوشۇنلىرىغا جاۋ خۇينى قوماندان قىلىپ تەيىنلىدى. بۇ ئۇنىڭ سەددىچىن قوۋۇقىدىن چىققان مانجۇ قوشۇنلىرىنىڭ قومانداننى ئۈچىنچى دايقۇر يەڭگۈشلىشى ئىدى.

خوجا جاھان ئەسلىدىكى پىلان بويىچە مۈلكىي قەشقەرىيىگە قاراپ بېسىپ كېلىۋاتقان مانجۇ قوشۇنلىرىنى شەرق ۋە غەرب تەرەپتىن ئىسكەنجىگە ئېلىش ئۈچۈن، بۇرھانىدىن خوجا قوماندانلىقىدىكى قوشۇنلارنى قەشقەر قەلئەسىنى ساقلاشقا قويدى. ئۆزى بولسا يەكەن قەلئەسىگە ئورۇنلاشتى ھەمدە مانجۇلارغا بىر تالمۇ دان قالدۇرماستىن ئۈچۈن پۇقرالارغا پەرمان چۈشۈرۈپ، ئېتىزلىقلاردىكى ئاشلىقنى پاك - پاكىز يىغدۇرۇپ، تالا - تۈزنى قۇرۇقداپ قويدى.

مىلادى 1758 - يىلى قەمەرىيە 10 - ئاينىڭ 6 - كۈنى، جاۋ خۇي تۆت مىڭدەك مانجۇ لەشكىرىنى باشلاپ يەكەن قەلئەسى ئاستىغا يېتىپ كەلدى. يەكەن سېپىلىنىڭ دائىرىسى ئون نەچچە چاقىرىم كېلەتتى. بۇ سېپىلىنىڭ ئون ئىككى يەردە قوۋۇقى بار ئىدى. مانجۇلار يەكەن قەلئەسىگە قايتا - قايتا ھۇجۇم قىلىپ باققان بولسىمۇ، زادى ئالالمىدى. ئاخىر زەرەپشان دەرياسى بويىدىكى ئوت - چۆپى ئەلۋەك قاراسۇ دېگەن يەرگە بارگاھ قۇرۇپ، كەينىدىن كېلىدىغان چىنداۋۇل قوشۇنىنى كۈتۈپ تۇرۇشقا مەجبۇر بولدى...

* * *
يەكەننىڭ غەربىي جەنۇبىدا قار - مۇز بىلەن مەڭگۈ قاپلىنىپ

تۇرىدىغان بۈيۈك قارا قۇرۇم تاغلىرى بار ئىدى. بۇ تاغلارنىڭ ئوتتۇرىسىدا تاغلار ئاتىسى دەپ ئاتالغان مۇزتاغ ئانا چوققىسى بۇلۇتلار ئارىسىدا قەد كۆتۈرۈپ يالتىراپ توراتتى.

مۇزتاغ ئانا چوققىسىنىڭ باغرىدا جىلغا - سالالار كۆپ بولۇپ، بۇ جىلغىلار بويىدىن، تاغ باغرىنىڭ تېگىدىن جاھانغا كۆز ئاچقان نۇرغۇن بۇلاقلار بار ئىدى. بۇ بۇلاقلاردىن ئېقىپ چىققان سۇلاردىن ھاسىل بولغان چىپان ئېقىنىنىڭ بويىغا ئوت - چۆپى ئەلۋەك، گۈزەل چىپان بايلىقى جايلاشقانىدى.

يەكەن قەلئەسىگە ھۇجۇم قىلىپ مەغلۇپ بولغان جاۋ خۇي زەرەپشان دەرياسى بويىدىكى قاراسۇ دېگەن يەردە بارگاھ قۇرۇپ خوجا جاھان بىلەن قايتىدىن تۇتۇشماقچى بولدى. بىراق، قوشۇندىكى تۆت مىڭ ئادەم، تۆت مىڭ ئاتنىڭ ئوزۇق - تۈلۈكى ۋە يەم - خەشكى ئۇنى خېلىلا ئالدىرىتىپ قويۇۋاتقانىدى. ئارقىدىن ئەۋەتىلىدىغان ئاشلىق ۋە يەم - خەشەك بولسا نېمىشقىكىن كېچىكىپ كېتىۋاتاتتى. خوجا جاھان «تالا - تۈزنى يىغىشتۇرغان» دا شۇنداق «پاكىز يىغىشتۇرغان» ئىكەنكى، ئەتراپتىكى يېزا - قىشلاقلاردىكى ھەممە ئاشلىق، يەم - خەشەكلەرنى، ھەتتا دەل - دەرەخلەرنىڭ يوپۇرماقلىرىنىمۇ بىرنى قويماي «يىغىشتۇرۇپ»، ھەممىسىنى شەھەرگە ئەكىرىۋالغانىدى. پۇقرالار بولسا، مانجۇلارنى ئاۋۋالقى جۇڭغارلار بىلەن ئوخشاش دەپ قارىغانلىقتىن، ھۆكۈمەت قوشۇنى بىلەن ھەمكارلىشىشنى خالىمايۋاتاتتى.

بىر كۈنى جاۋ خۇي ئايغاقچىلىرىدىن خوجا جاھاننىڭ سان - ساناقسىز يىلقا پادىلىرىنىڭ چىپان يايلىقىدا بېقىلىدىغانلىقىنى بىلىۋالغاندىن كېيىن يايلاققا تېگىش قىلىپ، خوجا جاھاننىڭ مال چارۋىلىرىنى بۇلاپ كېلىپ، مانجۇ قوشۇنلىرىنىڭ ئوزۇق - تۈلۈكىنى ھەل قىلماقچى بولدى.

*

*

*

قەمەرىيە 10 - ئاينىڭ 13 - كۈنى كېچە. ئاسماننى يەنە قويۇق قارا بۇلۇت قاپلىغان. ئانچە - مۇنچە تامچىلاپ ياغقان يامغۇر يەرنى ئاران ھۆل قىلىپ يەنە ئۆتۈپ كەتتى. ئەتراپ شۇنچىلىك پىنھان ئىدىكى، يىراقتىن ئىتلارنىڭ قاۋىغان ئاۋازلىرى ئاندا - ساندا ئاڭلىنىپ قالغاننى ھېسابقا ئالمىغاندا، پۈتۈن ئىگەچى^① مەھەللىسى كۆچۈپ كەتكەندەك جىمجىت ئىدى. قاراسۇ^② نىڭ ئاستىنقى تەرىپىدىن ئايلىنىپ ئاقىدىغان تىزناپ دەرياسى^③ ئۈستىدىن ئۆتكەن توڭگۇزلۇق^④ كۆۋرۈكى ئۈستىدىمۇ ھېچكىم كۆرۈنمەيتتى.

توڭگۇزلۇق كۆۋرۈكى تەرەپتە تۇيۇقسىز ئۈچ - تۆت شۈبھىلىك ئادەم پەيدا بولدى. ئۇلار خوجا جاھاننىڭ ئادەملىرى ئىدى.

چىيان يولىدا يۈرۈش - تۇرۇشى يوپۇن، شۈبھىلىك ئادەملەر پەيدا بولغانلىقىنى ئاڭلىغان خوجا جاھان مانجۇلارنىڭ بۈگۈن كېچە چىيان يايلىقىغا شەبخۇن ئۇرماقچى بولغانلىقىنى پەملىدى - دە، دەرھال باش توخۇدا مانجۇلار چوقۇم ئۆتىدىغان توڭگۇزلۇق كۆۋرۈكىنى بۇزۇشقا ئادەم ئەۋەتتى. ئۆزى بەش مىڭدەك سەرۋاز، بىر تۈمەندەك يىگىتنى ئېلىپ مانجۇلارغا شەبخۇن ئۇرماقچى بولۇپ، توڭگۇزلۇق ئەتراپىغا يوشۇرۇندى. ھېلىقى كۆۋرۈك ئۈستىدە يۈرگەن شۈبھىلىك ئادەملەر خوجا جاھان تەرىپىدىن توڭگۇزلۇق كۆۋرۈكىنى بۇزۇشقا ئەۋەتىلگەن ئايغاچچىلار ئىدى. ئۇلار تىمىسقىلاپ كېلىپ، مانجۇلارنىڭ كۆۋرۈكتە قاراۋۇل قويىمىغانلىقىنى بىلدى - دە، دەرھال كۆۋرۈك ئۈستىگە چىقىشىپ قوللىرىدىكى ھەرە - پالتىلار بىلەن

① يەكەن ناھىيىسىدىكى يەرلەرنىڭ نامى.
② يەكەن دەرياسىنىڭ بىر تارمىقىنىڭ نامى.

كۆۋرۈكنىڭ ياغاچلىرىنى ئىنىگە قاراپ ھەرىدەپ، چاھار مىخلىرىنى پالتا بىلەن قومۇرۇشقا باشلىدى. تۆت كىشى قوللىرىدىكى جادا ھەرە بىلەن كۆۋرۈكنىڭ توغرىسىغا قويۇلغان خا ياغىچىنى ھەرىدەپ توغراپ بولغۇچىلىك قارا تەرگە چۆمۈلۈپ كېتىشتى. ئۇلار كۆۋرۈكنى ئىككى تەرەپتىن كۆتۈرۈپ تۇتۇپ تۇرغان ئوق ياغاچلارنى جادا ھەرىدە تېزلا ھەرىدەپ توغراپ تاشلىدى. كۆۋرۈكنى مەھكەم تۇتۇپ تۇرغان چاھار مىخلارنىڭ ھەممىسىنى يۇلۇپ تاشلاپ، بىر - بىرىگە چىشلەشتۈرۈپ قويۇلغان بالا ياغاچلار بىلەن «بەلۋاغ» ياغاچلارنىڭ ھەممىسىنى ھەرىدەپ ئۈزۈپ تاشلىدى. . .

تۈن نىسبىدىن ئاشقان مەھەلدە قاراسۇ بارگاھىنىڭ چاخسىسى ئېچىلىپ ئىچىدىن مانجۇ ئاتلىقلىرى دۈپۈرلىشىپ چىقىپ كېلىشتى. بۇ ئاتلىق قارا چېرىكلەرنىڭ ئالدىدا مانجۇ جاۋ خۇي كېتىپ باراتتى. ئۇ تاڭ سۈزۈلۈشتىن ئىلگىرى تىزناپ دەرياسىدىن ئۆتۈۋېلىش ئۈچۈن ئارقىسىدىكىلەرگە «تېزىرەك مېڭىڭلار!» دېگەندەك قىلىپ قولىنى سىلكىپ قويدى. مانجۇلارنىڭ ئالدىنقى توپى توڭگۇز لۇق كۆۋرۈكىنىڭ ئۈستىگە چىققاندا، تاڭ سۈزۈلۈشكە باشلىدى. كۆۋرۈكتىن ئالاھزەل تۆت يۈزدەك مانجۇ چېرىكى ئۆتۈپ بولاي دېگەندە، مۇنچىۋالا ئېغىر يۈكنىڭ بېسىمىغا بەرداشلىق بېرەلمىگەن كۆۋرۈك قاراسلاپ سۈنۈپ، ئېقىۋاتقان سۇغا گۈمۈرۈلۈپ چۈشتى. جاۋ خۇي سەپنىڭ بېشىدا ماڭغانلىقتىنلا سۇغا چۈشۈپ كەتمەي ئامان قالدى. ياغاچنىڭ ئاستىدا قالغان ۋە ئاتنىڭ تۇياقلىرى ئاستىدا يانچىلىپ قالغان مانجۇلار داد - پەرياد سېلىشىپ، ۋارقىرىشىپ كەتتى. بۇ پاتىپاراقچىلىقتا نۇرغۇن قارا چېرىكلەر يارىلاندى، ئۆلدى ۋە سۇدا ئېقىپ كەتتى.

ئۇ قاتقا ئۆتەلمەي قالغان قارا چېرىكلەر تۇيۇقسىز يۈز بەرگەن بۇ پالاكەتچىلىك ئالدىدا مەڭدەپ تۇرۇپ قېلىشتى. دەل

مۇشۇ چاغدا ئەتراپتىن ناغرا - دۇمباقلار گۈمبۈرلەپ، كاناي - بۇرغىلار چېلىنىپ، مىلتىق - تۇفەڭلەردىن قوماش قورۇغاندەك ئوق ئېتىلىشى بىلەن تەڭلا، خوجا جاھاننىڭ قوشۇنلىرى مانجۇلارغا ھۇجۇم قىلىپ ئۇلارنى نەچچە بۆلەككە كېسىپ تاشلىدى.

كونىلار: «ئەگەر قورساق ئالدىراتمىسا، ھېچبىر قۇش توزاققا چۈشمەس ئىدى، شۇنداقلا ئوۋچىنىڭ ئۆزىمۇ توزاق قۇرماس ئىدى» دەپ ناھايىتى توغرا ئېيتقان ئىكەن. ئەسلىدە، تۇيۇقسىز تېگىش قىلىپ، خوجا جاھاننىڭ قوي - يىلقىلىرىنى يىغىپ كېلىش ئۈچۈن ماڭغان بۇ مانجۇلار ئەكسىچە خوجا جاھاننىڭ شەبۇنىغا ئۇچراپ، بىرمۇنچە ئادەملىرىدىن ئايرىلىپ قالدى.

مانجۇلار توڭگۇزلۇق كۆۋرۈكىدە دەككىسىنى يېگەندىن كېيىن دەرھال قاراسۇ بارگاھىغا قاراپ چېكىندى. تۇنجى غەلىبىدىن ئىلھاملانغان خوجا جاھان قوشۇنى تېخىمۇ روھلىنىپ، مانجۇلارغا قوغلاپ زەربە بەردى. جاۋ خوي مىنگەن ئاتقا ئوق تېگىپ كەتكەنلىكتىن، ئۇ يەنە بىر قارا چېرىكنىڭ ئېتىنىڭ كەينىگە مىنگىشىۋالدى. قاراسۇبارگاھىنىڭ يانداش سانغۇنى مىڭرۇي^① بىلەن باش بۇغى گاۋ تىەنشەرمۇ ئۇنىڭ ئارقىسىدىن قېچىپ كېلىۋاتاتتى. خوجا جاھان مەرگەنلەرگە ئۇ ئۈچىنى كۆرسىتىپ، ئۇلارنى ئېتىپ تاشلاشنى بۇيرۇدى. ئۇنىڭ مەرگەنلىرى قوللىرىدىكى مىلتىق بىلەن ئۇلارنى ئۇزاق قارىغا ئېلىپ ئولتۇرماستىنلا تەپكىنى بېسىۋەتتى. ئۈچ مىلتىقتىن «ۋاڭ» قىلىپ زالىپ ئېتىلغان ئوقنىڭ ئاۋازى ئاڭلىنىشى بىلەن تەڭلا، ئات ئۈستىدە ئولتۇرغان گاۋ تىەنشە قولىرى بىلەن مەيدىسىنى تۇتتى - دە، بىر ئەندىكەندەك بولۇپ، ئاتتىن تىك

① مىڭرۇي - مىلادى 1762 - يىلى تۇنجى ئىلى جانجۇنى بولغان كىشى.

موللاق ئېتىپ چۈشتى. يانداش سانغۇن مىگرۇنىڭ غولغا ئوق تېگىپ قاتتىق يارىلانغان بولسىمۇ ئەمما ئاتتىن يىقىلمىدى. جاۋ خۇي مىنگىشۇالغان ھېلىقى قارا چېرىكنىڭ ئېتىغا ئوق تەگكەنلىكتىن ئاتنىڭ بوينى قاتلىشىپ ئۆلدى. مەرگەنلەر ئاتقان ئوق تەگمەي جېنى ئامان قالغان جاۋ خۇي ئەمدى تۆت پۇتلاپ قېچىشقا مەجبۇر بولدى. خوجا جاھاننىڭ لەشكەرلىرى ئالدىدا قېچىپ كېتىۋاتقان مانجۇلارغا يېتىشىۋالاي دەپ قالغاندا، قاراسۇ بارگاھىدىن مانجۇ لەشكەرلىرىگە ياردەمگە چىققان يەنە بىر بۆلۈك مانجۇلار خوجا جاھاننىڭ قوغلاپ كېلىۋاتقان لەشكەرلىرىنى قاتتىق ئوققا تۇتۇپ، ئۇلارنى زادىلا يېقىن كەلتۈرگىلى قويمىدى^①.

مانجۇلار قاراسۇ بارگاھىغا قېچىپ كىرىۋالغاندىن كېيىن دەرھال ئىشىك - چاخسىسىنى مەھكەم تاقاپ، خوجا جاھان قوشۇنلىرىنىڭ ھۇجۇمىغا قارشىلىق كۆرسەتتى. خوجا جاھاننىڭ قوشۇنىدا چېقىن توپ بولمىغاچقا، مانجۇلارنىڭ ئىستېھكامىنى ۋەيران قىلىپ تاشلاشقا ئامال بولمىدى. ناھىلا، قوشۇنلىرىغا قاراسۇ بارگاھىنىڭ ئەتراپىغا تېرەك - چەنزىلىرىنى قاداپ قوشامداپ چىقىشنى بۇيرۇدى. بۇ قېتىمقى شەبخۇندا بۇرھاندىن خوجىغا ئوق تېگىپ يارىلانغاچقا، قوشۇنلىرىنى ئېلىپ قەشقەرگە قايتىپ كەتتى.

قائۇمقات قورشاۋ ئىچىدە قالغان جاۋ خۇي ئاقسۇغا ياردەم تەلەپ قىلىپ چاپار ماڭغۇزدى.

خاقانى چىن چەنلۇڭ جاۋ خۇي قوشۇنلىرىنىڭ ئىسيانچىلار تەرىپىدىن قاتمۇقات قورشىۋېلىنغانلىقىنى ئاڭلىغاندىن كېيىن دەرھال نامجارنى ئاسىيلارنى تىنچىتقۇچى سانغۇن، سەنئەينى

① «غەربىي جېكراننىڭ ئىشلىرىنى ئومۇمىي جەھەتتىن چۇقۇرۇشقا ئائىت قىسقىچە خاتىرىلەر»، 1- جىلد، «چەنلۇلار يۇرتىنىڭ تۇنجى قېتىم تىنچىتىلىش خاتىرىسى»، چەنلۇڭنىڭ 24 - يىلىغا قارالسۇن.

مەسلىھەتچى ئامبال قىلىپ، سولۇن، چاخار قوشۇنلىرىغا قوماندانلىققا تەيىنلىدى ۋە ئۇلارغا جىددىي يۈرۈش قىلىپ يەكەندىكى قاراسۇ بارگاھىغا يېتىپ بېرىپ، جاۋ خۇي قوشۇنلىرىنى ئىسيانچىلارنىڭ مۇھاسىرىسىدىن قۇتۇلدۇرۇش ھەققىدە سۈرۈكى قاتتىق پەرمان چۈشۈردى.

نامجار ئىككى يۈز ئاتلىق تۇرشاۋۇل چېرىكىنى ئېلىپ ئاقسۇدىن ئالدىن يۈرۈپ، ئۈچ كېچە - كۈندۈز بولدى دېگەندە يەكەنگە يېتىپ كەلدى. بىراق ئۇلار يەكەننىڭ شەرقىي جەنۇبىدىكى شېھىتدۆڭ دېگەن يەردە خوجا جاھاننىڭ بۆكتۈرمىسىگە ئۇچراپ قېلىپ، نامجار، سەنتەيلەر ۋە ئۇلار باشلاپ ماڭغان ئىككى يۈز چېرىكنىڭ ھەممىسى ئۆلتۈرۈلدى.

ئاخىر، خاقانى چىن چەنلۇڭ ئائىلاج يانداش سانغۇن فۇ دېغا دەرھال پىچاندىن قوشۇن باشلاپ يەكەنگە جىددىي يۈرۈش قىلىپ، جاۋ خۇينى خوجا جاھاننىڭ مۇھاسىرىسىدىن قۇتۇلدۇرۇپ چىقىش ھەققىدە پەرمان چۈشۈردى. ئارقىدىنلا يەنە، بارىكۆل مەسلىھەتچى ئامبىلى ئارغۇن بىلەن يانداش چېرىكچى ئامبال ئالۇنئالارغىمۇ ياردەمچى قوشۇننى باشلاپ دەرھال يەكەنگە جىددىي يۈرۈش قىلىش ھەققىدە سۈرۈكى قاتتىق پەرمان چۈشۈردى.

خوجا جاھاننىڭ ئارقا سېپىگە شەبخۇن ئۇرۇش ئۈچۈن مانجۇلارنى باشلاپ چىققان جاۋ خۇي ئەكسىچە توڭگۇزلۇق كۆۋرۈكىدە خوجا جاھاننىڭ شەبخۇنغا ئۇچراپ، بۇرنى - قۇلىقىغىچە دەككىسىنى يەپ، قاراسۇ بارگاھىغا ئاران قېچىپ كىرىۋالغاندىن كېيىن قالدۇق قوشۇنلىرى بىلەن توقسان كېچە ۋە توقسان كۈندۈزدىن بۇيان قورشاۋ ئىچىدە قامىلىپ يېتىپ، ئىچمىگىنى سۈيۈك، يېمىگىنى پوق قالدى. مانجۇلارنىڭ ئوزۇق - تۈلۈكى تەلتۆكۈس ئۆكسىگەندىن كېيىن ئاتلارنىڭ چەمدىن تىكىلگەن ئېگەر - جابدۇقلىرىنىمۇ قاينىتىپ يەپ بولۇشتى. ياردەمچى قوشۇن بولسا تا ھازىرغىچە يېتىپ كېلەلمەيۋاتقاندى. ئۇلار جانلىرىدىن ئۈمىد

ئۈزۈپ تۇرۇشقان چاغدا، خوجا جاھان تۇيۇقسىزدىن قاراسۇ بارگاھىغا بولغان مۇھاسىرىسىنى تاشلاپ، جىددىي قوشۇن چېكىندۈردى. قورشاش يەنە مۇشۇنداق ئۈچ كۈنلا داۋاملاشقان بولسا، مانجۇ قوشۇنلىرى پۈتۈنلەي تۈگىشىپ كەتكەن بولاتتى. بىراق، قارشى تەرەپ نېمىشقىدۇر ئاغزىغا كىرەيلا دەپ قالغان بۇ تەييار لوقمىنى يېمەي تاشلاپ كەتتى، زادى نېمە ئىش يۈز بەرگەندۇ؟

جاۋ خۇي بۇ ئىشنىڭ تېگىگە زادىلا ئويلاپ يېتەلمەي تىت-تىت بولۇپ ئولتۇرغىنىدا، تۇيۇقسىز چېدىر سىرتىدىن بىرسىنىڭ: «مەلۇمات!» دەپ ۋارقىرىغان ئاۋازى ئاڭلاندى. ئارقىدىنلا ئۇنىڭ بىر سەردارى قەشقەرلىقچە كىيىنگەن بىر ئۇيغۇرنى باشلاپ ئالدىراش چېدىر ئىچىگە كىرىپ كەلدى.

— دارىن، چەنتۇلاردىن ئەلچى كەلدى!
— قايسى چەنتۇدىن كەپتۇ؟ قېنى ئۇ مەكتۈپ؟ — دەپ ئالدىراپ سورىدى جاۋ خۇي.

ھېلىقى قەشقەرلىك قوينىدىن بىر پارچە مەكتۇپنى چىقىرىپ جاۋ خۇيغا قوش قولاپ سۈندى. جاۋ خۇي مەكتۇپنى ئېچىپ قارىدى، ئۇيغۇرچە يېزىلغان ئىكەن. شۇڭا، دەرھال تۇڭچىنى چاقىرىشنى بۇيرۇدى. تۇڭچى كىرىپ ھېلىقى مەكتۇپقا بىر قۇر كۆز يۈگۈرتۈپ چىققاندىن كېيىن خۇشاللىقىدىن جاۋ خۇيغا:

— دارىن، بۇ خۇش خەۋەر ئىكەن! بۇ مەكتۇپنى قەشقەرلىك خوجىزادىلەردىن ھۈسەيىن خوجا بىلەن تۇردى خوجا ئەۋەتتېتۇ. ئۇلار بوغدا خانغا قارشى ئىسيان كۆتۈرگەن خوجا جاھاننى قوللىمايدىكەن. شۇڭا بۇرۇتلار بىلەن بىرلىشىپ، خوجا جاھاننىڭ ئارقا سېپىنى باسقۇن قىلىپتۇ. خوجا جاھاننىڭ قاراسۇ مۇھاسىرىسىنى تاشلاپ، جىددىي لەشكەر چېكىندۈرگەنلىكىدىن قارىغاندا، ئۇ ئۆزىنىڭ ئارقا سېپىنى قۇتۇلدۇرۇش ئۈچۈن كەتكەن ئوخشايدۇ!

— ناھايىتى ئورۇنلۇق گەپ قىلىدىك! — دېدى جاۋ خۇي
تۇڭچىنىڭ سۆزىنى ماقۇللاپ.

ئوچتۇرپانلىق ئەلى خوجىنىڭ ئىنىسى ھۈسەيىن خوجا بىلەن
ئوغلى تۇردى خوجا مانجۇ قوشۇنلىرىنىڭ قاراسۇ بارگاھىنىڭ ئۈچ
ئايدىن بېرى قورشاۋدا قالغانلىقىنى، ياردەمسىز قالغان قارا
چېرىكلەرنىڭ بىتچىت بولۇشقا ئازلا قالغانلىقىنى ئاڭلاپ، ئۇلارغا
ياردەم قولىنى سوزۇش قارارىغا كەلگەندى. بىراق، قانداق
قىلغاندا ھەم قاراسۇ بارگاھىنى مۇھاسىرىدىن قۇتۇلدۇرۇۋالغىلى
ھەم خوجا جاھاننى لەشكەر چېكىندۈرۈشكە مەجبۇر قىلغىلى
بولمىدىغان بىر ئەپچىل چارنى ئويلاپ تاپالماي، بېشىنىڭ ئىچىمۇ
تېشىمۇ قېتىپ تۇراتتى. تۆستىن ئۇنىڭ ئېسىگە خوجا جاھاننىڭ
چىپاندا سان - ساناقسىز مال - چارۋا بايلىقىنىڭ بار ئىكەنلىكىنى
ئەسلەپ قالدى - دە، كۆڭلى پاللىدە يورۇغاندەك بولدى. شۇنىڭ
بىلەن قىرغىزلارنى چىپانغا تېگىش قىلىپ، خوجا جاھاننىڭ
مال - چارۋىلىرىنى بۇلاڭ - تالاڭ قىلىشقا قىزىقتۇردى.
دېگەندەك، قىرغىزلارنىڭ چىپانغا باسقۇن قىلغانلىقىنى ئاڭلىغان
خوجا جاھان خوخىغا ئولتۇرۇۋالغاندەك ئەندىكىپ ئورنىدىن
سەكرەپ تۇرۇپ كەتتى. چىپان ئۇنىڭ قان تومۇرى
ھېسابلىناتتى. ئۇ يەردىكى ھەددى - ھېسابسىز مال - چارۋا،
دەپى - دۇنيا خوجا جاھاننىڭ خاقانى چىن قوشۇنلىرىغا قارشى
ئۇرۇش قىلىشتىكى تۈگمەس - پۈتمەس ماددىي كاپالەت ئىدى.
شۇڭا، «قىرغىزلار خاقانى چىن قوشۇنلىرى بىلەن
بىرلىشىۋالغان ئوخشايدۇ» دەپ ئويلاپ قالغان خوجا جاھان
ھۈسەيىن خوجا بىلەن تۇردى خوجىنىڭ قىلىتقىغا چۈشۈپ
كېتىپ، قاراسۇ بارگاھىغا بولغان مۇھاسىرىسىنى تاشلاپ
قىرغىزلار بىلەن جەڭ قىلىش ئۈچۈن چىپانغا قاراپ ئاتلاندى.
چولمىدىكى بېلىقنىڭ كۈنىگە قالغان مانجۇلار بولسا، بۇ
پۇرسەتتىن پايدىلىنىپ فۇ دېنىڭ قوشۇنلىرى بىلەن قوشۇلدى -

دە، ئاقسوغا قېچىپ كېلىۋالدى. . . شۇنىڭ بىلەن مىلادى 1758 - يىلى قەمەرىيە 6 - ئايدىن مىلادى 1759 - يىلى قەمەرىيە 2 - ئايغىچىلىك بولغان بىر يىلغا يەتمىگەن قىسقىغىنا ۋاقىت ئىچىدە، خاقانى چىن چەنلۇڭ مۈلكىي قەشقەرىيىدىكى ئىسيان يالقۇنىنى ئۆچۈرۈش ئۈچۈن ئوتتۇز مىڭ ياراملىق قارا چېرىكتىن تەشكىل قىلىنغان خىل قوشۇنىنى مۈلكىي قەشقەرىيىگە توپلىدى. . .

* * *

مانجۇلار مۈلكىي قەشقەرىيىنى تولۇق تەسەررۇپ قىلىش ئۈچۈن ئاقسۇدىكى ھەربىي كېڭەشنىڭ قارارى بويىچە بىر يىل پۇختا ۋە ئەتراپلىق تەييارلىق كۆردى. مىلادى 1760 - يىلى قەمەرىيە 6 - ئايدا جاۋ خۇي ئوتتۇز مىڭ قارا چېرىكنى جەنۇب ۋە شىمال ئىككى تارامغا بۆلۈپ، ئۆزى شىمالىي تارامدىكى قوشۇننى باشلاپ، ئۇدۇل قەشقەرگە يۈرۈش قىلدى؛ جەنۇبىي تارامدىكى قوشۇننى يانداش سانغۇن فۇ دې باشلاپ خوتەن دەرياسىنىڭ قىنى بىلەن تەكلىماكان چۆلىنى توغرىسىغا كېسىپ، خوتەنگە قاراپ يۈرۈش قىلدى. جاۋ خۇي باشلاپ ماڭغان شىمالىي تارامدىكى قوشۇن بىلەن فۇ دې باشلاپ ماڭغان جەنۇبىي تارامدىكى قوشۇن قەمەرىيە 6 - ئاينىڭ ئاخىرلىرى ئايرىم - ئايرىم ھالدا قەشقەر بىلەن خوتەنگە يېتىپ بارغاندىن كېيىن ھايالشىماستىنلا جەنۇب ۋە غەربىي شىمال تەرەپتىن يەكەنگە قىستاپ كەلدى. . .

مىلادى 1760 - يىلى 7 - ئاينىڭ 5 - كۈنى. تاڭ ئېتىشى بىلەن تەڭ مانجۇلار يەكەن سېپىلىنى جەنۇب ۋە شەرقىي شىمال تەرەپتىن تەڭلا توپقا تۇتۇشقا باشلىدى. ئارقىدىنلا مانجۇلار ئۇزۇن شوتلىرىنى سۆرەپ كېلىشىپ، يەكەن سېپىلىغا ئومۇمىي

ھۇجۇم باشلىدى.

ھەممىدىن بۇرۇن مانجۇلار چېقىن توپلىرىغا ئۈچ يېرىم قاداقلق ئوقلارنى قاچىلاپ يەكەن سېپىلىنى شىددەت بىلەن ئوق - بوران قىلدى. سېپىل ئاستىدا ھۇجۇمغا ئۆتكەن قارا چېرىكلەرنىڭ چۇقان - سۈرەنلىرى ۋە ئۇلارنىڭ روھىنى كۆتۈرۈش ئۈچۈن چېلىنىۋاتقان دەھۇل - دۈمباق، بۇرغا - كاناي، ناغرا - سۇنپىلارنىڭ ھەيۋەتلىك غات - غوتلىرى، جاراڭ - جۇرۇڭلىرى ئارىلىشىپ، ھېچنېمىنى ئوققىلى بولمايدىغان بىر خىل شاۋقۇن كۆتۈرۈلگەندى. مانجۇلارنىڭ توپچىلىرى ئاتقان چېقىن ئوقلار سېپىل ئۈستىگە چۈشۈپ دەھشەت بىلەن پارتلاپ، قەدىمدىن تارتىپ «تۆمۈر سېپىل» دەپ ئاتىلىپ كەلگەن يەكەن سېپىلىنى كۈكۈم - تالقان قىلىپ ئېغىر بۇزغۇنچىلىققا ئۇچراتماقتا ئىدى.

گۈ - ۈ - ۈ - ۈ - ۈ - ۈ . . . گۈ - ۈ - ۈ - ۈ - ۈ - ۈ !
پاڭ! بۇ - ۈ - ۈ - ۈ - ۈ - ۈ !

گۈلدۈرلەپ ئېتىلغان توپ ئوقلىرىنىڭ پارتلىشىدىن يەر - جاھان زىلزىلىگە كېلىپ تىترەيتتى. يالقۇن، ئوت ئۇچقۇنلىرى، توپا - كېسەك پارچىلىرى قاپقارا ئىس - تۈتەكلەرگە ئارىلىشىپ ئاسمانغا ئۆرلەيتتى.

توپ - زەمبىرەكلەردىن ياپاساسغا ئېتىلىۋاتقان ئوقلار كەينى - كەينىدىن غۇيۇلداپ ئۆتۈپ تۇراتتى ۋە شەھەر ئىچىگە چۈشۈپ پارتلاپ، ئۆي - ئىمارەتلەرنى ۋەيران قىلىپ تاشلىماقتا ئىدى. پارتلاش ساداسى ئىچىدە ياغاچ، خىش پارچىلىرى ئاسمانغا كۆتۈرۈلەتتى. كوچىلار خىش - كېسەك پارچىلىرى بىلەن تولغان، ئەگۈنلەرنىڭ ياغاچ دەرۋازىلىرى پارچە - پارچە بولۇپ يەردە سۈنۈپ ياتاتتى. ئوت يالقۇنى ئۆيلەرنى يالماپ يۈتۈپ كېتىپ باراتتى. بالىلارنىڭ، ئاياللارنىڭ، ئەرلەرنىڭ يىغا ئاۋازلىرى، ئاچچىق ۋارقىراشلىرى توپ ئوقلىرىنىڭ دەھشەتلىك پارتلاش

سادالىرى بىلەن ئارىلىشىپ كەتكەندى.

گۈ - ۈ - ۈ - ۈ - ۈ - ۈ - ۈ - ۈ - ۈ... گۈم! گۈ - ۈ
ۈ... پاك! بۈ - ۈ - ۈ - ۈ - ۈ... بۈم!

قايقارا غىس - تۈتەك چىقىرىپ پارتلايدىغان چېقىن ئوقلار
يەر - جاھاننى خېمىردەك چەيلىۋەتكەندى. مانجۇلار يەكەن
سېپىلنى ساقمۇ ساق ئىككى ئاش پىشىم ئۆتكۈچە شىددەت بىلەن
ئۈزلۈكسىز توپقا تۇتقاندن كېيىن يەكەن سېپىلنىڭ خېلى كۆپ
بېرىنى بۇزۇپ تاشلاشقا مۇۋەپپەق بولالدى. توپقا تۇتۇش
ئاپاغلاشقاندن كېيىن قارا چېرىكلەر نەيزىلىرىنى كۆتۈرۈشۈپ ۋە
قىلىچلىرىنى ئويىنىتىپ، چوقان كۆتۈرۈشكىنىچە ھۇجۇمغا
ئۆتۈشتى.

يەكەن سېپىلنىڭ شەرقىي - شىمالىي تەرەپتىكى قالغات
دەرۋازىسى ئەتراپىدا جەڭ ئولمۇ دەھشەتلىك بولدى. خوجا
جاھاننىڭ ئابدۇخالىق قۇر بېشى دېگەن سەردارى بۇ يەرنى
قوغداۋاتقانلارغا باشچىلىق قىلاتتى. ئۇ جەڭچىلىرىگە مەدەت
بېرىپ:

— ئوغلانلار، چىڭ تۇرۇڭلار! قولۇڭلاردىكى ئايپالتا بىلەن
سېپىلغا يامىشىپ چىقىۋاتقان مانجۇلارنىڭ بېشىغا ئۇرۇڭلار!
شوتلارنىڭ ھەممىسىنى بۇزۇڭلار! — دەپ پات - پات ۋارقىراپ
قوياتتى.

ئابدۇخالىق قۇر بېشى قوللىدىكى ئۇزۇن ساپلىق
ئاپيالىتىنى ئويىنىتىپ شوتا بىلەن يۇقىرىغا ئۆمىلەپ چىققان قارا
چېرىكتىن بەش - ئالتىنىنى چېپىۋەتتى. شۇ گەسنادا ئۇنىڭ
يېنىدا شىددەت بىلەن جەڭ قىلىۋاتقان بىر جەڭچىگە ئوق تېگىپ،
سېپىلدىن تىك موللاق ئېتىپ چۈشتى. بۇ چاغدا ئۈچ شوتنىڭ
بېشى كۆرۈندى. ئارقىدىنلا بىرنەچچە ئادەم تېز ئۆمىلەپ يۇقىرىغا
چىقىشقا باشلىدى. ئابدۇخالىق قۇر بېشى جەرەندەك سەكرەپ
بېرىپ ھېلىقى شوتلاردىن بىرنى بىر تېپىك بىلەنلا كەينىگە

ئۆرۈپ تاشلىدى. يەنە بىر شوتىدىكى ئاۋاق بىر مانجۇ قولىدىكى گۈرزىسىنى كۆنۈرۈپ ۋارقىراپ ئۇنى ئۇرۇشقا تەمشەلگەندى، بىراق ئابدۇخالىق قۇر بېشى ئۇنىڭدىن بۇرۇن قول سالدى. بېشىغا ئايپالتا تەگكەن بۇ ئاۋاق مانجۇنىڭ قولىدىكى گۈرزىسى چۈشۈپ، ئۆزى چالمىدەك دومىلىغان پېتى تۆۋەنگە غۇلىدى. ئۇنىڭ كەينىدىن يەنە بىر قارا چېرىك بىر قولىدا مىلتىقنى تۇتۇپ، يەنە بىر قولىدا شوتىنى تۇتۇپ ئۆمىلەپ يۇقىرى كۆنۈرۈلۈۋاتاتتى. كۆزنى يۇمۇپ - ئاچقۇچە بولغان ئارىلىقتا ئۇنىڭ بېشىغىمۇ ئايپالتا تېگىپ ئىككى بولۇپ، گەۋدىسى لاكاسلاپ تۆۋەنگە قاراپ ئۇچۇپ كەتتى. خارەتچىلىكتىن خەۋىرى بار ئابدۇخالىق قۇر بېشى چوڭ چوتتا تېرەك ياغاچلىرىنىڭ پۇتاقلىرىنى چېپىپ ئۆگەنگەن بولغاچقا، يۇقىرىغا چىقىشقا ئۇرۇنۇپ ئۆمىلەپ كېلىۋاتقان قارا چېرىكلەرنى قولىدىكى ئايپالتىسى بىلەن خۇددى ياغاچنىڭ پۇتاقلىرىنى چاپقاندەك چېپىپ، بىرىنىڭ كەينىدىن بىرىنى تۆۋەنگە موللاق ئاتقۇزۇۋەردى...

يەكەنلىكلەر شوتىغا يامىشىپ يۇقىرىغا چىقىۋاتقان قارا چېرىكلەرنى چوماق بىلەن ئۇرۇپ دومىلىتىپ، پىداكارلىق بىلەن جەڭ قىلىشتى. مۇداپىئەچىلەرگە ئاياللارمۇ زور مەدەت بولۇۋاتقاندى. ئۇلار قازانلاردا پوروقلاپ قايناۋاتقان قايناق سۇ، قايناق موملارنى ۋە كاۋىنىڭ ئوماچلىرىنى بېسىپ كېلىۋاتقان دۈشمەننىڭ كاللا - باشلىرىغا شارقىرىتىپ تۆكۈپ كۆيدۈرۈپ، زادىلا باش كۆتۈرگۈزمىدى.

مانجۇلار يەكەن سېپىلىغا ئارقا - ئارقىدىن تۆت داپقۇر ھۇجۇم قىلىپ كۆرگەن بولسىمۇ ئەمما ئۇلارنىڭ ھۇجۇمى توپ ئوقلىرىدا ۋەيران قىلىپ تاشلانغان يەكەن سېپىلىدىكى مۇداپىئەچىلەرنىڭ قەيسەرلەرچە قارشىلىق كۆرسىتىشى ئارقىسىدا قايتا - قايتا سۇنۇپ، بۈگۈنكى ھۇجۇمنى توختىتىشقا مەجبۇر

بولدى. چۈشكە يېقىن مانجۇلار بارگاھلىرىغا قايتىپ كېلىشتى. سېپىل ئاستىدا يارىدار بولغان قارا چېرىكلەرنىڭ ئىگىرىغان ئاۋازلىرى، يارىلىرىنىڭ ئاغرىق ئازابىغا چىدىيالماي قىلغان نالە - پەريادلىرى ئاسمانغا كۆتۈرۈلدى. قوللىرىغا ئاق بايراق ئېلىشقان شەپقەتچى قارا چېرىكلەر يارىدارلارنى شىرغا بىلەن كۆتۈرۈشۈپ ئۆزلىرىنىڭ ئارقا سېپىگە توشۇشقا باشلىدى...

* * *

مانجۇلارنىڭ يەكەن قەلئەسىگە ھۇجۇم قىلىۋاتقىنىغا بۈگۈن ساقمۇ - ساق بەش كۈن بولدى. يەكەنلىكلەر پىداكارلىق كۆرسىتىپ، قەيسەرلىك بىلەن جەڭ قىلىپ، بەرداشلىق بېرىپ، بىر قەدەممۇ ئارقىغا چېكىنمىدى. بىراق، مانجۇلارنىڭ ئاتقان شىددەتلىك توپ ئوقلىرىدا كۆپ ئادەم چىقىم بولۇپ كەتتى. شۇڭا، يەكەننى مۇداپىئە قىلغۇچىلارنىڭ سانى بارغانسېرى ئازلاپ، ئۇلارنىڭ ئورنىنى باسىدىغان جەڭچىلەر تۈگەشكە باشلىدى. قەلئە سېپىلىنىڭ ھەربىر گەز ئارىلىقىنى قوغداپ تۇرۇشقا ئادەم يېتىشمەي قالدى. مانجۇلارنىڭ دەھشەتلىك توپ ئوقلىرىنىڭ پارتلاش زەربىسىدە ئۆلگەن ئەرلەرنىڭ ئورنىنى ئەمدى ئايال جەڭچىلەر ئىگىلىگەندى.

بۇ ئايال جەڭچىلەرگە يېڭىتچە ياسانغان، ئۈستىگە كۈمۈشتەك زىرىھ - قۇياق كىيىپ، بېلىگە قىلىچ ئاسقان، بېشىدىكى پولات دۇبۇلغىسىنىڭ بۇرۇندۇقى يۈزلىرىگە چە چۈشۈرۈپ قويۇلغان، غۈنچە بويلۇق، زىلۋا بىر ياش چوكان باشچىلىق قىلماقتا ئىدى. ئۇ 24 - 25 ياشلاردا بار بولۇپ، ئايال جەڭچىلەرگە چەبەدەسلىك بىلەن بېرىلىۋاتقان قىسقا - قىسقا بۇيرۇقلىرىدىن ئۇنىڭ ھەربىي ئىلىمىگە تولغانلىقىنى بىلگىلى بولاتتى. بۇ ئايال سەركەردىنىڭ ئىسمى نۇر ئەلانۇر خېنىم

بولۇپ، خوجا جاھاننىڭ بانۇسى ئىدى. ئىلىدا تۇرغانلىقتا ياشاۋاتقان ئۇچتۇرپانلىق ئەلى خوجىنىڭ^① ئۆيىدە تۇغۇلغان بۇ نۇر ئەلانۇر خېنىمنىڭ ئەسلى ئىسمى مەئمۇرى ئېزىم ئىدى. ئۇ 17 يېشىدا خوجا جاھانغا ياتلىق قىلىنغانىدى. خوجا جاھان مۈلكى قەشقەرىيىدە ئۆزىنى «باتۇرخان» دەپ ئېلان قىلغاندا، ئۇنىمۇ «خانىش» دەپ ئېلان قىلغان ۋە ئۇنىڭغا «نۇر ئەلانۇر خېنىم» دېگەن ھۆرمەتلىك ئاتاقنى بەرگەندى.

16 يېشىدا شوخلۇق بىلەن يىگىچە كىيىنىپ، گۈزەل ئېرەن قابۇرغا يايلاقلىرىدا خوجا جاھان بىلەن بىللە چەۋگان ئويناپ، ئۇنىڭدىن ئۇرۇش سەنئىتىنى پۇختا ئۆگەنگەن نۇر ئەلانۇر خېنىم ئەمدى راستىنلا قوراللىنىپ، ئۆزلىرىنىڭ ھايات - ماماتى ئۈچۈن ئېلىشىۋاتقان قەلئە ھىمايىچىلىرىگە بولۇشۇۋاتاتتى. باشقا ئايال جەڭچىلەرمۇ ئۇنىڭغا ئوخشاش ئەرلەردەك كىيىنگەن بولۇپ، بەللىرىنى تاسما بىلەن چىڭ باغلىشىۋالغانىدى. ئۇلار ئەرلەر بىلەن بىر سەپتە پىداكارلىق كۆرسىتىۋاتاتتى.

مانجۇلارنىڭ بىر قىسىم كۈچلىرى قالغات دەرۋازىسىنىڭ ئۈدۈلىدا غوۋغا كۆتۈرۈپ، دەرۋازىخانغا كۆيدۈرگۈچ ئوقلارنى ئېتىۋاتقان چاغدا، يەنە بىر گۈرۈھ قارا چېرىكلەر قەلئەنىڭ دالدا تەرىپىگە شوتا قويۇپ ئاستا شىپىقاپ چىقىپ كەلدى. بۇنى ئۆگەننىڭ كەينىدە ياتقان بىر يارىدار ئەر جەڭچى كۆرۈپ قېلىپ، ئايال جەڭچىلەرگە باشچىلىق قىلىۋاتقان نۇر ئەلانۇر خېنىمغا ۋارقىردى:

— بىلىقس ئۇزما^②، دۈشمەنلەر بۇ ئەرەپتىن شوتا قويۇپ

① ئەلى خوجا (1694 - 1759) چوڭ خوجا دەپمۇ ئاتىلىدۇ. ئۇ ئاپئاق خوجىنىڭ ئىككىنچى ئاكىسى ئىنايىتۇللا خوجا (كارامىتۇللا خوجا) نىڭ ئەۋرىسى ئىدى. پادىشاھلارنىڭ چوڭ خوتۇنلىرىغا بېرىلىدىغان ھۆرمەت نامى.

②

چىقىشماقتا! شوتتا!!

نۇر ئەلانۇر خېنىم ئۈگەكنىڭ كەينىگە دۆۋىلەپ قويۇلغان قىزلىق تاشلارنىڭ بىرسىنى ئىككى قوللاپ ئالدى - دە، پەسكە قارىتىپ ئاتتى. قالغان ئايال جەڭچىلەرمۇ قولغا تاشلارنى ئېلىپ ئىككى قوللاپ كېلىپ پەسكە دومىلاتتى. تۆۋەندە مانجۇلارنىڭ داد - پەرياد كۆتۈرۈشۈپ، ئىگىرىغان ئاۋازلىرى ئاڭلاندى. شۇنىڭغا قارىغاندا، بۇ تاشلار قارا چېرىكلەرنىڭ بېشىغا تەگكەنىدى...

بىراق، مانجۇلار ھۇجۇمنى بىر ئازمۇ توختاتمىدى. ئۇلار قەلئەگە كەينى - كەينىدىن قوشۇن ئەۋەتىپ، ئۈزلۈكسىز ھۇجۇم قىلاتتى. قارا چېرىكلەر مول بايلىققا تېز ئىگە بولۇش ئۈچۈن شوتىلاردىن سېپىل ئۈستىگە ئۆمىلەپ چىقىشىپ، قەلئە مۇداپىئەچىلىرىنىڭ ئۈستىگە تەلۋىلەرچە تاشلىناتتى. چۈنكى، جاۋ خۇي: «يەكەن قەلئەسىگە كىم ئاۋۋال باستۇرۇپ كىرسە، شەھەردىكى ئالتۇن - كۈمۈش شۇنىڭ بولىدۇ!» دەپ ئېلان قىلغانىدى...

ئاخىر قالغان دەرۋازىسى قولىدىن كەتتى! مانجۇلار قەلئەنىڭ بۇزۇلغان يېرىدىن شەھەر ئىچىگە خۇددى كەلكۈن سۈپىدەك دەۋرەپ كىرىشكە باشلىدى! خوجا جاھان ئەمدى پۇرسەت قولىدىن كەتكەنلىكىگە كۆزى يەتكەندىن كېيىن يارىدار بۇرھاندىن خوجا بىلەن ھەممە ئائىلە - تاۋابىئاتلارنى ۋە يەنە بىر بۆلۈك ئاھالىنى ئېلىپ، شەھەرنى مانجۇلارغا تاشلاپ بەردى - دە، شەرق تەرەپتىكى ئالتۇن دەرۋازىسى ئارقىلىق سارقىقول تەرەپكە چېكىندى.

ئائىلە - تاۋابىئاتلار بىلەن ئاھالە ئارىسىدىكى ئۇلۇغ - ئۇششاقلار تېز ھەرىكەتلىنەلمىگەنلىكتىن، قوشۇننىڭ ھەرىكىتىگە دەخلى يېتىپ، چېكىنىش سۈرئىتىنى بەكمۇ ئاستىلىتىۋەتتى. شۇڭا، خوجا جاھان بىر قىسىم نۆۋەتچىلەر

بىلەن بىللە مانجۇلارنىڭ ئالدىنى توسۇپ، چېكىنىۋاتقانلارنى قوغداپ تۇردى. بۇ چاغدا نۇر ئەلانۇر خېنىم ئات ئۈستىدە قىلىچ ئويىنىتىپ، مانجۇلار بىلەن قاتتىق ئېلىشىۋاتاتتى. خوجا جاھاننىڭ قېچىپ كېتىشىدىن تولمۇ ئەنسىرىگەن جاۋ خۇي بىر گۈرۈھ پاراملىق ئۇچقۇر ئاتلىقلارنى باشلاپ ئۇلارنىڭ كەينىدىن قوغلاپ كەلدى. ئۇ ئالدى تەرەپتە ئېگىز بويلۇق ياش بىر ھەربىينىڭ چېكىنىۋاتقانلارغا تەمكىنلىك بىلەن يوليورۇق كۆرسىتىۋاتقانلىقىنى كۆردى. ئۇنىڭ يېنىدا زىلۋا بىر «يىگىت» مۇ پىداكارلىق بىلەن جەڭ قىلىۋاتاتتى. مانجۇلار بىلەن ئۇلارنىڭ ئارىسىدا يۈزلەپ ھارۋىلار ئۆرۈپ تاشلانغان بولغاچقا، ئۇچقۇر ئاتلىقلارنىڭ ھەرىكىتىگە توسقۇنلۇق قىلاتتى. شۇڭا، جاۋ خۇي قوشۇننى توختىتىپ ئۇچقۇر ئاتلىقلارنىڭ باشلىقلىرىغا ھارۋىلارنى ئايلىنىپ ئۆتۈپ، چەتتە ھەربىيلەرگە ھۇجۇم قىلىش ھەققىدە بۇيرۇق بەردى. ئۇچقۇر ئاتلىقلار چېكىنىۋاتقانلارنىڭ ئىككى تەرىپىدىن ئايلىنىپ ئۆتۈپ ھەربىيلەرگە ھۇجۇم قىلدى. مانجۇلارنىڭ ئىككى تەرەپتىن چاقماق تېزلىكىدە قىلغان باراۋەر - تەڭ ھۇجۇمىغا ئۇچراپ، خوجا جاھاننىڭ نۆۋكەرلىرى تېرىپىرەن بولۇپ كەتتى.

مانجۇلارنىڭ ساۋۇت - قۇياقلىرى، ھەممە قورال - جابدۇقى تەل بولغاچقا، ئات ئۈستىدە تۇرۇپلا كىرىچكە ئوقنى بېسىپ، بىرىنىڭ كەينىدىن بىرىنى ئۇلاپ ئېتىۋەردى. جاۋ خۇي كىرىچكە ساۋۇت تېشەر ئوقتىن بىرىنى بېسىپ، ھېلىقى ياش ھەربىينى چەنلەپ ئاتتى. ئوق ھېلىقى ھەربىينىڭ قالقىنىنى تېشىپ سادىقىغا چاپلاشتۇرۇپ قويدى. ئارقىدىن يەنە بىر تال ئوقنى ئۇلاپ ئېتىۋەتتى، بۇ ئوقمۇ ئۇنىڭ پۇتىغا تېگىپ سانجىلىپ قالدى...

بۇ چاغدا مانجۇلار بىلەن قىلىچۋازلىق قىلىشىۋاتقان نۇر ئەلانۇر خېنىم خوجا جاھاننىڭ پۇتىغا ئوق تەگكەنلىكىنى كۆرۈپ

قالدى - دە، «تارت قولۇڭنى، مانا مەن كەلدىم!» دەپ
 ۋارقىرىغىنىچە ئات سېلىپ كېلىپ، جاۋ خۇينىڭ بېشىغا قىلىچ
 ئۇردى، ئۇنىڭ بېشىدا دوپۇلغا بار ئىدى، بېشى قىلىچ
 زەربىسىدىن ئايلىنىپ كەتتى. گەرچە، دوپۇلغىسىنىڭ بىر تال
 سىمىمۇ كېسىلمىگەن بولسىمۇ ئەمما بېشى خېلىلا ئەدەب
 يېگەندى. جاۋ خۇي قاتتىق ئاغرىققا بەرداشلىق بېرىپ، ئۆزىگە
 قىلىچ ئۇرغان ھېلىقى «يىگىت» نىڭ كۆكسىگە تىغ ئۇردى.
 قىلىچ ئۇنىڭ خۇشپىچىم ھەربىي تونى ئىچىدىن كىيىنگەن زىرىققا
 تېگىپ تېپىلىپ كەتتى. ھېلىقى «يىگىت» ئېتىنى سەكرىتىپ
 جاۋ خۇيغا يەنە بىر قىلىچ ئۇرماقچى بولۇپ ھەملە قىلىۋىدى،
 جاۋ خۇي قولىدىكى قىلىچنى ياپسالاپ تۇرۇپلا «يىگىت» نىڭ
 قولىدىكى قىلىچنى قېقىپ يەرگە چۈشۈرۈۋەتتى. قىلىچ
 زەربىسىدىن «يىگىت» نىڭ بېشىدىكى دوپۇلغىسىنىڭ بوغۇقچى
 ئۈزۈلۈپ كېتىپ بېشىدىن دوپۇلغىسى ئۈچۈپ كەتتى - دە،
 «يىگىت» نىڭ سۈمبۈل چاچلىرى يېپىلىپ يەلكىسىگە چۈشتى.
 جاۋ خۇي كۆزلىرىگە ئىشەنمەيلا قالدى: ئۇ باياتىن ئۆزىگە
 قىلىچ ئۇرغان «يىگىت» نىڭ ئايال ئىكەنلىكىنى زادىلا خىيالغا
 كەلتۈرۈپ باقمىغانىدى. تولىمۇ زىبا، تولىمۇ گۈزەل بىر ئۇيغۇر
 قىزى ئۇنىڭ كۆز ئالدىدا پەيدا بولدى.

«خوجا جاھاننىڭ خوتۇنى؟!» دېگەن خىيال جاۋ خۇينىڭ
 كاللىسىدا چاقماق تېزلىكىدە پەيدا بولدى. ئۇ ئۈچتۈرپان
 ھاكىمىيىتىگە خوجەسىدىن خوجا جاھاننىڭ ئايالىنىڭ قورال - ياراغ
 بىلەن ھەپىلىشىدىغان، تەڭدىشى يوق گۈزەل چوكان ئىكەنلىكىنى
 كۆپ ئاڭلىغانىدى. «ئۇنداق بولسا باياتىن مەن ئوق ئاتقان
 ھېلىقى ياش ھەربىي كىشى خوجا جاھان بولمىسۇن يەنە؟!»
 — جاۋانمەردلەر، ئەمىرىمگە قۇلاق سېلىڭلار! — دەپ
 ۋارقىرىدى نۆۋكەرلەرگە ئۇ، — خوجا جاھان ئالدىمىزدىكى ئاشۇ
 ياش ھەربىي شۇ. ئۇنى تىرىك تۇتقانلارغا كۆپ - كۆپ مۇكاپات

بېرىمەن! ماۋۇ گۈزەل چەنتۇ مەلىكىسىنىڭ بىرەر يېرىگە شېكەستە يېتىدىغان بولسا بېشىڭلارنى ئالمەن!
جاۋ خۇينىڭ گېپىنىڭ ئايىغى چۈشمەي تۇراتتى، مانجۇلار دەۋرەپ كېلىشكىنىچە نۇر ئەلانۇر خېنىمنى قاتمۇقات قورشۇۋالدى.

— خوجام، مەن بىلەن كارىلىرى بولمىسۇن، تېز قاچسىلا! — دەپ كۈچىنىڭ بارىچە ۋارقىردى ئۇ خوجا جاھانغا. ئۇنىڭغىچىلىك مانجۇلار نۇر ئەلانۇر خېنىمنىڭ ئۈستىگە تور تاشلاپ ئۇنى ئاتنىڭ ئۈستىدىن يىقتىۋېتىشكە مۇۋەپپەقىيەت بولدى.
— خېنىم، مانا مەن كەلدىم! قورقمىسىلا! — خوجا جاھاننىڭ ئاۋازى كىشىلەرنىڭ باشلىرى ئۈستىدە ياڭرىدى.
ئەمما، ئارىلىقتا يولغا تىقىلىپ قېلىشقان ھارۋىلار شەھەردىن قېچىپ چىققانلار ناھايىتى كۆپ بولغاچقا، سەپ قالايمىقانلىشىپ كەتكەندى. ھېچكىم ھېچكىمنىڭ سۆزىنى ئاڭلىمايتتى. بۇ قالايمىقانچىلىقلار ئىچىدە خوجا جاھان بۇ تەرەپكە ئۆتۈشكە ئائىلاج قالدى. «قاچقان دۈشمەن كۆپ بولسىمۇ، ئاز قوغلىغۇچىغا ئەڭ كېلەلمەيدۇ. چۈنكى، مەغلۇپ بولغان سەپكە بىر (ھەي) دېگەن ئاۋازمۇ كۇپايە!» دېگەن بىر گەپ بار.
مانجۇلار نۇر ئەلانۇر خېنىمنى تىرىك تۇتۇۋېلىشقا مۇۋەپپەقىيەت بولالغان بولسىمۇ ئەمما خوجا جاھان، بۇرھاندىن خوجىلار يەنىلا بىر قىسىم ئائىلە - تاۋابىئاتلىرىنى ۋە ئادەملىرىنى ئېلىپ بەدەخشان تەرەپكە چېكىندى...

* * *

يەكەن قەلئەسى پۈتۈنلەي مانجۇلار تەرىپىدىن پەتھى قىلىندى، مانجۇلارنىڭ قەلئەگە قىلىۋاتقان ھۇجۇمىمۇ توختىتىلدى. قەلئە ئىچىدىكى يانغىنمۇ ئۆچۈشكە باشلىدى. جاۋ

خۇي پەتھى قىلىنغان بۇ شەھەرنى كۆرۈپ باقماقچى بولۇپ، قۇمۇللۇق يۈسۈپ خوجا، تۇرپانلىق ئىمىن خوجا، كۇچالىق ئوداي خوجا، سايراملىق سېيىت ئابدۇللا خوجا، ئۈچتۈرپانلىق سېتىۋالدى خوجا، خوجەسى خوجا ۋە گادايمەت خوجىلارنىڭ ھەمراھلىقىدا يەكەن پاتاچىسى غازى بەگنى ئېلىپ چاھارسوغا كەلدى.

شەھەر ئېغىر ۋەيران قىلىۋېتىلگەن بولۇپ، غەدەپگەرلىكتە، قوچقار ئاتا مازىرىنىڭ ئەتراپلىرىدا، گۈزەر ياقلىرىدا ئادەم ئۆلۈكلىرى ئۈست - ئۈستىگە مىنگىشىپ ياتاتتى. بۇ ئۆلۈكلەرنىڭ كىيىملىرى سالدۇرۇۋېلىنغان بولۇپ، ئۆلۈكلەرنى كۆمىدىغان بىرەر مۇ ئادەم چىقمىغانىدى. ئۆلۈكلەرنىڭ بەزىلىرى تۈگۈلۈپ قالغان، پۇت - قوللىرى پۈكلۈشۈپ بىر يەرگە يىغىلىۋالغانىدى. بەزىلىرىنىڭ قانچىراق ئېچىلىپ قالغان ئاغزىغا قۇرت - قوڭغۇزلار ئۆمىلىشىپ كىرىپ - چىقىپ يۈرۈشەتتى. سېپىل ياقىسىدا بىر ئۆلۈك قىپقىزىل قانغا مىلەنگەن ھالدا ياتاتتى. ئۇنىڭ ئىككى تەرەپكە داردىيىپ سوزۇلغان پۇتلىرى تىزىغىچە خەندەكنىڭ ئىچىگە ساڭگىلاپ قالغان، ئۆزى ئوڭدا ياتاتتى. بىر قولى قايرىلىپ پۈكۈلگەن پېتى دۈمبىسىنىڭ ئاستىدا بېسىلىپ قالغان، يەنە بىر قولىدا ئايپالتىسىنى چىڭ قاماللاپ تۇنۇۋالغان، ئۇنىڭ قانسىرىغان سېرىق پېشانىسىدە ۋە شېشىدەك قېتىپ قالغان يېرىم يۈمۈك كۆزلىرىنىڭ جىيەكلىرىدە قان داغلىرى قالغانىدى. ئۇنىڭ دەھشەتلىك ھالىتىنى كۆرگەن ھەرقانداق ئادەمنىڭ تېنى مۇزلاپ شۈركىنىپ كېتەتتى. ئۇنىڭ تۇرقى خۇددى پۇتلىرىنى سۈزۈك تاغ سۈيى ئېقىپ تۇرغان ئېرىققا ساڭگىلىتىپ، بىر ئاز دەم ئالماقچى بولۇپ ئولتۇرۇپ كېيىن ئوڭدىسىغا يېتىۋالغان ئادەمگە ئوخشايتتى. كوچىلاردا چېپىپ تاشلانغان پۇقرالارنىڭ ئۆلۈكلىرى ياتاتتى. بۇ ئۆلۈكلەرنىڭ ئارىسىدا بىرسى ھايات ۋاقتىدا ئىخ زەربىسىنىڭ يۈرەككە

سانجىلغان ئازابغا چىدىيالمىغان بولسا كېرەك، تىلىنى گاچچىدە چىشلەپ ئۈزۈۋاپتۇ. ئىششىپ بىلەكتەك بولۇپ كەتكەن كۈتەك تىلى ئۇنىڭ ئاغزىغا پاتماي قالغاندى؛ ياش بىر ئايالنىڭ لەۋلىرىگە قان ئۇيۇپ قالغان، چىرايلىرى كۆكۈش ئاقىرىپ كەتكەندى. ئۇنىڭ ئىشىنى تىزغىچە سىيرىپ چۈشۈرۈلگەن، مانجۇلار ئۇنىڭغا زورلۇق قىلىپ بولۇشقاندىن كېيىن ياغاچ قوزۇقنى ئۇنىڭ ئوياتلىق يېرىگە قېقىپ كىرگۈزۈۋېتىشكەن، قوزۇقنىڭ ئۇچى ئۇنىڭ كەينىدىن تېشىپ چىقىپ يەرگە پېتىپ كەتكەندى. ئۇنىڭ جېنى چىقماي بەك قىيىنلىپ كەتكەنمۇ - قانداق، ئىككى پۈتى بىلەن يەرنى تېپىۋېرىپ، پۈتىنىڭ تاپان سۆڭەكلىرى ئېچىلىپ كۆرۈنۈپ قالغاندى؛ يەنە بىر تۇغۇتلۇق ئايالنىڭ ئىككى كۆكسى كېسىپ ئېلىۋېتىلگەن بولۇپ، يېڭى تۇغۇلغان بوۋىقى ئاچلىقتىن ئانىسىنىڭ قېشىدا ئۆلگەندى. . . .

توپتوغرا ئۈچ كۈن داۋاملاشقان بۇ دەھشەتلىك قەتلىئامدا مانجۇلار ھارغان بولسا كېرەك، ئاخىر قەتلىئامنى توختىتىشقاندى. كۆيۈۋاتقان ئوتلارمۇ كۆيدۈرگىلى ھېچنەرسە تېپىلماي، ئاخىر ئۆزى ئۆچۈپ يوق بولغاندى. جەسەتلەرنىڭ ئۈستىگە قونغان قاغا - قوزغۇنلار ئۆلۈكلەرنى بىر چوقۇپ، ئەتراپىغا بىر قاراپ، «قاق، قاق!» دەپ ۋەھىملىك قاقىلداپ قوياتتى. . . .

* * *

مانجۇلارمۇ يەكەن قەلئەسىگە ھۇجۇم قىلىپ كىرگىچە خېلىلا تالاپەت بېرىشكەندى. نۇرغۇنلىغان يۈزلۈكلەر يېرىم دېگۈدەك قارا چېرىكلىرىدىن ئايرىلىپ قېلىشقاندى. ئامان قېلىشقانلىرىنىڭ خېلى كۆپىنىڭ بەدىنىگە قەلئەدىكىلەر قىلىچ ۋە ئوق بىلەن تامغا بېسىشقا ئۆلگۈرگەندى.

ئۆلگەن قارا چېرىكلەرنىڭ ھەممىسى ئۆز كىيىملىرى بىلەن تىزىپ ياتقۇزۇپ قويۇلغانىدى. ئۇلارنىڭ سانىنىڭ قانچە ئىكەنلىكىنى ھېچكىممۇ دەپ بېرەلمەيتتى. ئۆز يۇرتىدىن «چەنتۇلار يۇرتىغا بارىمىز، ئولجا ئېلىپ يانىمىز!» دەپ كەلگەن بۇ كىشىلەرنىڭ ئەمدى مەڭگۈ كەلمەسكە كەتكىنىنى ئاڭلىغان قوۋم - قېرىنداشلىرى نېمە بولۇپ كېتەر - ھە!

مانا ئەمدى ئولجا ئېلىپ بېيىش ئۈچۈن چەنتۇلار يۇرتىغا كەلگەن بۇ ئادەملەر جاھاننىڭ بىر چېتىدىكى بۇ يات ئەل، يات ماكاندا ئۆلۈكىنى ئىت پۇرىمايدىغان ھالغا كېلىپ قالغان بولۇپ، ئالايدىغان ۋە نۇرى قاچقان گۈنسز كۆزلىرى بىلەن ناتونۇش ئەلنىڭ ئاسمىنىغا چەكچىيىپ قاراپ، قەدىرسىز ھالەتتە تاشلىنىپ ياتاتتى.

قارا چېرىكلەرنىڭ جەسەتلىرى بۇزۇپ تاشلانغان ئۆيلەردىن چىقىرىۋېلىنغان خار - جەگە، ۋاسا - جۈپ، تاختاي - پەن، سۇندۇرۇلغان ئىشىك - دېرىزىلەر ۋە كېشەكلىرى، ھارۋىلارنىڭ شوتتا - چاقلىرى ئۈستىگە سەرجان قىلىپ تىزىلغانىدى. بۇ ئۆلۈكلەرنىڭ ئالدى تەرىپىدىكى كېسەكتىن تىزىپ ياسالغان پاكاز سۇپا ئۈستىگە سەردارلاردىن يۇقىرىلارنىڭ ئەرۋاھ تاختىسى قاتار تىزىۋېتىلگەن ۋە بىلەكتەك كېلىدىغان موم شامىلار ياندۇرۇپ قويۇلغانىدى.

جاۋ خۇي بۇ ئۆلۈكلەرنىڭ ئاياغلىرىدىكى لاتا خەيلەرنىڭ ھەممىسىنى سالدۇرۇۋېلىشنى بۇيرۇدى. چۈنكى تىرىك يۈرۈشكەن قارا چېرىكلەرگە خەي يېتىشمەيۋاتقانىدى. قارا چېرىكلەر ئۆلگەنلەرنىڭ پۈتىدىكى خەيلىرىنى تاشقۇشلاشتۇرۇپ سالدۇرۇۋېلىۋاتقاندا، توساتتىن ئۈستى - ئۈستىگە دەستىلەپ تىزىلغان ئۆلۈكلەردىن بىردى خۇددى جان كىرگەندەك مىدىرلاپ كەتتى ۋە:

— سۇ، سۇ بېرىڭلار! . . . جېنىم قاقشاپ كەتتى،

سۇ... — دېگەن ئاۋاز ئېنىق ئاڭلاندى.

قارا چېرىكلەر چۆچۈشۈپ كەتتى.

بىراق، مانجۇلارنىڭ مۇقەددەس قائىدە - دەستۇرى بويىچە كۆيدۈرۈلمەكچى بولغان ئۆلۈكلەرنى قايتا ئاستىن - ئۈستۈن قىلىشقا بولمايتتى. شۇڭا، بۇ قارا چېرىكلەر قانداق قىلىمىز، دېگەندەك قىلىپ جاۋ خۇيغا قاراشتى.

جاۋ خۇي ھېچنېمىنى ئاڭلىمىغان بولۇپ، لام - جىم دېمەستىن تۇراتتى. ئۇنىڭ قاپىقى تۇتۇق، تەلەتى بەكمۇ سۆرۈن ئىدى.

— بولۇشمامسەن؟ نېمىگە ھاڭۋېقىپ تۇرۇشمسەن؟! تېز - تېز ھەرىكەت قىلىڭلار! — دەپ قەھرىنى چاچتى ئۇ. بۇ چاغدا قوشۇن بىلەن بىللە كەلگەن قېرى بىر شامان باخشىسى:

— بوغدا خاننىڭ شاپائىتى بىلەن ياۋايىلار ئېلىنى ئىنساپقا كەلتۈرۈش يولىدا ئۆلگەن بۇ جاۋانمەردلەرنىڭ روھ - ئەرۋاھلىرى مۇشۇ مۇقەددەس ئوتنىڭ تۈتۈنى بىلەن ئاسمان تەڭرىسىنىڭ دەرگاھىدا مېھمان بولىدۇ! مانىمەتتاخۇن، مانىمەتتاخۇن!... — دەپ ھەدەپ دۇرۇت ئوقۇشقا باشلىدى.

چېرىكلەر قوللىرىدىكى ئوتقاڭلىرى بىلەن ئۈستى - ئۈستىگە دەستىلەپ تىزىلغان قارا چېرىكلەرنىڭ ئاستىدىكى ئوتتۇن - ياغاچلارغا ئوت ئەتراپتىن ئوت يېقىشتى. ئاۋۋال بۇ ئۆلۈكلەرنىڭ ئارىلىقىدىكى قاپقارا تۈتۈن تۈرۈلۈپ - تۈرۈلۈپ ئاسمانغا كۆتۈرۈلدى. كېيىن ھەش - پەش دېگۈچە، قىپقىزىل ئوت يالقۇنى تىلىنى چىقىرىپ، ئۆلۈكلەرنى قاپلاپ چارسىلداپ كۆيۈشكە باشلىدى. ئەتراپقا كۆيگەن گۆشنىڭ قانچىسى پۇرىقى تارىلىشقا باشلىدى. كۈچلۈك كويۇۋاتقان ئوت ئىچىدە ئۈستى - ئۈستىگە دەستىلەپ تىزىلغان قارا چېرىكلەرنىڭ جەسەتلىرى پەيلىرى ئۇلۇغ ئوتتا تارتىشىپ ھەر خىل ھەرىكەتلەرنى قىلىشقا

باشلىدى. ياتقان بىر ئۆلۈك خۇددى تىرىك ئادەمدەك ئورنىدىن دەست قوپۇپ ئولتۇردى - دە، خۇددى تىرىك قالغان ھەمراھلىرى بىلەن خوشلاشقانداك قىلىپ قولىنى كۆتۈردى...

ئوت دەپنىسى ئاخىرلاشقاندىن كېيىن جاۋ خۇي پۈتۈن قوشۇنغا ئۈچ كۈنلۈك ئارام ئېلىشقا رۇخسەت قىلدى...
بۇ دەھشەتنى كۆرۈپ قورقۇپ كەتكەن بەزى قارا چېرىكلەر ئۈچ كۈنگىچە ئەسلىگە كېلەلمىدى. ئۇلارنىڭ ئارىسىدا بىرى:
— بىزلەر جىايۇگۈەندىكى قوۋۇقتىن چىقار ۋاقتىمىزدا يول ياقىسىدا: «قوۋۇقتىن چىققان ھەر ئون ئادەمدىن بىرىلا ساق قايتىپ كېلۈر»^① دەپ يېزىلغان بىر ئابىدە تىكلەكلىك تۇرغىنىنى كۆرگەندۇق. ئەگەر چەنتۇلارنىڭ ھەربىر شەھىرىنى ئالغۇچىلىك مۇشۇنچىۋالا ئادەملەر قازا قىلسا، بۇ ئۇرۇش تۈگىگىچە كۆپ قىسمىمىزنىڭ ئۆلۈكى مۇشۇ يات ئەلدە قالامدۇ نېمە؟ — دېۋىدى، قالغان قارا چېرىكلەر بۇ گەپنى ئاڭلاپ خورسىنىپ، ئۇلۇغ - كىچىك تىنىشتى ۋە:
— جىڭ گەپتىن بىرىنى قىلدىڭ! بۇ ئۇرۇشتىن خويمۇ زېرىكتۇق! نېمانداق تۈگىمەيدىغان ئۇرۇش بۇ؟! — دېيىشىپ جىم بولۇشۇپ قېلىشتى...

* * *

مىلادى 1760 - يىلى 8 - ئاينىڭ 1 - كۈنى.
— ئامبال ئەلچى جانابلىرى، — دېدى بەدەخشان ئەمىرى مۇزەپپەر سۇلتانشاھ ئىككى پۈكلىنىپ تەزىم قىلىپ تۇرۇپ، — مۈلكىي قەشقەرىيىنى ئۆز تەسەررۇپىغا ئالغان باتۇر خاقانى چىن

① «قوۋۇقتىن چىققان ھەر ئون ئادەمدىن بىرىلا ساق قايتىپ كېلۈر» دەپ يېزىلغان بۇ ئابىدە ھېلىمۇ جىايۇگۈەندىكى ئاشۇ ئورنىدا قەد كۆتۈرۈپ تۇرماقتا.

قوشۇنلىرىنى ئالقىشلايمىز! خاقانى چىننىڭ تەڭرى قوشۇنلىرى
يېڭىلمەستۇر! شۇ ۋەجىدىن بۈگۈن ئاخشام سىز ھۆرمەتلىك
ئامبال ئەلچى جانابلىرى باشلىق بارلىق ئەلچى جانابىلار شەرىپىگە
تەنتەنلىك ھاردۇق چېپىي بەرمەكچىمەن!

— ھاكىم جانابلىرى، — دېدى خاقانى چىن ئەلچىلىرىنىڭ
ئاغلاقچى ئامبىلى خوجەسى سوغۇق تەلەپپۇزدا سۆز قىلىپ، —
سىلەرنىڭ خوجا جاھان بىلەن بۇرھانىدىن خوجىنى
ئۆلتۈرۈۋەتكەنلىكىڭلار زادى نېمە مەقسەتتىن بولغان؟! بىز
سىلەرگە خوجىلارنى خاقانى چىن ھۆكۈمىتىگە ساق - سالامەت
تاپشۇرۇپ بېرىش ھەققىدە ئەسلىمە مەكتۇپ تاپشۇرغاندۇق.
ئۇلارنى ئۆلتۈرگۈمىز كەلسە، بىز ئۆلتۈرەلمەمدۇق؟! مانا
ئەمدى، بۇ نېمە بولغىنى؟!

— مۆھتەرەم ئامبال ئەلچى جانابلىرى، بىز گەرچە خاقانى
چىنغا بەيئەت قىلغان كىچىك بىر ئەل بولساقمۇ، — دېدى
بەدەخشان ئەمىرى خۇشامەت بىلەن، — مۇسۇلمانچىلىقنىڭ
قائىدە - ئۇدۇمىدا ئۇرۇش ۋاقتىدىن باشقا ۋاقتتا پەيغەمبەر
ئەلەيھى ۋەسەللەمنىڭ پۇشتىلىرىنى باشقىلارغا تۇتۇپ تاپشۇرۇپ
بېرىدىغان ئىش يوق ئىكەنلىكىنى ئۆزلىرىمۇ بىلىدىلاغۇ؟ مۇبادا،
ئۇلارنى سىزلەرگە تىرىك تاپشۇرۇپ بېرىدىغان بولساق، بۇ
يەردىكى ئاخۇن، موللىلار مۇسۇلمانلارنى قۇتۇرتىپ، ئوردا -
سارايلرىمىزغا ئوت قويۇپ چاتاق چىقارغان بولمايتتىمۇ! ئۇ
چاغدا خاقانى چىن بىزگە ياردەم قىلىمەن دەپمۇ
ئۆلگۈرەلمەيتتى - دە.

— بۇغۇ شۇنداق، — دېدى ئامبال ئەلچى خوجەسى سەل
يۇمشاپ، — قېنى ئۇلارنىڭ كالىسى؟ بىز ئۇلارنىڭ كالىسىنى
كۆرگەندىن كېيىن بىرنەرسە دەرمىز.
بەدەخشان ئەمىرى مۇزەپپەر سۇلتانشاھ ئىشىك ئالدىدا
تۇرۇشقان يىگىتلىرىدىن بىرىگە ئىشارەت قىلدى. ئېيىقتەك

قوپال بىر يىگىت تالاغا چىقىپ كېتىپ بىر پەستىن كېيىن بىر خۇرجۇننى كۆتۈرۈپ كىردى.

بەدەخشان پالزىدىن تىكىلگەن بۇ خۇرجۇننىڭ ھەممە تەرىپى قان يۇقى ئىدى. ھېلىقى ئېيىقتەك يىگىت ئەمىرنىڭ ئىشارىتى بىلەن خۇرجۇننىڭ ھەر ئىككى بېشىغا سېلىنغان نەرسىنى يەرگە سىلىكىپ تۆكتى. خۇرجۇندىن ئىككى كالا يەرگە دومىلاپ چۈشتى. قېنى قېچىپ سارغايغان بۇ كالىلارنىڭ ئىچىدە بىرنىڭ پېشانىسىدە چېچەك ئىزى بار ئىدى. ئەلچىلەرنىڭ بىرى بۇ كالىنى كۆرۈپ يىغلاپ كەتتى:

— ۋاي مۇرەببىم، ۋاقتىسىز قازا قىلغان خان خوجام، مەن سىزنى كېچىكىڭىزدىن بېقىپ چوڭ قىلمىدىممۇ مۇرەببىم! ۋاي خوجام، ياش قازا قىلغان خان خوجام! — دەپ ھازا ئاچتى نىياز سوپى دەپ ئاتىلىدىغان بۇ ئەلچى، — مانا، مانا، قاراڭلار ئۇنىڭ پېشانىسىدىكى چېچەك ئىزىغا! ۋاي ئون گۈلىنىڭ بىرى ئېچىلماي ياش كەتكەن خان خوجام!

ئاغلاقچى ئامبال خوجەسى بەگ بىلەن ئەلچىلەردىن موللاگۈپ بەگ، بۇرۇت قىرغىزلىرىنىڭ ھاكىمى ئۆمەربىي قاتارلىقلارمۇ بۇ كالىغا ئىنچىكىلەپ سەپسىلەپ قاراپ چىققاندىن كېيىن ئۇنىڭ خوجا جاھاننىڭ كالىسى ئىكەنلىكىنى جەزمەلەشتۈرۈشتى.

يەنە بىر كالا سەل ئۆزگىرىپ قالغانىدى. بىراق، ئۇنىڭ بۇرھاندىن خوجىنىڭ كالىسى ئىكەنلىكىنى تونۇۋېلىش قىيىن ئەمەس ئىدى. شۇڭا، ئۇلار بۇ كالىنى بۇرھاندىن خوجىنىڭ كالىسى، دەپ جەزمەلەشتۈردى.

— بۇ خوجىزادىلەر قانداق ئۆلتۈرۈلگەن؟ — دەپ سورىدى ئامبال ئەلچى خوجەسى مۇزەپپەر سۇلتانداشتىن.

— خوجىزادىلەرنى ئۆلتۈرۈش مېنىڭ ھەددىمۇ؟ مۇسۇلمانچىلىق ئۇدۇمى بويىچە پەيغەمبەر ئەلەيھى ۋەسەللەمنىڭ ئەۋلادىنى ئۆلتۈرۈش چوڭ گۇناھ بولىدۇ. ئۇلار مېنىڭ قول

ئاستىمىدىكى بەزى باشباشتاق ئادەملەر تەرىپىدىن ئۆلتۈرۈلگەن. ئىشەنمىسىڭىزلەر، شۇ چاغدا نەق مەيداندا بۇ پاجىئەنى ئۆز كۆزى بىلەن كۆرگەن قەشقەرلىك دوست سوپى بىلەن جىرغىلاڭ خاتۇن شاھىد بولالايدۇ! — دەپ ئۆزىنى ئاقلىدى سۇلتانشاھ.

— قېنى ئۇلار؟ ئۇلارنى بۇ يەرگە چاقىرىڭلار. بىز ئۇلارنىڭ ئاغزىدىن ئاڭلىمىغۇچە، بۇ ئىشنى بولدى قىلمايمىز! — دەپدى خوجەسى قىلچىمۇ يول قويماي.

— شاھىدلار كەلتۈرۈلسۇن! — دەپ بۇيرۇق قىلدى بەدەخشان ئەمرى سۇلتانشاھ.

— قۇللۇق، تەقسىر!

بىردەمدىن كېيىن بىرى ھېلىقى دوست سوپى، جىرغىلاڭ خاتۇن دېيىلگەنلەرنى باشلاپ كىردى.

— سىلەر نېمىنى كۆرگەن بولساڭلار، شۇنى خاقانى چىن ئەلچىسىگە يوشۇرۇپ قالماي ھەممىسىنى تولۇق سۆزلەپ بېرىڭلار! — دەپدى سۇلتانشاھ ئۇلارغا.

— قۇللۇق، تەقسىر، — دەپدى دوست سوپى ئىككى قولىنى مەيدىسىگە قويۇپ، — رەھمەتلىك ئىككى خوجىزادەم بۇ يەردىن ئىككى كۈنلۈك يىراقلىقتىكى سايئاب دېگەن قەلئەگە قامالغانىدى. بىزمۇ شۇ قەلئەگە قامالغانىدۇق. دەسلەپتە ئۇ ئىككىسىنى ئايرىم - ئايرىم قاماشتى. ئون نەچچە كۈن ئۆتكەندىن كېيىن بىر گۈرۈھ ئادەملەر كېلىپ، بۇ ئىككىسىنى بىر ئۆيگە قامىدى. ئۈچ كۈن ئۆتكەندىن كېيىن ئىككى - ئۈچ يۈزدەك ئادەم كېلىپ قاماقخانىنى قورشىۋېلىشتى. شۇ چاغدا بىز قاراپ تۇرغانىدۇق. يىگىرمە - ئوتتۇزدەك ئادەم قاماقخانا ئىچىگە باستۇرۇپ كىرىپ، بىزلەرنى تالاغا ھەيدەپ چىقىرىۋېتىپ، ئىككى خوجىزادىگە پىچاق سالدى. ئۇلار چىقىپ كەتكەندىن كېيىن كىرىپ قارىساق، خوجىزادىلەر ئاللىقاچان ئۆلگەن ئىكەن. خوجىزادىلەرگە ھەمراھ بولۇپ كەلگەن ئون نەچچە ئادەم

چوڭ خوجىزادە بۇرھانىدىن خوجىنىڭ ئۆلۈكىنى ئېلىپ قېچىپتۇ — دەك^①، دەپ ئاڭلىدىم.

— ئامبال خوجامغا مەلۇم بولغاچكى، — دەپ چاڭىلداپ سۆزلەپ كەتتى جىرغىلاڭ خاتۇن، — ئۇلار بۇ ئىككى خوجىزادىنى قەتىل قىلغاندا، مەنكى جىرغىلاڭ خاتۇن ۋە موللا تاش ئاخۇننىڭ خاتۇنى ۋە يەنە ئولجايتۇ سوپى ئۈچىمىز تالاغا چىققىلى ئۈنمىدۇق. قولغا پىچاق ئالغان ئىككى بەستلىك ئادەم ئۆينىڭ ئىچىگە بېسىپ كىرگەن پېتى ئاۋۋال كىچىك خوجىزادەنى بېسىپ تۇرۇپ گېلىغا بىر پىچاق سۈرۈپلا خوجىزادەنىڭ بوينىنى ئۈزۈپ تاشلىدى. بۇ چاغدا ئۇنىڭ بوينىنىڭ ئازراق تېرىسىلا ئۇنىڭ تېنىگە ئىلىشىپ قالدى. ئاندىن ئۇلار چوڭ خوجىزادەنى ئاستىغا بېسىپ نەچچە يېرىگە پىچاق سالدى. بىراق، چوڭ خوجىزادەنىڭ جېنى ئۇنداق ئوڭاي چىقمىدى. مەن بۇ دەھشەتنى كۆرۈپ قېتىپ قاپتىمەن. بىر كەملەردىن كېيىن قارىسام، چوڭ خوجىزادەم جان تالىشىۋېتىپتۇ. مەن يىغلىغان پېتىم ئۇنىڭ بېشىنى قۇچقىمغا ئېلىپ، گەۋدىسىنى يۈلەپ ئولتۇرغۇزدۇم. بۇ چاغدا ئولجايتۇ سوپى ھېلىقى ئىككى ئادەمنىڭ بىرسىگە پىچاق سېلىپ يىقىتتى. بۇ چاغدا تالادىن بىر گۈرۈھ ئادەم يۈگۈرۈشۈپ كىرىپ خوجامغا قالايمىقان پىچاق سېلىپ ئۆلتۈردى ھەمدە ئولجايتۇ سوپىنىمۇ ئۆلتۈرۈۋەتتى. ئۇلار بۇ ئىشنى تۈگىتىشكەندىن كېيىن موللا تاش ئاخۇننىڭ خاتۇنى بىلەن مېنى تالاغا سۆرەپ ئېلىپ چىقىپ ئۆلتۈرمەكچى بولۇۋىدى، مەن يالۋۇرۇپ ئۇلارنىڭ قوللىرىغا ئېسىلىۋالدىم. ئۇلار موللا تاش ئاخۇننىڭ خاتۇنىنىڭ بىرنەچچە يېرىگە پىچاق تىقىۋەتتى. ئۇ قانسىراپ ئۆلدى. مېنىڭمۇ نەچچە يېرىمگە پىچاق تىقىۋېتىشتى. خۇداغا مىڭ قەترە شۈكرى،

① «جۇڭغارلارنى تىنچىتىشقا ئائىت ئىشلاردىن قىسقىرتىلما»، 81 - جىلد، 3 - بەت.

رىزقىم تۈگىمىگەن ئىكەن، ئۆلمەي ساق قالدىم... ①
— ھە، چۈشەندىم، يا ئەلھەزەر، يارەببىم! بولدى، ئەمدى
سۆزلىمە، — دېدى خوجەسى توڭلۇق بىلەن. ئاندىن ئەمىر
مۈزەپپەر سۇلتانشاھقا قاراپ:

— بۇ خوجىزادىلەر قاچان قەتىل قىلىندى؟
— بۇ ئىش سىز جانابى ئامبال ئەلچى كېلىشتىن ئۈچ كۈن
ئىلگىرى يۈز بەردى ②، — دەپ جاۋاب بەردى بەدەخشان ئەمىرى
يەرگە قاراپ تۇرۇپ، — يەنە، يەنە... .

ئۇ دۇدۇقلاپ، قىلىدىغان سۆزىنى تاپالماي قالدى.
— ھە نېمە «يەنە»؟ سەن دېمەي يوشۇرۇۋاتقان يەنە قانداق
ئىش بار؟ ھەممىسىنى تولۇق دە! دېدى ئاغلاقچى ئامبال خوجەسى
ئۇنى قىستاپ، — بەللى، بەللى، تازا ئاجىز يېرىڭدىن
تۇتۇۋالدىمۇ — قانداق؟ بىلەمدىكەنمەن؟ سەن بۇ خوجىزادىلەر
قەتىل قىلىنىشتىن ئىلگىرى بۇ يەردىن ئىككى - ئۈچ كۈنلۈك
يىراقلىقتىكى سايئابقا نېمە قىلغىلى باردىڭ؟ سېنىڭ بۇ قېتىمقى
سايئابقا قىلغان سەپىرىڭ پەيغەمبەر ئەلەيھىسسالامنىڭ كېچىدە
مىراجقا چىقىپ قايتقىنىدەك ئەمەستۇ؟ ئۇ كىشى بىلەن
كۆرۈشكىنىنى ئوتتۇز ساھابىگە ئېيتقان ئىكەن، سەن ئەجەبا بىر
كىشىگىمۇ ئېيتالمايدىكەنەنغۇ؟ بولمىسا، ئىنىسى - جىنغا
تۇيدۇرمايدىغان قانداق مەخپىي ئىش ئىدى ئۇ؟ شۇنداق بىر ئىت
ئىكەنەنكى، چىشلىۋېلىپ تېمىشقا چىشلىگەنلىكىڭنى
يوشۇرىسەن تېخى! قۇندۇز، ئارىياس ۋە ئۆزبېك قەبىلىلىرى
بەدەخشان بىلەن ئەزەلدىن ئەپ ئۆتكىنى يوق! مۇبادا، بۇ
خوجىزادىلەر ئۇلار بىلەن بىرلىشىۋالسا، سېنىڭ بەدەخشاننىڭ
ئەمىرلىك تەختىدە داۋاملىق ئولتۇرالىشىڭ مۇمكىنمۇ؟ شۇڭا،

① «جۇڭغارلارنى تىنچىتىشقا ئامىت ئىشلاردىن قىسقارتىلىپ»، 81 - جىلد، 4 - بەت.
② خوجا جاھان، بۇرھاندىن خوجىلار مىلادى 1760 - يىلى 7 - ئاينىڭ 28 - كۈنى
ئۆلتۈرۈلگەنىدى.

خوجىزادىلەرنى تۇتۇپ بېرىش ھېسابىغا خاقانى چىننىڭ ياردىمىگە ئېرىشمەكچى بولدۇڭ. ھالبۇكى، خوجىزادىلەرنى خاقانى چىننىڭ قولىغا تىرىك تاپشۇرۇپ بەرسەڭ ئەتراپىڭدىكى مۇسۇلمان ئەللىرىنىڭ غەزىپىگە ئۇچراپ كېتىشتىن قورقۇڭ. شۇنىڭ بىلەن خوجىزادىلەرنى ئۆلتۈرۈۋەتتىڭ. سەن يوشۇرۇۋاتقان ئىش تايىنلىق مۇشۇغۇ دەيمەن!

— ھە، سۆزلىمەيسەنغۇ؟ ئەمدى قانداق قىلاي دەيسەن؟
خوجىزادىلەرنىڭ مېيىتىنى قانداق بىر تەرەپ قىلدىڭ؟

— ئەسلىدە مەن بۇ خوجىزادىلەرنى پەيزاۋاتتا^① قەشقەرلىكلەرنىڭ مازىرىغا دەپنە قىلدۇراي دەپ ئويلىغانىدىم. ئەمما، ئاڭلىشىمچە، بۇرھانىدىن خوجا قەتەل قىلىنىشتىن ئىلگىرى ئەيىبلىرىغا: «شۇل قەدەر كۆپ گۇناھ - كېيىر ئىشلارنى خان خوجام قىلدى. مەن ئۆلگەندىن كېيىن مېنىڭ ئۆلۈكۈمنى ئۇنىڭ بىلەن ھەرگىز بىر يەرگە قويماڭىزلەر. ئەڭ ياخشىسى، قەشقەردىكى ھەزرەتكە ئاپىرىپ يەرلىكىمدە قويسىڭىزلەر، ئىككى ئالەم سەرۋەرىگە ھەمدۇ - شۈكرى ئېيتقان بولاتتىم. چۈنكى، ئالما ئالما تۇۋىدىن يىراققا دومىلاپ كەتمەيدۇ!» دەپ ۋەسىيەت قىلغان ئىكەن. خوجىزادىلەرنىڭ قىرىقتىن ئارتۇق مالايلىرى بار ئىدى. ئۇلارنىڭ ئارىسىدىن ئون نەچچىسى بۇرھانىدىن خوجىنىڭ ئۆلۈكىنى ئېلىپ غايىب بولۇشۇپتۇ. مەن ساقچىلارنى قاتتىق سوراق قىلدىم. ئەمما، ئۇلار ئۆلۈكىنى كىم ئوغرىلاپ كەتكىنىنى دەپ بېرەلمىدى.

— بۇ ئىشنى بىر ھەق تائالا ئۆزى بىلمىسە، بەندە نەدىن بىلگەي؟ «ۋاماتەردى نەفسۇن مازاتەكسبوغەدىن ۋاماتەردىن نەفسۇن بىئايىي ئەرزىن تەمەتۇ. ئىننەللاھۇ ئەلھۇن

① بەدەخشاننىڭ مەركىزى.

خەير...»^①، — دەدى ئاغلاقچى ئامبال خوجەسى ئائىلاج، ئەمدى سوراۋەرسە نەتىجە چىقمايدىغانلىقىغا كۆزى يەتكەندىن كېيىن بوپتۇ، — خان خوجامنىڭ جەستىنى پەيزاۋاتتىكى قەشقەرلىكلەرنىڭ مازىرىغا قويۇڭلار، ئاندىن بۇ خوجىزادىلەرنىڭ كاللىسىنى ئوبدان ئوراپ بېرىڭلار. بىزلەر خاقانى چىنغا ئاپىرىپ كۆرسىتىپ، بوغدا خاننىڭ مۇبارەك نەزەرىگە ئائىل قىلغايىمىز! — پەرمانبەردارمەن، جانابىي خان ئەلچىسى! — دەدى سۇلتانشاھ ئىككى پۈكلەن تەزىم قىلىپ تۇرۇپ.

خاقانى چىننىڭ بەدەخشان ئەمىرى مۇزەپپەر سۇلتانشاھنىڭ ئالدىغا ئەۋەتكەن ئەلچىلىرى بۇرھانىدىن خوجا بىلەن خوجا جاھاننىڭ كاللىسىنى ئېلىپ قەشقەرگە قايتىشتى...^②

* * *

ھۆرمەتلىك كىتابخان، بىز بۇرھانىدىن خوجا بىلەن خوجا جاھان ھەققىدىكى بۇ سەھىپىلەرنى ئاخىرلاشتۇرۇۋاتقان چېغىمىزدا، بەزى تەپسىلاتلارنى سۆزلەپ ئۆتۈشنى زۆرۈر دەپ قارايمىز:

بۇرھانىدىن خوجا بىلەن خوجا جاھان ئاكا - ئۇكا ئىككىيلەن ئۆزلىرىنىڭ ئىلىدىكى تۇرغاقلىق ھاياتىنى ئاخىرلاشتۇرۇپ مۈلكىي قەشقەرىيىگە قايتىپ كەلگەندىن كېيىن ئۇلار مىجەز - خۇلق ۋە سىياسىي مەقسەتلىرى تۈپەيلىدىن زادىلا ئەپ

«جان ئەتە نىمە بولۇشنى بىلمىگەي ۋە قەيەردە ئۆلۈشىنىمۇ بىلمىگەي...»
بىراق ئەمىر مۇزەپپەر سۇلتانشاھنىڭ ئۆزىمۇ ھىچقانچە ياخشى كۈن كۆرۈپ كەتمىدى.
ئافغانىستاندىكى دۇرانتىلار سۇلالىسىنىڭ پادىشاھى ئەھمەد شاھ دۇرانتى بەدەخشاننى
دىنىي ئىسلامنىڭ ئەسەددىي دۈشمىنى دەپ ئېلان قىلدى ۋە ئارقىدىنلا ئەمىر مۇزەپپەر
سۇلتانشاھنى جازالاش ئۈچۈن بەدەخشانغا لەشكەر تارتىپ كېلىپ ئۇنى تىرىك تۇتۇۋالدى
ۋە تىرىك تۇرغۇزۇپ تۇرۇپ تېرىسىنى تەتۈر سويغۇزغاندىن كېيىن ئىچىگە سامان
تىققۇزۇپ، خاقانى چىنغا ئەۋەتىپ بەردى...

①
②

ئۆتۈشەلمىدى. خاقانى چىنغا بەيئەت قىلىشنى ياقلايدىغان بۇرھانىدىن خوجا بىلەن خاقانى چىنغا قارشى تۇرۇشنى ياقلايدىغان خوجا جاھان ئوتتۇرىسىدىكى بۇ كۈرەشتە ئاخىر خوجا جاھان ئۈستۈنلۈكنى ئىگىلىدى ۋە «باتۇرخان دۆلىتى» نى قۇردى. بىراق، خوجا جاھان ۋە ئۇ قۇرغان «باتۇرخان دۆلىتى» ئاسيادا قۇدرەتلىك فېئودال ئىمپېرىيە بولغان خاقانى چىن تەرىپىدىن ئاخىر مەغلۇپ قىلىندى، بۇرھانىدىن خوجا بىلەن خوجا جاھانلار ئۆلۈمى يات ئەلدە قالدىغان پاجىئەلىك ئاقسۆڭەككە دۇچار بولۇشتى. بۇرھانىدىن خوجىنىڭ ئۆلۈكى بەدەخشاننىڭ مەركىزى پەيزاۋاتتىكى ۋەتەنداشلىرىنىڭ قەبرىستانلىقىغا دەپنە قىلىندى. خوجا جاھاننىڭ قەبرىسى سايئابتا تاشلىنىپ، ئىزى مەڭگۈگە يىتتى. شۇنداق قىلىپ مىلادى 1678 - يىلىدىن تارتىپ مۈلكىي قەشقەرىيە جەمئىيىتىگە ھۆكۈمرانلىق قىلىپ كېلىۋاتقان روھانىي كۈچ - قەشقەر خوجىلىرى (مەيلى ئاق تاغلىقلار مەزھىپىدىكى خوجىلار بولسۇن ياكى قارا تاغلىقلار مەزھىپىدىكى خوجىلار بولسۇن) نىڭ دەھرىي قورچاق ھاكىمىيىتى قەشقەر خوجىلىرىنىڭ ئەڭ ئاخىرقىلىرىدىن بولغان بۇرھانىدىن خوجا ۋە خوجا جاھاننىڭ ئۆلۈمى بىلەن ئاخىرلاشقانلىقى مۇشۇنداق يول بىلەن ئىسپاتلاندى. ئانا - بوۋىلىرىدىن تارتىپ كۇلاھۇ - جەندىلىرىنىڭ ئاستىغا يوشۇرۇلغان سىياسىي مەقسەتلىرى ئۈچۈن ئۆمۈرۋايەت باشقىلارنىڭ ئۆمۈر پىيالىسىگە ئۆلۈم شارابىنى قۇيۇپ كەلگەن جاھان بەزمىسىنىڭ بۇ ئاخىرقى ئەجەل ساقىيلىرى ئاخىر ئۆزلىرىمۇ بەدەخشان ئەمىرى مۇزەپپەر سۇلتانشاھنىڭ سىياسىي مەقسەتلىرىنىڭ قۇربانىغا ئايلىنىپ قالدى. . .

*

*

*

بۇنىڭدىن سەكسەن يىل ئىلگىرى بۇرھانىدىن خوجا بىلەن خوجا جاھان خوجىلارنىڭ بۇزۇكۋار بوۋىسى ئاپئاق خوجا مۈلكىي قەشقەرىيىدە ئاداۋەت ئۇرۇقىنى چېچىپ، تەپرىقچىلىق تىكىنىنى پەرۋىش قىلىپ ئۆستۈرگەنىدى. ئەلھال، بۇ تەپرىقچىلىق تىكىنىنىڭ دەرىخى چېچەكلەپ مۇشۇنداق مول مېۋە بەردى.

بۇرھانىدىن خوجا مۈلكىي قەشقەرىيىدە «ئىسلامنى پاكلاشتۇرۇش قائىدىلىرى» نى تۈزۈپ، قاتتىق زورلاش ۋاسىتىلىرى بىلەن يولغا قويغانىدى. بۇ «يېڭى قائىدىلەر» مۇنۇلارنى ئۆز ئىچىگە ئالاتتى: مۇسۇلمانلار دائىم ئالەمدىن ئۆتكەن خوجا، ئىشان، سوپىلارنىڭ قەدەم جايى توپا - تۇپراق باشلىرىغا بېرىپ سەجدە - بارائەت، دۇئا - تىلاۋەت ئۆتكۈزۈشى لازىم؛ مۇسۇلمانلار خانىقا - تۆنەكخانلاردا كېچە - كۈندۈز توختىماي ئىبادەت قىلىشى، ئۇلۇغ مازارى - شەرىفلەرنى تاۋاپ قىلىپ تۇرۇشى كېرەك؛ داۋاملىق ئۆتكۈزۈلۈپ تۇرىدىغان تۈرلۈك غەيرىي ئىسلام مۇراسىملىرىغا قاتنىشىشى، ئىلمىي غايىبىتىن خەۋەردار بولغان بولۇشى، پالسىز يۈرمەسلىكى لازىم ۋەھاكازالار. ئۇزاق ئۆتمەي مۈلكىي قەشقەرىيىدە بۇ «يېڭى قائىدىلەر» نى تەرغىب قىلىدىغان خەلىپىلەر تۈركۈمى بارلىققا كەلدى. بۇ خەلىپىلەر ئەمەلىيەتتە بۇرھانىدىن خوجىنىڭ خۇپىيلىرى ئىدى. بۇرھانىدىن خوجىغا ئەگەشمىگەن، ئۇنىڭغا قول بەرمىگەن «دىن دۈشمەنلىرى» نى «خۇدا يولىدا» جازالاش، ئىنساپقا چاقىرىش، توۋا قىلدۇرۇش — بۇ خەلىپىلەرنىڭ تۈپ ۋەزىپىسى ئىدى. «ئۇ مانجۇ زالىملىرىنىڭ قامچىسىغا تايىنىپ،

ئاقسۇلۇقلارنى يەكەن، قەشقەر، خوتەنگە؛ قەشقەرلىكلەرنى ئاقسۇ، كۇچا، ئۈچتۇرپانغا؛ يەكەن، خوتەنلىكلەرنى قەشقەرگە قىستاپ زورلاپ كۆچۈرۈپ ۋەيران قىلىدىلەر. . . نارازى بولغۇچىلارنى قىرىپ، چېپىپ، قۇرۇتتىلەر. . . ئۇنىڭ زۇلۇمىنى قەلەم بىلەن يېزىپ تۈگەتكىلى بولماس ئىدىلەر. . . كىشىلەرنىڭ يۇرتتىن - يۇرتقا بېرىپ كېلىشىنى مەنئى قىلىدىلەر. . .»^①. «خوجا بۇرھانىدىن ھەزرەت سىپاھگەرچىلىك-تە غەزىپى زىيادە زات ئىدىلەر. . . خان يولى - ساي لەنگەر^② دېگەن يەرگە بارغاندا، يۈز ئىسھاقىيە خوجىسىنى قوللىرىنىڭ بېغىشلىرىدىن كېسىپ چولاق قىلىپ قانغا بويىپ، چۆلدە كۈنگە قاقلاپ روھسىز ھالىسىرىتىپ ئۆلتۈردىلەر. . . شۇنىڭدىن بېرى، بۇ يەر (چولاقنىڭ سېپى) دەپ ئاتالدىلەر. . . كۇچا شەھىرىنى فەتھ قىلغاندا، مىڭ مۇسۇلمان رەقىبىنى تىغدىن ئۆتكۈزۈپ تەنلىرىدىن جۇدا قىلىدىلەر. . .»^③، «شۇنداق رىۋايەت قىلىدۇلەركى، بۇرھانىدىن خوجا ئىلىدىكى ئامۇرسەنا - مانجۇ تايىپلىرىنىڭ ھىمايىسىدە ئىسھاقىيە خوجىلىرىنى ئۆلتۈرۈپ، پۈتۈن سەككىز شەھەر^④ خەلقىدىن ئامۇرسەنانىڭ ھۆكۈمى دەپ سەكسەن مىڭدىن ئارتۇق بىچارە پۇقرانى (سەنلەر يۈسۈپ خوجا، جاھان خوجىنىڭ ياردەمچىلىرى) دەپ تۇتۇپ، ناھەقنىن ناھەق ئۆلتۈرۈپ، مال- مۈلۈكلىرىنى كۇپپارلارغا تارتقۇزۇپ ۋەيران قىلىۋەتتىلەر. . .»

① «تەزكىرە ئى پىرياران»، قوليازما.
 ② ھازىرقى قانغىلىق ناھىيىسى بىلەن گۇما ناھىيىسى ئارىلىقىدىكى چولاق خارابىلىقى.
 ③ «تەزكىرە ئى پىرياران»، قوليازما.
 ④ مانجۇلار ھۆكۈمرانلىق قىلغان دەسلەپكى يىللاردا، مۈلكىي قەشقەرىيىنى مەمۇرىي جەھەتتىن خوتەن، يەكەن، يېڭىسار، قەشقەر، ئاقسۇ، ئۈچتۇرپان، كۇچا، قاراشەھەر دەپ سەككىز شەھەرگە بۆلگەنىدى.

نەزمە

نۇرغۇن نامدارلار يەرگە دەپنە قىلىندى،
يەر يۈزىدە ئۇلاردىن نامۇ - نشان قالمىدى.
يەرگە تاپشۇرۇلغان كونا جەسەتنى،
توپا يەم قىلدىكى، ھەتتا ئۇستىخان قالمىدى.
نۇشرۋاننىڭ نامى ياخشىلىق بىلەن تىرىك،
كۆپ چاغ ئۆتۈپ، دېيىلسىمۇ نۇشرۋان قالمىدى.
ياخشىلىق قىل گەي پالانى، ئۆمرۈڭنى غەنىمەت بىلىپ،
مۇنۇ خەۋەردىن ئالدىنراقكى: پالان قالمىدى.

— شەيخ سەئىدى